

STEVEN SPIELBERG DIGITAL YIDDISH LIBRARY

NO. 00936

# KLINTON STRIT

---

## Chaver-Paver



*Permanent preservation of this book was made possible*

*by Brian Inkeles*

*in honor of*

*Meredith & Marc Inkeles*

FUNDING FOR THE CORE COLLECTION OF YIDDISH LITERATURE  
WAS MADE POSSIBLE IN PART BY A GRANT FROM THE  
DAVID AND BARBARA B. HIRSCHHORN FOUNDATION



NATIONAL YIDDISH BOOK CENTER  
AMHERST, MASSACHUSETTS

NATIONAL YIDDISH BOOK CENTER  
AMHERST, MASSACHUSETTS  
413 256-4900 | YIDDISH@BIKHER.ORG  
WWW.YIDDISHBOOKCENTER.ORG



MAJOR FUNDING FOR THE  
STEVEN SPIELBERG DIGITAL YIDDISH LIBRARY  
WAS PROVIDED BY:

*Lloyd E. Cotsen Trust*  
*Arie & Ida Crown Memorial*  
*The Seymour Grubman Family*  
*David and Barbara B. Hirschhorn Foundation*  
*Max Palevsky*  
*Robert Price*  
*Righteous Persons Foundation*  
*Leif D. Rosenblatt*  
*Sarah and Ben Torchinsky*  
*Harry and Jeanette Weinberg Foundation*  
AND MEMBERS AND FRIENDS OF THE  
*National Yiddish Book Center*



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x153, or by email at [digitallibrary@bikher.org](mailto:digitallibrary@bikher.org)

כאווער  
פאווער

# קלינטאן סטריט

דאנאלאן  
אין 2 טיילן



פארלאג אידביורא  
1937

CLINTON STREET

*Copyright by*

GERSHON EINBINDER  
New York, 1937



*Published by*

NATIONAL JEWISH BURO

*Distributed by*

FREIHEIT BOOK STORE  
35 East 12th Street  
New York, N. Y.

ערשטער טייל

פוליע משערנערין.

## אין דעם הייז, וואו מען לאכט און מען וויינט

א גרינער טראמוויי מיט ליכטיקע פענצטער שטופט זיך אריין אין דער שמאלער גאס. קלינגט דער טראמוויי צודרינגלעך און חוצפה'דיק און קריכט טריט בא טריט. מענטשן צעשטופן זיך און לאזן אים דורך.

א שמאלע גאס מיט אָפּגעקראַכענע טענעמענט-הייזער. קראַמען, פּוּש-קאַרטס. אויסגעהאַרעוועטע טאַטעס, ברייטע, צעשוואומענע מאַמעס, עלטערע אידן מיט בערד, באַבעס אין די היימישע קאַפּן-טיכלעך. אינגעלעך, מיידעלעך, צעשוּיבערטע, צעוויילדעוועטע, פרעכע, שרייענדיקע, האָבן פאַרכאַפט יעדער פיצל טראָטואַר, יעדער שטיקל מיטן-גאס. זיי קאָנען ניט אָפּשמעלן דעם טראַמוויי, וואָס האָט זיך אַריינגעריסן אין זייער מענטשן-שטאַק, דערפאַר הענגען זיי זיך אָן פּונהינטן און געוואַלדעווען און ליאַרעמען.

ס'איז אַ זומער-פאַרנאַכט. אַף די דעכער זיצן אידן פון אוקראַינע, פּוילן, רומעניע און גאַליציע, אידן פון גאָר דער וועלט, און האָבן אַ קאַפּעלע הנאה פון פאַרדעכטיקע ווינטלעך. די פאַרדעכטיקע ווינטלעך קומען ניט פון גרינע פעלדער, ניט פון קילע ימ'ען. זיי קומען פון פאַר'עפּוּש'טן איסט-ריווער. הייסע און טוכלע ווינטלעך. אָבער די לופט-כאַפּער פאַכן זיך און קווינן זיך: מילא, לאָז זיין אזא ווינטעלע, אבי ס'בלאָזט.

אפּן בלאַק שרייען קינדערלעך מיט שאַרפע, שניידנדיקע קולות. שרייען קינדער אויך פון אנדערע בלאַקס אַרום דעם געגנט. די טאַטעס און מאַמעס אַף די דעכער, צעכראַסמעטע, אָפּגעשפּיליעטע, שמועסן צווישן זיך, קלאָגן זיך אַף דער שרעקלעכער הייז, אַף דעם שווערן ביטערן לעבן אין אַמעריקע. אייניקע שלאָפּן איין, אייניקע ווייגן זיך און זינגען אונטער די אַלטע ניגונים לַעך פון דער אַלטער היים.

שרייען הילכיק די גאַסן, ברומען די דעכער. און אין אַ הויז אַף קלינטאָן סטריט שטאַרבט אַ מענטש. אַ מענטש שטאַרבט אפּן פערטן שטאַק, און אפּן פינפטן שטאַק צעגייט זיך אַ וויקטראָלאַ מיט אַ לוסטיק ניגון'ל. אַך, ווי ס'איז איר נישט דאָרטן, דער וויקטראָלאַ! אַ רעקאָרד אזא דרייט זיך מיט אַ רוסישער קאָזאַטשקע און מען האַפּעט דאָרטן און מען שרייט: עך, עך, אכטי דע-באַכטי.

עם ברענט דער גאסן-לאַמפּ מיט אַ רויטלעכער מוטנער ליכט און גיסט אָפּ מיט אַ רויטלעכער מוטנער שיין די פאָרהאַנגלעך, וואָס פלאַטערן ניט, וואָס הענגען טויטע, אָן אַן אַטעם, איינגעפאַלענע לויזע שמאַטקעלעך.

בעסי וויינט אין דער פינצטערער קיך. די מאַמע הייסט בעסי און זי וויינט מיט אַ ציטערנדיקן, דינעם געוויין. דער מאַמעס געוויין דער-נייט שוין ניט צום טאָטן, וואָס ליגט אין פינצטערן אַלשערל אַפּן הויכן בעט. דער געשריי פון דער גאס און דער געברום פון די דעכער דערגרייכט צו אים שוין אויך ניט. ער איז פאַרטאָן אין אַן אַנדער וועלט. אַן אומקלאַרע פינצטערע וועלט, און אומגעהויערע גרויסע שוואַרצע הינט האַווקען ביז. האָוו, האָוו! — בילן זיי אין די אויערן פון שמערלעך דעם פערלער, וואָס דאַרף איצט שמאַרבן און פאַרזאַמלט ווערן צו זיינע עלטערן, וועלכע ליגן אָפּ אַ ווייטן בית-עולם ערגעץ אין אַ פּויליש שטעטל.

אָפּ אַ הויכן בעט ליגט ער מיטן פנים אַרויף צו דער פינצטערער הויילעניש. די מאַמע האָט אים אויסגעבעט אַ הויך בעט. אַלע קישנס אונמער-געלייגט און אים צוגעדעקט מיט אַלע קאָלדעס און מיטן פּוילישן איבערבעט. ס'טוט זיך איצט פון אים אָפּ די וואַרעמקייט פון לעבן.

שוין פיר טעג אַז ער צאָנקט און נייט אויס און וויל נאָך ניט אויסגיין. ער ראַנגלט זיך, ער ווערט זיך, ער האַלט זיך אָן. נאָך אַ קליין ברעקעלע לעבן איז געבליבן און ער האַלט זיך אָן דעם אָן מיטן לעצטן טראָפּעלע כח.

מרים, די עלטסטע, צוואַנציק-יאָריקע טאָכטער, זיצט אָפּ זיין בעט מיט פאַרמאַכטע אויגן און שרעקט זיך וואָס דער טאַטע אָטעמט אַזוי פאַוואָליע. צו ביסלעכווייז, שטיקלעכווייז אָטעמט ער. אָ, איר טאַטע, וואָס זיינע טעג זיינען געגאַנגען פאַר אירע אויגן אַזוינע געמאַטערטע און געפייניקטע.

מויש איז הונגעריק. דער 18-יאָריקער מויש מיט די לאַנגע אויערן און באַפרישטשעטן פנים. „אָ דזשי“, קלאַנגט ער צו דער פינצטערניש, און ווייסט אַפילו ניט צי אימיצער הערט אים. ער איז הונגעריק און אין הויז איז טרוקן, אָפּגעראַמט יעדער ברעקעלע. „אָ דזשי, אָ דזשי!“ ווער איז צו אים דזשי? אפשר אַן אָנקל זיינער, אָדער אַן אַנדער קרוב? „דזשי“ איז אים קיינער ניט. אַ „דזשי“ איז דער, וואָס די קינדער פון קלינטאָן סטריט רופן אים, ווען ס'איז זיי ניט גוט, און ווען מען ווייסט אַפילו ניט ווער עס איז אַזוינער דער „דזשי“. ער וויל עסן, מויש. שטאַרק עסן וויל ער. „אָ דזשי!“

מיכלדער, אַ מיידל פון אַ יאָר 17, לאַכט. כּי, כּי, כּי, צישעט זי זיך

ערנעץ אין דער פינצטער. זי האט אזוי לאנג געטראכט און געטראכט ביז זי האט דערזען אין געדאנק טשאפלין'ען אָנקומען. ער איז אָנקומען אין אַ פּראָק, דרייענדיק זיין שטעקעלע צווישן די פינגער. מיט זיינע קרומע פיס איז די לאַנגע שיד, האָט ער זיך פאַרנויגט צו איר.

— „האָט דו יו דו,“ — האָט ער געמאַכט.

— כו, כו. — זי לאַכט, מילדרעד.

און ליוסי? די 12-יאָריקע ליוסי, די אינגסטע טאָכטער, די מוזיקע. יענע האָט אויסגעטריקנט. קיינער האָט ניט געהערט, ווי זי האָט זיך אַרויס-געגליטשט פון הויז, אַרויף אָפּן פינפטן שטאָק און מיט מורא אַ קלאַפּ געטאָן אין דער טיר. מאַשע האָט פאַר איר געעפנט די טיר. מאַשע, אַ צעפאַרעטע, אַ פאַרמאַטערטע פון טאַנצן. זי האָט דאָס אזוי געטאַנצט די קאָזאַטשקע, פנים קעגן פנים מיט אַרקעלע'ן.

ליוסי איז זיך מחיה, וואָס מען לאָזט זי אַריין, וואוהין מרים לאָזט זי ניט גיין.

ס'איז אַ פאַרטי דאָרטן. מאַשע'ס געבורטס-טאָג. וויפיל זי ווערט אַלט, וועט זי ניט זאָגן, מאַשע. אָבער ס'איז אַ געבורטס-טאָג. אַ לייטישער טאַטע האָט איר געגעבן לעבן, אַ פרומע מאַמע האָט זי געבוירן ערנעץ אין אַן אוקראַינער שטעטל. דאָרטן זיינען געווען שיינע אויסגעשטערנטע הימלען און אַקאַציע-בוימער האָבן געבליט באַס פריץ אין גאָרטן, און מען פלעגט פירן „כשר'ע כלה-מידלעך“ צו דער חופּה און קלעזמער האָבן געשפילט אזוינע טרויעריקע ניגונימלעך. אין קלינטאָן סטריט בליען ניט קיין אַקאַציע-בוימער און דער הימל איז ניט אויסגעשטערנט און זי, מאַשע — איר לעבן איז פאַרשפילט.

די פאַרהענגלעך אָפּן פערטן שטאָק האָבן זיך צעפלאַטערט, צעציטערט. זיי האָבן דערשמעקט ווינט. דער טאַטע האָט זיך אַ ריר געמאַן, אויפגעעפנט די אויגן און פאַרגעסן, וואו ער געפינט זיך. ער האָט ניט געדענקט דעם פריער און פאַרגעסן דעם איצט. אַ פינצטערניש, אַן אייביקע פינצטערניש. עס איז ניטאָ קיין גוף, ס'איז ניטאָ קיין געשטאַלט, נאָר עפעס אַ „איך“ און דער „איך“ איז אויך ניט קלאָר. ס'האָבן געשטראָמט געדאַנקעלעך צום „איך“. קליינע געדאַנקעלעך אָן אַ מיין.

— בעסי, בעסי, פאַרוואָס איז אזוי פינצטער?

דער גאָזדער ברענט פון דער וואַנט מיט אַ פלעמל. אַ שפיצעכיק פלעמל, וואָס רייסט זיך צום אַנטלויפן. געוואָרן גרוי די באָרד באַס טאַטן. פאַר די לעצטע 4 טעג איז זי אזוי גרוי געוואָרן און ער איז קוים 50 יאָר אַלט. די

באָרד אליין איז געוואָרן גרוי, אָבער די האָר פון קאָפּ זיינען נאָך געבליבן שוואַרץ. שיטערע הערלעך אָפּ אַן איינגעפאַלענעם שאַרבן. איינגעפאַלן שמערל דער פערלער. די באָקן פאַרזונקען. די ברוסט אַראָפּגעזעצט. עס זיינען דאָ בלוז אויגן מיט צוויי שטיקלעך ווייטיק. איז כל־זמן עס זיינען נאָך דאָ די צוויי שטיקלעך ווייטיק אין די אויגן, איז נאָך גוט. איז אַ סימן, אַז זיי לעבן נאָך, די אויגן.

אַ צימערל, ווי אַ קבר. אַ חוץ דעם בעט קען שוין ניט שטיין קיין שום זאך. די וואַנט אַן אָנגעבלאָזענע מיט אַ בויך. אָן אַ פענצער. די סטעליע נידעריק. אָט, אָט פאַלט זי אָפּ בעט.

— בעסי, בעסי — רופט ער און זיין קול קומט פון גאָר ווייט. זיין קול קומט פון די טיפּענישן פון אַן אויסגעהוילטן טויטן גוף, וואו עס איז נאָך דאָ אַ ברעקעלע אָנהאַלט אין לעבן.

— בעסי, בעסי !

בעסי, דאָס אויסגעטריקענע ווייבל זינס מיט די צעשויערטע האָר, מיטן קליינמשיקן געזעלע, ווי באַ אַ הינטעלע. דאָס לעבן האָט איר ניט געגעבן קיין סך פייכטקייט, קיין סך זאַפט — אַ טרוקן ביימל, וואָס וואַקסט אַר שטיינער.

— בעסי, בעסי !

בעסי גייט צו.

— משה, משה !

עס גייט צו דער הויכער לאָפּאָק מיט די גרויסע אויגן. ביזע אויגן פון הונגער, ווי באַ אַ וואָלף. זיין טאַטע, „ דזשי“, זיין טאַטע.

ער פרעגט ניט, שמערל, באַ זיין זון, צי ער וועט זאָגן נאָך אים קדיש. ווייל ס'איז אַרויסגעוואָרפן. וואָס ווייסט ער פון קדיש ? וואָס ווייסט ער פון אַ טאַטן ?

ווען שמערל'ס טאַטע האָט געדאַרפט שטאַרבן און ער האָט אים צוגערופן, אים שמערל'ען, דעם עלטסטן זון, צו זיין קראַנקן-בעט, איז ער כאַטש געווען אַ זון מיט דעם געשטאַלט פון דעם אוועקגייענדיקן טאַטן. ער האָט גערעדט זיין טאַטנ'ס לשון. ער האָט פאַרמאָגט די ענלעכקייט אין די אויגן, אין די ברעמען.

דאָ גייט אוועק אַ טאַטע און ס'בלייבט אין זון גאָרניט פון טאַטן. דאָס לשון איז פרעמד, אין די אויגן — רויקייט, אין די פלייצעס — פינצטערע עקשנות. אַ קלינטאָן סטריט זון.

— משה, מיין זון, משה'לע!  
 — „א דזשי“.  
 — מלכה'לע, מלכה'לע טאכטער!  
 מילדרעד לאכט. מיט די דארע ארויסגעשטעקטע באקן-ביינער לאכט זי.  
 זי לאכט אפשר ניט, נאָר די אַרויסגעשטעקטע באקן-ביינער ווייזן אויס, ווי  
 זיי שפעטן פון עמיצן. אייביק שפעטן זיי.  
 — ליוסי, ליוסי!  
 אלע קוקן זיך אום. וואו איז ליוסי? מסתמא אויבן די מאמע ניט  
 זי רופן.  
 — מרים, מרים, טאכטער מיינע גרויסע. ניב אכטונג אף זיי.  
 מרים, זיין טאכטער, וואָס איז אים געבוירן געוואָרן מיט קופער-רויטע  
 האָר, מיט אַ לאַנגן ווייסן האַלז, מיט אויגן אַזוינע, וואָס דערמאָנען אייך,  
 אז איר האָט זי ערגעץ וואו געזען, צי אַף אַן אַנדער גאָס, צי אין אַן אַנדער  
 שטאָט, צי פיליכט גאָר אין אַן אַנדער לאַנד. ברוינע אויגן, וואָס מאָנען  
 באַ אייך און איר ווייסט ניט וואָס זיי ווילן פון אייך. מרים, וואָס איז אַזוי  
 אַנדערש ווי אַלע אַנדערע קינדער, אַקוראַט ווי זי וואָלט געוואקסן ערגעץ אין  
 אַ באַרגיק לאַנד מיט ליכטיקע טייכן, און ניט אין דער פינצטערניש פון די  
 צוויי צימערלעך אַף קלינטאָן סטריט מיט די מיין און מיט די וואַנצן.  
 ליוסי איז אויך דאָ. זי איז שיכור'לעך. אַרעלע גנב האָט איר גע-  
 צוואונגען אויסצוטרינקען אַ גלאָז וויין. דאָס שוואַרצקייט פון וויין ליגט  
 נאָך אַף אירע ליפן. זי שמייכלט קרום, די מוזיקע ליוסי.  
 אלע שטייען זיי ארום אים, אָבער ער האַלט שוין פאַרמאַכט די אויגן,  
 און מען קען מיינען, אז ער זעט זיי ניט. ער זעט זיי אָבער יא. אין זיין  
 בלוט, אין זיין זינען זעט ער זיי.  
 די פאַרהאַנגלעך שיםן אויס. ס'האָט זיך אויפגעהויבן אַ גרויסער ווינט,  
 אַ שטורעם. דאָס ליכט פון גאַז-דער וויל אַנטלויפן. עס איז אים גרינגער  
 געוואָרן, שמערל'ען דעם פעדלעך. „א, א“, מאַכט ער און צעוויינט זיך. ווי  
 זאמלעך, וואָס פאַלן אַף אַ שויב, אַזוי וויינט ער. ער וויינט וועגן דעם גורל  
 פון זיינע טעכטער: מרים, ליוסי און מילדרעד, און אַ זון משה אַף קלינטאָן  
 סטריט, וואָס וועלן דארפן לעבן נאָך אים.

## מאיק אפרת מיטן אָפגעביסענעם אויער

מאיק אפרת איז ארויס פון דער „רעפארמאטאָרי“ מיט אן אָפגעביסענעם אויער. די וואונד האָט זיך שוין לאַנג פאַרהיילט. געבליבן פון אויער איז בלויז אַ פאַרדאַרט שטיקל לעפל מיט אַ פּיפּטשיקל אינדערמיטן.

צוויי יאָר געווען פאַרשפּאַרט און איצטער שפּאַנט ער איבער ניו יאָרק. יעדע גאָס איז פּריי. קיין שום טויער פאַרמאכט זיך נישט פאַר אים. קיין שום טיר שליסט זיך נישט צו. זיי לאָזן אים דורך די גאַסן וואוהין ער וויל. ער קען גיין אַרויף, אַרויף, בלאַק נאָך בלאַק אומגעשטערט. ער קען גיין אַראָפּ, אַראָפּ און פאַרגיין אין דער פּרייער ווייטער וועלט אַרײַן. קיינער וועט אים נישט פאַרשטעלן דעם וועג.

מאיק, דער אַרימער אינגל פון דער איסט־סײַד, דער ווילדער, פּרעכער אינגל, וואָס האָט ווי אַ גזלן אַריינגעשטאָכן אַ מעסערל אין זיין חבֿר'ס בויך, קערט זיך איצט אום אַהיים אַף קלינטאָן סטריט אַ שטילינקער און אַ פּלאַטערנ־דיקער.

אין די היימישע קולות פון קלינטאָן סטריט איז ער געבוירן געוואָרן, זיי האָבן אים באַגלייט צו זיין שלאָף. זיי האָבן אים געגעבן רו און זיכערהייט. צוזאַמען מיט זיין שוועסטער, האָבן זיי זיך ביידע אויפגעהאָדעוועט אין אַ פינצטערן קעלער. (זיין מאַמען געדענקט ער נישט. זי איז אַ יונגע אַוועק פון זיי.)

זיין שוועסטער האָט אים געלייגט קאָמפּרעסן, ווען ער איז געווען קראַנק אַף ניומאַניע. זיין שוועסטער אסתר, וואָס האָט אים אַריינגעאוכקעט אין אויער, ווען ער האָט נישט געקאָנט איינשלאָפּן און זיך געוואָרפן אַפּן בעט. אזא טבע האָט געהאַט די שוועסטער אסתר זיינע, אים אַריינאוכקען אין אויער מיט אַ וואַרעמקייט און הייסקייט, וואָס האָט דורכגענומען אַלע אברים דורך און דורך, און ס'איז אים געוואָרן גוט נאָכדעם.

אַבער אַף זיין טאַטן טראַגט ער אַ שרעקלעכן כּעס. ער וועט קיינמאָל נישט פאַרשטילט ווערן, דער כּעס. אַ האַס, צום טאַטן, וואָס איז נאָך שרעק־לעכער ווי דער האַס, וואָס מען טראַגט צו אַ פּרעמדן מענטשן. זיין טאַטע איטשע מאיר אפרת, דער בוכבינדער מיט דער לאַנגער באָרד, וואָס איז פאַר־פאַפט און פאַרקלעפט.

מא'ס'ם חברים פון קלינטאן סטריט: זעקס זיינען זיי געווען. זעקס אינגלעך געבוירן געוואָרן אַף איין בלאַק: מאַי, בומשי, מויש, האַימי און בעניטאָ דער איטאַליענער. זעקס זיינען זיי געווען און זעקס זיינען זיי פאַר-בליבן פאַרבונדן מיט דעם בונד פון וויסטער אָרעמקייט און נויט. זעקס זיינען זיי דערנאָכדעם צוזאַמען געגאַנגען אין לעבן און אָנגעטאָן אַ סך צרות זייערע מיטמענטשן. פינף זיינען זיי דערנאָכדעם אומגעקומען איינציג-ווייז. אָפּגעראַמט געוואָרן פון דער וועלט. אָבער מאַי וועט נאָך שפּילן אַ גרויסע ראָלע אין לעבן.

ווייסט נאָך אָבער ניט מאַי, וואָס ער דערוואַרטעט אים אין זיינע ווייטערדיקע יאָרן. דערווייל איז ער דאָס אַרימע אינגל, וואָס איז אַרויסגעלאָזט געוואָרן פון דער „רעפּאַרטאַטאָרי“. אַלע גאַסן צענעמען זיך איצט פאַר אים. די בלאַקס צעלויפן זיך אין אַלע זייטן. מען מאַכט אים וועג.

אַט איז שוין האַוסטאָן סטריט. אַף דער גאַס האָבן זיי אָפּגעהאַלטן מיט אַ פיר יאָר צוריק די גרויסע מלחמה מיט דער האַוסטאָן-סטריט גענג. אַף דער גאַס האָט זיך געגאַסן בלוט פון מאַי'ס שטערן. מען האָט אים צענומען דעם שטערן מיט אַ ציגל. אָבער דער זיג איז געווען זייערער, דער זיג פון קלינטאָן סטריט. פיל כבוד האָט מאַי זיך דערוואָרבן. נאָך דעמאָלט האָט ער שוין אַרויסגעוויזן זיין ברייאַנטענע פירערשאַפט אַלס קריגס-פירער און סטראַטעג. מיט אַ צעקלאַפּטן שטערן איז ער דעמאָלט געקרוינט געוואָרן איינשטימיק פאַר דעם שטאַרקסטן אינגל אַף צען בלאַק אַרום און אַרום.

עוועניו „עי“. אויך אַ שטיק געשיכטע. אַף עוועניו „עי“, אין האַלאָוויין, אין דעם דאָזיקן אַמעריקאַנער יום-טוב, וואָס זיי ווייסן אַפילו ניט זיין באַדייט, האָבן זיי זיך אַרויסגעלאָזט אַלע זעקס חברים מיט זאָקן, אָנגעשטאַפט מיט אש, און מען האָט דערלאָנגט איבער די קעפּ יעדן איינעם, וואָס מען האָט באַגעגנט. פון אַזא שטייף-אָנגעשטאַפטן זאָק מיט אש האָט מען געקענט קריגן דעם אמת'ן קאָפּ-ווייטיק, אָבער ס'איז געווען אַזא הייליקער מנהג אַף דער איסט-סאָיד, און אַ מנהג טאָר מען ניט ברעכן.

אָבער פאַרוואָס-זשע איז ער געבליבן שטיין און גייט ניט ווייטער? ס'פעלט אים מוט. שוואַך געוואָרן אין אַלע אברים. עפעס אַזוי ניט מיר, ניט דיר, זיך באַווייזן אַף קלינטאָן סטריט. ער שעמט זיך. אַ, בומשי קומט אָן. וואָס פאַר אַ גליקלעכער צופאַל!

מען גיט זיך בוכטשעס איינער דעם אַנדערן. די חברים האָבן זיך אַזוי שטאַרק דערפרייט, אַז זיי ממית'ן זיך איינער דעם אַנדערן.

— בוטשי, בוטשי, אַלד באַי! וואָס מאַכט דער? וואָס מאַכט יענער?  
און ווי אזוי איז דאָס? און ווי אזוי זיינען אנדערע זאכן?  
מען קוקט זיך אָן, ביידע חברים. ביזע, שלעכטע ברעמען פארמאָגט  
מאָי. אין דער רעפארמאַטאָרי זיינען זיי נאָך שלעכטער און ביזער געוואָרן.  
אין זיינע ביזע ברעמען פארבאהאַלט זיך אַ כעס, וואָס וועט אַמאָל אויפֿ-  
פלאַקערן און ער וועט אָפּמאָן אַ סך שלעכטסקייט, דער כעס. מען האָט אים  
דאָרטן געשמים, מאָי'ן, אין דער רעפארמאַטאָרי. איבערן הויפֿן לייב האָט  
מען אים געקאָטעוועט. ער האָט ניט געליאַרעמט, ניט געשריען, נאָר פאַר-  
באהאַלטן דעם גאַנצן כעס אין זיינע ברעמען אַף שפּעטערדיקע יאָרן. דער  
אָפּגעביסענער אויער איז אויך סטראַשענדיק. דאָס פאַרדאַרטע לעפֿל פון  
אויער מיטן פיפּטשיקל אינמיטן קוקט רוי, ביז און שפּעטנדיק. העכער  
געוואָרן מאָי און דאָס פנים איז לענגער געוואָרן. עס שניידן זיך אים שוין  
וואָנצעלעך. באַלד, באַלד אַ מאָן.

און בוטשי? בוטשי איז געוואָרן נאָך פולער. זיינע מוסקולן אַף די  
אַרעמס קריכן אַרויס פון די אַרבל ווי קענטעלפּאָס. זיין האַלז, ווי אַ גראָבער  
שטריק, וואָס מען באַנוצט אַף די שיפּן און אין די באַרושעס. אַן אָס,  
אַ ריזיקער איז אויסגעוואָקסן בוטשי, מיט אַ פאַרשמירטער בלויער העמד,  
מיט צעקנייטשטע באַקענע הויזן, אין גרויסע זעלנער שיך. צעשויערטע  
האַר מיט שטרויעלעך און פּעדערלעך. אַן אַרעמער בוטשי. דאָס אַרעמע  
אינגל פון קלינטאָן סטריט. אזוי אַרעם ווי געווען און נאָך אַרעמער, ווייל  
מען איז עלטער און די אָפּעטיטן זיינען שטאַרקער.

אָבער בוטשי פארבאהאַלט עפּעס פון מאָי'ן. מאָי דערקענט דאָס  
גלייך אין זיינע אויגן. אפשר פארבאהאַלט מען פון אים עפּעס וועגן זיין  
שוועסטער אסתר? בוטשי איז פון די פאַרשווינען, וואָס קענען ניט זיין  
באהאַלטן, דערפאַר פאַררעדט ער אים, מאָי'ן.

— און ווער האָט דיר אָפּגעביסן דעם אויער?

— אַ, ס'איז אַ קלייניקייט — גיט זיך מאָי אַ מאַך אזוי גלייכנילטיק  
און טוט אַ שפּיי. ס'איז געווען דער אמת'ער שפּיי. זייער ווייט איז ער  
געפאלן, דער דאָזיקער קונציקער שפּיי.

בוטשי האָט געפרובירט נאָכמאָכן זיין ליבן חבֿר'ס שפּיי, אָבער ס'איז  
ניט געגאַנגען. ער וועט שוין קיינמאָל ניט קענען איבערשפּייען מאָי'ן.

אָבער פאַרוואָס-זשע וויל מאָי ניט אַריינגיין אין בלאַק, וואו זיין היים  
איז? זיין היים — דער פינצטערער קעלער, וואָס דינט פאַר אַ וואוינונג און  
אויך פאַר אַ ווערקשטאַט פאַר אימשע מאיר דעם בוכבינדער. בוטשי קאָן

דאָס גאַרניט פאַרשטיין. בוטשי האָט אזוי געוואָלט אַריינפירן מאַי'ן אין  
בלאָס אַריין. ס'וואָלט געווען אַ גרויסער כבוד פאַר אים.

— דו, רוף מיר בעסער צונויף די חברה, בוטש, — באַפעלט מאַי, —  
און מאַך דאָס שנעלער אויך.

דער באַפעלנדיקער טאָן האָט אויך געקלונגען ניי צו בוטשי'ן, פונקט  
ווי מאַי'ס קונציקער שפיי. אַ, מאַי האָט זיך דאָרטן אויסגעלערנט אַ סך  
זאכן. אַן אנדער מאַי געוואָרן. אַ בעסערער מענטש האָט ער אויסגעזען באַ  
בוטשי'ן אין די אויגן. ער וועט גלייך צונויפֿרופן די חברה. די מינוט וועט  
ער זיי צונויפֿרופן.

— און וואו זאָל מען זיך באַגעגענען ?

— אַף דער וויליאַמסבורגער בריק.

— גוט, מאַי. — און בוטשי לאָזט זיך לויפֿן מיט זיינע גרויסע רגלים  
אין די אומגעלומפערטע זעלנערשע שיך, אַנצוזאָגן די גליקלעכע בשורה.

## פארגליווערט דאָס האַרץ און פארפראָרן די בלוטן

אוי, ווי דער דלות וויינט דאָס דאָרט אין די פינצטערע צוויי צימערלעך מיט דער ליידיקער קיך.

ניטאָ שוין מערער שמערל דער פערלער. מען האָט אים אַרויסגעטראָגן באַ די פיס און באַ די הענט.

שכנים זיינען זיך ניט צונויפגעלאָפן. ניטאָ קיין שכנים אין דעם הויז. אונטן איז אַ קליידער-קראָם און די אויבערשטע צוויי שטאָק זיינען פּוסט און ליידיק. אַן אלט צעבראָכן הויז. קיינער וויל זיך שוין ניט אַהערצו אַריינציען. בעסי זיצט אָף דער ערד אין צעריסענע זאָקן. פארגליווערט איז איר האַרץ, פארפרוירן זיינען איר די בלוטן. אירע אייגעלעך, ווי באַ אַ כינעזישער קוקלע, וואָס זיצט אַ פארגעסענע אָף דער ערד אין אַ ווינקעלע. אַ שטומע כינעזישע קוקלע מיט שוואַרצע אומעטיקע אויגן.

מילדרעד איז אויך געזעסן שבעה און אירע אַרויסגעשטעקטע דארע באַקן-ביינער האָבן נאָך אלץ געשפּעט. די 17-יאָריקע מילדרעד מיט די קרומע ליפּעלעך און מיט די קאַליע ציינדלעך. אַ בלוטלאָז מיידעלע מיט גרויסע שוואַרצע אויגן. פייכטע אויגן מיט אַ מוטנע פייערל אין די שוואַרצ-אַפּלען. זי וועט זיך באַלד אויפהויבן, מילדרעד, און וועט אַוועקגיין. זי וועט אַוועקפליען פון דער צעבראָכענער חרוב'ער געסט און וועט זיך שוין קיינמאָל ניט צוריקקערן. זי האָט שוין אַ מאַן, מילדרעד. אַן איטאַליענער פאר אַ מאַן. זיי לעבן צוזאַמען פון פאַראַיאָרן אָן. קיינער קען אים ניט. מרים ווייסט אים ניט, די מאַמע האָט אים קיינמאָל ניט געזען. דערפאַר אָבער קאָן זי אים. מיט אַ ציטערניש אין די בלוטן קאָן זי אים. מיט אַ טיאָכעניש אין האַרצן ווייסט זי אים. אַזא וואונדערבאַרע זאך, אַ מאַן.

דער טאַטע איז ערשט געשטאַרבן, אָבער מען קאָן ניט וואַרטן. וואָס וועט זי דאָ בלייבן? צווישן די קוויטיקע טוכלע ווענט? צווישן די צעבראָכענע בענקלעך, וועלכע זי רוקט צונויף פאַר נאַכטלענער? באַם מאַן וועט זי האָבן אַ גרויס בעט און אַ געראַמס. די פענצטער זיינען דאָרטן ליכטיקע און ברייטע, מיט אַ סך זון. זי וועט אַוועק צו איר מאַן אַנטאָניאָ'ן מיט די לאַנגע בלאַסע הענט. די הונגעריקע מיז אין די פינצטערע ווינקעלעך

פון דעם הויז וועלן נאך איר ניט וויינען. די הילפלאזע דארינקע מאמע מיט די צעשוויבערעטע האר וועט אויך נאך איר ניט קלאגן. זי האט זיך איינער נערעדט, מילדרעד, אז אלע אין הויז האבן זי דא פיינט, אז די גאנצע ליבע האבן טאטע און מאמע אוועקגעגעבן דער שיינער מרימ'ען. אלץ איר. דאס בעסטע און דאס שענסטע פאר מרימ'ען.

מייש לינט צעליינט אה דער שבעה און כראפטעט. ס'איז ניטא וואס צו עסן, שלאפט ער בעסער. אין שלאף ווערט פארטויבט דער הונגער. און מרים? מרים איז ניטא. אין פינה-און-צען סענט סמאר אה צווייטער עוועניו שטייט זי איצט און פארקויפט נאז-טיכלעך, פלעשעלעך פערפיום, פארשיידענע זיפן. דער טאטע אירער דער פערלער איז געשטארבן, אבער וואלוואירט'ס געשעפטן גייען אן. קליק און טיק קלינגט דער רעדזשיסטער. נאך א ניקעלע און נאך א דאים. יעדעס מאל ווען דער רעדזשיסטער טוט א קלונג, ווערט איר וויי פארשטימטער. בלייבט רוען דער רעדזשיסטער, הויבט זי אויף איר וויי אין דער פולער גרויס. זי שטייט שבעה נאך איר טאטן לעבן טיש אָנגעשטעלט מיט די סחורות אין וואלוואירט'ס פינה-און-צען סענט סמאר.

און ליוסי? ליוסי איז אויך ניטא. זי איז דאס קינד פון דער גאס. זי ווייסט אלע וועגן ביז פינפטער עוועניו און ביז בראדוויי. א חבר'טע האט זי, די בלאַנדע בעטי מיט די זומער-שפריינקלעך אָפן פנים. גייען זיי אום ביידע קינדער פרייע און הונגעריקע. אלע גאסן זיינען אָפן פאר זיי. בוטשי איז אריינגעקומען. אריינגעקומען ענערגיש און זיכער. ער האט נאך ניט געוואוסט, אז מייש'ס טאטע איז געשטארבן. דערזען, ווי מען זיצט אה דער ערד, און זיך דערשראקן.

— א, בוטשי, האו דו יו דו, — מאכט מילדרעד מיט די קאליע ציינדלעך און מיט קרומע ליפן. זיי האבן מורא פאר איר, די בחורים אה דער גאס. אן אייביק שפעטנדיקע מיט מוטנע פייכטע גרויסע אויגן.

— איך, איך, איך דארה האבן מייש'ן, — פארענטפערט זיך בוטשי, און ס'איז אים אומהיימלעך, וואס מען זיצט אה דער ערד און ס'איז טונקל אין הויז, ווען אה דער גאס ברענט און פלאקערט א גרויסע הייסע זון, און וואס אַט-די מיידל, מילדרעד, לאכט פון אים.

— מייש, מייש, — קנייפט מילדרעד איר ברודער, — מייש, דיין בעסטער פריינט בוטשי איז דא.

צום אלעם ערשטן וויל מייש זי שלאגן, מילדרעד'ן, וויל ער ווייס נאך ניט צוליב וואס זי האט אים אויפגעוועקט. דערנאכדעם, דערזענדיק זיין

חבר בוטש'ן, שפרינגט ער אויף און בלייבט שטיין פאר אים א נעבענדיקער און אן ארעמער.

— מיין אלטער איז . . . — מאכט ער א שולדיקער צו בוטש'ן און פארענדיקט ניט. ער ווייס ניט ווי אזוי צו זאגן דאס וואָרט.  
פילט אדאזי מיט בוטשי מיט זיין חבר'ס אומגליק, אָבער ס'איז דאָ א וויכטיקערע נייעס:

— מאַק איז שוין דאָ צוריק.

— מאַק! „שאַקס“, מאַק איז שוין דאָ צוריק!

— ער האָט געפרעגט אַף דיר.

— געפרעגט אַף מיר? — לויכטן אויף פון פרייד אלע פרישטשעס אַף זיין פנים.

א גדולה א גרויסע אַף מויש'ן. מאַק האָט געפרעגט אַף אים. זיין בעסטער חבר מאַק. „א דזשי“.

מען לויפט שוין, ביידע חברים, מען שפרינגט אראָפּ די טרעפּ און מען איז שוין אַף דער גאָס. „א, דזשי, מאַק איז שוין דאָ.“

נאָכדעם איז מילדרעד אוועק. זי האָט אויפגעזאָגט וואָסער און זיך גע-וואָשן אירע שיינע, לאַנגע, שוואַרצע האָר. לאַנג געוואָשן און לאַנג זיי גע-טריקנט. האָבן זיי געבליצט דערנאָכדעם און באַשיינט דאָס בלוטלאָזע פנים מיט די קאַליע ציינדלעך און מיט די אייביקלאַכנדיקע דאַרע באַקן-ביינער. זי האָט איבערגעביטן אירע אונטערוועש. זי האָט ערגעץ אויסגעגראָבן א קליין רענצעלע און אַריינגעלייגט איר ביסל אַרעמקייט: פּוּדעל-קעסטלעך, שטיקלעך ליפּסטיק, א פּאָר קליידלעך און אויך פאַרכאַפט מרימ'ס אונטער-העמד, א ראָזעווע אונטער-העמד, וואָס זעט אויס ווי זייד.

די מאַמע האָט אַלץ צוגעזען און זיך קיין ריר ניט געטאָן. פונקט ווי א פאַראַליזירטער מענטש אַף אַלע אברים קען זען, קען זיך דערשרעקן, אָבער שרייען קען ער ניט, אזוי האָט בעסי אַלץ געזען, זיך דערשראָקן, אָבער שרייען ניט געקענט. א דורכגענומענע פון ווייטיק דורך און דורך, אָן א טראָפעלע כח, אָן א פיצעלע ווידערשטאַנד.

די זון זעצט זיך אָפּ צעבראַכענעם פייער-לייטער. די פאַרזשאַווערטקייט ווערט רויט. א ליכטיקער פאַם לייגט זיך אַף דער קוויטיקער וואַנט.

דער גאַנצער טאָג איז געווען א שטיק לידיקייט, א טונקעלע הוילקייט. איצט איז פאַרנאכט. די טונקלקייט ווערט פינצטערניש. עמיצער איז אַריינגעקומען. אן עלטערע אידענע, א פרעמדע אידענע, איז אַריינגעקומען, ניט געזאָגט קיין וואָרט, זיך אויסגעטאָן די שיד און זיך געזעצט אַף דער

ערד. די אידענע וויינט. פארוואס וויינט פלוצלונג די אידענע? די אידענע קלאגט מיט דעם באקאנטן עכט-אידישן נוסח, ווי מען באוויינט א מת. — אוי וויי איז מיר און ווינד איז מיר, מין טייערער ברודער שמערל, מין ליובעזנער ברודער, אף וועמען האסטו מיר איבערגעלאזט? דאס איז שמערל דעם פערלער'ס שוועסטער, וואס האט 23 יאר נישט געזען איר ברודער. בלויז אף דער חתונה געווען. אין נוארס וואוינט זי און האנדלט מיט געזייערטע אוגערקעס.

— און וויי איז צו מיר און ווינד איז צו מיר. ווי ס'איז צו מיר גערקומען א פערלער פון קלינטאן סטריט, וואס פארט קיין נוארס איינקויפן געזייערטע אוגערקעס. ווי ער האט מיר דאס אפגעטראגן די וויסטע טרויעריקע בשורה. און וויי איז צו מיר און ווינד איז מיר, אז איז דעם פארשאלטענעם לאנד איז א ברודער נישט קיין ברודער און א שוועסטער איז נישט קיין שוועסטער. און דאס הארץ האט מיר אבער געזאגט. באנאכט אין שלאף קומט ער צו מיר צוגיין אין ווייסן אָנגעטאָן. הויבט שוין אָן בא מיר קלאפן דאס הארץ... שטאק פינצטער. מען זעט זיך שוין נישט איינער דעם צווייטן. א פרעמדע אידענע וויינט, וואס זאגט, אז זי איז זיין שוועסטער. אמאל אפשר געווען זיין שוועסטער. דאס ארעמע לעבן האט זיי אפגעפרעמדט. שמערל דער פערלער האט זי אפילו קיינמאל נישט דערמאנט באס לעבן.

— אוי וויי איז מיר און ווינד איז מיר, אז איז דעם פארשאלטענעם לאנד איז א ברודער נישט קיין ברודער און א שוועסטער נישט קיין שוועסטער...

## קינדער פון נויט און פון דלות

מאיק אפרת און זיינע פריינט באגעגענען זיך מיט שמחה און דער-הויבנקייט, ווי א צדיק מיט זיינע חסידים. א מין רעליגיעזע שטימונג. זעקס ארעמע אינגלעך פון קלינטאן סטריט ווערן צוריק פארבונדן מיט א געטרייען קנפ און נאך דער טויט קאן זיי צעשיידן.

דער ערשטער איז אָנגעלאָפן מויש. אלע פרישטשעס אף זיין פנים פול מיט שמייכל. זיינע לאנגע אויערן אין א גרויסער גדולה: א, דזשי, מאיק! אבער אויך מויש פארבאהאלט עפעס פון מאיק'ן, פונקט ווי בוטשי. וואס זאל דאס מיינען?

היימי איז אָנגעלאָפן. צוליב דעם, וואס ער האט געהאט אסטמא פון זיין פריעסטער קינדהייט, איז ער נישט געוואקסן, ווי די איבעריקע חברים. א שמאלע ברוסט, א פיין-געשניצט מאָרדעלע, א שפיציקס, וואס פון אפט

הוסטן איז דאָס פאַרריסן געוואָרן אַרויף-צו צו. ער האָט אויסגעקוקט ווי אַ בחור'ל פון יענער זייט ים. פון קליינערהייט אָן, אַז ס'מאָטערט אים די פאַרשאַלטענע קרענק מיט גרויס בייזקייט. היימי זאָגט, אַז ס'נעמט זיך פון די פּעדערן. פון וואָסערע פּעדערן? שוין לאַנג ניטאָ דער שאַפּ פון פּעדערן אונטער דעם הויז אָף קלינטאָן סטריט, וואו זיינע עלטערן האָבן געוואוינט. ס'איז אַמאָל דאָרט אין קעלער געווען אַ שאַפּ פון פּעדערן. מען האָט דאָרטן געמאַכט אַזוינע אָנגעשטאַפּטע קישעלעך מיט רויטע ציבן, און פון דעם, זאָגט ער, האָט זיך דאָס גענומען. אָבער דער שאַפּ פון פּעדערן האָט זיך שוין פון לאַנג ערגעץ אַריבערגעצויגן. איצטער איז דאָרטן אַ שאַפּ פון שמאַטעס.

היימי וועט זיין דער, וואָס וועט אָנזאָגן מאַיק'ן די טרויעריקע בשורה. אַזוי האָבן די חברה אויסגענומען, אַז היימי זאָל זיין דער אויסזאָגער. אָט די קלינטאָן-סטריט אינגלעך, די פרעכע, די צעוויילדעוועטע הפּער-קינדער, האָבן אויך געקאָנט באַנעמען אַ דעליקאַטן ענין. זיי האָבן גוט געוואוסט ווי מאַיק איז צוגעבונדן צו זיין שוועסטער אסתר, ווילן זיי אים שאַנעווען איצט. זיי ווילן ניט צעשטערן די פרייד פון דער באַגעגעניש, די ווידער-פאַראייניקונג פון די זעקס. אויסזאָגן וועט אים היימי ערשט שפּעטער.

לואי איז אָנגעלאָפּן אַ טאַנצנדיקער, אַ שיינענדיקער. לואי, וואָס שטאַמט פון אַ אימאַליענישן טאַטן און אַ אידישער מאַמע. דער שמאַלער, לאַנגער לואי. זיין „האַרדוירדו" צו זיין ליבן חבּר מאַיק'ן האָט ער אויסגעקלאָפּט מיט די זווילן פון די שיד: טאַס-טי-דיראַס-טאַס, טאַס-טאַס. לואי מיט די אויגן ווי ליכטיקער וויין אין אַ געשליפענעם קאַראַפּין קעגן דער ליכט פון דער זון. אַ טאַלאַנט צום טאַנצן געהאַט, און מעגלעך, אַז ער וואָלט געווען אום-געוואקסן אַ גאָר באַרימטער טענצער.

און בעני, דער אימאַליענישער בחור מיטן שוואַרצן האַלז. יענער האָט זיך גאָר געקושט, און זיינע אויגן זיינען דערצו אויך געווען פייכט. בעניטאָ, האָבן אים טאַטע און מאַמע גערופן, און די אידישע חברים זיינע האָבן אים גערופן: בעני. אַ שוואַרצער האַלז, ווי באַ אַן אַפּריקאַנער, און דאָס פנים טונקל-מאַם.

זעקס קינדער פון קלינטאָן סטריט, געוואקסן הויז לעבן הויז. קינדער פון נויט און וויסטן דלות. היימי האָט אויך ניט קיין טאַטן. זיין טאַטע, אַן אַפּעריימאַר, איז געשטאַרבן נאָך צוריק מיט יאָרן פון דער זעלבער קראַנקהייט, וואָס שמערל דער פּעדער. זיין מאַמע האַנדלט מיט פרעצלס אָף 14טער גאַס. אַן אַלטע מאַמע מיט רויטע טרערנדיקע אויגן פון ווינט, שניי און רעגן.

בומשי'ס טאטע. דער דאזיקער ריזיקער בומשי מיט שטאלענע מוסקולן, האָט געהאַט אַ טאַטן, וואָס מען האָט געקאָנט אוועקבלאָזן מיטן ווינט. אַ חלוש אַ איד, אַ קלייניקער, אַ דאָרינקער. שטענדיק מיט אַ פאַרבונדענעם האַלז, אַ צוגעקליטער האַלז, וואָס קאָן זיך קיינמאָל נישט אויסהיילן. אַ פּעדלער פון פּרוכט. „וויבער, וויבער, צוויי פאַר אַ ניקעלע“ — שרייט ער פון מאָג ביז נאכט אַה קאָרנער ריווינגטאָן סטריט. „וויבער, וויבער, צוויי פאַר אַ ניקעלע.“

לואי האָט אויך נישט קיין מאַטן. ס'הייסט זיין טאטע לעבט ערגעץ, אָבער וואו ווייס מען נישט. אַנטלאָפן דער איטאַליענער פון זיין אידישער ווייב בערטא די נייטאָרין. בערטא מיט האָר איבערגעפאַרבט אַה געל, מיט בלאַסע באָקן צוגעשמיקט מיט רויטן. בערטא די נייטאָרין, וואָס נייט פּריוואַט קליידער פאַר די פאַרמעגלעכע וויבער און מיידלעך פון קליינמאַן סטריט.

זעקס גרויסע בחורים, און זיי האָבן אַה זייער לעבן נאָך נישט פאַרדינט קיין פּעני פון ערלעכער האָרעוואַניע. אַרבעטן אין די שעפּער ווי זייערע טאטעס, שטייט זיי נישט אָן. זיי זיינען דאָך אייך נישט קיין גרינע — גאָט געבענטשטע אַמעריקאַנער געבוירענע. אַ חוץ האָבן זיי דאָך שוין געזען ווי זייערע טאטעס האָבן אויסגעמאַכט. שטענדיק פריי, ווילד און הפּקר און נישט געצוימט, און די אַפּעטיטן זיינען גרויסע און מען וויל אַלעס. אין דער חברה'שאַפט אַלע צוזאַמען פילט מען זיך גאָה'דיק, בראַו און שטאַרק. צו דער חברה'שאַפט איז מען מער פאַראַנטוואָרטלעך ווי צו טאטע-מאמע, ברידער און שוועסטער.

גוט וואָס זיי זעען זיך אַלע צוריק געזונט און שטאַרק. מאַיט מיטן אָפּ-געריסענעם אויער וועט זיי שוין פירן אַפן ריכטיקן וועג. ער האָט אַ סך גע-לערנט אין דער „רעפּאָרמאַטאָרי“. אַ פיאיקער סטודענט געווען און גוט באַנומען מיט זיין שאַרפן קאָפּ וואָס מען דאַרף מאַכן, כדי זיך אויפהאַלטן אין לעבן.

די זעקס אינגלעך שטייען אַפן וויליאַמסבורגער בריק, צווישן דעם גע-דונער פון דער גרויסער שטאָט ניו יאָרק. באַרושעם שרייען מיט רויך און גייען זיך זייערע וועגן אָנגעלאָדן מיט אַלדאָס גוטס. די מאַגאַזינען אַה דער האַפּט-גאַס ווערן צעשפאַרט פון איבערגעלאָדענער רייכקייט. גאָלד בליצט פון די הויכע ריזן-מויערן אַרום און אַרום מיט די טויזנטער פענצטער. טראַקס מיט סחורות און גלאַנציקע אַטאַמאַבילן לויפן, יאָגן פון מאַנהעטן קיין ברוקלין, און פון ברוקלין צוריק קיין מאַנהעטן. די רייכסטע שטאָט אַה דער וועלט.

## זיי גייען די זעקס אין קלינטאן סטריט

סילוועסטראָ, דער פארסאזשעטער סילוועסטראָ, וואָס בראָט זיסע קאר-טאָפּל אין זיין אויוועלע מיטן גרויסן קווימען אַפּן קאַרנער סטענטאָן סטריט. ער האָט זיך גאָר דערפרייט מיט מאַי'ן, מיט זיין זון בעניטאָ'ס חבר. סיל-וועסטראָ מיטן פארסאזשעטן פנים און מיט די לאַכנדיקע אויגן.

— אַ מאַי'ן, קינד, אזא גרויסער ביזטו געוואָרן, אזא שטארקער! און ווער האָט דיר אָפגעביסן דעם אויער? כא, כא, כא.

סילוועסטראָ, דער דאָזיקער איטאַליענער, וואָס שטייט שוין יאָרן און יאָרן אַף דעם דאָזיקן קאַרנער, קען שוין אַפילו רידן אידיש אזוי גוט ווי די אַנדערע פּעדלער. אַ מענטש, וואָס שמייכלט מיט גוטמוטיקע אויגן צו אַלע קינדער און צו אַלע ווייבער, וואָס קומען קויפן בא אים זיסע קארטאָפּל, אַ פעני אַ שטיקעלע. אַף קליינע שטיקעלעך צעשניידט ער די קארטאָפּל און ס'טראָגט אים אַמאָל אויך אויס גאַנצע 8 פענים פון איין קארטאָפּל.

ער איז מכבד די חברה מיט זיין פראָדוקט. ער וועט נישט נעמען באַ זיי קיין געלט. דאָס נעמט ער אויף אזוי זיין זונ'ס חברים, בעניטאָ'ס חברים. דער בעסטער כיבוד פאר מאַי'ן. נאָך דער דאָזיקער נאָשעריי האָט ער אזוי געלעכצט אין די יאָרן פון זיין געפענגעניש. ער ברייט זיך די הענט און שמייכלט ווי אַ קליין אינגל, דער פרעכער, דער הפּער'דיקער מאַי'ס מיטן אָפּגעריסענעם אויער.

בענעדיקט איז אויך צוגעקומען צו דער חברה, און דאָס איז שוין געווען גאָר אַ גרויסער כבוד, גאָר אַ געהויבענע זאַך.

— העלאָו, מאַי'ס! ווילקאָמען צוריק אין אונזער בלאָק, — שטעקט בענעדיקט אויס אַ ווייסע קליינע האַנט.

„אין אונזער בלאָק.“ בענעדיקט וואוינט גאָר אין ברוקלין אין זייער אַ פיינעם אַפּאַרטמענט. אַמאָל האָט ער געוואוינט אַף דעם בלאָק.

מאַי'ס פארשעמט זיך. ס'ערשטע מאָל אין זיין לעבן ווען אַ דערוואַקסענער מענטש און אויך אזא וויכטיקע פּערזאָן ווי בענעדיקט גרייט זיך מיט אים ווי מיט אַ גלייכן.

— איך האָב געוואוסט, אז מען לאָזט דרך שוין אַרויס, — זאָגט זיך אַפּ אזוי דער דאָזיקער בענעדיקט מיט אַ געהוימניספּולער מינע.

פון דער דאָזיקער מינע קאָן אויסקומען, אז מען וואָלט אים, מאַי'ן, אפשר נאָך נישט אַרויסגעלאָזט אַף דער פריי, נאָר וואָס-זשע דען? ער, בענע-

דיקט, האָט זיך דאָ אַריינגעמישט און אַלעס איז שוין געוואָרן גוט.  
בענעדיקט וויינבערג מאַכט זיך אַ וועג צו דער אַסעמבלי. זיין לעבנס-  
ציל איז צו זיצן אַלס אַ געזעצ-מאַכער אין דער שטאַט-רעגירונג און שאַפן  
גערעכטע דעמאָקראַטישע געזעצן פאַר דער פּיל-מיליאָניקער ניו יאָרק. דער-  
וויל טוט ער טובות די אידן פון קלינטאָן סטריט. יעדע טובה'לע איז נאָך  
אַ צוקונפטיק שטימעלע פאַר אים, בענעדיקט וויינבערג'ן. דערווייל איז ער  
אַ מאַכער אין דעם דעמאָקראַטישן קלוב. פאַר די פּעדלער און פאַר די  
קרעמער אַף קלינטאָן סטריט איז ער דער גוטער שליח. אַרעסטירט מען  
עמיצן, אזוי באלד מישט ער זיך אַריין און טוט שוין עפעס אויף. דאָרף  
מען געבן אַ כאַבאַרל עמיצן פון די פּאָליציי-קעפטנס פאַר די פּעדלערס, כדי  
זיי זאָלן קענען אָנגיין מיט זייערע ביזנעס אומגעשטערט, איז, ער, בענעדיקט,  
דער פאַרמיטלער. וויפיל פון כאַבאַרל עס פאַלט אַריין אין זיינע קלינטשיקע  
פּוכינקע הענטלעך, ווייסט קיינער ניט. אָבער דערפאַר ווערט מען געהאַלפן.  
בענעדיקט, דאָס נידעריקע אידעלע מיט די ח'עוודיקע מאַנדל-אויגן,  
מיט די זיסע ליפּעלעך, מיט דעם זיידענעם שטימעלע.

— איך פריי מיך טאקע באמת, וואָס דו ביזט שוין אַף דער פריי —  
זאָגן זיינע האָנידיקע ליפּעלעך. — איך ווייס, אַז ס'איז ניט דיין שולד,  
אָבער פאַרפאַלן. און איצט, פאַרהאַף איך, וועלן מיר זיך זען אָפטער.  
ער האָט אַ גוט אויג, בענעדיקט. ער האָט גלייך דערקענט אין מאַי'ן  
אַ בחור'ל מיט „טאַלאַנט“. גרייט ער זיך איצט אָן אַף שפּעטער.

די גרעסטע איבערראַשונג פאַר דער חברה איז אָבער געווען אַרקעלע.  
אַרקעלע מיט די שטעכיקע וואַנצעלעך, מיט דעם קאָלירטן קראַוואַט, מיט דעם  
אָנגעקראַכמאַלעטן קאַלנער, מיט דעם געפרעסטן געקעסטלטן אָנצוג. אַרקעלע.  
ס'אָדעסער אַרקעלע. ער האָט מאַי'ן אוועקגעפירט אָן אַ זייט. ער דאַרף אים  
גויטיק עפעס זאָגן. אַלע רייסן זיך איבער מאַי'ן, אַלע דאַרפן אים גויטיק  
האַבן. די חברה זעען, ווי מאַי קווינקלט זיך, מאַי וויל עפעס ניט איינגיין,  
מאַי וואַרפט זיך. אָבער אַרקעלע האָט אים איינגערעדט, מאַי'ן. אַרקעלע  
איז אוועק אַ צופרידענער און מאַי איז עפעס ניט געווען אינגאנצן צופרידן.  
— וואָס האָט ער דיר געזאָגט? — פרעגט היימי.

— אַ דזשאַבל, — זאָגט ער זיך גלייכגילטיק, מאַי, אַקוראַט ווי ער  
וואַלט שוין דיר אָפּגעטאָן אַף זיין לעבן אַ סך דזשאַבלעך.

אַ, אַ דזשאַבלעלע. דער חברה הויבט אָן יאָגן דאָס בלוט. זיי האָבן נאָך  
קיינמאָל אַף זייער לעבן קיין דזשאַבלעך ניט געמאַכט. סיידן לייכטע דזשאַב-  
לעך אזוינע, ווי אַרויס'גנב'ענען די פּלאַמבינג פון אַן אָפּגעברענט הויז און

דאָס פאַרקויפן צו אַ געוויסן פּלאַמבער אָף דעלענסי סטריט, וואָס אונטער וויליאַמסבורג בריק.

די חברה שרעקן זיך, אָבער זיי ווילן דאָס ניט אַרויס. פאַרקערט, יעדער איינער מאַכט דעם אָנשטעל פון גרויסער בראַווקייט. דאָס דזשאַבל, וועגן וועלכן מאַיז האָט זיי איבערגעגעבן, איז גראַד אַ לייכט דזשאַבל, אָבער עפעס אַ מאַדנע דזשאַבל. ס'האָט גאָר צו טאָן מיט אַ בית־מדרש, טאַקע מיט זייער בית־מדרש, וואָס אָף קלינטאָן סטריט. אַ „פּאָני“ דזשאַבל אזא.

:: :: ::

מען האָט דעם בחור מאַיז'ן דערקענט, אַלע אין בלאַק האָבן אים דער־קענט. דער פּעדלער פון קעמעלעך האָט געזאָגט צו זיין שכן, דעם פּעדלער פון עפּל:

— דער צדיק איז שוין דאָ צוריק.

— און אז דער צדיק קומט צוריק אין שטאָט — האָט זיך געוויצלט דער פּעדלער פון עפּל — פרייען זיך אוראיי אַלע חסידימ'לעך.

— אוי, וויי איז מיר, און ווער האָט אים אָפּגעביסן דעם אויער? — האָט מיט מיטגעפיל געפרעגט די פאַרקויפערין פון זון־קערלעך.

— מסתמא האָט דאָס דער לויתן געטאָן — האָט געענטפערט דער פּעדלער פון די קעמעלעך.

— און איך בין שוין ניט מקנא מאַיז'ס טאטן, איטשע־מאיר'ן — האָט אַ זאָג געטאָן ווידער דער פּעדלער פון די עפעלעך.

— אזא ערלעכער איד דער טאטע זיינער און דער זון אַ רעגולער גזלן — טוט אַ זיפּע די פאַרקויפערין פון די זון־קערלעך.

— אַמעריקע גנב! — ניט זיך אַ זאָג דער איד פון די קעמעלעך און הויבט אָן אויסצושרייען זיין סחורה.

:: :: ::

אַ פינצטערער קעלער, מאַיז'ס ליבע היים. איטשע־מאיר אפרת איז אַרויס מיט אַ פּאַק איינגעבונדענע ספרים, אוועקצוטראָגן אין דער שול אָף סאַפּאָלק סטריט. און אז איטשע־מאיר איז אוועק, זיינען די מיין אַרויס פון אַלע לעכער און אַרויף אָפּ טיש, וואו די שייסל מיט פּאַפּ שטייט. די מיין האָבן געבעך געמוזט גריזשען דעם פאַרדארטן פּאַפּ כדי צו שטילן דעם הונגער. פּאַפּ צו גריזשען איז נאָך אַלץ בעסער, ווי די טרוקענע בלעטלעך פון די גמרות, סידורים און תהילים'לעך.

אַז מאַיז האָט אַראָפּגענידערט אין קעלער, זיינען די מיין ווידער זיך צעלאָפּן. האָט אים קיינער שוין ניט באַגעגנט. ניט זיין טאטע, אָף וועלכן

ער טראגט א טויטלעכן האם, ניט זיין שוועסטער, אסתר, וואס איז  
 געווען ווי א מאמע. היימי האט אים דערציילט, אז זי איז אויסגעגאנגען.  
 שווינדזוכט... א שוואך מיידעלע, וואס ווערט געבוירן אין אזא פינצטערניש,  
 אין אזא טונקלקייט, קאן זיך לאנג ניט האלטן.  
 אין דער דאזיקער פינצטערניש איז מאַס געבוירן געוואָרן. אין דער  
 דאזיקער פינצטערניש איז זיין שוועסטער, אסתר, געבוירן געוואָרן, געלעבט  
 א ביסל און צוריק אוועק צו דער פינצטערניש.  
 באטראכט זיך מאַס און טוט א קלער און קאן גאָר ניט פארשטיין. ער  
 קאן גאָר ניט באגרייפן. א בלינד לעבן. אזוי בלינד, ווי די ווייטסטע ווינקלען  
 פון קעלער, וואהין קיין ליכט דערגרייכט ניט אין דעם שענסטן זוניקן מאָג.  
 וואהין די ליכט דערגרייכט ניט, ווען מען צינדט אפילו אן דעם גאָרער,  
 אויבן אונטער דער סטעלע...  
 מענטשן-קינדער, וואס וואוינען אין טונקלקייט און אין פינצטערניש,  
 געפאנגענע פון נויט און אַרעמקייט...

## דער טאטע האָט מורא, אז דער זון וועט אים שלאָגן

איטשע-מאיר אפרת האָט עדות-געזאָגט קעגן זיין אייגענעם זון. איטשע-מאיר דער בוכבינדער מיט די פארשטויבטע ברעמען און דער פארפלאַנטערטער געלער באָרד פון פאפ און קליי. דעם פאפ פון דער באָרד קען מען שוין ניט אַרויסקראַצן, און דעם שטויב פון די ברעמען קאָן מען שוין אויך ניט אַרויסטרייבן. א געפאָנגענער אלע זיינע יאָרן צו דער דאָזיקער וויסער פרנסה. מאַס האָט אונטערגעשטאָבן ווילי'ן, פעני דער דזשעניטאָרינ'ס איינ-און-איינציגן זון. ווילי איז שוין ניט געוואָסן נאָכן שטאָך. דער שניט אין בויך האָט זיך טאַקע אויסגעהיילט, אָבער ער איז שוין פאַרכליבן אַף זיין גאַנץ לעבן אַ בלאַסער, אַ ניט-דערבאַקענער. דרייט זיך אַרום גאַנצענע טעג צווישן די פושקארטס און קראַמען אַן אַרעמער און אַן אומעטיקער. מאַס האָט זיך נאָך געקענט אַרויסדרייען, וויל ער האָט געהאַלטן אין איין טענה'ן פאַרן ריכטער, אַז ס'איז ניט זיין שולד. ניט ער האָט אים גע-שטאָבן, און דאָס מעסערל איז בכלל ניט זיין מעסערל. אַ פרעמד מעסערל אינגאַנצן.

האָט דער טאטע גענומען פון ריכטער די שבועה פאַר גאָט און פאַרן אמת, און האָט געזאָגט מיט גרויס ווייטיק:  
— אַ, הער ריכטער, אַז וויי איז צו דעם פאָטער, וואָס דאַרף עדות-זאָגן קעגן זיין אייגענעם זון. אָבער אַז דער זון איז אַ רוצח, אַז ער שטעכט שוין איצט מענטשן, ווען ער איז נאָך קליין, וואָס-זשע וועט ער שוין טאָן אין זיינע עלטערע יאָרן?

— יא, דאָס האָט מיין אייגענער זון מאַס אַריינגעשטאָבן דאָס מעסערל צו ווילי'ן אין בויך. זיין מעסערל. איך דערקען דאָס.  
מען האָט מאַס'ן פאַר'משפט צו דער „רעפארמאַטאָרי“. און אַז מען האָט אים אַוועקגעפירט פון ריכטער צו דער טיר, וואָס פירט צו דער גע-פענגעניש, און דער זון האָט געטאָן אַף זיין פאָטער אַ קוק, איז דאָס געווען אַ גיפטיקער קוק. אַ קוק פון טויטלעכן האָס. דער קוק האָט געזאָגט:  
„טאטע, מיר וועלן זיך נאָך אַמאָל באַגעגענען אויג אַף אויג, און פונקט ווי דו האָסט ניט געשאַנעוועט דיין אייגענעם זון, אַזוי וועל איך ניט שאַנעווען מיין אייגענעם טאטן.“

דער גאזדער ברענט פון דער סטעליע ארויס, און אין דער טיפעניש פון קעלער א געדיכטע פינצטערניש. א פינצטערניש פון די אוראלטע צייטן, ניט קיין דורכדרינגלעכע. עס לויפן דארטן ארום די מייז איבער אלע ספרים, איבער די גמרא'ס, איבער די חומשים, איבער די סידורים/לעך און תהילים לעך, וואס דארפן איינגעבונדן ווערן.

איטשע-מאיר האט אומיסטן געלאזט ברענען דעם גאזדער. ווייל אפשר קומט אן זיין זון אים טאן שלעכטס, זאל כאטש זיין ליכטיק, וועט ער זיך קאנען ווערן.

איטשע-מאיר שטאמט פון א משפחה לויטער למדנים, רבנים, שוחטים און סופרים. ער אליין דרשנ'ט אין דער שול „אנשי צדק“, וואס אה קלינטאן סטריט, אלע שבת צווישן מנחה און מעריב. ניט פאר קיין געצאלטס טוט ער דאס, חלילה, נאר מחמת דעם גרויסן פריידיקן געפיל פון צו לערנען די מענטשן גאט'ס ווארט.

איטשע-מאיר אפרת, איינער פון די גארווייניק גלויביקע אידן, וואס מאכט נישט פון זיין גלויבן א פרנסה-זאך. מיטן גאנצן הארצן מיינט ער דאס צו לערנען די פארוואגלטע אימיגראנטן דאס ווארט פון גאט.

איטשע-מאיר האט געוואלט, אז זיין זון מאס זאל אויך גיין אין די וועגן פון זיין גאט. איז אבער די אמעריקאנער גאס מעכטיקער פון דעם גאט פון זיינע עלטערן. מעכטיק איז די ארעמקייט פון קלינטאן סטריט מיט אירע אייגענע געשאפענע געזעצן, מיט די פאליטישנס, גענעסער, הולטאיעס און אויסוואורפן, מיט דער גאנצער פארדארבענער ארדענונג.

אט איצט אין דער מינוט, ווען איטשע-מאיר ליגט אין גרויס ציטערניש, אז זיין זון מעכעלע וועט קומען אהיים און אים שלעכטס טאן, אין דער מינוט פארעט זיך זיין זון מעכעלע אין דער זעלבער שול „אנשי צדק“ אה קלינטאן סטריט. לואי שטייט פאר די טרעפ פון דער שול און קלאפט אויס מיט די זיילן פון זיינע שיד פארשיידענע דושיגס. א וואונדערבארער טענצער — לואי. א גרויסער עולם יונגווארג איז פארזאמלט און מ'קלאפט אים בראווא. ער ווארפט אומרואיסע אויגן, לואי, אין אלע זייטן. ניט גלאט אזוי זיך טאנצט ער. ס'איז דא א מיין דערביי, אבער דער פארזאמלטער עולם איז קיין שום זאך ניט חושד. זיי טראכטן, אז דאס טאנצט ער גלאט אזוי, פאר זייער הנאה וועגן.

היימי ליגט צעלייגט אה א דאך און קוקט אראפ צו דער גאס. היימי האלט וואך איבערן גאנצן בלאק. בוטשי שטייט אן איינגעבויגענער אין הויף

פון יענער זייט שול איבער זיינע אָנגעבויגענע פלייצעס קריכן מאַיִק, מויש  
און בעני דער איטאַליענער אַרײַן אין פענצטער.

שרעקנדיק איז די פינצטערניש אין שול פאר זיי. אַן אבערגלויבערישע  
שרעקעניש. זיי קריכן דורך די פענצטער און ס'קריכן נאָך מיט זיי אַזוינע  
זשוקעלעך מיט אייזקאַלטע פיסלעך. זיי לויפן, די אייזקאַלטע פיסלעך איבערן  
בויך און די אינגעוויידן פּרירן. ניט מאַיִק און ניט מויש האָבן קיינמאָל ניט  
פאַרשטאַנען דעם זינען פון א שול. א גרויסע אומפאַרשטענדלעכקייט פאַר  
זיי. א פינצטערניש אין זייערע מחות צו אַן אָרט, וואוהיין זייערע טאַטעס  
קומען מורמלען און בוקן זיך. אָבער ס'איז שרעקנדיק דאָס ליידיקע הויז  
מיט די שטומע פינצטערע בענק. מאַיִק גייט פאַראוים מיט א סוויטשלאַיט  
און די איבעריקע צוויי נאָך אים. די ערשטע לעקציע פאַר זיי אין הלכות  
גנב'ענען. מאַיִק איז דער רבי. אין דער „רעפּאָרמאַטאָרי“ האָט מען זיך  
דערציילט מעשיות פון גנב'ענען. איבערגעטריבענע מעשיות, אָבער מאַיִק  
מיט זיין קלוגשאַפט האָט פאַרשטאַנען ווי אַפּצושיידן דעם אמת פון דער  
איבערגעטריבנקייט.

מיט אַן אייזערנעם נאָגל צעברעכט מאַיִק דעם שלאָס פון שופּלאָד. דאָס  
קריצעניש פון נאָגל בויערט דעם שלאָס און בויערט באַ זיי אין די שאַרבנס.  
מויש און בעני וואָלטן זיך גלייך געלאָזט לויפן, שפּרינגען דורך די פענצטער  
און אוועקיאָגן זיך ווייט, ווייט פון דעם שרעקלעכן אָרט.

אויפגערוקט דעם שופּלאָד מיט אַ שטיין לאַנגן קרעכץ. מען פאַסט אין  
א זאַק אַרײַן. ס'ווערט היים אין די שייך. עס ברענט די פּאָדלאָגע. די גאַנצע  
פינצטערניש רוקט זיך אַף זיי און שטיקט און וואַרגט. אָבער מיט גרויס  
העלדנטום האָבן זיי דורכגעפירט זייער מיסיע. מען רוקט זיך אַרויס. מען  
קריכט פון פענצטער, ווידער אַף בומשי'ן. בומשי ציטערט. וואַרטנדיק אינ-  
דרויסן האָט ער נאָך מערער געציטערט ווי זיינע חברים אינעווייניק. ער  
האָט אַזש געוואָלט וויינען, בומשי. ער האָט געוואָלט אַנטלויפן און איבער-  
לאָזן די חברים. אָבער בומשי וועט אַזא זאך ניט טאָן. זאָל מען אים שייסן,  
זאָל מען אים דערשטעכן, זיין פאַסטן וועט ער ניט פאַרלאָזן.

אַזא פרייד געווען אַף די חברים, ווען זיי האָבן זיך ווידער געטראָפּן  
אַף זיכערן באָדן. אַזא דערהאַבענער געפיל איינער צום אנדערן. אַזא פּיער-  
לעכקייט אין זייער בלוט, הונקט ווי אַן עקספּעדיציע פון פאַרשער, וואָס דער-  
גרייכט איר ציל נאָך פיל טויטלעכע געפאַרן. בעני דער איטאַליענער, דער  
סענטימענטאַלער בעני, קושט זיך מיט מאַיִק'ן, קושט זיך מיט מויש'ן,

האלזט זיך מיט אלע חברים. פריילעכע קינדער, זיי האָבן געזינגט. דער ערשטער באדייטנדיקער זיג אין זייער לעבן.

דער פאָדעם פון אידישקייט האָט זיך אָפגעהאַקט אין קלינטאָן סטריט. איטשע-מאיר'ס זיידע, ר' מעכעלע, איז געווען דער רב פון שטאָט, זיין זיידע ר' מעכעלע מיט דער לאַנגער גרויער באָרד, וואָס האָט געפאַסט תעניתים אפילו אין מיטנוואָך, גענאָנגען אין מרחץ אַריין מיט ווייסע זאַקן. אַ הייליקער מענטש.

זיין טאָטע ר' אביגדור'ל איז געווען אַ סופר. אַריינגעשריבן יעדן אות אין דער תורה מיט קדוש, קדוש (הייליק, הייליק), וואָס האָט צו זיין ווייב, צו זיין מאַמע ניט אַרויסגערעדט קיין איין וואָרט אלע זיינע יאָרן, מחמת פרומקייט.

איז געוואקסן דאָס מעכעלע מיט אַ גולנ'יש פנים. אַ פנים אַ פרעמדער צו זיין שטאַם, ניט ענלעך צו די פנים'ער פון זיין יחוס, וואָס קוקן מיט זעליקייט, וואָס שיינען מיט פרומקייט און מיט געבעט צו גאָט און צו מענטשן. אַ פנים פון אַ רשע פאַרמאָגט זיין זון מעכעלע, אויגן בייזע, שמעכיקע און אַ קול אַ הויכס, אַ שרייענדיקס, אַ מאָנענדיקס.

ער וויינט, איטשע-מאיר, אין קעלער מיט די מיין, אַף זיין גרויסן בראָך : „אוי און וויי איז צו מיר, וואָס איך האָב אויפגעהאָדעוועט אַ בייזע חיה, אַנשטאָט אַ קינד. און וויי איז צו מיר, וואָס איך וועל ניט איבערלאָזן קיין זון, וואָס וועט ציען ווייטער די קייט פון אידישקייט. אוי, וויי איז צו מיר, וואָס פאַרדאַרבן געוואָרן איז מיין שטאַם.“

איינגעשלאָפן איטשע-מאיר. פון גרויס שרעק האָט ער גענומען און איינגעדערעמלט. מיטן פנים אַרויף צום גאָדערע איינגעשלאָפן.

אַריינגעקומען איז מאַיק שטילערהייט. נאָך דעם שטיקל „אַרבעט“, וואָס ער האָט אָפגעטאָן, איז ער צעטומלט. אַ מורא איז אים באַפאַלן, ווען עס איז שוין געווען נאָך אַלעמען, נאָכדעם וואָס ער האָט אָפגעשטעקט דעם זאַק מיט די גע'גנב'עטע זאַכן צו אַרקעלע'ן דעם אָדעסער. ער איז אַוועק פון זיינע חברים, זיי זאָלן ניט זען זיין שוואַכקייט. אַ שוואַך הילפלאָז אינגל איז מאַיק אַריין צום טאַטן אין קעלער. באַם טאַטן אין קעלער וועט די מורא אפּשר אַוועק. דער געדאַנק אַליין, אַז ער איז אונטערן דאַך פון זיין היים, וועט אים באַשיצן.

אַט ליגט דער טאַטע מיט דער באָרד אַרויף צום ברענענדיקן גאָדערע און דרעמלט. מאַיק איז איצט ניט ביי אַפן טאַטן. פאַרקערט, ער וואַלט

געוואָלט, אז דער טאטע זאָל צו אים איצט ריידן. זאָל אים זאָגן: „מײן זון.“ זאָל זיך פרייען מיט זיין אַהיימקומען.

אָט איז דאָס צווייטע בעט. דאָס בעט, וואו זיין שוועסטער אסתר פלעגט שלאָפן. אסתר זיין שוועסטער און מאמע, וואָס האָט אים געלייגט קאָמפרעסן צום קאָפּ, ווען ער איז געווען קראַנק, וואָס האָט אים געטוליעט צו זיך, ווען ער האָט געפילט שלעכט, וואָס האָט ליב געהאַט אַריינצואוכקען אין זיינע אויערן מיט אַזאַ מין וואַרעמקייט, וואָס האָט געמאַכט ציטערן פון פאַרגעניגן יעדן אָדערל.

מאַיַס ליגט זיך אַפן בעט און פול מיט ווייטיק איז זיין האַרץ. אַ ווייטיק, וואָס קיינער קאָן אים ניט אויסקויפן.

— או, או, — רעוועט ער, — או, או, — וויינט ער, און זיין טאטע איז אין אַ טיפן שלאָף מיט דער באָרד פאַרריסן צום ברענענדיקן גאַזרער.

## דער גאנצער בלאַק ווייסט שוין

אפן צווייטן טאָג ערשט פאַרנאָכט האָט מען זיך דערוואוסט וועגן דער גנבה אין שול, ווייל דער מנין דאוונט ניט אין דער גרויסער שול. דער מנין דאוונט אלע גאנץ פרי און פארנאכט אונטן, אין קעלער, פארן פאררויכערטן ברודיקן עמוד. דער שמש איז אריינגעקומען עפעס נעמען. ער גיט א קוק, און עס ווערט אים שוין רעכט פינצטער אין די אויגן.

— געוואלד און געוואלד! — האָט ער זיך צעשריען און איז גלייך הייזערקס געוואָרן פון שרעק.

די נייעס האָט זיך מאָמענטאַל אַ טראָג געטאָן צו די פושקארטס, צו די קראַמען, צו אנדערע בלאַקס אַרום און אַרום.

— אזא שאַנדע באַ אידן, אזא שאַנדע...

— אודאי דעם צדיק'ס אַרבעט — האָט אַ זאָג געטאָן אין דער הויך דער פּעדלער פון די קעמעלעך צום פּעדלער פון די עפעלעך.

— שיש-שיש! — מאַכט יענער מיט שרעק און קוקט זיך אַרום אין אלע זייטן.

ער ווייסט שוין, דער פּעדלער פון די עפעלעך, אז אַף קלינטאָן סטריט טאָר מען ניט זיין אזוי האָפּערדיק. ווייל אַנומלטן איז אויך געשען אַ גנבה אין בלאַק. מען האָט אויסגעליידיקט אַ קראָם פון פרויען-אונטערוועש און דער פּעדלער פון די מזוזות און סידורימ'לעך אַף קאַרנער ריווינגטאָן סטריט האָט גראַדע געוואוסט, וועמענס אַרבעט ס'איז, און ער האָט זיך באַרימט פאַר דער גאנצער גאָס, אז ער ווייסט ווער עס איז. נו, נו, פרעגט שוין ניט. ער האָט שוין נאָכדעם מערער קיין כח ניט געהאַט זיך צו באַרימען. אינמיטן העלן טאָג זיינען צוגעגאנגען צוויי איטאַליענער, פרעמדע איטאַליענער פון אַן אנדער גאָס, און גלייך אין קאַפּ אַריין מיט אַ שטיק אייזן.

— יא, אָבער מען טאָר ניט שווייגן — צאָרנט דער פּעדלער פון קעמעלעך. — אַ שול! עס איז דאָך שוין עק וועלט.

— שיש-שיש! — מאַכט צו אים דער פּעדלער פון די עפעלעך מיט קאַלמער חכמה. — שיש-שיש!

— שיש-שיש! — האָט מען זיך געשושקעט איינער צום אנדערן אַף

קלינטאָן סטריט און תיכף האָט יעדער איינער געוואוסט, אז עס איז די אַרבעט פון דעם צדיק מאַיז מיטן אָפגעביסענעם אויער.

די זעקס גוטע פריינט האָבן גלייך דערשמעקט, אז מען ווייסט, ווייל וואו זיי האָבן זיך באַוויזן איז געוואָרן שטיל אַרום זיי. אָפגעהאַקט דעם געשפרעך, פאַרגליווערט געוואָרן די לופט. אָפגעפרוירן פון די איבעריקע מענטשן מיט אַ קאַלטער געהיימיספולער שווייגעניש.

וואָס האָבן זיי אינגאַנצן געקראָגן פאַר דעם דזשאַב? — צען דאָלאַר. ס'אָדעסער אַרקעלע האָט זיך געשוואוירן:

— אז מערער קאָן איך ניט אַפאַרדן, מערער האָט דאָס ניט די ווערט, און אז איר ווילט ניט, קאָנט איר דאָס נעמען צוריק.

אַ חכם, אַרקעלע. דאָס נעמען צוריק, אז ס'ברייט די הענט, דער זאַק. אז ס'איז פונקט ווי מען האַלט אין דער האַנט אַ הייסע גלאַז טיי אָן אַ שעלל. — יאָ, מען ווייסט — האָט בוטשי געזאָגט צו מאַיז'ן מיט אומגליקלעכע טרויעריקע אויגן.

— ש-ש-ש! — האָט היימי געמאַכט. — ש-ש-ש! קיינער ווייסט ניט, און דו ווייסט ניט, און מיר אַלע ווייסן ניט. פאַרשטאַנען?

יאָ. בוטשי האָט פאַרשטאַנען, אָבער די לעבער באַ אים איז עפעס ווי איינגעפאַלן. אַ קיצלדיק ווינטל האָט דאָרטן געבלאָזן און בוטשי איז געוואָרן אומעטיק.

אַלע האָבן זיך געפילט אומבאַקוועם, אַחוץ מויש. מויש מיטן שמאַלן שטערן און די לאַנגע אויערן האָט שוין מער ניט וועגן דעם געטראַכט. די נעכטיקע געשעעניש האָט זיך אָפגערוקט פון אים מיט יאָרן ווייט. ער איז הונגעריק, מויש, און ער וויל עסן. אוי, וויל ער עסן! לאַז אים מאַיז געבן זיין חלס, וועט ער זיך גיין קויפן עסן.

מען וועט אַלע עסן, און מען וועט טרינקען וויין אויך. אַ גרויסע ווע-טשערע וועלן זיי באַשטעלן פאַר אַלעמען, אַ מין באַנקעט אזאַ לַכבוד מאַיז'ס צוריקער. לַכבוד דעם, וואָס זיי זיינען שוין גרויסע בחורים, דערוואַקסענע מענטשן און זיי זיינען געוואָרן די מייסטערס פון זייער אייגן לעבן. אי, דאָס וואָס מען ווייסט? לאַזן אַנדערע ווייסן, אָבער זיי אַליין ווייסן פון גאָרניט...

## שפיל-זשע מיר א דוינעלע...

דער וואָס שפילט אָפּן קלאָרנעט האָט אַ גוליע אָפּן האַלז, אַ גוליע ווי אַן עפּל די גרויס. דער האַלז זיינער קנייטשט זיך אין פאַלדן, רויטלעכע שווייסיקע פאַלדן. ער קוקט אָף קיינעם נישט בעת ער שפילט אָפּן קלאָרנעט און די גוליע קוקט אויך אָף קיינעם ניט. זי איז גלייכנילטיק צו דער וועלט, די גוליע. די אויגן האַלט ער אַראָפּגעלאָזט צו דער ערד און שפילט אויס די אידישע ניגונימ'לעך, ווי דאָס „פינטעלע איד“, „גאָט און זיין משפּט“, און „איד בין אַ באָרדער באַ מיין ווייב“.

דער מיטן פידל איז דער געלט־זאמלער. מיט אַ צעכראַסמעטן ראָק, מיט אַ טעלערל אין דער האַנט גייט ער צו צו יעדן טישל, פאַרנויגט זיך זייער ליבלעך מיט די גרויסע וואַנצעס און מיט אַן איידל שמייעלע דערלאַנגט ער דאָס טעלערל גלייך אונטער דער נאָז.

אָף טרעפלעך דאַרף מען אַרויפגיין אין דעם שענקל. אָפּן ערשטן שטאָק איז דאָס, מיט אַ נידעריקער סטעליע. דאָס פענצטער איז פאַרהאַנגען מיט אַ רויטן טישטוך. פאַרדעקט פון די אויגן פון דער גאָס. ווייל דאָרטן שיכור'ט מען און מען פרעסט סטייבס און די פאַרבייגייער קאָנען נאָך אַריינקוקן אין פענצטער און ניט פאַרגינען. נאָך אַ טעם איז דאָ, וואָס דאָס פענצטער איז פאַרהאַנגען: ס'איז פּראָהיבישאָן, און אַפילו די פּאָליסלייט פון דעם געגנט ווייסן, וואָס ס'קומט דאָרטן פאַר אינעווייניק, אָבער דערפאַר זענען זיי כאַטש ניט די זינד מיט זייערע אייגענע אויגן, ווייל ווי קענען זיי זען, אַז דאָס פענצטער איז גאָר פאַרהאַנגען.

זי איז אַ רומענישע, באַשע. מיט גרויסע אוירינגלעך. מיט אַ טונקעלער שמירעכץ אָף די ברעמען און אונטער די וויעס. אַ הויכע פרוי, אַ ברייטע און אַן אָנגעזעענע. אין אַן אָפּגעצויגענער שוואַרצער קלייד אָף אַ שטייפן קאַרעסט. אין אַ גרין קאַפּטל מיט רויטע קרעלן. זעלבסטזיכער און באַד-וואַוסטזיניק אין איר אויטאָריטעט שפאַנט זי פון טישל צו טישל און זידלט די געסט. אַ שיינ גוידערל פאַרמאָנט זי. אַ גוידערל אַזאָ ליבס און אַ געד-פעשטשעטס, און ס'חנ'דלט זיך דאָס גוידערל צו אַלע מיטלייַאַריקע אידן — אירע שטענדיקע באַזוכער.

שוואַרצן רומענישן וויין טרינקען דאָרטן די געסט. אזא וויין, וואָס שרפ'עט די געדערים, רייסט אין האַלז און לאָזט איבער אזא פאַרב אָף די לויפן, ווי פון טונקל־רויטלעכן טינט. גרויסע, פעטע סטייטס מיט גרויסע עסט מען דאָרט, און מען קרעכצט פון פאַרגעניגן.

די זעקס חברה־לייטלעך האָבן פאַרנומען אַ גאַנצן טיש. וואויל־יונגעריש און הפקר'דיק האָבן זיי זיך צעזעצט, ווי דערפאַרענע שענק־גייער. דאָס ערשטע מאָל ווי זיי באַזוכן אזא פּלאַץ און מען לעבט איבער דעם ערשטן ציטער פון בחור'שאַפט, פון דער ריכטיקער פיל־פאַרביקער בחור'שאַפט.

— וואָס וועט איר זאָגן, באַיעס? — שווימט־צו צו זיי באַשע די רומענער, אַ מאַיעסטעטישע מיט דעם ליבלעכן גוידער. — און ווער האָט דיר אָפגעבויסן ס'אויערל, אָצע־קלאַץ מיינער?

דאָס רעדט זי אזוי ליבלעך צו מאַיק'ן, און מאַיק'ן איז גאָרניט געפֿעלן אזא אויפנאַמע. עפעס רעדט זי צו אים, ווי צו אַ שנעק. אָבער גאָרניט, לאָז זיינס איבערגיין.

וואָס ווילן זיי? וויין ווילן זיי און די גרויסע רומענישע סטייטס מיט אַ סך פעפער און גרוינעס.

— נו, געלט האָט איר, יונגע־לייטלעך מיינע? — איז איר גוידער פול מיט פאַרדאכט אָף זיי.

— שור האָבן מיר — מאכט בעני דער איטאַליענער און שמיכלט ליבלעך צו באַשע'ן. ער שמיכלט, פונקט ווי זיין טאטע סילוועסטראַ, מיט גוטמוטיקע אויגן, מיט ווייסע ציין.

— ביז איך זע ניט דאָס געלט, ווייס איך ניט צי עס איז געלט — איז איר גוידער שאַרף און געשעפטסמעסיק.

צו אַנדערע געסט רעדט זי ניט אזוי. זי ווייסט, אז מען וועט איר באַצאָלן, אָבער מיט די יונגע שנעקעס איז זי שוין פאַרזיכטיקער. יונגע שנעקעס, וואָס האָבן ערשט נעכטן גע'גנב'עט פון די פושקארטס און איצט פאַרשטעלן זיי זיך פאַר גוואַלדיקע הולאַיקעס.

מאַיק וויל ניט ליידין פאַרוואָס מען גלויבט זיי ניט. ער טוט שוין דעם באַרימטן שפּיי, און וויל שוין דערלאַנגען אַ זעץ אין טיש. אָבער היימי דערלאָזט ניט. היימי, דער גלייכער שכל פון דער דאָזיקער חברה, פאַרשטייט גאַנץ גוט, אז מען וועט זיי צע'מזיק'ן, צעבלוטקן און זיי אַרויסוואַרפן ווי די שפּענלעך, ווייל דאָס פּלאַץ איז באַשיצט און באַשירעמט פון דעם וואָס רופט זיך „זויג דאָס בלוט („דושיפּ דעי בלאַד“).

„שפּיל זשע מיר אַ דוינעלע, אוי אַ דוינעלע“, פאַרגייט זיך מיט כריפֿלענ־

דיקע מענער דער קלארנעט־שפילער. און די גוליע זיינע אפן האלז זינגט אויך מיט. זי באקומט אויסדרוק, די גוליע, און ווערט ליריש און טרויעריק. ער זינגט, דער קלארנעט־שפילער און שפאנט זיך צו אלע טישלעך. בא יעדער טישל שטעלט ער זיך אפ און פארנוינט זיך. דאס גיט ער אפ כבוד צו יעדן טישעלע. צו דער חברה'ס טישל איז ער אויך צוגעגאנגען און זיך פארנוינט, און די אינגלעך האבן זיך דערפילט גוואלדיק דערהויבן. „א שפיל זשע מיר א דוינעלע“ — א אידיש לידל פון בעסארעביע, וואס צעגייט זיך אין אלע אברים, וואס צופט אין הארצן און סע ווערט א מחיה טרויעריק פון דעם.

אין דעם פלאץ גיען אריין מיטליאדיקע פערלער און ארבעטער, וואס לעבן ניט בשלום מיט זייערע ווייבער. אנטוישטע און אומעטיקע, קומען זיי צו פארטרינקען זייער מרה־שחורה. מיט באשע'ן פילן זיי זיך זייער הימיש. זי זידלט זיי אפילו, אבער אין איר זידלען פילן זיי איר גוט גרויס הארץ. א גרויסע משפחה אנטוישטע און פארצווייפלטע אין זייערע פאמיליע־לעבנס, און די הויכע באשע מיט אירע זיבעצן רינגלעך אה די פינגער און מיט איר מאיעסטעטישן גוידער, איז די ברייטהארציקע מאמע צו זיי אלעמען. מווש איז טאקע גוט הונגער. אלע פרישטשעס צעגויען זיך פון תענוג. זיינע לאנגע אויערן פלאמען. זיין מויל ברייט צעפענט. איידער נאך דער ביס אפן גאפל דערגייט צום מויל, שטעקט ער ארויס א גרויסע צונג צו באגעגענען מיט ליבע דאס געשמאקע שטיקעלע, וואס מריפט מיט בלוט און מיט פעטס. ער איז זיך אזוי מחיה, מווש. געבענטשט איז די פריינטשאפט פון אזא חברה. געלויבט איז מאיך דער פריינט זיינער, וואס האט זיך אראפגעיאועט צו זיי מיט זיין גרויסער לעבנס־דערפארונג.

מאיק, צענומען פון דעם זויערן וויין און פון די הייסע זאפטן פון סטיק אין זיינע אינגעוויידן, שטעלט זיך איצט אויס פאר דער חברה. ער דערציילט מעשה'לעך פון דער „רעפארמאטארי“. ער דערציילט אויך די געשיכטע פון אפגעביסענעם אויער, וועגן דעם קובאנישן אינגל, וועמען ער האט גוט אָנגע'הרג'עט. דאס האט אים טאקע יענער אָפגעביסן דעם אויער. אריינגעד באפט דעם אויער אין זיינע שארפע ציינדלעך. מאיק שלאגט אים אין קאפ און אין בויך, יענער וויל ניט אָפלאָזן. אנדערע אינגלעך רייסן אים. דער קובאנער חלש'ט פון די קלעפ, אבער אזוי חלש'נדיק וויל ער נאך אלץ ניט אָפלאָזן דעם אויער...

אָבער פלוצלונג ווערט שטיל. אלע דרייען אויס די קעפ. אה דעם שוועל שטייען פרעמדע מענער. הויכע ברייטע מענער מיט גזל'ישע מאַרדעס. אין דעם אופן, ווי באשע לאזט זיך צו זיי, ליגט שוין אליין א גרויסע שרעק.

— האו דו יו דו, מיסטער אָניעל — באַגריסט איר גוידער, זייער ליבלעך,  
דעם מיסטער אָניעל.

— האו דו יו דו יורסעלף — ענטפערט אָניעל און וויל אפילו ניט קוקן  
אף איר.

מויש האָט דעמאָלט געהאַלטן אין קייען אַ געשמאַקן ביסן פון פעטן  
סטייק. האָט ער אים שוין ניט צעקויט, דעם ביסן. ער האָט אים אַרויס־  
געשפיגן, ווען אָניעל האָט אים גענומען שלאָגן. ניט נאָר אָניעל האָט געשלאָגן  
— אלע פרעמדע מענער זיינען אַרויפגעפאלן אַף דער חברה, ווי ביזע חיות,  
און האָבן גענומען שלאָגן. שנעל און גיך. ניט גענעבן קיין צייט זיך אפילו  
צו באַטראַכטן. בוטשי האָט געפרובירט דערלאַנגען צוריק. האָט מען אים  
געגעבן מיט אַן אייזערנער הענטשקע אַ טשמעליע איבערן קאָפּ און ער האָט  
אַ קראַך געמאָן צו דער ערד. דער ריזיקער בוטשי איז געפאלן צוזאַמען  
מיטן טיש.

דער וויין איז ערגעץ אָפּגעפלאָסן. בלאַסע, צע'הרג'עטע אינגלעך זיינען  
געשטאַנען מיט קאלעמוטנע אויגן און אָניעל האָט געזוכט באַ זיי אין די  
קעשענעס. זיי האָבן גאָרניט געהאַט אין די קעשענעס, אַ חוץ די עטלעכע  
דאָלאַר, וואָס אַרקעלע האָט זיי אָפּגעצאָלט פאַר זייער אַרבעט.

דער פּאָליציי־וואָגן יאָגט זיך מיט זיי איבער די איסט־סאָידער גאַסן,  
און זיי, די זעקס גוטע פריינט פון קלינטאָן סטריט, ליגן איינער אָפּן אַנדערן  
צע'מזיק'טע, צעבוכטשעטע. זיי וויינען ניט, זיי קרעכצן ניט. העלדיש טראָגן  
זיי זייערע ווייטיקן...

## מילדרעד האָט זיך ניט געקאָנט ווערן

דאָס קליינע מיידעלע מילדרעד מיטן רענצעלע אין דער האַנט פאַרלאָזט דאָס הויז, אָן אַ געפיל פון חרטה. ס'טוט איר ניט באַנג די פינצטערע אַרעמע היים, וואו אַזוי פיל יאָרן האָט געהוסט און געשפיגן אַ קראַנקער טאַטע, וואו אַ מאַמע, אויסגעצערט פון האַרעוואַניע, האָט שוין ניט געהאַט קיין רייד פאַר אירע קינדער. יעדער איינער אין דער דאָזיקער היים האָט געדאַרפט טראַכטן פאַר זיך. יעדער איינער האָט זיך געדאַרפט אָנהאַלטן אין לעבן מיט אייגענע כחות.

שוואַכע כחות פאַרמאָגט די 17-יאָריקע קליינע מילדרעד, מיט די אייביק-לאַכנדיקע באַקן-ביינער, מיט די קאַליע ציינדלעך און קרומע ליפן.

פון דער פאָבליק-סקול איז מילדרעד פיל מאָל פאַרשוואונדן געוואָרן. נאָך זייענדיק אין זעקסטן גרעיד איז זי פאַרשוואונדן. די סקול-באַאמטע האָבן זי געזוכט די ערשטע צייט. זי אויסגעפונען און אַריינגעפאַקט צוריק אין סקול. אָבער דערנאָך איז זי ווידער פאַרשוואונדן און נאָך אַמאָל פאַרלוירן געוואָרן, און מען האָט זי אויפגעגעבן.

די אָנגעשטעלטע פון דער באַאָרד אָוו עדיוקיישאַן פלעגן זיך דערשרעקן פאַר דער שרעקלעכער אַרעמקייט פון שמערל דעם פעדלער'ס הויז, ווען זיי פלעגן קומען אַהין זוכן די ווידערשפעניקע מילדרעד. זיי האָבן מורא געהאַט פאַרן קראַנקן ריח פון דער פאַר'עיושט'טער לופט. ער האָט געהוסט שמערל דער פעדלער מיט באַציילן, און געשפיגן מיט באַסטעריעס און האָט זיך אַפילו ניט געוואָלט אומקוקן אָף זיי.

די מאַמע איז קיינמאָל ניט געווען אין הויז. זי האָט געשוויצט אין אַן ענגער קיך פון אַ ביליקן רעסטאָראַן. געאַרבעט אַלס אַן אונטער-קעכין.

די בלוטלאָזע מילדרעד גייט איצט ווערן אַ ווייב צו אַנטאָניאַן', און זי ווייסט אַפילו ניט פאַרוואָס מען רופט אַ פרוי—ווייב. וואָס זי ווייסט, אַז מען שלאָפט צוזאַמען קערפער לעבן קערפער, און אַז אַ זינדיקע וואַרעמקייט באַפט אַרום אַלע גלידער, און ס'איז אַ וואונדערבאַרער געפיל אַזא און אַ שעמעוו-דיקער געפיל, וואָס מען דאַרף באַהאַלטן פאַר טאַטע און מאַמע און פאַר די שוועסטער און ברודער. פאַר אַלע מענטשן דאַרף מען דאָס באַהאַלטן. מען

מען דעם געפיל בלוז ארומטראגן אין זיך מיט אן אינערלעכער שעמעוודיקער פרייד.

ס'האט קיינמאל נישט געהאט קיין פרייד אט די מילדרער מיט די קאליע ציינדלעך. אום ווינטער גליווערן די בלוטן פון קעלט. זומער חלש'ט אַוועק יעדער אבר פון היץ. אין די רעגנדיקע וועטערן נישט מען, ס'איז ענג אין האלז און דער קאפ ברעכט. אז מען איז הונגעריק טוען וויי די געדעריים. אז מען עסט זיך און ווערט איבלדיק און א שוואכקייט באפאלט דעם קערפער. א לעבן, וואס איז נישט גוט אזוי און נישט גוט אזוי. לעבן רעכטן אויג האלט אין איין ציטערן אזא מין אדערל, וואס נאנט און נאנט. די הענטלעך אזוינע דארנישט און געלע, און די פינגער, ווען זי בויגט זי איין, זעען אויס ווי איבערגעבראכן. די הנאה פון הייסע וואסער, ווען מען לאזט אפ די אברים און מען ווערט מחיה'דיק שוואך, האט זי קיינמאל נישט געוואוסט. ס'איז נישט געווען קיין וואס-צימער אין הויז. דער וואס-צימער איז געווען אין האל, און דארטן איז געווען איבלדיק, שטיקנדיק און פארפעסטעט און פינצטער, און גרויסע שטשורעס האבן ארומגעיאנגט.

אבער אפשר וועט אנטאניגא איר אינגאנצן נישט אריינלאזן צו זיך. מילדרער האט מורא צו טראכטן וועגן דעם. ניין, ער וועט זי אריינלאזן, ווייל שטענדיק, ווען זי קומט צו אים, נעמט ער זי ארום און קושט זי און רעדט צו איר אזוינע ליבע ווערטער. שטענדיק, ווען זי קומט צו אים, וויל ער זי פארהאלטן, זי זאל בא אים בלייבן אין צימער.

מילדרער מיט די קאליע ציינדלעך גייט צו א מאן, און זי האט אים גארנישט געפרעגט צי וויל ער אז זי זאל זיין ווייב זיין און זאל וואוינען מיט אים אין איין צימער, און ער זאל איר געבן עסן און טרינקען, און קליידן און שיכן. מילדרער, דאס אריים-בלומיק מידעלע, לאזט זיך אף גאט'ס באראט. די איינציקע שטארקייט אירע, וואס זי איז א פרוי און ער באגערט זי. וועט ער זי איצטער אויך באגערן.

די געוואלדיקע פרוי וואס זי איז, מילדרער, וואס קוקט אויס ווי א נישט דערבאקן מידעלע. קליינע מידעלעך שעמען זיך און ברענען, און גליען אין פלאמען, און מיינען אז זיי טוען דא א זאך וואס איז איבערגעקערט צום לעבן.

זי איז אַרעם, מילדרער. אלע אירע יאָרן געווען אַרעם. געווען אַרעם אין פאָבליקס-קול, נישט גוט פארשטאנען די תורה, וואס מען האט זי געלערנט אין פאָבליקס-קול. געווען אַרעם צו איר מאמען און צו אירע שוועסטער און צו איר ברודער. אלע האבן געקאנט עפעס אויפטאן. זי האט גארנישט געקאנט

אויפטאן — אפילו ניט העלפן דער מאמען צו ראמען די הויז. זי האט גארניט געהאט צו געבן. האט זי קיינמאל ניט געהאט קיין חבר'טעס. אז מען שפילט זיך מיט חבר'טעס דארף מען אויך עפעס געבן, כאטש אן איינפאל, א געדאנק. אן ארעם מיידעלע. און דעם איינציקן פארמעגן, וואס זי פארמאגט, וואס א מאן באגערט זי. אין זכות פון דעם פארמעגן, וועט זי עקזיסטירן. אן אפגעריבן רענצעלע טראגט זי אין דער האנט, און איר גאנצע רייכקייט באשטייט פון פודער-קעסטעלעך, ליפסטיק-רערלעך, און מרימ'ס אונטערהעמד. דאס ראזעווע אונטערהעמד, וואס קוקט אויס ווי זייד.

:: :: ::

ס'איז געווען פאראיאָרן אין א זומער אינדערפרי. באס איסטרייווער איז אנטאָנינאָ געשטאנען פארטיפט אין מאָלן. פארטיפט און פארמאָן אין א פינלעכער וועלט. אוי, ווי ס'איז אים שווער ארויסצוקריגן די אלע פאר- באַרגענע קאָלירן, וואָס ער, אנטאָנינאָ, קאָן זען, אָבער אַרויסברענגען אפן לייוונט איז אים געוואָלדיק שווער. ס'איז קיינמאל ניט דאָס, ווי אזוי ער האָט דאָס געזען.

א הויכער, א דינער אטאָנינאָ מיט א גערוועזן שטערן, אן אָנגעשטרענגטן שטערן. ער איז אַרויסגעקראָכן, דער שטערן, פון דעם שאַרבן כדי צו כאַפן די פאַרבאָרגנסטע שאַטירונגען פון דער גרינער שפּרינגענדיקער וואַסער. די אויגן זיינע זיינען פול מיט ווייטיק. אויגן, וואָס ווילן אַרייננעמען יעדער געזעען פיצעלע און דאָס אַרויפכאַפן אפן לייוונט. אָבער זיי גלייטשן זיך אַרויס, די געזעענע פיצעלעך. ווערן אויסגערוונען. דערפאַר קריכט אַרויס אזוי דער הויכער שטערן פון שאַרבן. שטרענגט זיך אָן צו כאַפן צוריק דאָס פריער געזעענע. דערפאַר לויפן אזוי די אַדערלעך לעבן די שלייפן.

דאָס וואַסער איז געשפרונגען מיט ווייסע פייגל, און מיט שפענדלעך און מיט צעבראָכענע פּיאַלעטעווע רינגען. א באַרזשע האָט זיך געהוידעט מיט א ליכטיקער זון-באַגאַסענער דעק. מילדערד איז אַהין פאַרקראָכן מיט די לאַכנדיקע באַקן-ביינער. אומעטום איז זי געקראָכן מיט איר אַרעם געקעסטלט ציצן קליידל, אין די איבערגעקערטע שיכלעך, אין די צעפאַטלטע האָר. א מיידעלע פון זעכצן יאָר מיט פּויכטע גרויסע אויגן, מיט א מוטנע פיערל אין די שוואַרצאַפּלען.

אַנטלאָפן פון דער שטוב, וואו דער טאטע הוסט און שפייט, אַנטלאָפן פון דעם בלאַק, וואָס הרודעוועט מיט אן אייביקער אומרו. זיך געגאַנגען פון גאס צו גאס, א שפעטנדיקע, אן אַרעם-בלומיקע מיט די קאליע ציינדלעך. אלע האָבן זי פייגט, אזוי גלויבט זי. די מיידלעך פון דער גאס האָבן

זי אויך פיינט. מען חבר'ט זיך מיט איר ניט. שפאצירט זי זיך אום איינע אליין און אזוי פארקריכט מען צום איסטרייווער.

אף יענער זייט איסטרייווער שטייט א שטאט א פרעמדע און א ווייטע. אן אנדער לאנד. קלעצער הוידען זיך אין וואסער און שפיען מיט אזא גרינער פעטער פליסיקייט. א לידיקער, פארווארפענער, פוסטער לאט. און דא שטייט גאר א הויכער דינער בחור מיט א בלאסן פנים, וואס ס'איז שוין ניט געשלאפן חדשים און יארן. א לענגלעך פנים מיט א חן-גריבעלע אף דער באק.

שטיל איז זי געשטאנען הינטער אים און האט אים געהאלפן מאלן אין איר געדאנק. יעדער נייער שמירך, וואס ער האט ארויסגעבראכט, האט זי דערפרייט, אקוראט ווי זי אליין וואלט דאס געמאלן. און נאך גרעסער איז געווען די פרייד און דער וואונדער, ווען די אומדייטלעכע שטיקער פארב האבן אנגעהויבן אנצונעמען א פארמע. די פארמע פון א בארזשע מיט א לאנגן שטריק צוגעבונדן צו אן אייזערנעם סלופ.

ער האט א שמיכל געטאן צו איר און מילדרעד האט זיך פארשעמט. פארשעמט, אבער די דארע באקן-ביינער האבן נאך אלץ געלאכט.

— ס'געפעלט דיר? — פרעגט ער מיט צעלאפענע, צעשיינענדיקע אויגן. מילדרעד ענטפערט ניט. זי שווייגט מיט די בלוטלאזע ליפעלעך, און דאס אדערל לעבן רעכטן אויג האט זיך נאך שנעלער צעציעמערט און עס האט גענאגט און גענאגט.

— דו ווילסט, וועל איך דיר אויך מאלן.

מילדרעד דערהערט אזוינע זאכן, אנטלויפט זי. און ער שרייט איר נאך:

— האב ניט קיין מורא, יונגע לידי, אנטלויף ניט, איך וועל דיר גארניט

ניט טאן.

„יונגע לידי“ האט ער זי גערופן, כי, כי, כי — האט זי זיך צעלאכט.

אבער אפן צווייטן אינדערפרי איז זי ווידער אהין פארקראכן. ס'איז איר בלוז געווען משיקאווע צו זען, צי זי וועט אים דארטן ווידער טרעפן.

ווי א וועווריקל אין פארק — א וועווריקל, וואס עס געוואוינט זיך צו צו א מענטשן, וועלכער קומט אלע טאג און זעצט זיך אף דער זעלבער באנק, אזוי האט מילדרעד זיך צוגעוואוינט צו דעם אויסטערלישן מענטשן, וואס קאן אויפטאן אזא גרויסן וואונדער, ווי אראפכאפן דעם טייך מיט דער בארזשע, מיט דעם שמירק.

ער האט מילדרעד'ן אויך געמאלן, אבער ניט לעבן איסטרייווער. בא זיך אין סטודיא האט ער זי געמאלן. א גרויסער ברייטער צימער מיט א

גלעזערנעם דאך. אה די ווענט אזוינע שרעקלעכע בילדער: שלענג וואָס  
 שפּייען מיט גרינעם פייער, נאָקעטע מענטשן, וואָס בראַטן זיך אין גיהנום  
 און שרייען מיט בלוטיקע מיילער און מיט אויסגעשפּרייטע הענט.  
 ווען ער האָט זי אַראָפּגעכאַפּט, און זי האָט דערזען אַפּן לייוונט זיך  
 אַליין, אזוי ווי זי שטייט און גייט, מיט דעם אמת'ן קאַליר פון אירע אויגן,  
 פון אירע האַר, פון איר קליידל, פון איר ברודיקן האַלז, האָט זי זיך צעלאַכט.  
 דאָס מאַל אמת'דיק און עכט. מיט גרויס פרייד, מיט אַן אנגענעמען ציטער.  
 אין יענעם טאָג ווען זי האָט זיך אזוי אמת'דיק און עכט צעלאַכט, האָט  
 זי זיך דערוואוסט נאָך אַ זאך, וואָס דאָס איז געווען אַ גאַנצע וועלט-איבער-  
 קערעניש. זי האָט זיך ניט געקאָנט ווערן, געציטערט מיט געבעט און מיט  
 וויי. ס'איז שוין דעמאָלט געווען פאַרנאָכט. די שלענג, וואָס האָבן געשפּיגן  
 גרינעם פייער, זיינען פינצטער געוואָרן, אויסגעלאָשן האָט זיך אויך דאָס  
 פייער אין גיהנום, און די נאָקעטע מענטשן מיט די בלוטיקע מיילער האָבן  
 מער ניט געשריען. גאָר ווייט האָט געאַטעמט אַ שטאַט. פינצטער און הייס.  
 און עס ווערט צעשטערט דער גאַנצער סדר פון דער וועלט. מען קאָן ניט  
 אַנלויפן, מען קאָן זיך ניט ראַטעווען, מען מוז בלייבן אַפּן פּלאַץ. און אַ  
 ברענענדיקע גיפּט אַזא קריכט איבערן לייב, וואָס סמ'ט מיט אַזא זיסקייט  
 און פּיין.

## ווי מילדרעד גייט ווערן א ווייב

דער ערשטער עוועניו הויך-באן לויפט אן מיט דונערן. אנטלויפט ארויף, ארויף, און די דונערן יאגן אים נאך. דער ערשטער עוועניו הויך-באן לויפט אה צוריק און די דונערן יאגן שוין אויך אה צוריק. די דעכער פון טענעמענט הייזער ציטערן. דער גאנצער בלאק ענטפערט מיט א פארדעמפטן געברום, פונקט ווי ס'וואלט געקומען פון דער טיפעניש פון דער ערד. דער באן קאן נישט איבערשרעקן דעם בלאק מיט די דונערדיקע געשרייען. ער זידט סיי ווי סיי, דער בלאק, קאכט און פרעגלט זיך און קנוילט צונויף אלע קולות צוזאמען אין איין קנויל, און עס דרייט זיך דער קנויל מיט די קולות, איבער אלע דעכער, איבער אלעמענס קעפ.

די איטאליענישע קינדערלעך אה דער גאס שווענקען זיך אין א שטראם יאגנדיקער שטורעמדיקער וואסער. דער גאסן-רייניקער מיט דעם ברעזענטענעם היטל און נומענע שטיוול שפריצט אה זיי מיט א גראבן געדיכטן שטראם. א שטראם מחיה'דיקע קילע אימפעטיקע וואסער פון דעם גאסן-קראן. די שטאט קילט דאס אזוי אפ די איטאליענישע קינדערלעך פון דער עלפטער גאס. ווי א גרויסע ריזיקע נעסט פון מוראשקעס, קריכן זיי, די מענטשן און מענטשעלעך אומעטום, אה די פייער-לייטערס, אה די דעכער, אה די שטיינער פון דער גאס, אה אלע טרעפ פון די סטופעס. ארום די פושקארטס און די קינדער-וועגעלעך. און פליגן, איסט-סאידער פליגן, ווי די וואלקנס היישעריקן, הויערן זיי איבער די פענצטער, איבער ריטשקעלעך וואסער, איבער די זיסע פרוכט פון די פושקארטס, איבער טוכלע פיש, איבער ברויטעלעך מיט קעז, איבער געפרעגלטע קנישעס, וואס לאזן זיך פילן איבער דעם גאנצן בלאק. ארום דעם גאנצן טומל שפילט די קאטערינקע צו צו א קארוסעל אה א וואגן מיט פארצעליינעטע פערדלעך, וואס דרייען זיך איינער נאכן אנדערן ביסטרינקע און בייזינקע מיט צעשיינטע ציטערנדיקע קינדערלעך.

זעקס שטאק האט דאס הויז. אה יעדן שטאק איז פינצטער און הייס. הונדערטער ברודיקע טרעפ. א ריח פון קעז, פון מייז, פון קאליע-געווארענער מילך. עס האבן זיך אהינצו פארקליבן אט די ריחות, סאמע דעמאלט, ווען די איטאליענער האבן זיך דאס ערשטע מאל אריינגעצויגן אין נייעם אויפ-

געבויטן הויז, אין די ליידיקע צימערן. פון דעמאלט אן זיינען אוועק א פאך צענדליק יאָר און עס האָבן זיך געהאלטן אין איין זאמלען דאָרטן די ריחות. אַרויסגיין האָבן זיי נישט געקאָנט. נישטאָ קיין עפענונג, נישטאָ קיין פענצטערל. ריינע לופט גייט בלויז אַריין אונטן אין האָל, און אויבן, וואו דער דאך עפנט זיך.

זי הויבט זיך, מילדרער, פון שטאָק צו שטאָק, ביזן דאך אזוי. אפן דאך איז פריי די גאַנצע וועלט. א וועלט פון אָפגעלישעטע, אָפגעקראַכענע הייזער-קאָסטנס. א וועלט פון שטריק. שטריק אויסגעצויגן אין דער לענג און אין דער ברייט. זיי קרייצן זיך די שטריק. זיי פאַרבינדן הייזער מיט הייזער. מען האָט אויסגעטאָן אַלע איטאַליענער פון די בלאַקס אַרום און מען האָט צעהאַנגען זייער וועש אַף די שטריק. א רייכקייט פון אונטערוועש. טאַטעס, מאַמעס מיט זייערע אינגלעך און מיידלעך הענגען אַף די דאָזיקע שטריק. דעם טאַטנס א גרויסער ווינאָן-סוט מיט דעם אינגל'ס קלייניקע הייזעלעך. דער מאַמעס א לאַנגע ברייטע העמד, מיטן מעכטערל'ס פיצעלע העמדעלע.

גאָר פונדערווייטנס הויערן אונטערן הימל הייזער, ווי הויכע שמאַלע בערג, מיט גאַנקעס און מיט וועראַנדעס, און מיט פענצטער אין טורעמלעך, און גערטנדלעך. יעדע הויז דאָרטן פונדערווייטנס — א באַזונדערע שטאָט אין דער הויך. שטעט אין דער הויך, וואָס געהערן צו אַן אנדער ראַסע, די ראַסע פון די מעכטיקסטע און רייכסטע פון לאַנד.

אַנטאַניגאָ'ן איז היים און איבלידיק. ביז פאַרטאָג האָט ער נעכטן גע-שיכור'ט. איצט קאָן ער נישט שלאָפן צוליב דער דושנעקייט פון טאָג, צוליב דער גרויסער היץ פון אָנגעגליטן גלאָז. ער זיצט אָפן בעט, א בלאַסער, א צעבראַכענער, א קוויטקער, א נישט-געגאַלטער און טראַכט פון זעלבסטמאָרד. וואָס טויג אים שוין אינגאַנצן דאָס לעבן, אַז ער האָט קיין טאַלאַנט נישט, אַז אַלע בילדער פון די ווענט קוקן צו אים זינלאָזע, פוסטע. ער האָט דאָרטן אָנגעשמירט, אָנגעפאַטשקעט, און צו וואָס טויגן זיי? און דאָס לעבן איז נאָך אזוי איבלידיק און שטיקנדיק. ער וועט גיין אַף וויליאַמסבורג בריק און וועט זיך אַראָפּוואַרפן אין איסט-ריווער, ער וועט גיין אין סאָבוויי און וועט זיך אַראָפּוואַרפן אונטער די לויפנדיקע רעדער פון אַן עקספרעס. ער וועט זיך איבערשניידן דעם האַלז מיט זיין גאָל-מעסער. ער דאַרף נישט לעבן און קאָן נישט לעבן. גיין, ער וועט פריער צעשניידן אַלע בילדער, וואָס הענגען אַף די ווענט; די בילדער, אַף וועלכע ער האָט געפֿיבערט, אָפגעצערט זיך, דעם אָטעם נישט געקאָנט כאַפן פון באַוואוסטזיין, אַז ער גייט איצט מאַלן א בילד מיט אַזא מין קאָלאָסאַלער אידיע, אַז די וועלט וועט שטוינען.

איצטער וועט ער זיי צעשניידן אף פיזיצלעך און וועט צוזאמען מיט די צעשניטענע בילדער שפרינגען פון וויליאמסבורג בריק, און לאז די וועלט וויסן.

אנטאנינא גייט פארניכטן זיין אייגן לעבן. די פאנטאזיע צעשפילט זיך בא אים מיט אלע איינצלעהייטן אין צעפלאמטן ניט-אויסגערוטן מארך. מיט פארגלייזטע אויגן דרייט ער זיך א טויטער צווישן די וואסער-פלאנצן אפן גרונט פון איסט-ריווער.

אבער ער מוז דאס טאן. דער געדאנק, וואס האט אים איינגערעדט דאס צו טאן, לאזט אים שוין ניט אפ. ס'צייט אים, ס'שלעפט אים, ס'באפעלט אים. ער דערשרעקט זיך, ער האט שוין חרטה, ער וויל ניט אומקומען. ער איז נאך אזוי יונג. ער האט אזוי פיל טאלאנט.

אבער דער געדאנק ציט, הייסט, באפעלט: אומקומען, אומקומען. די וועלט איז היים, קלעפיק און נאריש. אין מויל איז איבלדיק. די שליופן האקן. זינלאז, אבסורד. צעשטערן זיך דארף מען.

שוין, ער טרינקט זיך שוין אין איסט-ריווער. דאס לייב גליווערט, די אויגן קריכן ארויס, גרויסע און גלעזערנע. די וואסערן ציען אים אראפ. — מילדרעד ?

יא, ס'איז מילדרעד. שטייט און לאכט מיט מאָגערע באקן-ביינער און מיט די קאליע ציינדלעך. שטייט מיט א רענצעלע.

וואס טוסטו דא ? און וואס איז דאס פאר א רענצעלע ? און ער שטויסט זיך שוין אן, אנטאנינא, און עס גיט אים א פאל איין דאס הארץ.

— דו ווילסט מיך ניט ? — שטאמלט מילדרעד און דאס אָדערל לעבן רעכטן אויג לויפט שנעל און צופט זי און קניפט זי.

— אבער, מילדרעד... — ווייסט ער ניט וואס ווייטער צו זאגן.

— מיין טאטע איז געשטארבן — צעוויינט זי זיך. — ערשט איצט האט זי רחמנות געקראגן אף זיך אליין, און ערשט איצטער האט זי זיך צעוויינט מיט ביטערע טרערן.

וואלט אנטאנינא געווען איר אמת'ער פריינט, וואלט ער זי ארומגענומען, געגלעט, געצערטלט און וואלט איר געזאגט :

— נו, שא, מילדרעד, נו, שא, איך וועל זיין דיין טאטע, דיין מאן, דיין פריינט, איך וועל דיר באשיצן.

אבער אנטאנינא צאָרנט. א גרויסע בייזקייט צו אַט-דער קליינער מיידל, וואס וויל זיך אַנלייגן אף אים, אז אים אליין איז אזוי שווער. ס'ווערט אים קאלט אין בויך. זיין פאנטאזיע אַרבעט נישט, א געפענטעטער, א צור-

געשמידטער צו א מידעלע, וואס ער האט אפילו נישט ליב. זי וועט אים בינדן די הענט, זי וועט אים אנטאן קייטן. א געבונדענער וועט ער שוין איצט זיין אין לעבן. שוין — אויס מאַלן. ער וועט שוין גארניט קענען מאַלן. ער וועט שוין מוזן אויפגעבן זיין הייליקע קונסט. ער האט זיך אזוי פיל מקריב געווען וועגן דער קונסט, אזוי דערהויבן אים געמאכט. זי וועט ליגן בא אים שטענדיק אין צימער, זי וועט מאכן וואַכנדיק דאָס לעבן. אויך וויי צו אים, אַנטאַניאַ'. ער מוז זיך ראטעווען. אפשר אַנטלויפן און זי איבערלאָזן גאָר דאָ. אָבער זי קאָן אים נאָך נאַכיאָגן. אומעטום וועט זי אים נאָכלויפן. א פאַרפאַלענער אָפּ אייביק. ניין, לאָז זי גיין.

— גיי מילדערד, גיי, די מינוט זאָלסטו גיין. — און ער פאַרבאָהאַלט דאָס פנים אין די הענט זיינע און ער גלויבט זיך אפילו נישט, צי זי וועט גיין. אָבער ס'איז שטיל אין צימער. ער האט טאָקע נישט געהערט, ווי זי איז אַרויסגעגאַנגען, אָבער עפעס איז געשען אין צימער. ער האט מורא צונעמען די הענט פון פנים. שטיל איז אין צימער. קיינער וויינט נישט, קיינער אַטעמט נישט. איז זי טאָקע נישט? יא, זי איז נישט. די טיר איז פאַרמאַכט. קיינער איז נישט. ער אַטעמט אָפּ לייכטער. א קילער ווינט האט אָנגעהויבן צו גיין איבער די דעכער. די פאַרצווייפֿלונג לאָזט אָפּ. די זון זעצט זיך אָפּ דעם גלעזערנעם דאָך. זיינע בילדער אָפּ די ווענט הויבן צו אים אָן ריידן, לעבעדיקע און שיינענדיקע. זיינע בילדער, זיינע אייגענע, מיט זיין מאַרד, מיט זיינע וויזיעס. ווי ס'איז אים גוט, אַנטאַניאַ'. ער איז אזא גרויסער מענטש. ער פאַרמאָגט דאָך אזוי פיל טאַלאַנט. וואַרט אַוויס, ער וועט נאָך ווערן ערשט גרעסער און נאָך באַרימטער. אָבער, וואוהין איז זי אַוועק, אָט די מילדערד? אפשר האט זי זיך גאָר אַראָפּגעוואָרפן פון דאָך. יא, זי איז פיאיק אָפּ דעם, מילדערד! זי וועט זיך טויטן. צוליב אים וועט אַן אַרעם מיידל פאַרלירן איר לעבן!

אוי וויי, וואָס וועט ער טאָן, אַנטאַניאַ, אויב ס'איז טאָקע אמת. א פאַר-שאַלטענער מענטש וועט ער זיין אָפּ זיין גאַנץ לעבן. יעדער איינער וועט טייטלען אָפּ אים מיט די פינגער און וועט זאָגן: „מערדער, מערדער!“ און ער האט זי גאָר ליב. ער בענקט גאָר נאָך איר, נאָך אַטדער קליינער מידעלע. א, מילדערד, מילדערד! ער וועט זי גיין זוכן — ווייל אָן איר וועט אים דאָס לעבן זיין פינצטער. ער וועט שוין נישט קענען מאַלן! ווי קין וועט ער וואַגלען איבער דער וועלט מיט דעם בלוטיקן צייכן. ער מוז זי גיין זוכן, ער וועט לויפן נאָך איר!

אויסגעלאָשן האט זיך דער טאָג אין ניו יאָרק. איבער די דעכער גייט

אום דער ווינט. די ווייסע הייזער-בערג ברענגען אין מיליאנען קליינטשינקע  
פייערלעך, די טורעמס שיקן ליכטיקע בליצן צו די הויכע וואלקנס.

— א, מילדערד, וואו ביזטו? וואו ביזטו?

אימיצער כניקעט. זאל דאס זיין מילדערד, פונקט ווי א קעצל, וואס מען  
ווארפט ארויס פון הויז? אה אירע פיס זיצט זי מיט פארמאכטע אויגן  
אפן דאך און וויינט.

— א, מילדערד, — דערפרייט ער זיך. — מיין מילדערד.

ערשט דעמאלט צעוויינט זי זיך נאך העכער, אה א קול וויינט זי, און  
ער גלעט זי און ער קושט זי.

— נו, שא, מילדערד. וועסט זיין מיט מיר. שטענדיק וועסטו שוין זיין  
מיט מיר. דו וועסט מיר געבן אינספיראציע. אלע בילדער וועל איך מאַלן  
פאר דיר. נאך פאר דיר. און אפשר ביזטו הונגעריק, מילדערד? קום, לאָמיר  
גיין אראָפּ. ווי מאַן און ווייב וועלן מיר איצטער זיין.

ער איז זייער העפלעך צו איר, אנטאָנינאַ. געאָרעמט פירט ער זי אַראָפּ  
די טרעפּ און איר איז קאלט געוואָרן, מילדערד'ן. נאָכדעם ווי זי האָט זיך  
גוט אָנגעוויינט, איז איר קאלט געוואָרן מיטאַמאָל. ער נעמט זי אַרום דער  
טאַליע און אַזוי פירט ער זי אַראָפּ די טרעפּ.

דער טומל אין בלאָק האָט שוין געפּוּוּזעט אין דער הויך. באַמאַג דרייט  
זיך דער טומל אַה דעם בלאָק נידעריק צו דער ערד, פאַרנאַכט-צו דער-  
ווייטערט זיך דער טומל און הויכט זיך אויף אַ ביסעלע העכער. גראַבע איר  
טאַליענישע פרויען זיצן מיט ברייטע הינטנס אַה די טרעפּ פון די סטופּס,  
צעכאַרסטעמע און צעשוּיבערטע, זיי שיינען, זיי קוועלן. אוי ווי זיי איז גוט.  
דער קילער וויינט קריכט אומעטום און מען ציטערט אַזש אויף פון פאַר-  
געניגן. דאַרע, ביינעריקע איטאַליענער זיצן און ציען די פיפּקעס. זיי איז  
אויך גוט. אַזא גרויסע פאַרנעסנקייט נאָך דעם שווערן טאַג אַרבעט. זייערע  
ווייבער זיצן לעבן זיי, זייערע קינדערלעך לויפן אום איבערן בלאָק, און  
קוויטשען און שפּרינגען, און דרייען זיך אין אַ ראָד, און באַגראָבן זיך און  
ראַנגלען זיך.

מילדערד און אַטאַנינאַ, צוויי קינדער פון דער איסט סאַיד. ער האָלט  
זי אַרומגענומען באַ דער טאַליע, אָבער זיין האַנט איז שוין אָפּגעשוואַכט  
געוואָרן. ס'איז אים ווידער געוואָרן שווער. אַ געפּענטעטער איז ער שוין  
איצט, אַטאַנינאַ, און וואָס וועט ער טאָן? וואָס וועט ער טאָן?

## „א קעפטעין, מאי קעפטעין!“

אוי, ווי דער טאג איז לאנג און הייס און ציט זיך, דורך די גרויסע טירן פון וואילדוואַרט'ס פינף-און-צען-סענט סטאָר, מיט ווייבער און מיידלעך אָן אַן עק און אָן אַ סוף. אַן אייביקייט דער טאָג. אייביק שטייט זי שוין דאָ, מרים. אייביק שטראָמען אַריין און אַרויס דורך די אָפּענע טירן, פרויען און יונגע מיידלעך. אייביק דרייען זיי זיך אין אַ גרויסער ראָד אַרום די טישן מיט די אויסגעשטעלטע סחורות.

זי האָט שוין פאַרגעסן, מרים, ווען איר טאטע איז געשטאַרבן : צי דאָס איז געשען נעכטן פאַרמאָג, צי דאָס האָט זיך פאַרלאָפּן מיט יאָרן און יאָרן צוריק. אזוי פיל פרויען זיינען געקומען צו איר טיש, איבערגעטאַפּט די אויסגעשטעלטע סחורות, צעוואָרפן און צעראָיעט. ווי אַן אָנגעגליטער בלעך איז די סטעליע און ס'שלאָגט פון דאָרטן מיט הייסן טומל, פאַרמישט פון טויזנטער אַלערליי קולות, קוויטשענדיקע, הייזעריקע, דינע און גערוועזע. די רעדזשיסמערס אָן אַן אָפּרו — קליק און טיק. אַ שפּונג אַרויס און אַ פאַר-מאָך — קליק און טיק.

— אַ פלעשעלע פאַרפיום פאַר אַ ניקעלע, גרינער פאַרפיום מיט אַ רויט קאָלאָקל, אַ ניקעלע, בלוז אַ ניקעלע.  
און די אויגן זיינען פייכט, טרערן שפּראַצן אַף די וויעס און פאַלן ניט אַראָפּ.

— יאָ, עכטע זיף, שמעקנדיקע זיף, מאַכט די הויט צאָרטער און גלאַטער, צען סענט, אַ דאָים, בלוז איין דאָים.  
און דאָס האַרץ איז פאַרקלעמט און אין האַלץ וואַרגט.  
— אַ קעסטעלע מיט פאַודער, פיינע פאַודער פון יאַפּאַנעזישער רייז גע-מאַכט. אַ ניקעלע, בלוז אַ ניקעלע, קליק און טיק.

וואָס זשע וועט זיין איצט ? ווער וועט אויסהאַדעווען די קליינע ליוסי ? ווער וועט אַכטונג געבן אַף דער בלוט-אַרעמער מילדערד ? מויש, דער טעמפער ברודער אירער מיט די פרישטשעס אָפּן פנים, וואָס וועט פון אים ווערן ? און די מאַמע ? די קלייניקע, אויסגעדאַרטע מאַמע. פאַר איר וועט שוין דאָס לעבן זיין איין שוואַרצער טאָג. זי וועט זיך אָפּלאָזן צום אומעט,

זי וועט זיך איבערגעבן דעם טרויער און וועט שוין נאך זעלטענער ווי פריער  
לאזן הערן פון זיך. זי וועט שווייגן מיט א פארבאהאלטענער שווייגעניש.  
— א רערל ליפסטויק, פינע קוואליטעט, גלאט און קיל, און דערפרישנדיק.  
א ניקעלע, א ניקעלע. א, יע, פליז. פיין, עקסטרא פיין. קליק און טיק.  
און זי, מרים, וואס איז אזוי דורשטיק נאך וויסן? איר חלום פון גיין  
באנאכט אין האיסקול, דערענדיקן האיסקול און נאכדעם אפשר אין קא-  
לעדזש, האט זיך אפגערוקט אלץ ווייטער און ווייטער. אן אומדערגרייכבארער  
חלום, פונקט ווי א שיין הויז אף פינפטער עוועניו, א הויז מיט הויכע ברייטע  
פענצטער, מיט גאלדענער עלעקטריש אינעווייניק, מיט הויכע שפיגלען און  
קארפעטס און בילדער. ניט דערגרייכבאר ווי א פוטערנער מאנטל, וואס  
ווערט געוויזן אין די שוויפענצטער אף פינפטער עוועניו. ניט דערגרייכבאר  
ווי דער מעניס-רעקעט אין די הענט פון די גליקלעכע מיידלעך, וואס שפרינגען  
אין דער לופט, פארפלאמטע, צעשיינטע און שפילן אין פלינקייט און אין  
בויגעוודיקייט. ניט דערגרייכבאר ווי די פריילעכע געלעכטערס אין די אפענע  
ספארט-אטאמאבילן וואס יאגן זיך דורך דער עוועניו מיט בחורים און מייד-  
לעך, פארברענט פון דער זון און פון פארברענגען גאנצענע טעג אף גרינע  
פעלדער און פון באדן זיך אין די קילע וואסערן פון טייכן און ימ'ען. ניט  
דערגרייכבאר ווי די וואלקן-קראצערס, די פעסטונגען פון אוצרות און פון  
גאלד.

מרים נעמט ביכער פון דער ביבליאטעק. זי שלינגט זיי, די ביכער.  
באזונדערס די פאעזיע-ביכלעך. עס ריידן צו איר פון די ביכער מענטשן  
מיט גרויסע הערצער. דער אמעריקאנער פאעט וואלט ווהיטמאן מיט דער  
ברייטער צעשפרייטער בארד איז צו איר, ווי א ליכער זיידע. זי האט ניט  
געהאט קיין זיידן, האט זי זיך אויסגעקליבן וואלט ווהיטמאן'ען פאר איר  
זיידע. „א קעפטעין, מאי קעפטעין“, א ליד אזא פון דעם דאזיקן זיידן, וואס  
ס'האט זיך איר פארגעדענקט מערער פון אלע איבעריקע לידער. א ליד אזא,  
וואו עס דערציילט זיך, ווי א קאפיטאן האט געפירט זיין שיף דורך שטורעם-  
דיקע קוואליעס, דורך קאכנדיקע ימ'ען, דורך אומדורכדרינגלעכע טומאנען.  
געקעמפט מיט דער ווילדער נאטור, מיט די רויע עלעמענטן פון דעם זוריקן  
אקעאן. געפירט זיין שיף מיט גרויס קוראזש און העלדנטום. געדלעך האט  
ער געזיגט. ווארטן באם האפן טויזנטער מענטשן מיט בלומען-קרענץ, וואס  
וויילן באגעגענען דעם בראוון קאפיטאן מיט גרויס דאנקבארקייט און פרייד.  
אבער, „א קעפטעין, מאי קעפטעין“, דער קאפיטאן ליגט מיט צוגעשלאסענע  
אויגן. „א קעפטעין, מאי קעפטעין“, דער קאפיטאן איז שוין טויט.

איר טאטע, שמערל דער פערלער — א קאנסאמפשאניק געווען. אבער ער האט אויך העלדיש געקעמפט מיט די שטורמישע כוואליעס פון דעם שווערן לעבן. געווען אין זיינע יונגע יארן א קלאקסמאכער. זיך אנגעזאפט מיט די פארדארבענע ריחות און גיפטיקע שטויבן. דערנאכדעם געווארן א פערלער פון פרוכט און אויסגעשריען די לונגען: „קויפט, ווייבער, קויפט! צוויי פאר א ניקעלע.“ אבער מרימ'ס טרוים איז געווען צו ווערן רייך. ווי אזוי וועט זי ווערן רייך? זי האט אויך הייליג געגלויבט, און גלויבט נאך איצט ווי יעדער נאאיוו אמעריקאנער קינד, אז ס'ווארט אף איר א סך רייכטום אין לעבן. איר טרוים איז געווען צו פארענדיקן האריסקול אין די אונטן נאך דער ארבעט. דערנאכדעם וועט זי אריין אין קאלעדזש. זי וועט אויפגעמען א לערער-קורס. אלס לערערין וועט זי פארדינען גענוג געלט און מען וועט זיך ארויסציען פון קלינטאן סטריט ערגעץ אין א שטילן שיינעם געגנט. מען וועט דינגען א הויז מיט גערעכטע ליכטיקע צימערן, מיט עלעקטריק, מיט הייסער וואסער. זי וועט שיקן דעם טאטן אין א סאניטאריום אין די בערג מיט דער קרעפטיקער פרישער לופט. דער בלוטלאזער מילדערד'ן וועט זי פילגעווען, אנהאדעווען און אויך שיקן אף לופט. לויס'ן וועט זי לערנען, שיקן אין האריסקול און אין קאלעדזש און מאכן פון איר א קלוגע, געלערנטע מיידל. און די מאמע? די מאמע וועט ארויפציען פלייש אף זיך, וועט שוין נישט זיין אזוי דארף, זי וועט מערער נישט זיין אומעטיק. זי וועט שטייכלען אפטער און וועט שטיפן מיט די קינדער, ווי זי פלעגט דאס אמאל טאן, מיט יארן און יארן צוריק.

— א פילעכל וואס פילט די נעגל. א פליין, פיין, זייער פיין. קליק און טיק. „א קעפטעין, מאי קעפטעין“.

מרים וויינט. א מיידל א פארקויפערין אין א וואלוואירט-קראם טאָר נישט וויינען. זי דארף שטייכלען. מיט פריינטשאפט דארף זי אויפגעמען יעדער פרוי און נויגן זיך פאר איר און בוקן זיך צו איר. אירע פינגער דארפן זיין פלינק און בויגעוויק. אירע אויגן דארפן ארומלויפן איבער דער גאנצער לענג פון טיש, וואו עס זיינען אויסגעלייגט די סחורות. זי וויינט, און די מיידל וואס איז געקומען קויפן דאס פילעכל פאר די נעגל, קוקט זי אן א פארוואונדערטע. פארוואונדערט קוקט אף איר דער מענטש, וואס זעט אלעס און אליין ווערט ער נישט געזען. דער מענטש, וואס איז ספעציעל אנגעשטעלט געווארן אכטונג צו געבן אף די מיידלעך, ס'זאל אלץ גיין ווי עס באדארף צו זיין. קיינער ווייס נישט וואו ער געפינט זיך. אומעטום איז ער דא. פלוצלונג וואקסט ער אויס. א יונגער מאן מיט א פינעם גלאטן פריש-

אָפּגעראַזירטן פנים. אַ הויכער, אַ ברייטער, מיט אַ גלאַנציקן פאַרקעמטן ליכטיקן קאָפּ האָר. מען צאָלט אים גוטע ווידזשעס ער זאָל זיין געהיימניס־פול. זיך שלייכן באַ די טישן, ווי דאָס אייביקע סטראַשענדיקע אויג. ער וואַקסט אויס פאַר מרימ'ען. ער זאָגט איר גאָרניט, נאָר קוקט אַפּ איר אַ העפּלעכער און אַ קאַלטער.

— מיין טאַטע איז געשטאַרבן, — ברעכט זי אויס אין אַ פרישן שטראָם מיט טרערן.

— ס'טוט מיר זייער לייד, אין אמת'ן זייער לייד, אָבער ס'איז נישט שיינ פאַר די קאָסטימער. באַהערשט זיך, יונגע לייד, באַהערשט זיך. ער גייט אַוועק אַ הויכער און אַ העפּלעכער. אָבער מרים ווייסט שוין, אז ער שטייט ערנעץ און קוקט אַפּ איר. ער וועט שוין קוקן אַפּ איר אַ גאַנצן טאָג.

— יאָ, שמעקנדיקע זייד, די בעסטע קוואַליטעט, יעס פליז. פיין, אַ ניקעלע. קליק און טיק...

## וואס ביזטו טרויעריק, מאיכל ?

מאיכל'ס אויגן ברענען צו איר, צו מרימ'ען. ווארימע אויגן. דער ליכער מאיכל מיטן איינגעבויענעם האלז און נאסן. אין דעם איינגעבויענעם האלז-און-נאסן איז פאראן א סך גוטסקייט. די גאנצע שיינקייט פון זיין פערזאן האלט זיך אויף אין דעם איינגעבויענעם האלז-און-נאסן. גראבלעכע ליפן, וואס בא'טעמ'ען יעדער וואָרט, וואָס ער זאָגט אַרויס. אַ שעמעוודיקער מאיכל מיט ווילדע אויפגעלאָפּענע האָר. מאיכל קופּער, מרימ'ס אַ יוגנט-פריינט. אַנטשעננאייכער וואוינט ער, אַף דעמזעלביקן בלאַס אין קלינטאָן סטריט.

צוויי קינדער אַף קלינטאָן סטריט, וואָס וואַסן צוזאַמען. ביידע לייענען ביכער אין דער ביבליאָטעק. ביידע האָבן ליב פאַעזיע. אפשר וועט מאיכל אויך אַמאָל שרייבן ביכער. ער שרייבט שוין פון לאַנג. אַ סך לידער שוין אָנגעשריבן, ווייסן פון די לידער בלוז פיר מענטשן — זיין טאַטע היים קופּער דער זייגעראַכער, זיין מאַמע ווערזאַ מיט די גרייז-גרויע האָר, ער אַליין, מאיכל, און מרים, זיין געטרייער פריינט. קלינטאָן סטריט ווייסט ניט, ווייל וואָלט קלינטאָן סטריט געוואוסט, וואָלט זי געלאַכט, קלינטאָן סטריט. גראַב און הויך וואָלט זי געלאַכט, און אַלע וואָלטן זיך געהאַלטן באַ די זייטן, און מען וואָלט מאיכל'ען ניט געלאָזט דורכגיין די גאַס. מען לאַכט שוין איצט אויך, וואָס מאיכל, אַן אַמעריקאַנער-געבוירענער בחור, דאָס הייסט אַ קלינטאָן-סטריט געבוירענער בחור, און איז נישט ווי אַלע איבעריקע, רעדט אידיש מיט זיין מאַמע און טאַטן און שעמט זיך גאָרניט. טראָגט זיך שטענדיק אַרום מיט ביכער און איז אזאַ שטילער. לאַכן זיי. ניט אַלע לאַכן. פאַרקערט, די פּערלער און די קרעמער פון דעם בלאַס געפּעלט ער. מאַמעס ווינטשעווען זיך צו האָבן אזאַ זון, ווי מאיכל, פונקט ווי אַ „יוראָפּישער שטילער באַי“. לאַכן, לאַכן פון אים די אינגלעך און מיידלעך פון זיין עלטער. אָבער ס'אַרט אים ניט, אַבי מרים לאַכט ניט פון אים. צוזאַמען גייען זיי שפּאַצירן, צוזאַמען לייענען זיי די שיינע ביכער.

מאיכל'ס אויגן ברענען איצט צו איר, צו מירמ'ען, אין דער פינצטערניש פון אַלסערל. די מאַמע שלאָפט אַף דער ערד, אַף דער שבעה נאָך איר מאַן.

שמער'לען דעם פעדלער. די מאמע שלאפט, אבער צוליב דעם, וואָס זי האָט געשוויגן די גאנצע צייט, ווייסט מען נישט, צי דאָס שלאָפט זי טאָקע אזוי אין אַן אמת'ן, אָדער צי דאָס האָט זי פארמאכט די אויגן, כדי צו קענען נאָך שטאַרקער שווייגן.

די מומע ביילע פון נואַרק שלאָפט אויך. זי האָט זיך שוין אָנגערעדט, ווי אַ פויק. זי האָט שוין אפילו פארטראַכט אַ פלאַן פאַר מרימ'ען. אויב דער פלאַן וועט זיך אויסלאָזן גוט, וועט זי דאָנקען און לויבן דעם אויבערשטן, וואָס ער פארלאָזט נישט די אַרעמע יתומה.

ליוסי שלאָפט אויך. אַריינגערוקט איר ווילד צעשוּיבערט קעפל צווישן דער מאַמע'ן און דער מומע'ן און שטאַרקעט מיטן פאַרריסענעם נעזל. איר, ליוסי'ן, איז אַלץ איינס, וואו מען זאָל זי נישט לייגן, צי אין אַ בעט, צי אַף דער ערד, צי אַף שטיינער. אבי אַ פלאַץ צום לייגן זיך, פאַרשליסן זיך שוין די אויגן פון זיך אַליין, און זי ווערט גלייך פאַרטאָן אין דער זיסקייט פון דעם געשמאַקן קינדערשן שלאָף.

עס שלאָפט נאָך נישט מרים און עס שלאָפט נאָך נישט מאַיקל. מאַיקל איז טרויעריק.

— וואָס זשע ביזטו טרויעריק, מאַיקל? דער זייגער איז שוין באַלד איינס און דו דאַרפסט פאַרפרי אויפשטיין צו דער אַרבעט.

מאַיקל איז טרויעריק, ווייל מרים טרייבט אים. ער וויל זי גאָר גלעטן, מרימ'ען, און זאָל זי שווייגן, ווייל גרויס איז דער געפיל, ווען איין מענטש גלעט אַ צווייטן. ווען איין מענטש רעדט בלויז צום צווייטן מיט גוטסקייט, איז דאָס שוין אויך אַ גרויסע ברכה. היינט נאָך ווען איין מענטש טוט גלעטן דעם צווייטן, איז דאָס דאָך אַ געוואלדיקע פרייד.

ווי שיין ער רעדט דאָס אזוי, דער מאַיקל. יא, זאָל ער זי גלעטן. ס'איז ריכטיק אזוי. וואָס פאַר אַ געוואלדיקע פרייד, ווען מאַיקל גלעט זי.

און זאָל זיך מרים נישט שרעקן, אויב ער וועט זי קושן. מיט גרויס גוטסקייט פון זיין מענטשליכקייט קושט ער זי דאָס אזוי, ווייל אין דער ליבע פון איין מענטש צום צווייטן דערהויבט מען זיך צו דער גרויסער גרויסקייט. אַ, זאָל זי נישט אַפּקערן אירע ליפן, ווייל ס'איז אַ באַליידיקונג פאַר דעם מין מענטש. זאָל זי פאַרמאָכן די אויגן און זיך פאַרגעסן, ווייל זי האָט שוין גענוג געטרויערט, זיין מרים.

ווי ער פאַרטייטשט דאָס, דער מאַיקל, צו מרימ'ען יעדן קוש. ווי עס פּוועלט אין איר, ווי עס זינגט אין איר יעדער גליד. אזא קלוגער מאַיקל.

## שמערל דעם פערלער'ס גרויסע ירושה

זי האָט גאַרניט געוואוסט, מרים, אַז זי איז אַזוי רייך. די מומע ביילע פון נואַרק האָט יאָ געוואוסט. פון דעם ערשטן אויגנבליק פאַרשטאַנען, ווי רייך מרים איז. די מומע פון נואַרק. אַ מומע, וואָס איז אַראָפּגעפאַלן ווי פון הימל. מרים איז געקומען אַהיים פון דער אַרבעט און געטראָפּן אַ מומע'ן, וואָס האָט אָנגעפילט דאָס גאַנצע הויז מיט דעם ריח פון געזייערטע אונגערקעס. און אַז די מומע ביילע האָט צום ערשטן מאָל דערזען מרים'ען, האָט זי געוואָלט זיך וואַשן די הענט און מאַכן אַ ברכה :

— אַז געבענטשט זאָלסטו זיין, האָר פון דער וועלט, פאַר די שיינע מענטשן, וואָס דו טוסט באַשאַפן.

אַ גרויסע ירושה האָט איר ברודער דער פערלער איבערגעלאָזט, און אַ ירושה מוז ניט זיין נאָר פון גאָלד און זילבער. ס'וועט שוין זיין גאָלד און זילבער אויך. זי האָט זיך דערמאָנט, די מומע, אין אייב באַרנעצ'ן פון נואַרק. אַ פאַרמעגלעכער מענטש, אַ לייטישער אַזאַ. אַ ביסל אַן עלטערער בחור. ער איז דער באָס פון אַלע פּוּשקאַרטס אין נואַרק און פון אַלע פערלער-וואָגנס, און פון אַלע קליאַטשעס, וואָס שלעפּן די פערלער-וואָגנס. אַזש אַף צוויי בלאַק ציט זיך זיין רייכטום; פּוּשקאַרטס און וועגעלעך, און שטאַלן פאַר די פערד און קאַמערן פאַר היי און שטרוי. יאָ, זי זאָגט נאָך גאַרניט צו מרים'ען וועגן דעם, אָבער זי טראַכט וועגן דעם. דער געדאַנק לאָזט ניט אָפּ דער מומע ביילע'ן. און ווען דער אויבערשטער זאָל נאָר וועלן וואָלט איר ברודער'ס משפּחה אויפגעריכט געוואָרן. איי, דאָס וואָס זי האָט געזען קומען אין הויז אַריין צו מרים'ען אַ בחור'ל, וואָס הייסט מאַיסקל קופער? איז ער אָבער אַן אַרעם בחור'ל, קוקט אַפילו 'אויס צו זיין אַ לייטישער און אַ שטילער, אָבער וואָס איז דער תכלית? צוויי מתים גייען ניט טאַנצן.

אייב באַרנעץ מיט די לאַנגע וואָנצעס און מיטן הוילן נאַקעטן קאַפּ. אַ בחור פון 35 יאָר און דער קאַפּ איז אים שוין הויל און נאַקעט. מען אים דער קאַפּ זיין הויל און נאַקעט, אָבער אַ גבורה פאַרמאָגט ער אין רויטן אָנגעפרעסענעם קאַרק, אַז ער קאָן אויפהויבן אַ פערד און דאָס טראָגן אַף די הענט, ווי אַ קליין קינד. די אויגן זיינע זיינען בלוילעכע און שמיכלענדיקע. פון זינט ער איז געוואָרן רייך זיינען זיינע אויגן געוואָרן שמיכלענדיקע און ווייכע. אַמאָל זיינען די אויגן געווען אייביק-צעשראַקענע, פאַר יאָנטע, אַלע האָבן אים געיאָגט, אַלע האָבן אים געשלאָגן. אָבער מען שלאָגט

שוין איצט ניט. איצט רופט מען אים „מיסטער אייב בארנעץ“, און בריוו קומען אָן צו אים מיט „דיער סער“.

וויסט ניט אייב בארנעץ, אז עס ווארט אַף אים אין קלינטאָן סטריט אַ בת-מלכה, וואָס וועט אים פאַרניטיקן פאַר אַלע זיינע אַמאָליקע שווערע און נעיאָנטע יאָרן. דערווייל איז אים אומעטיק. רייך איז ער, פרנסה וועט זיין, אָבער קיין ווייב האָט ער נאָך ניט. ער איז נאָך אַן איבערקלייבער אויך, דער דאָזיקער אייב בארנעץ. ניט אזוי גיך קאָן אים אַ מיידל געפעלן. איז אים אומעטיק. און אין זומער-נעכט זיצט ער זיך אָפן גאַניק און סוויסמשעט אויס פון בענקשאַפט פאַרשיידענע ניגונים/לעך פון דערהיים. דאָס אויססוויס-טשען די ניגונים/לעך שטאַמט נאָך פון יענער צייט, ווען ער אַלס אַ אינגל פלעגט פאַיען איך טיך פייוויש דעם רויטנ'ס פערד. וועגן אַט דעם בארנעצ'ן האַלט אין איין טראַכטן די מומע ביילע.

## די מומע ביילע מיט די געזייערטע אוגערקעס

די מומע ביילע פון נוארק. די אויסגעדראטע, אויסגעהארעוועטע מומע ביילע, קוקט גאר ניט אויס ווי קיין פרוי. קוקט אויך ניט אויס ווי קיין מאן. עפעס א באשעפעניש פון א דריטן, אומבאשטימטן געשלעכט. דאס שווערע לעבן אירס האט דורכגעמאכט אן אפעראציע אף איר גוף. אויסגעשניטן אין איר דאס פרויעשע און זי געלאזט בלויז א מענטשן אן א געשלעכט.

נאכדעם ווי איר מאן איז אפגעשטארבן, מיט פופצן יאָר צוריק, פון זינט דעמאלט האט זיך די פרוי פון איר גענומען ביסלעכווייז אפמאָן. די ווינטן אף דער פושקארט-גאס האָבן אויסגעקארבט א סך שטריכן אין איר פנים. פארוואַגלטע שטריכן אַזוינע. א פארוואַגלט, צעקנייטשט, פארדארט פנים — א שטיק לעדער. די נעצן האָבן הייזערס געמאכט דעם באזונדערן מעטאל פון איר פרויענשער שטימע. א הייזערס, הארט קול, ווען זי רופט אויס איר סחורה צו אלע דורכגייער:

— געזייערטע אוגערקעס, וויבעלעך, טייערינקע, געזייערטע אוגערקע לעך, א מחיה אין אלע אברים, אזא געזונט זאָל איך האָבן!...

די היצן האָבן אויסגעטריקנט יעדן מאָפעלע זאָפט פון אירע ביינער. ניט די אויסגעקייכלדיקטע אברים פון דער פרוי — נאָר שפיצעדיקע אויס-געדראטע אברים. דער ריח פון איינגעזייערטע אוגערקעס האט זיך שוין אריינגעזאָפט אין אירע בלוטן. געזאָצענע הענט. די זאָלץ איז שוין דורכ-געקראָכן דורך און דורך. געזאָלצן בלוט. אלע קליידער, די אלטע און די נייע, מאָגן מיט זיך דעם ריח פון אוגערקעס. ער גייט איר נאָר, דער ריח, אומעטום. אן איינגעזייערטע מומע ביילע.

מאָרגן פאָרט זי שוין צוריק קיין נוארק, די מומע ביילע. אָבער זי וועט אינגיכן קומען צוריק און אז זי וועט קומען צוריק, וועט זי שוין עמיצן ברענגען.

— און אויב גאָט וועט נאָר וועלן, מרימ'ל... אי, ווען דער אויבערשטער זאָל נאָר וועלן. ער קען דאָך יא, אז ער וויל...

מרים אָבער גלויבט נאָך אלץ ניט, אז די דאָזיקע פרוי קער איר אן א מומע. וואָלט זי כאָטש געהאט אין זיך עפעס פון איר טאטן. כאָטש איין שטריך אן ענלעכן.

פונוואנעט שטאמט זי טאקע אָפּ, מרים? ווי אזוי קוקן אויס די מענטשן פון איר משפּחה? ווער זיינען געווען אירע זיידע און באַבע? פון וועמען האָט זי, מרים, גענומען איר אָנבליק? און וואָס מיינט אזוינס אייגן בלוט? און אַט איז מויש איר אויך אַ ברודער. אַ שוואַכזיניקער מויש מיט לאַנגע אויערן און מיט אַ שמאַלן שטערן. זיינען אין איר משפּחה אויך געווען אזוינע ענלעכע צו מויש'ן? איז מויש בלויז אַ פּראָדוקט פון קלינטאָן סטריט, צי ער האָט נאָך אַ שייכות מיט דער משפּחה פון יענער זייט ים? אַט האָט איר טאַטע געהאַט גרויסע, טרויעריקע, פאַרקלערטע אויגן, מיט אַ גוט קול. און מויש'ס אויגן זיינען ווי באַ אַ פּויגל, אָן געדאַנקען. זיין שטימע איז אַ גרילצנדיקע און שרייענדיקע.

איין וועמען איז זי געראָטן? און וואָס האָבן אזוינס אויפגעטאָן אין לעבן אירע זיידע און באַבע? זי ווייסט גאָרניט, מרים, זי איז בלינד צו איר אייגענער משפּחה. פונוואַנעט ראַקעפעלער שטאַמט, ווייסט מרים גראַדע יא, עס איז וועגן אים אָנגעשריבן אַ גרויסער, גראַבער בוך, וואָס זי האָט אַנומעלטן געלייענט אין דער ביבליאָטעק. זי האָט געלייענט וועגן דער אָפּ-שטאַמונג פון אַנדערע מענער — לאָרדן, פּרינצן, מיליאָנערן. אָבער פונ-וואַנעט איר טאַטע שטאַמט ווייסט זי ניט, מרים. אפשר וועט די מומע איר דערציילן. זי, מרים, איז דאָך געבוירן געוואָרן אין אַמעריקע, איר אָפּ-שטאַמונג איז אַף יענער זייט ים. וואָס פאַר אַ פּאָדעם ציט זיך, ווי אזוי ווערט זי פאַרבונדן?

זי האָט זיך אָבער גאָרניט געקענט דערוויסן פון איר מומע'ן. די מומע האָט שוין אפשר אַליין אויך פאַרגעסן פון וועמען זי שטאַמט. ערגעץ געהאַט אַ טאַטן מיט אַ מאמען אין אַ הויליש שטעטל. אַ ווייט לעבן אַזא, ווי דורך אַ טומאן. אַז מען קומט קיין אַמעריקע און אַז מען שטייט גאַנצענע טעג אין אַ גאַס אַזא — אַ שרייענדיקע גאַס. אַלע פּעדלער שטייען דאָרטן. און אַז מען ווייסט ניט ווי דער טאָג ווערט פאַרטאָן. אין די נעכט ווייסט מען דאָך ניט צי מען לעבט. און אַז יאָרן גייען זיך אזוי אַוועק, מיינט מען, אַז ס'איז אינגאַנצן אַ טעות, אַ טעות געווען דאָס שטעטלעך אין הוילן, אַ חלום געווען דאָס פריערדיקע לעבן. וואָס-זשע קען זי דערציילן? און וועגן איר ברודער אַף קלינטאָן סטריט, וועגן איר אומגליקלעכן ברודער, וואָס איז אזוי יונג אַוועק פון דער וועלט. זי האָט זיך אָפטמאָל געקליבן צו פאַרן צום ברודער, פאַלן אים אָפּ האַלז און וויינען:

— ברודער, ברודער.

ווייל בלויז אין וויינען „ברודער, ברודער“ וואָלט שוין געווען כּדאי

דאס דורכפארן זיך. זי האָט שוין אזוי לאַנג ניט געזאָגט הויך אָף אַ קול „ברודער". און אז אַ מענטש קען זאָגן הויך אָף אַ קול „ברודער", פילט מען, אז מען איז ניט פון אַ שטיין געבוירן.

— אָבער אז וויי איז צו מיר און ווינד איז צו מיר, אז אין דעם פארשאַלטענעם לאַנד איז אַ ברודער ניט קיין ברודער און אַ שוועסטער ניט קיין שוועסטער.

אוי, ווי דאָס לעבן איז שווער אומעטום. נויט און פארצווייפלונג אַרום און אַרום. דלות און פינצטערניש. זאָל זי שוין גאָרניט טראַכטן, מרים, פון דעם דלות און פינצטערניש. די נאכט האָט זיי פארטאָן, מרימ'ען און מאַיסק'ען, אין אַ ווייטער וועלט. אַ ליכטיקער זייל האָט זיך אַראָפּגעלאָזט און פארשמעלט זיי ביידע פון דעם דלות און דער פינצטערניש. פנים לעבן פנים ליגן זיי ביידע.

— אַ, מאַיסקל, ס'איז שוין אזוי שפעט. ס'איז אפשר צוויי דער זייגער.  
— אַ, מרים, דערמאָן מיר ניט וועגן קיין צייט. צייט איז אַן אויס-געטראַכטע זאך. ס'איז אַן אייביקייט, מרים. אפילו אַ מינוט קען זיין אַן אייביקייט, ווען זי, די מינוט, איז פול מיט אינהאַלט.  
אזא קלוגער, איר מאַיסקל. זי פארשטייט אפילו ניט וואָס ער רעדט, אָבער ער איז שוין מסתמא גערעכט.  
— אַ, מאַיסקל, מאַיסקל.

## ווי אייב בארנעץ קומט אַנקוקן אַ כלה

אוי, ווי ס'טוען איר וויי די פיס, בעס'ן. זיי שטעכן די פיס מיט אזוינע נאָגנדיקע שטעכעלעך. ביזע בינען לויפן דאָרטן צווישן די בלוטן און לאָזן גיפט. זי ליגט צו בעט. זי קאָן זיך ניט רירן.

אַ חתן איז געקומען אַנקוקן מרימ'ען. אַ חתן מיט לאַנגע וואַנצעס און מיט אַ נאָקעטן קאַפּ, מיט אַ רויטן בייזן קאַרק און מיט אַ היפשן בויך. אייב באַרנעץ באַטראַכט דער כלה'ס מאַמען, און ווי קלוגע מענטשן זאָגן: אויב דו ווילסט וויסן ווי אזוי די כלה וועט אויסזען שפעטער מיט יאָרן, קוק אַף איר מאַמען. נו, נו, קוקט ער אַף דער מאַמען און ס'ווערט אים דאָ זייער ניט גוט. ער איז בייז אַף דער מומע ביילע'ן, און די מומע ביילע פאַרשטייט שוין זיין מיינן. אָבער זי זאָרגט זיך שוין גאָרניט. לאָז נאָר די כלה קומען, וועט שוין דעמאָלט אַנדערש אויסקוקן דער דאָזיקער אייב באַרנעץ.

די צוועלף-יאָריקע ליזסי ווייסט שוין אַלץ. מרים אַליין ווייסט נאָך ניט, אָבער זי, ליזסי, ווייסט. שמיכלט זי צו דעם דאָזיקן חתן חוצפה'דיק און פאַרשייט. ליזסי קוקט אַף זיין נאָקעטן קאַפּ זייער צודרינגלעך. דאָס הייסט, אַז זי וויל אונטערשטרייכן מיט איר קוקן, אַז זי ווייסט, אַז ער האָט אַ נאָקעטן קאַפּ. אייב באַרנעץ פאַרשעמט זיך פאַר דער דאָזיקער מיידעלע. זעט שוין ליזסי, אַז דער דאָזיקער מאַן שעמט זיך פאַר איר, לאָזט זי שוין אזוי גיך ניט אָפּ איר קרבן. זי קוקט אַף אים מיט רינגעלעך-איינגעלעך. ברוינע שוואַרצעלעך, וואָס דרייען זיך אַרום און אַרום און רוען ניט איין. אַ מיידעלע זאָל קענען אזוי דרייען מיט די אויגעלעך. ס'אמת'ע מיידעלע וועט זי שוין אויסוואַקסן, טראַכט באַ זיך אייב באַרנעץ. ער האָט שוין מורא. דער רוח ווייס, וואוהין די דאָזיקע ביילע די פערלערקע האָט אים פאַרשלעפּט. אַז אין הויז איז אזאַ אַרעמקייט. די מאַמע אזאַ קליינטשינקע און אַן איינגעשרומפטע, דאָס שוועסטערל האָט אזוינע אויגעלעך, ווי אזוי וועט אויסקוקן די כלה אַליין?

און די כלה שפּאַצירט זיך נאָר מיט איר ליבן בחור אַף וויליאַמסבורגער בריק, דער שפּאַציר-נאָנג פון דער גאַנצער געגנט אַרום און אַרום. אַ פראַכט-

פולע איסט-סאידער נאכט. פארפוצטע פארלעך ציען זיך אהין פון נאָרפאלק, כאַפּאַלק, סטענטאָן און ריווינגטאָן און ברום און גרענד סטריט. די בחורים אין שטרויענע שלאָפּעס, מיידלעך אין וויסע היטעלעך. וויליאַמסבורגער בריק האָט אויסגעשניטן פון דער נאכט די פארמע פון אַ ריזיקן פידל מיט אומגעווענער פילע סטרונעס. ציטערן די עלעקטרישע לעמפלעך אַף די סטרו-נעס, הירדען זיך און וויגן זיך. ברומען די סטרונעס אַ געזאָנג. גייט דער געזאָנג אַרויף-צו אין דער הויך און שפרייט זיך איבער אלע דעכער, איבער אלע טורעמלעך.

די ריזיקע מויערן מיט די טויזנטער פענצטערלעך, מיט די גאָלדענע בליציקע שפילקעלעך אין די שוויבן האָבן אויסגעמאָלן פון דער ניו-ארקער נאכט אַ צויבער-מעשה. זיי האָבן צעטיילט די ווייטקייט אין קייטן-בערג מיט אַ ברייטן טאָל. זיי, די ריזיקע מויערן, זיינען די בערג און פארלירן זיך מיט זייערע ליכטיקע שפיצן אין טונקל-בלוינען חלל. אינדערנידער איז דער ברייטער טאָל מיט אַ לאַנגן שמאָלן טייך, מיט אַ שלאַנגן בריק אַן אַקראָ-באַטישן, מיט מיליאָנען סטרונעס. אַף די בערג בליצן פייערלעך, אין טאָל לויפן אַרום מערעזשקעלעך. מערעזשקעלעך וואוינען זיך אין קליינטשינסקע הייזקעלעך, מערעזשקעלעך פאָרן זיך אַרום אין אַזוינע פיצינסקע מאַשינעלעך. מאַיכל און מרים זיינען זיך אויך צוויי מערעזשקעלעך. חתן-כלה מע-רעזשקעלעך, וואָס האַלטן זיך באַ די הענט און קריכן זיך איבער דער גאנצער גרויסער לענג פון דעם אַקראָבאַטישן סטרונענדיקן בריק.

אַ גרויסע פאַסירונג האָט היינט געטראָפן אין מאַיכל'ס לעבן. ער, ער אַליון, זיך גאָרניט געשעמט, ער פערזענלעך, איז געווען באַ דעם רעדאקטאָר פון די „מעסעס“. מען האָט אים אַפילו ניט געוואָלט אַריינלאָזן, אָבער ער האָט געוואַרט אין אויפנאַם-צימער. געוואַרט און געפלאַטערט, און אין בוזעם-קעשענע האָט אויך געפלאַטערט דאָס בלעטל מיט דעם ליד.

— און אז דער רעדאקטאָר פון די „מעסעס“ האָט אַף מיר אַ קוק געטאָן מיט טיפּע, קלונע אויגן, — דערציילט ער מרימ'ען, — האָב איך זיך דערפילט אַזוי נישטיק און קליין; איך האָב גלייך געוואָלט אַנטלויפן, ווייל וואָס בין איך און ווער בין איך? ...

ער האָט גלייך געוואָלט אַנטלויפן, מאַיכל קופער, אָבער דאָך האָט ער אים דערלאָנגט דאָס בלעטל מיט דעם ליד.

— ער האָט געלייענט דאָס ליד פאַר מיר אין די אויגן, — דערציילט ער ווייטער מרימ'ען, — און מיר האָט געברענגט דאָס פנים פון בושע. זיינע

אויגן האָבן נאָך גאָרניט געזאָגט. געליענט זיך אזוי גלייכגילטיק. אָבער פֿלוצים יאָוועט זיך אַ שמייכל אַף זיינע ליפֿן.

— אַ שמייכל? — פֿרעגט אים איבער מרים און זי ציטערט פֿאַר דעם גורל פֿון דעם ליד.

— יאָ, אַ שמייכל, — דערקלערט איר מאַיקל. — אָבער ניט קיין אָפֿ שפּעטנדיקער שמייכל, נאָר אַ גוטער שמייכל. און אז ער ענדיקט דאָס ליד, שטרעקט ער מיר אויס אַ האַנט און זאָגט מיר: „מיסטער מאַיקל קופּער, איר האָט עפּעס!“

— אזוי האָט ער געזאָגט? — איז מרים גאָלע ציטערניש.

— יאָ, אזוי האָט ער געזאָגט, אז איך האָב עפּעס און ער וועט דאָס דרוקן אין איינעם פֿון די צוקונפֿטיקע נומערן.

„צו מיינע ברידער פֿון קלינטאָן סטריט“, הייסט דאָס ליד. מרים קען שוין אַף אויסנווייניק דאָס ליד, וואו עס ווערט געזונגען פֿון דער אָרעמד קייט און פֿון דער פינצטערניש און פֿון דער אומוויסנקייט. און דעם פּאָעט'ס וואונטש איז, אז מען זאָל קלינטאָן סטריט צעוואַרפֿן אין פיצלעך און שטיקלעך און מען זאָל אויפבויען אַן אנדער קלינטאָן סטריט, וואו עס וועט הערשן שיינקייט און צופרידנקייט, וואו אַלע וועלן זיין גלייך, וואו עס וועט ניט זיין קיין אָרעם און רייך. אָט די אידייע וועגן אָרעם און רייך האָט ער שוין איבערגענומען פֿון זיין מאַמע וועראַ, די גרייז־גרויע מאַמע מיט די יוגנטלעכע ברוינע אויגן. אין סיביר איז זי געזעסן, אין די פינצטערע תּפּיסות, פֿאַר דער זעלבער אידייע — „ס'זאָל ניט זיין קיין אָרעם און רייך“.

„צו מיינע ברידער פֿון קלינטאָן סטריט“, זינגט איצט מאַיקל און ער וויל אויפוועקן זיינע ברידער פֿון קלינטאָן סטריט. אָבער דערווייל האָט ער ערשט גאָר אויפגעוועקט בלויז אַ שוועסטער פֿון קלינטאָן סטריט.

איבער וויליאַמסבורג בריק שפּאַצירן זיי ביידע האַנט אין האַנט. ער, דער צוקונפֿטיקער באַרימטער פּאָעט, און זי, מרים, זיין פֿריינט. ער וועט ברענגען פֿרייד די מענטשן און זי, מרים, וועט אים העלפֿן. ער באַשטימט שוין איצט אירע ראָלע, וואָס זי וועט שפּילן אין זיין לעבן.

— יעדעס ליד, וואָס איך וועל שאַפֿן, וועל איך פֿריער איבערליענען פֿאַר דיר, מרים, און אויב דיר וועט עס געפֿעלן, אַרט מיר שוין ניט, מעג די נאַנצע וועלט עס אויסלאַכן, אַרט מיר שוין ניט, אַבי דיר וועט עס געפֿעלן. ביידע וועלן מיר שרייבן לידער. דו וועסט אויך האָבן אַ חלק אין זיי. בלויז פֿאַר מיר'מען וועט ער זיי לייענען, און אויב איר געפֿעלן זיי, וועט אים שוין ניט אַרן. און ער האָט גאָר פֿאַרגעסן אין דער מינוט וועגן

זיין מאמען. ווייל זיין מאמען דארפן אויך געפעלן די לידער. ווייל אויב זיין  
מאמען געפעלט ניט א ליד, צערייסט ער עס גלייך.

יא, מרים וועט אים געבן מוט און קוראזש און באגייסטערונג. זיי מעגן  
זיך ארומנעמען פאר אלע אין די אויגן. ס'מאכט ניט אויס, ליבשאפט איז ניט  
קיין שאנדע. ער וועט זי אפילו א קוש טאן אינמיטן דעם וויליאמסבורגער  
בריק, לאָזן מענטשן לאַכן, ס'מאכט ניט אויס.

ווי פארשעמט מרים איז געוואָרן — אינמיטן וויליאמסבורגער בריק. זי  
שעמט זיך און פרייט זיך, און ס'וואַקסט אויס א קרעפטיקייט אין אלע  
גלידער. אין דערהיים ווארט אָפּ איר גאָרניט קיין קראַנקע מאַמע, מיז  
לויפן ניט אַרום אין די ווינקעלעך. ס'איז גאָר ניטאָ קיין פינצטערער דלות  
און ס'איז ניטאָ קיין טרויער.

דער ווינט פון איסט־ריווער טראָגט זיך דורך דער גאס פון דער נאכט.  
די פראכטפולע נאכט. מיט א שליוער איז פארהאנגען די גאנצע שטאָט. די  
וועלט איז בלוי, און זיי גייען ביידע דורך דער בלויקייט מיט זינגענדיקע טריט.

## ווי אייב בארנעץ פירט א געשפרעך מיט דער כלל

מיט זינגענדיקע טריט איז מרים געשפרונגען איבער די טרעפ. מרים מיטן שיינעם ווייסן האלז, מיט די קופער-רויטע האר, מיט שטראלנדיקע אויגן. עס גייט אויף פאר איר דאס לעבן. עס שפילט דאס לעבן אין יעדן אבר. בויגעוודיק און קרעפטיק איז יעדער גליד. ס'וועט איר נאך זיין גוט, מרימ'ען. מרים, דעם פערלער'ס טאכטער. מרימ, ברומט זי זיך אונטער, שפרינגענדיק איבער די היצערנע טרעפ, מרימ.

זי האט איבערגעלאזט אף וויליאמסבורגער בריק א גרויסע פריידיקע נאכט, א בלויע פארשלייערטע פינצטערניש. זי האט געבראכט פון דארטן דעם טעם פון מאיקל'ס קושן אף אירע ליפן. זי וועט גלייך אריינלויפן אין הויז, אראפווארפן פון זיך די קליידער, זיך אריינטאן אין די וואן, פארמאכן די אויגן, כדי צוצוהאלטן דאס גליק. זי וועט אזוי אנטשלאפן ווערן מיט איר גליק. זיין טיפע גלעטנדיקע שטימע וועט נאך האלטן אין איין אריינ-ריידן אין אירע אויערן. זיין האנט וועט נאך האלטן אין איין ארומנעמען זי ארום דער טאליע. אין אירע בלוטן וועט שפילן דאס ליד פון אלע לידער.

דאס ליד פון אלע לידער. די קינדער פון דער איסט-סאיד האבן זיך זייערע זכרונות, ווען שפעטער מיט יארן דערמאנען זיי זיך וועגן זייער יוגנט, וועגן זייערע ליבעס-יאָרן. ניט אין קיין גארטן מיט בוימער און מיט שמעקנדיקע בלומען, און ניט אין גרינע פעלדער ארום דער שטאָט. זייערע זכרונות פון זייערע ליבעס-יאָרן איז וויליאמסבורגער בריק, אין דעם ריח פון הייסן שטויב און טוכלעקייט פון איסט-ריווער. א בריק, ווי א ריזיקער פידל מיט טויזנטער און טויזנטער סטרונעס, וואָס ברומען א געזאנג צו זיי, א געזאנג צו זייערע ליבעס-יאָרן.

און די בליצנדיקע גאלדענע שויבן-שפילקעלעך און די ריזן-מויערן שיקן האָפענונג צו זיי, צו די קינדער פון דער איסט-סאיד. א לאנגע בריק מיט קינדער פון דער איסט-סאיד. ס'איז זייער קעניגרייך. דערנאָכדעם וועלן זיי זיך צעזייען און צעשפרייטן איבער אלע עקן און וועלן בענקען נאך זייערע יונגע זומער-נעכט אף וויליאמסבורגער בריק.

זי האט איבערגעלאזט, מרים, הינטער זיך א גרויסע פריידיקע נאכט און

פרעמדע מענטשן זיינען גאר דא אין הויז. א מענטש מיט לאנגע וואַנצעס  
און מיט א נאָסעטן קאָפּ. ער שמייכלט צו איר, דער מענטש. ער שטעלט  
זיך אויף.

— מרימ'ל קינד, — מאַכט די מומע ליבלעך, — באַסען זיך מיט מר.  
באַרנעצ'ן, מיינער אַ באַקאנטער פון נואַרק.

— הוואָ דו יו דו, — שטרעקט ער אויס אַ לאַנגע ברייטע האַנט און  
נעמט אַן מרימ'ס שמאַלע שלאַנקע פינגער, קאָלטלעכע און ציטערדיקע.

ווי ליוסי קוקט דאָס אַף איר גרויסער שוועסטער מיט אירע רינגעלעך-  
אייגעלעך. זיי לויפן, די רינגעלעך, מיט שפּאַט און מיט חוצפה. זיי ווילן  
אומיסמן זען, די רינגעלעך-אייגעלעך, ווי מרים וועט האַנדלען.

מרים ווערט בלאָס, אויסגעקילט געוואָרן מיטאַמאָל די זינגעוודיקייט. זי  
לאָזט זיך אַראָפּ צום בענקל, זעצט זיך אַנידער אַ געהאַרזאָמע. אייב באַרנעץ  
שטייט נאָך אַלץ און שמייכלט. שמייכלט מיט די לאַנגע וואַנצעס און מיט  
די גרינגלעכע אויגן.

— זעצן זיי זיך, מיסטער באַרנעץ, — איז די מומע גאָסטפריינטלעך. —

און דו, ליוסעלע, קום מיט מיר, וועסטו מיר העלפן עפעס איינקויפן אין  
קענדיסטאָר.

— איך וויל ניט גיין אין קענדיסטאָר, — ענטפערט ליוסי און לאַכט.

— קום, קום, איך וועל דיר קויפן אַן אייז-קרים, — פאַרנאָרט זי די  
מומע, ווינקט צו איר מיט אַ פינגער, מאַכט צו איר מיט די אויגן, זי זאָל  
פאַרשטיין.

די מאַמע בעסי ווינקט אויך צו ליוסי'ן. מוז זי שוין גיין.

צישעט דאָס פלעמל פון גאָדערער, אונטער דער סטעליע. די מאַמע האָט  
זיך אויסגעדרייט מיטן פנים צו דער וואַנט. אַ פייגלעכע שווייגעניש.

אייב באַרנעצ'ן מיַאָכקעט אין האַרצן: „אי, אי, ווי שיין זי איז.“ ער  
קוקט אָן אַ זייט און זיין גאָז פלאַמט.

אַן אייביקייט שווייגן זיי ביידע אויס. מרים וויל וויינען.

— איך קום פון נואַרק, — הייבט ער ענדלעך אָן דעם געשפּרעך,

קוקנדיק נאָך אַלץ אָן אַ זייט.

מרימ'ס פנים איז פאַרפרוירן. זי ניט קיין פינגל מיטן אויג, זי ניט  
אַפילו ניט קיין ריר מיט אַ וויע, אַקוראַט ווי זי וואָלט פאַרשטיינערט געוואָרן.

— הייסט דאָס, אַ נואַרקער בין איך, — מיינט ער, אַז זי האָט דאָס

ערשטע מאָל אים ניט דערהערט.

## ווי מען שלאגט אין דער פאליציי די זעקס קלינטאן-סטריט אינגלעך

אין פאליציי-סטאנציע. דער פאליסמאן-קלוירק איז זייער מענטשלעך צו די זעקס געכאפטע פארברעכער. זיין אויפגאבע איז צו רעגיסטרירן יעדן איינעם, וואָס מען ברענגט אַרײַן. ער טוט דאָס זייער מעכאַניש. עס איז אַ געוויינלעכע רוטינע באַ אים. ער שרייט גיט אָף זיי מיט בייזקייט, ער זידלט זיי גיט. העפלעך און גוטמוטיק, פונקט ווי אַ קלוירק אין אַ האַטעל, וואָס פאַרשרייבט די נאָר-וואָס אָנגעקומענע געסט. אזוי טוט ער זיין אַרבעט רעגל-מעסיק, פינקטלעך.

ער איז אפילו צופרידן, וואָס מען האָט זיי געבראַכט, די זעקס. ס'איז אים ביז איצט געווען אוממעסיק. געשלאָפן מיטן קאָפּ אָפּ טיש, ווייל באַנאכט איז פאַראַן ווינציק אַרבעט און דאָס צימער איז פאַרלאָזט. די צייטונג האָט ער שוין אינגאַנצן דורכגעלייענט. דאָס בלעכענע שפּירקעסטל איז שוין פאַרשפיגן ביז אַרויף מיט דער פליסיקייט פון געקייעטן טאַבאַק. אַ פאליסמאן מוט געשוואַלענע בלאַסע באַקן, מיט קישעלעך אונטער די אויגן.

זעקס בחורים האָט מען געבראַכט. ס'ערשטע מאָל זעט ער זיי. ער ווייסט שוין אָבער, אז ער וועט זיי זען אָפטער. און ווער ווייסט, וואָס עס וועט נאָך אויסוואַקסן פון די זעקס? ווער ווייסט, צי איינער פון זיי וועט אַמאָל גיט אַרויפקריכן סאַמע העט אויבן אָפּן שפיץ פון ליטער און אַלע אין פאליציי-סטאנציע וועלן כאַפן מתנה'לעך פון אים. פעטינקע מתנה'לעך. ער ווייסט שוין גאנץ גוט די זאַכן. שוין דרייסיק יאָר באַ דעמזעלבן רעגיס-טראַציע-טיש.

אַניעל, וואָס האָט זיי געבראַכט, איז זייער געדולדיק. ס'אַרט אים גיט, וואָס די פראַצעדור פון רעגיסטרירן די דאָזיקע זעקס חברה'לייטלעך געדויערט אַ ביסעלע לענגער. ער שפאַצירט זיך אַרום אַהין און צוריק, אַניעל, מיט די הענט אין די קעשענעס. אזוינע גרויסע, ברייטע הענט האָט ער באַהאַלטן אין די קעשענעס. די גרויסע, ברייטע הענט זיינען זיין געצייג. זאָלן זשע זיי זיך איצטער אָפרוען. ווען ער וועט זיי דאַרפן באַנוצן, זאָלן זיי זיין אויסגערוט און געקרעפטיקט.

דרייט זיך אזוי אָניעל אַרום אַהין און צוריק איבערן גרויסן צימער  
א פאַרטראַכטער, א פאַרקלערטער. מען קאָן אַפילו זאָגן: א לישיער, א  
פילאָזאָפישער. פון דער פילאָזאָפישקייט, וואָס קומט צו א מענטשן, ווען  
ער רוט זיך אָפּ אין די צווישן־מינוטן פון איין שטיקל אַרבעט ביזן צווייטן  
שטיקל אַרבעט.

נאָך צוויי זיינען פאַראַן, וואָס וועלן דאַרפן טאָן די אַרבעט, וואָס אָניעל  
וועט טאָן. יענע צוויי פאַרשוניען שפילן אין טשעקערס. ערלעכע צוויי  
מענטשן, וואָס זיצן זיך גוט־ברודעריש אין הייניקונגס־צימער און פאַרברענגען  
זיך דערווײַל די צייט, איידער ס'קומען אָן אַרעסטירטע און זיי וועלן דאַרפן  
אויפשטיין צו דער „אַרבעט“.

זיי שפילן זיך טשעקערס און שמייכלען איינער צום אנדערן. גרויסע  
פאַרשוניען, האַריקע, מיט פאַרקאָמפּלעטע אַרבל. ברייטע פנימ'ער, געזונטע  
מאָרדעס מיט שטיקלעך גוידער פון אונטן.

מען פירט אַריין די זעקס חברים. אלע מיטאַמאָל האָט מען אַריינגעפירט,  
כדי אז מען וועט איינעם הייניקן, זאָלן זיך די איבעריקע אַראָפּנעמען א  
ביישפיל און פאַרלירן די „גאָטס“ (דעם מוט). מען האָט זיי אויסגעשטעלט  
לעבן דער וואַנט, זיינען זיי געשטאַנען מיט פאַרקעמפּעוועטע ליפּן, מיט  
בלאַסע פנימ'ער, מיט גייענדיקע אויגן. אַרויסגעסטאַרטשעטע, גייענדיקע  
אויגן און גלאַנציקע מיט קליינטשינקע מורא־פייערלעך. בוטשי'ן איז  
געוואָרן נאָם אין די הויזן. פון דער שרעק אזוי. אָבער ס'איז אים גוט,  
וואָס קיינער פון די חברים האָט ניט באַמערקט. באַ דעם ריזיקן בוטשי'ן  
מיט מעכטיקן האַלז האָט זיך דאָרט איבערגעקערט אין די געדערים. אָבער  
ער האָט זיך איינגעהאַלטן מיט אַלע כחות, די שאַנדע זיינע זאָל זיך ניט  
וואַרפן אַלעמען אין די אויגן. גרויס העלדישקייט האָט זיך געפאָדערט דערצו  
און ער האָט דאָס דערגרייכט אויך. אָבער אַ ביסל נאָם זיינען אים די הויזן  
דאָך געוואָרן.

## מען שלאָנט מאַיק'ן

דער ערשטער, וואָס האָט זיך געוואָרפן די פייניקער אין די אויגן, איז געווען מאַיק, צוליב זיין אָפגעביסענעם אויער און צוליב זיינע ביזע ברעמען. די דאָזיקע ברעמען האָבן פארמאָנט אין זיך אַ סך שלעכטסקייט און גיפט. אַ בלאַס פנים באַ מאַיק'ן און שוואַרצע ברעמען. שוואַרץ ווי קוילן. ניט נאָר איז דער אָפגעביסענער אויער מיט זיינע ברעמען זיי געפעלן געוואָרן, נאָר אויך זיין גאנצע האַלטונג, זיין צוקומען צום בענקל. אַ פאַרזיכטיק גאָנגעלע און אין דערזעלבער צייט פול מיט אָנגרייפנדיקייט. אַ גאָנגעלע, וואָס איז גרייט אין אַן אויגנבליק אַ שפרונג טאָן אַף צוריק און דערנאָכדעם פיליכט אָנפאלן אָפן געגנער.

— או, או! אַ רעגעלער טיגער, — האָט אָניעל באַמערקט צו זיינע פריינט.

— יא, אַ בלוטיקער, — האָט איינער פון זיי מסכים געווען.  
— קום נאָר אַהער, דו בלוטיקער! — האָט זיך אַ צווייטער אָנגערופן. און דער טיגער איז צוגעגאָנגען מיט אָנגעלאָדענע פיס און מיט אָנגעד- שטרענגטע אַסלען. זיי, די פייניקער, זיינען שוין גרויסע מבינים אַף אַזעלכע חברה־לייטלעך. זיי האָבן אַן אויג דערצו.

מען האָט דעם טיגערל געגעבן אַ פארפאָר אונטערן קאַפ, איז דאָס טיגערל גלייך אומגעפאלן צו דער ערד. האָט מען אים אויפגעשטעלט און זיך געהייסן זעצן אָפן בענקל.

— וואוהין האָסטו אַהינגעטאָן די גע'נענב'עטע זאכן פון דער שול? — מאַיק איז צעטומלט פון דעם קלאַפ. די געדאַנקען מישן זיך. אָבער איין געדאַנק מישט זיך ניט באַ אים. איין געדאַנק האָט זיך אַריינגעקלאַפּט אין זיין מאַרד ווי אַ טשוואַק — שווייגן. גאָרניט ניט זאָגן.

בוטש'ין האָט שוין איצט ניט געהאַלפן קיין שום קאָנטראָל. ס'האָבן פון אים גערוגען ריטשקעלעך, אָבער קיינער האָט נאָך אַלץ ניט באַמערקט זיין שאַנדע. מויש האָט געוואָלט רעווען ווי אַ חיה, ווען מ'האָט זיין בעסטן חבר געפייניקט. ווי אזוי מען האָט אים אַליין, מויש'ן, געשלאָגן, האָט ער דערנאָכדעם גיך פאַרגעסן. אָבער ווי אזוי מען האָט זיין חבר געפייניקט,

איז אים שטענדיק פארבליבן אין זכרון. און פון דעמאלט אָן איז זיין ליב־שאפט צו מאַי'ן נאָך שטארקער געוואָרן. ליבשאפט און גרויס רעספעקט. מען האָט אים אין קאָפּ — יענער שווייגט. זיין פנים גיט אַ פאָר אין אַ זייט — יענער שווייגט. פונקט ווי אַ טויטער, אַ גולם. ער איז געפאלן פון איין פייניקער צום צווייטן. מען האָט אים נישט געלאָזט פאלן. מען האָט אים אונטערגעכאַפט מיט אַ זעץ, איז ער געפאלן צום צווייטן, האָט דער צווייטער אים אונטערגעכאַפט מיט אַ קלאַפּ, איז ער געפאלן צום ערשטן.

פון בעניטאָ'ס אויגן האָבן זיך געגאָסן גרויסע טרערן. ער האָט געוויינט אַף דעם גרויסן אומגליק פון זיין אידישן פריינט און אַף זיין אייגענעם אומגליק, וואָס עס דערוואַרטעט אים.

לואי האָט באַקומען שמאָלע אויגעלעך, ווי שפילקעלעך. זיינע פיס האָבן אים נישט געקאָנט האַלטן אַפן דיל. ער האָט געוואָלט שפרינגען. ער האָט געוואָלט לויפן, זיך צעיאָגן. ער האָט אָבער נישט געקענט אַטעמען. די גרויסע כוואַלע פון שרעק האָט אים פאַרגאָסן דעם האַלז און ס'איז אים דאָרטן געוואָרן ענג.

היימי האָט גאָר אינגאנצן פאַרמאכט די אויגן. דער קליינשניקער היימי, מיט דער שמאָלער ברוסט, מיט פאַרמאכטע אויגן, איז געשטאַנען די גאַנצע צייט און אין די אויערן זיינען אים אומגעלאָפן דונערן און אין די פאַרמאכטע אויגן האָבן אויפגעריסן בליצן.

מען האָט אויסגעקלאָפט פון מאַי'ן יעדער פיצעלע כח. אָבער דעם כח פון עקשנות האָט מען נישט אַרויסגעקלאָפט. געשוויגן, און טוט אים וואָס איר ווילט. מען האָט אים אַריינגעשלעפט אין אַ צווייטן צימער.

## מען שלאָגט בומשיין

א מענטש, אז ער שרייט און גוואַלדעוועט, קען מען אים בעסער שלאָגן, ווייל ער צערייצט די נערוון. דערפאר האָט מען בומשיין געשלאָגן אָן רחמנות. דער ריז בומשי האָט געשריען מיטן גאנצן פנים. דאָס מויל איז אים געוואָרן ברייט און גרויס. די אויגן זיינען זיך צעלאָפן אין פארשידענע ריכטונגען. ער האָט געשריען, ווי אַ ביס וואָס מען קוילעט. מיט גרויסע ציין האָט ער געשריען. דער האַלז זיינער, דער מעכטיקער, דער בלוטיקער, איז זיי שטאַרק געפעלן געוואָרן און די מערסטע קלעפּ זיינען געפאלן אַף זיין האַלז... — דערלאַנג איז דער אַקסענער האַלז, — האָט אָניעל אונטערגעגעבן מוט זיינע צוויי פריינט.

— וואוהין האָט איר אַהינגעטאָן די גע'גנב'עטע זאַכן?

— איך ווייס ניט; איך ווייס ניט! איך ווייס ניט!

ער ווייסט ניט און ער רייסט די סטעליע מיט זיינע געוואַלדן. דאָס שלאָגן טוט טאַקע וויי. אָבער זיין פאַרפליכטונג צו דער קליינער געמיינדע פון די זעקס איז איינגעקריצט אין זיין באַוואוסטזיין. אַ פאַררעטער צו זיינע אייגענע ברידער וועט בומשיי ניט זיין, לאָז מען אים דער'הרג'ענען.

## מען שלאָגט בענימאָן

בענימאָ האָט גערעוועט. מיט גרויסע טרערן געליאַפעט און געשריען:

— איך ווייס ניט, איך ווייס ניט, איך ווייס ניט!

— גיב אים, גיב אים, דעם „קראַי-בייבי“, דעם וויין-קינד! — האָט

אָניעל אַליין געבוכטשעט און אונטערגעגעבן מוט די איבעריקע, מען זאָל אויך בוכטשען.

האָט בענימאָ אזוי רחמנות'דיק געוויינט, פונקט ווי אַן אומשולדיק קינד, וואָס כאַפט קלעפּ פאַר גאָרנישט און נישט. אַן אויסגעטראַכטער בלבל אַף אים.

## מען שלאָגט לואיין

מיט לואיין האָבן זיי געהאט די ריכטיקע אַרבעט. זיי האָבן אים נאָכ-  
געיאָגט אַרום און אַרום דעם טיש. ער איז אַרויפגעשפרונגען אַפן ביישטידל  
פון פענצטער, פון דאָרטן איז ער אַרויף אַפן טיש, פון טיש אַפן בענקל,  
זיך אַרויסגעגליטשט פון אונטער די הענט. ער האָט זיי מיד געמאַכט, די  
שווער-לייביקע היצעלס. דערפאַר אָבער, אז זיי האָבן אים געכאַפט, האָבן  
זיי זיך אַרויפגעוואָרפן אַף אים מיט גרויס רציחה, ביז לואי האָט פאַרוואָרפן  
דעם קאַפ און אַוועקגע'חלש'ט פון די קלעפּ.

— טראָגט אים אַרויס, דעם טענצער! — האָט אָניעל באַפוילן.  
דעם טענצער האָט מען אַרויסגעמראָגן לייכט ווי אַ שטרויעלע. אַ גרינגער  
לואי, אָן קערפער.

## מויש בייסט זיך

מויש האָט אַריינגעכאַפט אַ פינגער צווישן די ציין און אים רעכט  
צעביסן. יענעם האָט זיך אזש געשטעלט טרערן אין די אויגן, אַזוינע רחמנות-  
דיקע טרערן. בלוט האָט גערונען פון זיין פינגער און די ווינקלען פון זיין  
מויל האָבן אויסגעקוקט זייער נעבעכדיק. אָניעל האָט זיך דערשראָקן, ווען  
ער האָט געזען באַם חבר בלוט. ווי אַ באַרמהערציקע שוועסטער האָט ער  
זיך געפאַרעט מיטן חבר'ס צעבלוטקטן פינגער, אים אָפגעוואַשן, פאַר-  
באַנדאַזשירט. דערנאָך זיך גענומען שלאָגן מויש'ן. מאַיס איז געווען אַ  
נוטער ביישפיל פאַר מויש'ן. ער האָט זיך געלערנט פון אים זיינע מידות.  
ער האָט געשוויגן, מויש. מיט פאַרערעמפּעוועטע ליפּן געשוויגן און אָניעל  
האָט געשריען:

— גיב אים, דעם „מעד דאָג" (דעם משוגע'נעם הונט), גיב אים, ער  
ווייל זיך נאָר בייסן!

## היימי האט מזל

דער קליינטשינקער היימי, מיט דער אסטמא, וואס האט אויסגעקוקט ווי א „יוראפישער“ ניט־דערוואקסן אינגל, האט זיך געלאזט גיין צו זיי ווי א מארטירער. זיין שוואכן גוף האט ער זיי אונטערגעשטעלט, ווי איינער וואס לאזט זיך פייניקן פאר זיין אידייע. אזא פרומקייט אף זיין פנים. א גערעכטער מענטש איז צוגעגאנגען צו זיי מיט געשלאסענע אויגן. — נאט, שלאגט, קוילעט מיר, און איך וועל אייך סיי ווי סיי גארניט זאגן. „ענדזשל פעיס“ (מלאך־פנים) האבן זיי אים א נאמען געגעבן. זיי האבן זיך שוין גענומען אים צו דערלאנגען, ווי דער טעלעפאן האט אים געהויבן צו קלינגען זייער דרינגענדיק. אָניעל איז צוגעלאפן. ווי ער האט דערהערט די ערשטע ווערטער, אזוי האט ער גלייך א מאך געטאן מיט דער האנט מען זאל אָפּשטעלן. אין דעם אופן ווי ער האט זיך צוגעהערט צום טרייבל און אין דעם אופן ווי ער האט געזאגט „יעס סער“, „אָקעי סער“, האט מען זיך שוין אָנגעשטויסן, אז ער רעדט איצט צו זייער א וויכטיקער פערזאן.

## אומזיסט געשלאָגן

אומזיסט געשלאָגן די אינגלעך. די שלעגער האבן געהאט גרויס פאר־דרום דערפון. זיי וואלטן דען ניט ארויסגעקוועטשט פון זידי גאנצע מעשה? — מישט מען זיך אריין.

אָניעל האט געהייסן די חברה גוט אָפּווישן די פנים'ער, פארקעמען זיך די האָר, אויסקוקן לייטש, ווי גארנישט ניט איז געשען. די חברה האבן ניט פארשטאנען. מיט שלאָבערדיקע צעווייטיקטע הענט האבן זיי זיך געווישט זייערע פנים'ער, מיט ציטערדיקע פינגער פארקעמט זיך די האָר. אָניעל האט זיי אַריינגעפירט צוריק אין פאָדער־צימער.

דער „טאטע“ בענעדיקט וויינבערג איז געשטאנען מיט שיינענדיקע אויגן. ווי צו אייגענע קינדער האט ער צו זיי געשמייכלט, אלעמען געמייסט. באַ־דויערט דעם פאל, שטארק באַדויערט און געבעטן מאַיִק'ן. ער זאל מאַרגן אַרויפּקומען צו אים. ער דאַרף זיך דורכשמועסן מיט אים וועגן א געוויסן ענין.

## די געשלאגענע גייען אהיים

שוואכע הילפלאזע קינדער. זיי האבן זיך געשלעפט אהיים צעווייטקטע און צעבראכענע. בעניטא האט אין דער היים זיך נאכאמאל צעוויינט. זיך געלייגט אפן אויפשטעל-בעטל און געוויינט. זיין מאמע האט גארניט געקענט פארשטיין. זי האט צו אים גערעדט ווי צו א פיצל קינד.

— וואס איז דיר, באמבינא? זאג דיין מאמען, וואס איז דיר?

בעניטא האט גארניט געזאגט, בלויז געכניקעט. עס האבן אים אזוי שטארק וויי געטאן די ביינער, אז אף וואסער זייט ער איז געלעגן איז אים געווען שלעכט.

בערטא די נייטאריז האט א גאנצע נאכט געברענט די גאז. דער גאנצער קערפער בא'לוא'ן איז געווען הייס. זיין מאמע האט אים גענלעט, געקושט און ער האט זיך געווארפן אין אלע זייטן.

— מאמע, מאמע, — האט ער זי אלע מאל גערופן, — ס'טוט וויי, עס טוט וויי.

— וואו, מין קינד? וואו, מין נחת?

— אט דא, און אט דא, און אט דא.

די מאמע האט אים געלייגט קאמפרעסן, אים אויפגעזאמטן שטארקע טיי מיט געטריקנטע וויינשעלעך. אבער ער האט גארניט געהאלפן. ער האט זיך געווארפן און געקרעכצט:

— מאמע, מאמע, ס'טוט וויי, אט דא און אט דא.

מויש איז איינגעשלאפן מיט גרויס רציחה. ער האט אפילו נישט געוואלט קיין קרעכצן טאן. ער האט זיך אריינגע'גנב'עט אין צימער א שטילער, א געלאסענער, זיך צונויפגעשטעלט די בענקלעך און איינגעשלאפן מיט גרויס בעס. ער וועט נישט קרעכצן, ער וועט נישט זיפצן, ווייל זיין חבר מאקס זיפצט מסתמא אויך נישט און קרעכצט מסתמא אויך נישט. אבער אינמיטן שלאף האט ער יא אָנגעהויבן צו קרעכצן און צו זיפצן און ער האט אויפגעוועקט זיין שוועסטער מרימ'ען מיט זיין קרעכצן און זיפצן.

א געטרייע שוועסטער, מרים. מיט אזוי פיל ליבע אין קול האט זי אים געוועקט און אים גערופן אין אידיש:

— מווישעלע, מוישעלע, וואָס איז דיר ?  
 „מוישעלע“ האָט זי אים גערופן, פונקט ווי די מאמע פלעגט אים רופן,  
 ווען ער איז געווען א קליין קינד. מויש האָט זיך אויפגעכאַפט, ניט פאַר-  
 שטאַנען וואָס עס טוט זיך דאָ.  
 — וואָס ווילסטו ? — האָט ער געפרעגט ביז.  
 — ס'טוט דיר עפעס וויי, מוישעלע ? — האָט זי זיך איבערגעבויגן צו  
 אים, ווי א מאמע.  
 — ס'טוט מיר גאָרניט וויי, — איז מויש געווען אומצופרידן.  
 — פאַרוואָס זשע קרעכסטו אזוי, מוישעלע ?  
 — וואָס דולסטו מיר א קאַפ ? קיינער קרעכצט ניט. גיי, לייג זיך און  
 באדער מיך ניט.  
 ער האָט אָפגעטריבן די שוועסטער. זי האָט זיך צוריק געלייגט אַפן  
 דיוואַן מיט ליס'ן. מויש איז אינגיכן צוריק איינגעשלאָפן. ער איז שוין  
 ניט ביז געווען ווי פריער. ס'איז אים געוואָרן א ביסל בעסער. ס'איז אים  
 געפֿעלן וואָס זיין שוועסטער האָט זיך געזאָרגט וועגן אים.  
 ס'איז ניט געווען ס'ערשטע מאָל, וואָס מען האָט מאַי'ן אזוי שטאַרק  
 געשמיסן. אין „רעפאָרמאַטאָרי“ האָט מען נאָך ערגער געפייניקט. אָבער  
 איצטיק מאָל האָט ער געוויינט. ער האָט זיך ווידער דערמאָנט אין זיין  
 שוועסטער אסתר. ער האָט איצט שטאַרק געבענקט נאָך איר.  
 דערפאַר אָבער איז בוטשי געשלאָפן די גאַנצע נאַכט ווי א גבור. ער  
 מעג טאַקע גוואַלדעווען מערער פון אלע, אָבער ער פאַרגעסט קלעפ זייער  
 שנעל. די קלעפ האָבן אים אזוי שטאַרק מיר געמאַכט, אז איידער ער איז  
 נאָך אוועקגעפאַלן אַפן בעטל, זיינען זיינע אויגן שוין געווען צוגעשלאָסן.  
 פון די קלעפ און פון א גאַנצער נאַכט שטאַרק שלאָפן, האָט ער זיך אויפֿ-  
 געכאַפט אין פרימאָרגן א טויט־הונגעריקער, און ער האָט געשלאָנגען דעם  
 פרישטיק. עס איז נאָר געווען ווייניק : א בייגל מיט פוטער און א טעפֿעלע  
 קאווע. ער האָט דאָס צורעכט געמאַכט מיט גרויס בריה'שקייט, און זיין  
 טאַטע, דער חלוש, האָט שטאַרק מקנא געווען דעם זון, וואָס עסט מיט אזוי  
 פיל אַפּעמיט. ער, דער טאַטע, האָט גאָרניט קיין אַפּעמיט אין די פרימאָרגנס.  
 אים איז איבלדיק און חלשות'דיק אַפן האַרצן.

## א קילער ווינט אף קלינטאן סטריט

א קילער ווינט, נאך א טאג פון ברענענדיקער היץ. גאנץ ניו יארק האט זיך דערקוויקט מיטן קילן ווינט. די נאטור איז מיטאמאל גוט געווארן נאך די ברענענדיקע, שרפ'נדיקע טעג. די גאנצע איסט-סאיד האט אויפגעשפיליעט די סנעפלעך, צעכראסטעט די העמדער און ארויסגעשטעלט די לייבער צום ווינט.

— א! — מאכט א איד מיט א שווארצער בארד און מיט א יארמולקע אפן קאפ. — א קילער ווינט, א מחיה! שוין געבראכן די היץ. א גרייזגרויער איד, וואס האט שוין עטלעכע טעג, פון זינט די היץ האט אָנגעהאלטן, ניט ארויסגערעדט צו קיינעם קיין וואָרט מחמת גרויס שוואכקייט, מחמת ער האט קיין כח ניט געהאט צו ריידן, און ער האט שוין געמיינט, אז ער עסט זיך, איז איצט מיטאמאל שטארק באריידעוודיט געוואָרן:

— א, א! — מאכט ער צו די איבעריקע אידן. — עס וועט נאך זיין גוט. וואס ארט אייך, מיר וועלן נאך, מירצשעם, אויפגעריכט ווערן אויך. וועט איר זען, אידן, ווי עס וועט זיין גוט. — אמן, הלואי — ווינטשעוועט פרום דער איד מיט דער שווארצער בארד און מיט דער יארמולקע אפן קאפ.

— ווי א קאלד-אויזן, זאג איך אייך, — האט זיך געטיילט מיט זיינע איינדרוקן א איד א פרעסער, — ממש, ווי א קאלד-אויזן האט דאס געברענגט. א שטיקעניש נאך דערצו. און דא דארף מען נאך שטיין איבערן ביגל-ברעט מיט דעם הייסן אייזן, איז שוין מיך ניט געווען וואס צו מקנא זיין. עס האט גערונען גאנצע פאטיאקעס.

מען שמועסט זיך אזוי וואויל אף די סטופס פון קלינטאן סטריט. מען איז געוואָרן פריינטלעך איינער צום אנדערן. א ברודערשאפט פילט זיך אין זייער ריידן. א קילער ווינט, וואס האט געבראכט דערלייזונג אלעמען אין העסטער פארק.

— א, א קיל ווינטלעך, — מאכט אן עלטערע אידישע פרוי אין א קאפן-טיכל, — א קיל ווינטלעך, אקוראט ווי מען וואלט זיך געבאָדן אין ים. זי האט זיך נאך קיינמאל ניט געבאָדן אין ים, אָבער דעם פארגלייך האט זי בלויז געגעבן פון איר פאנטאזיע. זי שטעלט זיך פאר, אז אין ים דארף זיין אזוי קיל, ווי דאס ווינטלעך איצט.

## ווי אזוי די זעקס גוטע פריינט רייסן אראפ א סאציאליסטישן מיטינג

אידן פון קלינטאן סטריט, אן די רעקלעך, מיט די הענט אין די ווייסע ארבל פארלייגט פון הינטן, שטייען זיי פונדערווייטנס און הערן זיך צו מיט איין אויער צו דער סאציאליסטישער רעדנערין אף דער פלאטפארמע. בלויז די געטרייע סימפאטיקער פון דער סאציאליסטישער פארטיי טוליען זיך ענג ארום דער פלאטפארמע. די איבעריקע שטייען פונדערווייטנס. מען קאן זיי אזוי לייכט ניט אריינלארן. זיי זיינען שוין געוואוינט צו די אפענע מיטינגען, וואו מען זאגט זיי צו גאלדענע גליקן און דערנאכדעם בלייבט אזוי ווי געווען. שטייען זיי פונדערווייטנס און האבן ניט קיין צוטרוי. אבער די רעדנערין ווייסט ווי אזוי צו פארשטעפען זייער אויפמערקזאמקייט. די אידן אן די רעקלעך דערנענטערן זיך נאך א פאר טריט, אבער נאך אלץ ווייט און אומד צוטוילעך.

די רעדנערין איז וויערא קופער, מאיכל'ס מאמע. א שיינע פרוי מיט זילבערנע האָר און יוגנטלעכע ברוינע אויגן. מען קאן זי דאָ אין קלינטאן סטריט. מען ווייסט, אז זי איז געווען פארשיקט אין צאָרישן סיביר, און אז זי איז אנטלאפן פון דאָרטן. מען ווייסט, אז זי איז אַ זעלטענער מענטש. פאר די, וואָס וואוינען נאָענט דערביי אין די טענעמענט-הייזער, איז נאָר אַ פיקניס. מען לייגט אַנידער קישעלעך אף די ביישטידלעך פון די אָפענע פענצטער. מען שפאָרט זיך אָן אף זיי און מען קוקט אַרויס, פונקט ווי פון לאַזשעס אין אַ טעאַטער.

מאיק'ן איז דאָ זייער ניט גוט. ער קאן ניט אויספירן וויינבערג'ס אינ-סטרוקציעס. אַ היימישע פרוי, די וויערא קופער. ער האָט פאר איר אויך אָפּשוי. זי שמייכלט צו אים שטענדיק, ווען זי באַגעגנט אים. אזא שמייכל מאַכט דערפילן דעם צווייטן, אז מען איז ווירדיק און וויכטיק אין לעבן.

בוטשי אָבער ווייסט ניט פון קיין חכמות. ער וויל גלייך פארפירן אַ געשלעג מיט עמיצן, כדי צו צעשטערן דעם מיטינג. מאיק לאָזט אים ניט. לאָז זי רידן. ס'איז אים אויך טשיקאווע צו הערן, וואָס זי וועט זאָגן. אַ, זי רעדט וועגן דער אָרעמקייט אף דער איסט-סייד, וועגן די פארשיקטע

הייער, וועגן די פיער-פאסטקעס, וועגן די קראנקע קינדער אף קלינטאן סטריט. דער מיטינג ווערט ענג. אלע שמוץ זיך שוין געענטער צו דער רעדנערין. איר הארציק קול און אירע גערעכטע רייד וועגן זייער אייגענעם לעבן ציט זיי צו.

— ריכטיק ווי גאלד! — מאכט א איד מיט אן אויסגעצופטער באָרד. גאלד זיך טאָר מען דאָך נישט לויטן אידישן דין, צופט ער זי אויס, די באָרד. — שאט, לאָזט הערן א וואָרט! — שרייט אָן אף אים א צווייטער, וואָס הערט נישט גוט אף איין אויער, האלט ער דעם צווייטן אויער מיט דער האנט און שטעקט אים ארויס ווי א טרובקעלע, ס'זאָל דאָרטן אַריין אין איינוועגס פארן צווייטן אויער אויך.

ווער א קופער רעדט אויך צו זיי וועגן שמערל דעם פערלער'ס טויט. מוויש כמורעט זיך אָן, וואָס מען רעדט וועגן זיין טאטן. ער דראָלט זיך אָן, גרייט אָנצופאלן, אויב מען וועט דערציילן וועגן זיין טאטן עפעס אזוינס, וואָס ס'איז נישט שוין. אָבער זי רעדט שוין די ריכטיקע ווערטער וועגן זיין טאטן, און מוויש וואונדערט זיך. געקומען איז ער אהער ווי א שונא, און דאָ שלעפט זי אים אויך אַריין, און ער מוז שוין האלטן מיט איר.

— שמערל דער פערלער, — זאָגט זי, — וואָלט נאָך געווען געלעבט און וואָלט געווען א טאטע צו זיינע קינדער, אָבער די דאָזיקע פינצטערע הייער, וואָס זיינען פארפעסטעט פון ווערים און מיסראָבן, זיי האָבן אים געמאכט א גיכן סוף. אן ערלעכער מענטש געווען שמערל דער פערלער און דאָס הארץ טוט מיר וויי אף זיין ווייב די אלמנה און די קינדער די יתומים'לעך... בויטש'ן רירן אויך אירע רייד און דערפאר האָט ער זי פיינט, די דאָזיקע פרוי, וואָס רעדט אזוינע ווייכע רייד. ער קאָן נישט פארליידן קיין ווייכע רייד, וואָס מאַכן אים קיצלען אין האַלז.

בענימא פארוויילט זיך גאנץ נישקשהדיק. ער פארשטייט א ביסל אידיש, איז אים משיקאווע זיך צוצוהערן און כאַפן די פארשטענדלעכע ווערטער. און אז ער כאַפט א פארשטענדלעך אידיש וואָרט, ווערן זיינע אויגן אויפֿגעלויכטן און ער טיילט זיך באַלד מיט מאַיק'ן.

— געשטאַרבן, שי סעיד, דאָיד, יו סי...

דער „יו סי" מיינט טריאומף: דו זעסט, אז איך פארשטיי? ניין, מיט ווער א קופער האָט מאַיק גאַרניט געקאָנט טאָן. ער האָט זי געלאָזט ריידן, אַליין אויך הנאה געהאַט פון אירע רייד, און אז זי האָט פאַרענדיקט איר רעדע, האָבן אלע אַפלאָדירט זייער וואַרעם. אָבער דאָ איז אַרויפגעקומען א יונגערמאַן מיט קליינטשיקע חנ'עווידיקע

וואָנצעלעך, אַן אַמעריקאנער געבוירענער. דערפאר איז ער אַרויף אַזוי זיכער אַף דער פּלאַטפאָרמע. זיכער און סנאָביש. ס'האָט זיך תיכף דערפילט אַ ווייטקייט צו אַט דעם יונגמאַן. די היימישקייט, וואָס ווער אַ האָט איבער געלאָזט, איז אַנטרונען. ענגליש האָט ער גערעדט. הויכע געפליגלטע רייד האָט ער געוואָרפן צו די קלאָקמאַכער, אָפּערייטאָרס, היטלמאַכערס, פּערלערס, דזשעניטאָרס און גלאַט אַזוי אַרעמקייט. ער האָט תיכף אָנגעהויבן צו אַטאַקירן בענעדיקט וויינבערג'ן. דאָס איז אויך ניט געפּעלן די פאַרזאַמלטע. בענעדיקט וויינבערג איז גראַד באַ זיי באַליבט. ער טוט אַלעמען טובות. ער איז אַזאַ העפלעכער מענטש און גריסט זיך אַזוי ליבלעך מיט יעדן איינעם, אפילו מיט די קינדער אַף דער גאַס.

— לאָז אָפּ וויינבערג'ן! — רופט אויס מאַיק און זיינע ביזע ברעסטן ווערן זייער כמורנע און דאָס שטיקל, וואָס איז געבליבן פון אָפּגעביסענעם אויער, ווערט בלוטיק רויט.

— דערווייל רייד איך. אַז איך וועל ענדיקן וועסטו ריידן — קלינגלט זיך דער יונגערמאַן מיט די חנ'עוודיקע וואָנצעלעך.

— לאָז אָפּ וויינבערג'ן, זאָג איך דיר! — שטופט זיך מאַיק צו דער פּלאַטפאָרמע, — ווייל וואָס ווייסטו וועגן וויינבערג'ן?

— וואָס איך ווייס וועגן וויינבערג'ן? אַט וועל איך אייך באַלד זאָגן, — איז שוין שטאַרק צעהיצט דער יונגערמאַן, און זיין שטימע ווערט קוויטשענדיק. — ניין, דו קאָנסט גאָרניט זאָגן וועגן וויינבערג'ן! — היצט זיך מאַיק.

— ער איז דער לייטישסטער מאַן דאָ אין בלאָק, ניט אמת? — אמת, אמת! — שרייען זיינע פינגער געמרייע פריינט און ס'האַלטן זיי אונטער אַ היפשע צאָל פאַרזאַמלטע.

— און וואָס דאַרפסטו דאָ האָבן גאָר אינגאַנצן באַ אונז אין גאַס? — קאָכט זיך היימי. — אַראָפּ פון דער פּלאַטפאָרמע, אַראָפּ!

ווי אַ העלפאַנט האָט בוטשי זיך אַ לאָז געטאָן צו דעם הילצערנעם געשטעל, וואָס מען האָט גערופן פּלאַטפאָרמע. ער האָט גאָרניט געדאַרפט טאָן, כדי דער געשטעל זאָל קראַכן צוזאַמען מיט דעם יונגמאַן מיט די חנ'עוודיקע וואָנצעלעך. ער האָט בלוז אַ שטופ געטאָן, בוטשי, דעם געשטעל און אַלץ איז זיך צעפאַלן. מויש האָט געקנאָטן מיט די הענט. פון הונגער איז ער געווען אַזוי ביז און אויפגערעגט, און ער האָט געשלאָגן אַלע די, וואָס האָבן זיך געשטעלט אַנטקעגן. אַ סך סימפּאַטיקער האָט די סאָציאַליסטישע פאַרטיי דעמאָלט פאַרמאָגט אין דעם בלאָק. מען האָט געכאַפט שטיקלעך האַלץ פון דער צעבראָכענער פּלאַטפאָרמע און מען האָט זיך אָפּ-

געשלאָגן פון אַט די זעקס ביטערע יונגען, וואָס האָבן געבושעוועט מיט אַזא ווילדער הפקרות. דער פלינקער מאַיז האָט אַוועקגעלייגט איינעם נאָכן אַנדערן. אַזא שנעלקייט אין זיינע אברים. אַ בויג מיט די פלייצעס, און ס'ליגט שוין עמיצער אַף דער ערד. היימי דער אַסטמעניס האָט אויך ניט געשוויגן. מיט זיינע דאָרינקע הענטלעך האָט ער דערלאָנגט אין בויך אַריין. פאַליסלייט האָבן געפייפּט, ווייבער האָבן געקוויטשעט. קינדערלעך האָבן געשריען: הורא, הורא! און פון די אָפּענע פענצטער אין די טענע-מענט הייזער האָבן יונגע מיידלעך געקלאַפט בראַוואָ. דאָס שטיקל פּלאַץ, אַף וועלכן ס'איז פריער געשטאַנען אַ רואיקער אויפּמערקזאַמער עולם, איז געוואָרן אַ געווירבל, אַ געדענג. אַ שטורעם האָט אויסגעבראָכן מיט אַ סוויטשען און מיט אַ פייפּן און מיט קולות פון געפייניקטע און מיט קולות פון די אָנגרייפער. איין אויגנבליק האָט דאָס אינגאַנצן געדויערט און דער נאָכדעם, ווען די פאַליסלייט זיינען אָנגעלאָפּן, איז געוואָרן שטיל און ליידיק דאָס פּלאַץ. אַף די שטיינער האָבן זיך געוואַלנערט צעשאַטענע ליפלעטס, צעטראַטענע בראַשורן און שטיקלעך אָפּגעבראָכענע ברעטלעך פון דער אומ-גליקלעכער פּלאַטפאָרמע.

## די זעקס גוטע פריינט בא'גנב'ענען א הויז

ס'איז שוין שפעט אין דער נאכט. די איסט־סאיד האָט זיך געלייגט שלאָפן. ווער ס'איז פארבליבן אַה די דעכער אויסגעבעט מיט אלטע קאלדרעס, ווער אונטן, אַה די סטופס, און ווער אין די הייזער מיט די צעעפנטע פענצטער. די נאכט האָט דאָ ניט קיין פנים ווי אַן עכטע פינצטערע נאכט. די גאס־לאַמפן מאַכן מילכיק די שטיינער פון דער גאס. די שפעטע אָפענע ליכטיקע קראַמען צעשטערן די פינצטערניש אַה די מאַטואַרן אָפגעפליקטע שטיקלעך פינצטערניש.

די נאכט אַה דער איסט־סאיד איז ניט קיין שטילע: מאַראַוויען גרילצן, קעץ מיאַקען. הינט רייסן זיך איינער מיט דעם אַנדערן. קראַנקע קינדער וויינען דורך די פענצטער. מאַן און ווייב קריגן זיך ערגעץ אַה אַן אויבערשטן שטאַק. הויך קריגן זיי זיך פאַר אַלעמענס אויערן, פאַר אַלע די וואָס ליגן אין זייערע בעטן פאַר די אָפענע פענצטער און קאָנען ניט איינשלאָפן. מאַן און ווייב קריגן זיך, און וואַרפן זיך אויף חמאים. דערוויסט זיך אַ גאַנץ הויז פון אינטימע מאַן־און־ווייב סודות, וואָס פאַרשאַפן ניט קיין כבוד דעם קריגנדיקן פּאַרל. מיט די ערגסטע נעמען רופט מען זיך אָן איינער דעם אַנדערן. פון קריג גייט מען איבער צו פעטש און פון פעטש צו גוואַלדן אין אָפענעם פענצטער.

— אזא שאַנדע, אזא בזיון, — זאָגט אַ לייטישע פרוי צו איר לייטישן מאַן אַה אַן אַנדער שטאַק, וואָס קריגן זיך קיינמאָל ניט.  
— פונקט ווי באַ די גוים, — קלאָגט זיך אַן עלטערע אידענע.  
— גזלנים, לאָזט שלאָפן! — שרייט היסטעריש דורכן אָפענעם פענצטער מיט אַ פאַרריסענעם קאָפּ אַרויף צום אויבערשטן שטאַק, אַן אַלטער בחור, אַ נערוועזער און אַ צערייצטער, וואָס ליידט פון שלאָפלאָזיקייט.  
— ס'זאָל אייך אויסמאַרדעווען דאָרטן! — שרייט אַן אָפּערייטאַר, וועמען מען האָט אויפגעוועקט אינמיטן פון אַ זיסן שלאָף.

יונגע מיידלעך און בחורים, וואָס זיינען נאָך וואָך אַה דער גאס, פאַר־זאַמלען זיך הינטער דער הויז און זיי שטעלן מיט זיך פאַר דאָס פובליקום, וואָס דאַרף אָפּשאַצן די קונסט פון קריגן זיך. אַז די פרוי זאָגט עפעס אַ קונציקן זידל־וואָרט, פאַטשן זיי בראַוואַ דער פרוי. אַז דער מאַן זאָגט עפעס געלונגען, אַפלאָדירן זיי דעם מאַן.

א נאכט אף דער איסטראיד, וואָס וואָרפט זיך אין ספּאָזמען. אָט איז שטיל, און אָט ברעכט אויס מיטאַמאַל אַ גרויסער געוואָלד און מענטשן ווערן געפּייניקט. בלוז די קליינע קינדער אַרט ניט די דאָזיקע נאכט. יענע שלאָפּן זיך זייער געשמאַק, אַנטבליזטע, הוילע, שלאָפּן זיי זיך און זאַמלען זיך אָן געזונט און גבורה. גאַנץ־פרי שטייען זיי אויף פרעכע און חוצפה'דיקע און דערגייען די יאָרן זייערע מידע, ניט־אויסגעשלאָפענע מאמעס און טאטעס. שפעט אין דער נאכט. אין אַ הויף ליגן אַף די בייכער פינף גוטע פריינט. פון דעם זיג, וואָס זיי האָבן אָפּגעהאַלטן איבער די סאַציאַליסטן, איז קיין פרנסה ניט געווען. בלוז פון פריינטשאפט וועגן צו בענעדיקט וויינבערג', האָבן זיי דאָס געטאָן. פרנסה דאַרפן זיי זוכן. מיט זייער אייגענער מי און האָרעוואַניע דאַרפן זיי פאַרדינען זייער שטיקל ברויט. אַף גרענר סטריט געפינען זיך אַ סך פאַרמעגלעכע. די פענצטער זיינען צעעפנט. דאָס גאַנצע פאַרמעגן ליגט דאָרט אין דער פינצטערניש פריי און אָפּן פאַר אַזוינע פלינקע חברה־לייט, ווי פאַר מאַיק'ן מיט זיינע פריינט. באַזונדער אָפּן פינפטן שטאַק. דאָרטן דאַרף זיך געפינען פאַר זיי פרנסה. דאָרטן וואוינט אַ פרוי, וואָס האַלט אַ גראַסערי אָפּן קאָרנער פון קלינטאָן סטריט. איז דער שכל אַ פשוט'ער — איין מענטש אין הויז, וועט דאָס מאַכן לייכטער די אונטערנעמונג.

קעץ רייסן זיך אין הויף און בוטשי וויל זיי פלעגן די קעפּ, אָבער מאַי קאָזט ניט. מאַי פאַרשטייט, אַז צווישן די קולות פון די קעץ וועט מען זיך שלאָפּן דאָרטן אינעווייניק זייער רואיק און זיכער. די געוואָלדן פון די קעץ איז די נאָרמאַלע שפּראַך פון דער נאכט אַף דער איסטראיד. בוטשי האָט אָבער איצט פיינט די קעץ. ער האָט איבערהויפט קיינמאַל ניט ליב קיין קעץ, און די קעץ האָבן אים אויך ניט ליב.

לואי גייט טאָן זיין שליחות מיט פרייד און מיט שטאַלץ. ער איז דער איינציקער, וואָס איז צוגעפאַסט פאַר אַזאַ אַרבעט. מיט זיינע פלינקע פיסלעך הויבט ער זיך אויף די פייער־לייטערס. אַקוראַט ווי ער וואָלט גענאָנגען אין שטעק־שיך, אַזוי שטיל טרעט ער פון טרעפּ צו טרעפּ, מיט אַזאַ צאַרטקייט אין די פיאטעס. ער האָט זיך טאַקע אויסגעטאָן די שיך. היימי האַלט צו זיינע שיך זייער שטאַרק.

די פריינט זיינע שפּאַנען מיט אים אין זייערע געדאַנקען. זיי מאַכן־מיט מיט אים יעדן טראַט. אָט איז ער שוין סאַמע דאָרטן, וואו מען דאַרף. קאָזט זיך אָבער אויס, אַז די גראַסערי־פּרוי איז אויך אַ קלוגע. גראַדע דאָס פענצטער, וואָס גייט אַרויס צום פייער־לייטער, איז גוט צוגעשלאָסן פון אינע־

ווייניק. דאָס צווייטע פענצטער איז אָפֿן, דאָס פענצטער, וואָס איז אָפֿגערוקט פֿון פֿיער־לייטער. לאַוי וואַרפט די שוין מיט זיין סוירט־שלאָט און די פינף פֿריינט פֿון אונטן ווערן פֿאַרציטערט. זיי האָבן שוין דאָ דערזען די שוועריקייטן. ווי אזוי וועט ער דאָס טאָקע מאַכן? אַן אַנטאָישונג הויבט זיך שוין אָן צו פֿאַר'גנב'ענען אין זייערע הערצער. לאַוי וואַרפט נאָך אַ מאָל אַ שוין. אַ פֿאַרצווייפֿלטע שוין. מאַיז רייסט זיך אָפֿ פֿון דער חברה. מאַיז, דער פֿירער, וועט שוין געפֿינען אַן עצה. ער האָט אויך אויסגעטאָן די שיד און מויש האַלט זיי זייער שטאַרק. מיט פֿאַרקרעמפֿעוועטע פינגער האַלט ער זיי צו. לאַוי ווייסט שוין, אז אַ פֿריינט קומט אים צו הילף און ער בלייבט שטיל אַ רואַיקער דאָרטן. מאַיז קאָן שפּאַנען אזוי שטיל ווי אַ קאָץ מיט ווייכע פֿיסלעך. הויבט זיך אזוי מאַיז איבער די טרעפֿ און דערגרייכט דעם פינפטן שטאַק.

די פֿריינט פֿון אונטן דערזענען, ווי דער סוירט־שלאָט אַרבעט דאָרט ווידער מעשים, אָבער שוין ניט לעבן פענצטער, נאָר ערגעץ אַנדערש. זיי זוכן עפֿעס דאָרטן, די צוויי. מאַיז האָט דאָס געפֿונען. אַ גרויסן בעזים אַף אַ שמעקן האָט ער אָפֿגעזוכט. מען דערגרייכט מיטן בעזים דאָס אָפֿענע פענצטער. לאַוי לאָזט זיך שפּאַנען איבערן שמעקן. מאַיז שטייט מיט אויסגעשטרעקטע הענט, יעדע מינוט גרייט אַ כאַפֿטאָן דעם חבר, אויב ער וועט פֿאַרלירן דעם גלייכגעוויכט.

אַזאָ פינצטערניש אונטן, אַ טיפֿער אָפֿגרונט, און מחמת דער פינצטערניש האָט דער אָפֿגרונט ניט קיין עק און ניט קיין סוף. אין נאָמען פֿון דער גרויסער ברודערשאַפט, אין נאָמען פֿון דער אייגענער אַמביציע צו דערגרייכן זאכן, וואָס זיינען כמעט אוממעגלעך צו דערגרייכן, באַקומט לאַוי פֿליגלען. אַ גרויסע מוטיקייט אין זיינע ביינער. די מוטיקייט פֿון אַ העלד אָפֿן שלאַכט־פֿעלד, וואָס לאָזט זיך איינער אַליין אַנטקעגן די טויטלעכע קוילן פֿון שונא. מאַיז'ן איז קאלט אין שמערן. זיינע אויגן קריכן אַרויס. די הענט זיינע, די אויסגעשטרעקטע, זוכן די לופט. לאַוי איז שוין אָבער ווייט פֿון זיינע הענט. לאַוי איז שוין אַט־אַט־נאָענט צום פענצטער.

לאַוי איז שוין אינעווייניק. ס'איז אַ קיך. אַ שמועס קיך, וואָס דרעמל־ט זיך מיטן גאַנצן כּדר פֿון אַ קיך. לאַוי שפּאַנט אַף אַ דיל. פֿון דער פינצטער־ניש קוקן אַף אים מאָנסטערס און חיות משונה'דיקע. ריזן און קאַרליקלעך. יעדער טריט אַן אַנדער באַגעגעניש. דעם סוירט־שלאָט וויל ער ניט נוצן צו אָפֿט. נאָר, ווען ער שלאָגט זיך אָן אָן עפֿעס האַרטס, גיט ער אַ וואָרף אַ שוין. די שוין פֿאַלט אַף אַ פרעמדן טיש מיט אַ גרויסן פֿרוכטאָוויק. דער

פרוכטאווניק האָט אים פריער אויסגעזען ווי א ריזיקע חיה, א לעבעדיקע און א סטראשענדקע.

עמיצער זיפצט פון שלאָף. אן ערלעכער זיפץ פון א מידער פרוי. זי אָטעמט, די פרוי, זייער נעבעכדיק. צוליב דער גרויסער היץ אָטעמט זי אזוי שווער. די פרויע גאס איז פאר לאַו'ן א ווייטע און פרעמדע וועלט. ער איז אָפגערוקט פון דער פרייער גאס מיט טויזנטער מיילן. א גאנצע אייביקייט איז פארביי פון זינט ער איז אריין אין דעם הויז. יאָרן און יאָרן זיינען שוין פאַרלאָפן. אין יעדן טריט איז אזוי פיל שפאָנונג און ווייטיק. די פרוי זיפצט פון שלאָף פונקט ווי זיי מאַמע, בערטא די נייטאָרין. די לידיקע הויז שוויינט ביזווייליק. דאָס שוויינט דאָס הויז אומיסטאנע אזוי ביז וואָנעט מען וועט אים כאַפן באַ דער ריכטיקער אַרבעט. דעמאָלט וועט זיך ערשט צעשריען דאָס הויז מיט קול־קולות, אז די גאנצע וועלט וועט אויפגעוועקט ווערן.

די סוירט־ליכט אַרבעט דאָ באַ דער פרוי אין צימער זייער פאַרזיכטיק. מיט אַ פיצעלע שיין כאַפּט ער דעם סדר פון צימער. מיט אַ טויזנטל טייל פון ליכט באַמערקט ער אַפן דרעסער אַ לעדערנעם בייטל.  
— אוי, וויי איז מיר, ווער איז דאָרטן? — דערפילט די פרוי אין שלאָף, אז עפעס איז איר דאָ גוט.

— ווער איז דאָרטן? — ווערט דאָס קול פאַראַליזירט, ווייל זי האָט דערהערט, ווי אַ געשטאַלט האָט אַ שוועב געטאָן. — ווער איז דאָרטן?  
אן אייביקייט איז פאַרבייגעגאַנגען פאַר מאַק'ן אַפן פייער־לייטער. ער שטרענגט אָן די אויערן צו כאַפן אַ קלאַנג. שטיל און רואיק שלאָפט זיך דאָס הויז. פון פערטן שטאָק שנאָרעט עמיצער אין די אָפענע פענצטער.  
אן אייביקייט גייט פאַרבוי פאַר די פיר חברים, וואָס ליגן אויסגעצויגן איבערן הויף. דער סדר פון דער וועלט שטעלט זיך אָפ. די נאכט הערט אויף. דער טומל פון דער שטאָט ווערט אָפגעהאַקט. אין די אויגן פייפן אזוינע ווינטן. אזוינע פרימיטיווע, אור־אַלטע ווינטן פון שרעק און גרויל.

— געוואָלד! — שרעקט אַרויס די גראַסעריפּרוי אַ צעשוּיבערטן קאָפּ אין אָפּענעם פענצטער. — געוואָלד, אידן, מען ראַבעוועט! — גיט זיך אַ שנייד אַריין אין באַנאכטיקן אינדרויסן אַ פאַרצווייפלטער געשריי.  
מאַק גיט זיך אַ יאָג אַראָפּ פון פייער־לייטער. ער האָט פאַרטשעפּעט דעם בעזים, וואָס איז געווען איבערגעצויגן פון פייער־לייטער צום פענצטער. דער בעזים איז אַראָפּגעפאַלן מיט אַ טראַסק.

— געוואָלד! — שרייען שוין די פענצטער פון אַלע פינף שטאָק.

צעשראָקענע פֿנימ'ער, צעשוּיבערטע קעפּ. יעדער איינער האָט נעמיינט, אז  
דאָס גנב'עט מען באַ אים אין הויז.

— גע—וו—א—ל—ד! — ג—ע—וו—א—ל—ד!

פּאָליסלייט פייפן. שווערע שיד לויפן איבער די לידיקע טראַטואַרן.  
דער גאַנצער בלאַק האָט זיך אויפגעכאַפט. קינדערלעך וויינען פון די פענצטער.  
— וואָס גע'גנב'עט? וועמען באַ'גנב'עט?

## לויס פארקריכט אה פינפטער עוועניו

מרים ליגט אפן דיוואן מיטן שוועסטערל לויס אן וואכט איבער איר. זי האט זי היינט געשלאָגן, פארוואס זי ווערט פארפאלן אה גאנצענע טעג. — שוועסטערל לויס, שוועסטערל לויס, וואס וועט פון דיר אויסוואקסן? דאס שוועסטערל לויס שלאפט איצט מיטן פנים צום קישן. מיט פאר- מאכט פויסטלעך ליגט דאס, אקוראט ווי זי וואלט אריינגעפאקט אין אירע פויסטלעך פולע זשמעניעס מיט שלאף און האלט דארטן שטארק צו דעם שלאף.

דאס שוועסטערל לויס פליט איצט פונקט ווי א פויגל. זי וואונדערט זיך טאקע, לויס, אין שלאף, וואס זי פליט. ווי קאן זי פלעז, אז זי איז א מענטש? אבער זי פליט. זי האט אפילו פליגל אויך, און הויבט זיך מיט זיי אין דער הויך.

לויס האט שטענדיק געוואלט וויסן, וואס ס'טוט זיך אינעווייניק אין די גאר הויכע מויערן. אזוינע ריזיקע ווענט מיט פענצטערלעך; וואס פאר א מענטשן וואוינען דארטן? איצט האט זי שוין א געלעגנהייט אריינצור- קוקן אינעווייניק, ווייל זי פליט. אט איז דער צענטער שטאק. זי קוקט אריין דורך די פענצטער: אזוי שוין דארטן! גאלדענע טישן און קרישטא- לענע שטולן. די בעטן זיינען מיט ברילאנטן אפגעשאטן, און די מענטשן דארטן זעען גאר אויס ווי סארליקלעך. היצעלעך מענטשעלעך.

אט פליט זי שוין צום פופצנטן שטאק און צום צוואנציקסטן שטאק און ס'איז נאך שענער. אט פליט זי שוין צום פערציקסטן שטאק און דארטן איז גאר א פארק, א גרויסער פארק מיט בוימער און בלומען, און א טיך מיט קאטשקעלעך, און זי פליט נאך העכער און נאך העכער.

א רעגן ליאפעט אין קלינטאן סטריט. א רעגן שמייסט. מיט גראָבע בייטשן בלישטשעט ער און וואשט די קויטיקע הייזער פון בלאָק, און בא- נעצט די פארנעסענע קינדער-וועגעלעך, און באוואסערט די פושקארטס, איבערגעצויגענע מיט ברעזענטן.

עס רעדט די נאכט פון קלינטאן סטריט צו מרימ'ען דורך רעגן און שמורעם. זי זאגט, די נאכט:

„דיין מאמע האט אויך גע'חלומ'ט וועגן א ליכטיק שיין לעבן, ווען זי

האָט חתונה געהאַט מיט דעם טאַטן, פונקט ווי דו, מרים, חלומ'סט איצט. אָבער קלינגטאָן סטריט האָט זי שוין אַריינגעצויגן אין דלות, און זי זינגט איצט, דיין מאַמע. דו וועסט אויך חתונה האָבן מיט מאַיקל'ען, און דער דלות וועט אייך אויך אַריינציען. וועסט געבוירן קינדער, וועלן די קינדער זיין די קינדער פון דלות, פונקט ווי דו, מרים, דיין שוועסטער ליוסי און מילדרעד, וואָס איז פאַרפאַלן געוואָרן און מען ווייסט ניט וואוהין זי איז אהינגעקומען, און מויש, פון וועמען דער גאַנצער בלאַק דערציילט זיך אָן זייער ניט קיין שיינע מעשיות."

אַ רעגן ליאָפּעט, אַ רעגן שמייסט. מיט גראַבע בייטשן בלישטשעט ער אַף די שויבן. די נאַכט פון קלינגטאָן סטריט רעדט צו מרימ'ען. זי זאָגט, די נאַכט:

"אויך האָב שוין מורא, אַז דו וועסט מוזן חתונה האָבן פאַר אייב באַר-נעצ'ן. יא, וועסט מוזן. זאָלסט ראַטעווען פון דלות דיין שוועסטער ליוסי, זאָלסט גרינגער מאַכן די שווערע טעג פון דיין קראַנקער מאַמע, און אפשר וועסטו מויש'ן אויך קענען דעראַטעווען. יא, מרים, וועסט מוזן, וועסט דאַרפן, וועט דאָס טאָן אויך."

און וואו איז מילדרעד? מען ווייסט ניט. אוי, ווי ס'וויינט באַ מרימ'ען דאָס האַרץ נאָך איר שוועסטערל מילדרעד. אפשר איז זי שוין גאָר טויט? אפשר ליגט זי אין איסט-ריווער און אירע ביינדעלעך שווענקען זיך אָפן גרונט? שטענדיק איז זי געווען אזא אומעטיק קינד. דאָס קינד פון דלות.

אַף צוזאַמענגעשטעלטע בענקלעך שלאָפט מוישע. איר גרויסער ברודער מוישע, וואָס קאָן ניט געפינען קיין פּלאַץ פאַר זיינע לאַנגע פיס. שטעקן זיי אַרויס, די פיס, באַרוועסע און האַריקע.

מויש'ן חלומ'ט זיך, ווי אַ פּאַליסמאַן יאָגט אים נאָך און ער לוייפֿט. אַף ריווינגטאָן סטריט פאַרקערעוועט ער זיך, צעשטופט די מענטשן, צעשטופט די פּושקאַרט-פּעלער און לוייפֿט.

ליוסי האָט זיך פּלוצלונג צעוויינט. זיך אויפגעכאַפט אינמיטן שלאָף מיט אַ געשריי. זי האָט געשריען, ווייל זי האָט פּלוצלונג אָנגעהויבן צו פאַלן אַראָפּ, און אָט ווערט זי צעשמעטערט. ערשט מרים נעמט זי גאָר אַרום און רעדט צו איר אזוי נוט.

— נו, שא, ליוסי, שוועסטער. נו, שא, ליוסעלע.

ס'טוט איר שטאַרק באַנג, מרימ'ען, פאַרוואָס זי האָט היינט געשלאָגן איר שוועסטער ליוסי'ן. וואָס ווייסט דען דאָס קינד פון אַרעמקייט? פאַר-

קריכט אף פינפטער עוועניו צו קוקן אין די רייכע שוויפענצטער, וואו שיינע קליידער זיינען אויסגעשטעלט.

בא ליזסי'ן הייסט דאס ניט, קוקן אין די רייכע שוויפענצטער. בא ליזסי'ן און איר חבר'טע בעטי'ן הייסט דאס גיין אף פינפטער עוועניו זיך אויסקלייבן א קלייד. ס'איז אזא שפיל בא די דאזיקע צוויי חבר'טעס. מען גייט פון שוויפענצטער צו שוויפענצטער פון די רייכע קליידער־קראַמען, און ביידע חבר'טעס קלייבן זיך קליידער. ליזסי קלייבט זיך אויס דאס שענסטע קלייד, וואָס איר געפעלט, און זאָגט דער חבר'טע בעטי'ן, אז דאָס קלייד איז שוין אירס. דערנאָכדעם קלייבט אויס בעסי א קלייד אין אַן אנדער שוויפענצטער און זאָגט ליזסי'ן, אז אַט דאָס קלייד איז אירס. דערנאָכדעם קומט מען אפן צווייטן טאָג און מען זוכט אין די שוויפענצטער די קליידער, וואָס זיי האָבן זיך נעכטן אויסגעקליבן. ווי גרויס איז די פרייד בא די דאזיקע צוויי קינדער, ווען ליזסי'ס קלייד, אָדער בעטי'ס קלייד הענגט נאָך אלץ אין דעמזעלבן שוויפענצטער.

מאכט זיך אָבער אמאָל, ווען זיי טרעפן שוין ניט זייערע קליידער, וואָס זיי האָבן זיך אויסגעקליבן, ווערט מען טרויעריק. און מען ווערט ביז אף די שלעכטע פרויען, וואָס האָבן צוגענומען זייערע שיינע קליידער. אָבער זיי טרייסטן זיך גיך, די אַרעמע מיידלעך פון קלינטאָן סטריט, ווייל אף פינפטער עוועניו זיינען דאָ גענוג שיינע קליידער און זיי קלייבן זיך שוין אויס נאָך שענערע.

מרים האָט זי געפאַטשט אין פנים אַרײַן, ליזסי'ן. זי איז געווען פאַר־ביטערט, מרים. די מאמע איז קראַנק, קאָן ניט אַראָפּקריכן פון בעט. מרים איז אַ גאַנצן טאָג אין דער פינף־און־צען־סענט קראַם. דאָ דאַרף מען דער מאמען עפעס דערלאָנגען, און דאָס שוועסטערל אַנטלויפט פון הויז. אָבער נאָכדעם ווי זי האָט זי גוט אָנגעשלאָגן, און ליזסי האָט זיך גוט אָנגעוויינט, האָט זיך מרים צעלאַכט, ווען ליזסי האָט איר דערציילט וועגן דעם אויסקלייבן די קליידער אף פינפטער עוועניו. זי האָט זיך צעלאַכט, מרים, וואָס דאָס קליינע שוועסטערל ווייסט שוין אזוי געניט און דערפאַרן וועגן אלעס, וואָס האָט צו טאָן מיט קליידער.

א ווייסע קלייד, גוט געפאַסט, האָט זיך ליזסי היינט אויסגעקליבן — מיט אַ נידעריקן אויסשניט אין די פלייצעס, באַפּוצט מיט ספענגעלס, דער פאַסעק מיט זיכער און פערל־שטיינער, מיט אַ לאַנגן שמאָלן שליוף, פון די אַקסלען הענגען אַראָפּ ווייסע סאַמעטענע בענדלעך, אפן ברוסט — אַ רויטע בלום.

שיך האט זיך לויס אייד אויסגעקליבן. זי איז ניט קיין פוילע, לויס.  
 אזוינע שווארצע סאמעטענע שיך מיט זילבערנע קנאפלען.  
 אזוי האט זי געשילדערט איר אויסוואל צו איר גרויסער שוועסטער  
 מרימ'ען, און זי נעמט זי און שלאגט גאר.  
 ווארעם ווי א קאץ איז דאס שוועסטערל לויס. קלייניקע בריסטעלעך  
 האבן בא איר שוין ארויסגעשפראצט. פאר מרימ'ס אויגן וואקסט אויס די  
 פרוי, און ווען זי טוליעט זיך, דאס שוועסטערל לויס, צו דער גרויסער  
 שוועסטער אירער, ווער ווייסט וואס זי קאן שוין מיינען מיט דעם? און ווען  
 זי צעלאכט זיך אינמיטן דערינען, דאס שוועסטערל לויס, און ווינקט מיט  
 די אויגן-רינגעלעך, ווער ווייסט וואס פאר א געדאנקען ס'קומען איר שוין  
 אפן קאפ? דאס ווינקען מיט די אייגעלעך, האט זי זיך שוין אפשר אויס-  
 געלערנט אויבן אפן פינפטן שטאק בא מאשע'ן. וויפיל מרים שלאגט זי, אז  
 זי זאל אהינצו ניט קריכן.  
 יא, מרים וועט זי מוזן ארויסראטעווען פון דער גאס. זי דארף זי דער-  
 ציען אין לייטישע וועגן. די מאמע קרעכצט. מרים הויבט זיך אויף פון  
 דיוואן און גייט צו דער מאמע.  
 — וואס איז דיר, מאמע? אפשר צולייגן א הייסן קאמפרעס צו די  
 פיס?

— יא, טאכטער, אויב דו ווילסט פארדינען א מצוה...  
 מרים ווארעמט וואסער אף דעם גאז-אויסוועלע. זי שאקלט זיך איבערן  
 פייער מיט האלב-פארמאכטע אויגן. די פלעמלעך, ווי שלענגעלעך מיט פייער-  
 דיסע צינגלעך, לעקן דאס טעפל. זיי צישען און שיפען, די אָנגעצונדענע  
 גאזערען, און מרים הויבט זיך און וויגט זיך אין א שטייענדיקן דרעמל.

## די מומע ביילע רעדט איין מרימ'ען

די מומע פון נוארס איז געקומען אין אָוונט. די מומע איז שוין פארבליבן געכטיקן אין הויז. ביז פארמאָג האָט געברענגט דער גאָרדער, און ביז פארמאָג איז די מומע געזעסן מיט איר פלימעניצע און איינגע'טענה'ט. לויט האָט דוקא זיך געצוואנגען נישט איינצושלאָפן. זי האָט געוואָלט הערן ביזן סוף, וועגן וואָס זיי ריידן. אָבער ס'האָט נישט געהאָלפן. זי איז איינגעשלאָפן.

מרים האָט געוויינט פאר דער מומע ביילע'ן. נישט ווי קיין דערוואַקסענע כלהרמידל, נאָר ווי אַ קליין קינד.

— איך וויל נישט, מומע ביילע.

— איך ווייס, אַז ס'איז דיר שווער, קינד — האָט די מומע ביילע גערעדט מיט גוטסקייט. — מיר ווילן אלע נישט. אָבער מ'מוז, קינד. אזוי האָט שוין גאָט באַשפּאַן די פרוי.

— אָבער איך האָב ליב אַן אנדער בחור, — האָט זיך מרים געבעטן באַ דער מומע'ן.

— יא, איך ווייס, קינד. איך האָב אויך ליב געהאַט אַ בחור, אָבער איך האָב נישט חתונה געהאַט פאר דעם, וואָס איך האָב ליב געהאַט. ליב האָבן איז עפעס אנדערש און חתונה האָבן איז עפעס אנדערש, מרים טאָכטער.

— אָבער ער איז מיר פרעמד, מומע ביילע...

— ער וועט דיר ווערן נאָענט, קינד. מיינ מאַן איז מיר געווען פרעמד די ערשטע צייט, און איך האָב אויך געוויינט, פונקט ווי דו ווינסט איצטער. אָבער אזוי איז שוין אונזער מזל, מרים טאָכטער.

— אָבער ווי קאָן איך זיך צווינגען?

— דאָרפסט זיך נישט צווינגען, קינד. טו דאָס מיט שכל, וועסטו זיך נישט צווינגען. איר וועט האָבן קינדער, וועט דיר זיין ליב דאָס הויז, און ליב דער מאַן און וועסטו זיך דערמאָנען אין פריידן דינע צרות.

— איך וויל נישט, מומע, כ'וויל נישט.

— וויין נישט, קינד. טויזנטער מיידלעך וואָלטן זיך געוואונטשן צו זיין אַז דו פלאָצ. און דאָס וואָס ער איז אַ ביסל עלטער פון דיר, טאָכטער, שאַדט אויך נישט. פארקערט, ס'איז גאָר אַ מעלע.

— אָ, מומע ביילע! ...

— פון דיין טובה וועגן טאָכטער, פאר דיין קראַנקער מאַמען און פאר די איבעריקע יתומים. און וויסן זאָלסטו, קינד, אז ס'רעדט צו דיר איצט אַן עלטערער מענטש, וואָס האָט שוין געלעבט מערער פון דיר. איך האָב זיך שוין גענוג אָנגעזען אין לעבן, און איך ווייס, אז אין אַרעמקייט שטארבט אָפּ די ליבע. פאַרקערט, מען ווערט זיך בלוטיקע שונאים. וויין זשע ניט, קינד, ס'וועט דיר נאָך זיין גוט.

ס'וועט איר נאָך זיין גוט, מרימ'ען. אָבער ווי אזוי קאָן איר שוין זיין גוט אָן מאַיקל'ען? און וואָס אזוינס הייסט מאַן און ווייב, אז ס'פאַרבינדט זיי ניט דער געפיל פון גרויסער פריינטשאַפט? איר טאטע און מאַמע זיינען זיך אויך געווען פריינט איינער צום אנדערן.

— בעסי, אוי, בעסי, — האָט ער גערופן דער מאַמען, ווען ער האָט געפילט שלעכט.

— וואָס איז, שמערל? — האָט די מאַמע אַלץ געוואָרפן פון די הענט און געאיילט צום טאטן.

— אַ ביסעלע לופט, בעסי, — האָט דער טאטע זיך געקלאָגט פאר איר. מרים דערמאָנט זיך נאָך עפעס. צוריק מיט יאָרן. זי איז נאָך געווען אַ יונג קינד. דער שלאָף האָט זיך דעמאָלט פון איר אָפּגעטאָן. זי האָט זיך צוגעהערט צו דער פינצטערניש. אין אַלדערל האָט דער טאטע גערעדט צו דער מאַמען. זי האָט געהערט דעם קלאַנג פון קושן זיך. זי איז פאַרציטערט געוואָרן מיט בושה. אזא גרויסע אומפאַרשטענדלעכקייט פאר איר קינדערשן מוח. זי האָט דאָס נאָכדעם געוואָלט פאַרגעסן, אָבער זי האָט דאָס ניט געקענט פאַרגעסן.

און נאָך אַ פאַל: ווען דער טאטע האָט געמוזט בלייבן אין הויז צוליב זיין קראַנקהייט, האָט די מאַמע געפונען אַרבעט אַלס אונטערקעכין אין אַ רעסטאָראַנדל. זי האָט זייער שווער געאַרבעט, און באַנאָכט, ווען זי איז געקומען אַהיים און זיך געזעצט צום טיש, איז איר קאָפּ אוועקגעפאלן און זי איז גלייך איינגעשלאָפן.

— שטיי אויף, — וועקט דער טאטע דער מאַמען מיט אַ געלעכטער. — שטיי אויף שלאָפן, בעסי.

די מאַמע קאָן אים שוין ניט הערן. זי איז שוין פאַרטאָן אין ווייטע וועלטן. דער טאטע טאָרעט זי, די מאַמע פילט נאָרניט. שווער האָבן זיך די אויגן פאַרמאַכט און זי קאָן זיי שוין ניט עפענען. דער טאטע קוקט זיך אום אין אַלע זייטן, אַסוראַט ווי ער קלייבט זיך אָפּצוטאָן אַ פאַרברעכן. ער

ווייל זען, צי די קינדער קוקן, וואָס ער טוט. די קינדער שלאָפן, אויסער מרימ'ען. אָבער דער טאַטע מיינט, אז מרים שלאָפט אויך.

דער טאַטע נעמט אָן איר מאַמען באַ דער טאַליע. מיט פאַרמאַכטע אויגן, פונקט ווי אַ פאַרשלאָפן קינד, אזוי פירט דער טאַטע איר מאַמען צום בעט. אין אַלעסער פאַלט אַוועק די מאַמע אין ווייכן געלענער, אזוי ווי זי שטייט און גייט. דער טאַטע ציט אַראָפּ אירע זאַקן, דעקט זי איין. דערנאָכדעם שפּאַנט זיך אַוועק דער טאַטע אין קיך, דרייט זיך דאָרטן אַרום פון ווינסל צו ווינסל און ברומט זיך אונטער אַ ניגונ'ל.

און ווער איז ער אַזוינער, דער אייב באַרנעץ? פון אַ וואָסער וועלט האָט ער זיך געיאָוועט? און ווי אזוי קאָן מען ווערן נאָענט צו אַ מאַן, וואָס איז אזוי פרעמד? פרעמד מיטן אויסקוק, פרעמד מיט דער אויסשפּראַך, פרעמד מיטן נאָקעטן קאַפּ, פרעמד מיט די וואָנצעס און פרעמד מיט יעדער באַוועגונג.

אוי, ווי די דאָזיקע נאַכט פייניקט זי, מרימ'ען. באַלד וועט שוין בלייך ווערן די פינצטערניש, באַלד וועט שוין דער טראַמוויי אָנהויבן צו קלינגען אין קלינטאָן סטריט, באַלד וועלן רעדער זיך צעטראַסקען איבער די שטיינער, באַלד וועלן די פערלער אָנהויבן צו שרייען און אויסרופן זייערע סחורות, באַלד וועט זי מוזן גיין צו דער אַרבעט אין פינף-און-צען-סענט סטאָר. דאָרטן ריידן שטענדיק די יונגניסע מיידעלעך, די פאַרקויפּערניס, וועגן דער דאָזיקער פּראַגע. זיי ווילן חתונה האָבן, חתונה האָבן צו רייכע מענער און אויס-געלייזט ווערן פון דער אַרבעט. אַ רייכער מאַן זאָל זיי נעבן אַ הויז, גענוג צום עסן, שיינע קליידער און בילעטן אין טעאַטער און אין די מואוויס.

וואָס-זשע זאָל זי טאָן, מרים? אַ לעבן מיט אַ פאַרמעגלעכן מאַן, ווינסט צו מרימ'ען און ציט זי צו זיך, אַ פאַרמגלעך לעבן אין אַ געראם הויז, מיט ליכטיקע ווענט, מיט געראַמע בעטן, מיט קאָלירפולע קארפּעטס. מען וואַרפט אַראָפּ אַלע דאגות, מען טרייסלט אָפּ פון זיך די גרויסע משא פון שווערן לעבן, און עמיצער אַנדערש זאָרגט שוין פאַר דיר.

## דער גנב מיטן פינצטערן אויג

די גראַסערי־פרוי, וואָס האָט געשריען געוואַלד דורכן פענצטער, האָט שוין מורא געהאַט זיך אומצוקוקן אַף צוריק, צום חלל פון הויז. ערגעץ דאָרטן איז געשמאַנען דער גנב מיט אַ פינצטער אויג.

אַפילו ווען דער פּאָליסמאַן איז אַריינגעלאָפן אין הויז, האָט זי נאָך אַלץ מורא געהאַט זיך אומצוקוקן אַף צוריק.

— ווי אזוי האָט אויסגעזען דער גנב ? — וויל דער פּאָליסמאַן וויסן.

— אוי וויי איז מיר, אַז איך ווייס גאָרניט, — האָט איר דאָס האַרץ נאָך אַלץ געריסן פון אָרט. — אַז איך ווייס גאָרניט. אזוי ווי איך שלאָף . . .

— נעווער מאַינד, ווי אזוי דו שלאָפסט, — איז דער פּאָליסמאַן אומ־געדולדיק. — דו דערצייל מיר בעסער נאָכן שלאָף.

זי האָט אָבער ניט געקאָנט אָנהויבן מיטן נאָכן שלאָף. זי האָט געמוזט אָנהויבן אזוי ווי זי שלאָפט.

— איז אזוי ווי איך שלאָף, פלוצים דערפיל איך מיר עפעס ניט גוט אין שלאָף. עס איז מיר מיטאַמאָל קאַלט אין האַרצן. איך עפן פאָוואָליע די אויגן, אַ מענטש מיט איין אויג קוקט אַף מיר זייער שרעקלעך.

— מיט איין אויג ? — וואונדערט זיך דער פּאָליסמאַן.

— יא, מיט איין אויג, — באַשמעטיקט די פרוי מיט איבערצייגונג. — איז קוקט ער אַף מיר אזוי אַ ווילע און גיט פלוצלונג אַ לויף פאַרביי...

דער פּאָליסמאַן האָט זיך גאָרניט געקאָנט דערוויסן פון איר, וואָס און ווען. מען האָט אָנגעצונדן די גאַז־רערן. מען האָט געזוכט אין אַלע ווינ־קעלעך, אָבער נישטאָ דער גנב. ווי אזוי דער גנב איז אַרויס פון הויז האָט מען גאָרניט געקאָנט זיך פאַרשטעלן. דאָס פענצטער צום פייער־לייטער איז פאַרשלאָסן, פון די איבעריקע פענצטער האָט ער זיכער ניט געקאָנט אַרויס, ווייל ער וואָלט געווען צעשמעטערט געוואָרן.

— האָט ער עפעס באַ דיר צוגע'גנב'עט ? קוק זיך אַרום און זע וואָס עס פעלט דיר. — וויל דער פּאָליסמאַן פאַרצייכענען אין זיין ביכעלע וועגן דער פאַסירונג.

קוקט זי זיך אַרום און עס פעלט איר גאָרניט. זי קאן ניט וויסן, וואָס

אזוינס מען האָט באַ איר צוגע'גנב'עט. זי איז אזוי צעמישט, אַז זי ווייסט נאָרניט. זי ווייסט נאָר, אַז :

— אזוי ווי איך שלאָף, פלוצלונג דערפיל איך מיר עפעס ניט גוט אין שלאָף. עס ווערט מיר מיטאַמאַל נאָר קאַלט אין האַרצן... און אזוי ווייטער און ווייטער.

די גאַנצאַמפן האָבן שוין געברענגט אין דעם הויז ביז אינדערפרי. אַ שכנה האָט מיט איר געמוזט בלייבן אין הויז, ווייל אין יעדער ווינקעלע איז געלעגן פאַרבאָהאַלטן דער נגב מיטן פינצטערן אויג. אונטערן בעט איז געלעגן דער נגב, אונטערן טיש, אפילו אין שופלאָד איז געווען אַ נגב. זי האָט מורא געהאַט גיין עפענען דעם שופלאָד, ווען זי האָט געדאַרפט אַרויס-נעמען אַ האַנטוך.

— איז וואָס זשע האָט ער באַ אייך צוגע'גנב'עט? — ווייל אויך וויסן די פרוי.

— איך ווייס גאָרניט. אזוי ווי איך שלאָף, ווערט מיר עפעס ניט גוט... אינדערפרי, ווי אזוי נאָר די שכנה איז אַוועק צוריק צו איר וואוינונג, איז פלוצלונג דאָס גאַנצע הויז ווידער דורכגעשניטן געוואָרן פון אויבן ביז אַראָפּ מיט אַ האַרד-רייסנדיקן געשריי פון דער זעלבער פרוי. האָבן די שכנים אָנגעהויבן לויפן אָפן פינפטן שטאָק. מען האָט געמיינט, אַז אפשר איז איצט דער נגב אַרויס פון זיין באַהעלטעניש. אָבער ניט דאָס איז געווען די אורזאַך. אַ בייטל מיט פיר און דרייסיג דאָלאַר האָט מען באַ איר צוגע-גנב'עט. זי האָט זיך ערשט איצטער געכאַפט, און דערפאַר יאָמערט זי אזוי. — וויי איז מיר און ווינד איז מיר, די גאַנצע טאָג-לייזונג, בלוטיקע געלטער. איך האָב אָבער געוואוסט, אַז עס פעלט מיר עפעס, ווייל ווי איך גיי אזוי צו צום דרעסער און גיב אַ קוק . . .

## ווי אזוי מױש האָט פארטאָן זיין חלק גנבה

אַלע פּנימ'ער מיט די שרייענדיקע העלזער אין די פענצטער פון יענעם פארשטאַלעטענעם הויז זיינען געווען פונקט ווי פנימ'ער פון חיות צו די דאָזיקע פינה געיאָגטע אינגלעך. פיינמלעכע פנימ'ער האָבן געשריען און געליאַרעמט אַז זייערע לעבנס. אַלע האָבן געוואָלט ברענגען אַז זיי אומגליק. אָבער די פינה חברה'לייט האָב זיך אַרויסגעראַטעוועט פון דעם דאָזיקן פארשטאַלעטענעם הויף, אַריינגעלאָפן אין אַ ליידיקן קעלער, פון קעלער אַז אַן אַנדער גאָס, פון דאָרטן אַז נאָך אַן אַנדערער גאָס, און מען איז שוין זיכער. אָבער וואו איז לואי? זיינע שיד זיינען דאָ, אָבער ער איז ניטאָ. מען האָט זיי ניט אוועקגעוואָרפן, די שיד. מען האָט זיי מיטגעטראָגן מיט זיך, ווי אַ טייערן אַנדענק נאָך דעם ליבן חבר, וואָס איז געפאַנגען געוואָרן פון די מענטשן מיט די שרייענדיקע צעקרימטע פנימ'ער.

טאָם-טאָם-טאָם — וואָסס אַוויס לואי אינמיטן דערינען און קלאַפּט אַוויס מיט די פיס אין די זאָקן זיין באַליבטן טאַנץ. ער איז דאָ. בענימאָ האָט זיך אַרויפגעוואָרפן אַז אַוויס, און אַוויס געמאַכט דאָס גאַנצע פנים מיט זיינע קושן. אַפילו מאַי האָט אַוויס אַרומגעכאַפּט, דעם געראַטענעם לואי'ן, דעם העלד.

ער האָט געוואוסט וואו די חברים דאַרפן זיך געפינען. מען האָט טאַקע אזוי פריער אָפּגעמאַכט צווישן זיך, אַז אַוויס ס'איז „טראָבל" און מען דאַרף זיך צעלויפן, זאָל מען זיך טרעפן אַלע אונטערן בריק, אונטער אַ געביידע מיט אַ בלינדער וואַנט.

— ווי אזוי'זשע האָסטו דאָס געמאַכט? — וויל בענימאָ וויסן.

— גאַנץ פשוט, — ציט לואי אַרויף אַז זיך זיינע שיד. — איך האָב

מיך אַרויסגעשפּאַנט דורך דער טיר.

יא, ער האָט אַרויסגעשפּאַנט דורך דער טיר, אויפגערוקט דאָס קייטעלע און אַראָפּ מיט די טרעפּ. ווען ער איז שוין געווען אַז דער גאָס, ערשט ער ניט אַ קוק — אַ „קאַפּ" (פאַליסמאָן).

— אַ קאַפּ? — דערשרעקט זיך בוטשי.

— איז וואָס'זשע איז, אַז ס'אַ קאַפּ? — ווערט לואי ניט נתפּעל. — אַט

בין איך דאָ.

פיר און דרייסיק דאלאר — א גאנצער אוצר. מען האָט זיך צעטיילט גלייך אָף גלייך. מען האָט אַפילו לואי'ן געוואָלט געבן א גרעסערן חלק, האָט ער זיך באַליידיקט, לואי, און פראָטעסטירט. ער וויל ניט זיין קיין אויסנאָם. ווייל היינט ניט ער, מאָרגן וועט זיין אַן אנדערער.

— ניין, חברה, דאָס וועט ניט גיין. ווער, מיינט איר, בין איך אייך?

— האָט לואי זיך געקאָכט.

דערפאר האָט שוין מויש געגעסן. א גאנצע וואָך האָט ער געהאַלטן אין איין עסן. געגעסן צוזאַמען מיט דער חברה און אַן דער חברה. ער האָט זיך פאַרגונען איצט אַלע די דאָזיקע געשמאַקע זאַכן באַ די פערלערס אָף די פּושקארטס און אין די שוויפענצטער פֿון די רעסטאָראַנען. אַלע געשמאַקע זאַכן, וואָס ער האָט זיי אַלע יאָרן געזען מיט די אויגן, אָבער דערגרייכן זיי האָט ער ניט געקאָנט. באַזונדערס האָט ער ליב געהאַט זיך אַריינצוכאַפּן איינער אַליין, אַן דער חברה, צו „שימעלע'ס קנישן" רעסטאָראַן אָף האַוסטאָן סטריט. די דאָזיקע שימעלע'ס קנישעס זיינען געווען אַ גרויס נאָשעריי פאַר די קינדער פון דעם געגנט. קנישעס פון קארטאָפּלעס, קנישעס פון קעז און פון רייז, און פון קאַשע, און פון וואָס ניט?

די פרישטשעס אָף זיין פנים זיינען געוואָרן לייטישער. זיי זיינען גע-וואָרן בלאַסער און רואיקער. ניט אַזוינע רויטע און סטראַשע. לויס'ן האָט ער געגעבן אַ גאַנצן קוואַדער, אָבער לויס'ן האָט זיך ניט געגלויבט, יוען ער האָט אויסגעשטרעקט צו איר זיין האַנט מיטן קוואַדער. זי האָט געמיינט, לויס'ן, אַז ער רייצט זיך מיט איר, און אַז זי וועט וועלן אים נעמען, וועט ער פאַרמאַכן די האַנט. נאָכדעם ווי לויס'ן האָט שוין גענומען דעם קוואַדער, איז זי נאָך אַלץ ניט געווען זיכער מיט אים. אַ גאַנצן טאָג האָט לויס'ן גע-האַלטן באַ זיך דעם קוואַדער און מורא געהאַט אים אויסצוגעבן. זי האָט דערוואַרט יעדע מינוט, אַז איר ברודער וועט קומען און אים מאַנען צוריק, און וועט זי נאָך שלאָגן אויך אויב זי וועט ניט וועלן אָפּגעבן. איז איר געווען שווער די דאָזיקע גרויסע מַטבעה. עפעס אַ פרעמדער קוואַדער, וואָס מען מוז זיך האַלטן מיט אים און קיין נחת פאַרשאַפט ער ניט. ביז זי איז געפאלן אָף אַ קונץ. אַ, לויס'ן האָט וואונדערבאַרע איינפאלן אַזוינע. זי איז צוגעגאַנגען צו איר ברודער און אים געזאָגט:

— דו ווייסט, מויש, וואָס איך האָב געקויפט פאַרן קוואַדער?

— וואָס? — האָט איר ברודער גוטמוטיק זי איבערגעפרעגט.

— פינף אייזקרימס האָב איך מיר געקויפט, — האָט לויס'ן מיטאַמאַל אויסגעשאַסן, און אירע אייגעלעך—רינגעלעך זיינען געגאַנגען כאַדאַראָס,

צו זען, וואָס פאַר אַן איינדרוק אירע רייד האָבן געמאַכט אַף איר ברודער.  
— גאַנצע פינף אייזקרימס? — האָט זיך מוּיש צעלאָכט.  
— יא, גאַנצע פינף אייזקרימס, — האָט זיך ליוסי אויך צעלאָכט.  
האָבן זיי ביידע געלאָכט און געלאָכט. זיי האָבן זיך אַזש געהאַלטן  
באָ די זייטן פון געלעכטער.

## בענעדיקט וויינבערג און דער גאניק

ס'איז שוין גאָענט צו האַרבסט. די וואַלקאמפּאָניעס פון די צוויי הויפט־פּאַרטייען אָפּ דער איסט־סאַיד, די סאָציאַליסטישע און די דעמאָ־קראַטישע, צעוויקלען זיך שטורמישע און פּיערדיקע. ביידע פּאַרטייען רודערן אויף אַלע גאַסן, מיט ליטעראַטור, מיט מיטינגען, מיט פּערזענלעכע קאָנטאַקטן.

בשעת די וואַלקאמפּאָניע האָט זיך אָנגעפּאָנגען, האָט וויינבערג כּסדר געזוכט מיטלען, ווי אזוי פּאָפּולער צו מאַכן זיין גאָמען צווישן די אידן פון דער איסט־סאַיד. איז אים דעמאָלט איינגעפּאַלן די דאָזיקע אידיע וועגן דעם גאניק. אָפּ קלינטאָן סטריט האָט ער געדונגען אַ גאניק. צוליב דעם גאניק האָט ער שוין אויך געמוזט דינגען אַ צימער.

די גאַנצע לענג פון גאניק האָט ער באַהאַנגען מיט אַ גרויסער ריזיקער בילד פון זיין אייגענער ווייניקייט, און אונטן, אונטערן בילד, אָנגעשריבן אין אידיש און אין ענגליש: „ערוויילט פאַר אַסעמבלימאַן ריזען ערלעכען מאַן“. אָבער ניט אַפּ אַרויסצוהענגען דאָס בילד האָט בענעדיקט וויינבערג געדאַרפט דעם גאניק. ער האָט אים געדאַרפט האָבן פאַר גאָר אַן אַנדער צוועק. ער האָט דעם צימער, וואָס ער האָט דאָרטן געדונגען, אויך געדאַרפט פאַר גאָר אַ באַזונדערן צוועק.

אַ פּאָר וואָכן איז דער צימער געשטאַנען לידיק, און דער קאַנדידאַט פאַר אַסעמבלימאַן האָט אַפּילו אַהינצו ניט אַריינגעשמעקט. ניט אַפּ צו נעכטיקן האָט ער געדאַרפט האָבן דעם צימער. ער האָט ברוך־השם וואו צו נעכטיקן. אין איסטערן פאַרקוועי האָט ער אַזאַ פיינע און געראַמע היים, מיט אַזאַ טיערער ווייב און נאָך טיערערע קינדערלעך. אָבער איינמאָל אַ פאַר־נאַכט איז געקומען בענעדיקט וויינבערג אין זיין געדונגענעם צימער אַפּ קלינטאָן סטריט, זייער העפּלעך זיך באַגריסט מיט דער מיסעס וויינבלאַט, די ווירטן, און געזאָגט, אַז ער איז אַזוי מיד, אוי, ווי מיד ער איז, און ער דענקט, אַז ער וועט זיך גלייך גיין לייגן שלאָפּן. צוליב דעם טאַקע האָט ער זיך מיט געבראַכט אַ פּעקעלע: פאַדזשאַמעס, אַ שלאָף־דאָק און שטעק־שיך.

די מיסעס וויינבלאַט האָט זיך אַפּילו געוואונדערט, וואָס אַזוי פרי, און ער וויל זיך שוין לייגן שלאָפּן. אָבער אַז ער איז אַזוי מיד, און אַ רעכט

אף זיין צימער האָט ער דאָך אויך, איז אדרבא. האָט מען שוין דאָרטן  
 אין דעם הויז געשפּאַנט אַף די שפּיץ־פינגער, און ווען אַ קינד האָט אָנגעהויבן  
 טומלען, האָט מען צוגעלייגט אַ פינגער :  
 — ש״ש־ש ! מיסטער וויינבערג שלאָפט.

מיסטער וויינבערג איז גראָד ניט געשלאָפּן, און מיר איז ער אויך ניט  
 געווען. פאַרקערט, אַלע זיינע חושים זיינען געווען וואָך. ניט נאָר האָבן  
 זיינע אויערן זיך צוגעהערט צום אינדרויסן, נאָר אַפילו זיין האַלז און נאָסן  
 האָט זיך צוגעהערט, און די אויגן האָבן זיך צוגעהערט. אין ראָזעווע פאַר  
 דזשאַמעס מיט גרינע שטרייפן איז ער זיך געלעגן אָפּן בעט און געווען וואָך  
 צום אינדרויסן. מילא, וואָס קאָן מען טאָן, אַ פאַר שטונדן פּרייוויליגע  
 געפּענגעניש וועט אים ניט שאַטן. און דערנאָכדעם, אַז אַלעס וועט אַריבער,  
 אזוי ווי ער האָט אויסגעפלאַנעוועט, וועט ער זיך פאַרן אַהיים צו זיין ליבער  
 ווייב און צו זיינע טייערע קינדערלעך, און מען וועט זיך שוין ערשט דעמאָלט  
 גוט אויסרווען.

אין דערזעלבער צייט, ווען בענעדיקט וויינבערג האַלט אין „שלאָפּן“  
 אזוי געשמאַק, קומט פאַר אין קלינטאָן האַל אַ גרויסער סאָציאַליסטישער  
 וואַל־מיטינג. דער קאנדידאַט פאַר אַסעמבלימאַן אַליין דאַרף דאָרטן ריידן  
 פאַר די פאַרזאַמלטע. דער קאנדידאַט פאַר אַסעמבלימאַן, גענאָסע קאָדיק, איז  
 געווען דעמאָלט זייער פּאָפּולער אין דעם געגנט. ער איז געווען פאַרבונדן  
 מיט איינער פון די איינפלוסרייכסטע צייטונגען פון יענער צייט. פילע  
 אימיגראַנטן האָבן אים נאָך געקאָנט פון דער היים. ער האָט גע'שמ'ט אין  
 אַ גאַנצער גובערניע. אַ פייערדיקער פירער געווען נאָך אין דער אַלטער  
 היים. אין אַמעריקע האָט ער די ערשטע צייט נאָך אָנגעהאַלטן דעם רעוואָל-  
 יוציאַנערן אימפעט, די אידעאָליסטישקייט, און די מאַסן האָבן אים זייער  
 ליב געהאַט. שפּעטער מיט יאָרן, ווען ער האָט געמראָגן זייער אַ גוטע שטעלע  
 אין דער דאָזיקער איינפלוסרייכער אידישער צייטונג, מיט וועלכער ער איז  
 געווען פאַרבונדן, אַ שטעלע מיט זייער אַ גרויסן געהאַלט, האָט ער פאַרלוירן  
 זיין רעוואָלוציאַנערן געוויסן, און די מאַסן האָבן זיך אָפּגעקערט פון אים.  
 אָפּגעקערט מיט ווייטיק און געהאַט פיל פאַרדרוס, וואָס אזאָ פּיאַיקער פירער  
 און בריאַנטענער רעדנער איז פאַר זיי פאַרלוירן געגאַנגען.

יענעם אָונט האָט מען געהאַלטן אין איין שטראָמען פון אַלע נאָסן אין  
 קלינטאָן האַל. דער גרויסער זאָל איז אינגיכן געוואָרן איבערגעפּאַקט און  
 מען האָט געמוזט פאַרשליסן די טירן פאַר נאָך גרעסערע מאַסן, וואָס האָבן  
 שוין ניט געקאָנט אַריינגיין אינעווייניק.

אָבער מאַק מיט זיין חברה זיינען שוין גראַד יאָ געווען אינעווייניק.  
דער שעריף פון האָל מיט דעם גראַבן בויך, וואָס איז געווען אַ באַרימטע  
פערזענלעכקייט אין קלינטאָן סטריט, און וואָס האָט געקאָנט אַכטונג געבן  
אָף אַ גרויסן מאַסן-מיטינג, ער זאָל דורכגיין אין אָרדענונג, האָט באַ דעם  
מיטינג גראַד אַלץ פאַרקוקט. ער האָט אַפילו געזען, ווי מאַק מיט דער חברה  
האָבן זיך דורכגעגליטשט, און דער שעריף איז געווען זיכער, אז זיי האָבן  
עפעס מיט זיך אין די קעשענעס. אָבער וואָס קאָן מען טאָן? אז מען גיט  
אַ וואונק פון אויבן, מען זאָל זיך גיט מאַכן וויסנדיק, מאַכט ער זיך טאָקע  
גיט וויסנדיק.

מיט שטורמישע אַוואַציעס האָט מען אויפגענומען גענאָסע קאָדיק'ן.  
ער איז אַרויס אזא אנגענעמער צו די מאַסן, אזא באַצויבערנדיקער. פילע  
האָבן אים געזען צום ערשטן מאל, אָבער זיין נאָמען האָבן זיי געקאָנט נאָך  
פון דער היים. באַ פילע איז ער געווען אַ לעגענדאַרע פערזענלעכקייט, אַ  
מענטש, וואָס האָט צוליב זיין רעוואָלוציאָנערער טעטיקייט אין יאָר 1905  
געהאַט מערער מאַכט אין זיין שטאָט, ווי די רעגירונג אַליין. איצטער  
שטייט ער פאַר זיי אַן אנגענעמער, אַ געלאָסענער, און הויבט אָן זיין רעדע  
מיט אַ קיל קול. אַ פרישע קילע שטימע, וואָס צעוואַרעמט זיך, ווערט פייער-  
דיקער און שטורמישער, וואָס כאַפט אַרום יעדן איינעם. ס'איז שטיל אין  
זאָל, אַלע מענטשן — איין אויער. אינמיטן דערינען הויבט זיך אויף אַ  
בחור מיט אַן אָפגעריסענעם אויער. בלויז פון זיין אויפהויבן זיך האָט מען  
געקאָנט דערקאָנען, אז דאָס איז אַ שטערערישער מענטש.

— סיט דאָן! — האָבן אַלע אָנגעהויבן שרייען אָף אים.

מאַק קוקט אָף דעם גאַנצן עולם הוצפּה'דיק און בייז. זיינע ברעמען  
נעמען זיך צונויף מיט שלעכטסקייט און דער שטיקל פון זיין אָפגעביסענעם  
אויער הויבט אָן צו פייערן.

— סיט דאָן, סיט דאָן! — טופעט מען מיט די פיס.

— איך וויל עפעס פרעגן דעם מיסטער רעדנער, — גיט ער אַ שפּרונג-  
אונטער און שרייט אַריבער זיינע ווערטער העכער פון אַלע אויסגעשרייען.

— סיט דאָן! סיט דאָן!

— זאָל ער פרעגן, זאָל ער פרעגן! — רעוועט בוטשי איבערן גאַנצן  
זאָל, און עס האַלטן אים אונטער אַלע איבעריקע חברה, געדונגענע פון דער  
דעמאָקראַטישער פאַרטיי פאַר דעמוועלכן צוועק.

עמיצער איז געלאָפן רופן דעם שעריף, אָבער דער שעריף איז גראַד  
איצט ניטאָ. אָט נאָך וואָס, ערשטאָ, פריער געווען, אָבער גראַד איצט איז  
ער ניטאָ.

די חברה-לייט ווארפן שטולן. עס ווערט א מהומה, א געדראנג. היימי אָבער שטייט אָן א זייט. ער האָט דאָ א באַזונדערע מיסיע און ער וואַרט נאָך צו א ווילע. די קאָמיטע-לייט וואַרפן זיך אָף די שלענגער. פילע אַרבעטער, דערצאָרנט פון די אַרײַנדרײַנגער, לױפֿן מיט בענקלעך אין דער הויך. די שוואַכערע לױפֿן אײַנדרױסן, אָבער די גרויסע מערהײט בלײַבט נאָך.

— צעבלאָטיקט זיי, צע'מזיק'ט זיי! — שרייט מען פון אַלע זײַטן.  
— באַהערשט זיך, גיט זיי גיט קיין געלעגנהײט, — קלאַפֿט דער רעדנער מיט אַ הילצערנעם האַמער אײַבערן טיש.

דעם רעדנער'ס קול ווערט אָבער פאַרלױרן אין דעם גרויסן געדראַנג און געווירבל. איז פֿלוצלונג גיט היימי עפעס אַ לאָז אַראָפּ מיט קראַפֿט אָף דער ערד און אַ שטיקנדיקער רויך הויבט זיך אױף אין דער לופֿט און צעשפּרייט זיך אײַבערן גאַנצן דושנעם זאָל. אײַצטער לױפֿן שוין אַלע. מען נישט, מען הוסט, מען שטיקט זיך, ס'טרערן די אױגן. מען טרעט אײַבער קעפֿ. די טיר איז צו קליין פאַר דעם גרויסן געדראַנג.

מען יאָגט פון קלינטאָן האָל אָף דער גאַס אַרויס. אַפילו אָף דער פרישער לופֿט בייסט נאָך אַלץ אין די נאָזלעכער און הונדערטער מענטשן נישן און הוסטן. אין דער מינוט פאַרט אָן אַ טראַק מיט פויקן און מיט מרובעס, און מיט ברענענדיקע שטורקאמטשן. אַ פריילעכער בחור פון טראַק מיט אַ ברענענדיקן שטורקאמטש אין דער האַנט רופֿט דעם עולם צום נעקסטן בלאַק:

— קומט, לאָמיר אַלע גיין צו דער הויז וואו בענעדיקט ווײַנבערג וואוינט, — שרייט ער צום עולם. — ער איז אײַנער פון אונזעריקע. ער איז אַזא אַרעמער מענטש פונקט ווי איר אַלע. לאָמיר אים אַרויסרופן פון זײַן הויז, ער זאָל ריידן צו אונז. ער וואוינט גיט אין קיין רייכן געגנט, ווי דער סאַציאַליסטישער קאָנדיטאָר. קאָדיק, וואָס קומט צו אונז פון דער פינפטער עוועניו אָף דער אײַסט-סאַיד און זאָגט כלומרשט, אַז ער איז אײַנער פון אונזערע. קומט צו דעם ריכטיקן מאַן, צו דעם מאַן וועמען אַלע האָבן ליב.

— קום, דו לױזער! — פֿטראַשעט מאַי אַ פערלער פון קלינטאָן סטריט.  
— קום, דו סאַנאַוואָ... — דראַעט בוטשי דעם קרעמער פון פרויען-אונטערוועש. — קום! אַז גיט, דערלאָנג אײך.

— קום! — וויל בוטשי שלאַגן אַן אַנדער אידן.  
— קומט מיט אונז, — פאָכעט דער פריילעכער בחור פון טראַק מיט זײַן ברענענדיקן שטורקאמטש.

די מוזיק שפילט אַ לוסטיקן מאַרש. די גאַסן-קינדער שרייען הור-ראַ

און ס'צייט זיך א גאנצע פראצעסיע פון אידן, אייניקע מיט געוואלד געשלעפט, אייניקע פרייוויליק צוליב נייגעריקייט וועגן, אייניקע פארקאפט פון דער מוזיק און פון די ברענענדיקע שטורקאטשעס און אייניקע, וואס האבן טאקע געהאלטן פון בענעדיקט וויינבערג'ן.

בענעדיקט וויינבערג וויל געבעך אזוי שטארק שלאפן. ער איז אזוי מיר, און די וועלט „באדערט“ אים, די וועלט. מען שרייט פון דער גאס:

— מיר ווילן בענעדיקט וויינבערג'ן! מיר ווילן בענעדיקט וויינבערג'ן!

קלאפט די פרוי פון הויז בא בענעדיקט'ן אין טיר:

— מיסטער וויינבערג, מיסטער וויינבערג!

— הא? — מאכט ער פון דארטן א פארשלאפענער. — וואס איז, וואס

איז געשען?

— מר. וויינבערג, — קאזט אים וויסן די מרס. וויינבלאט, — דער

עולם וויל אייך. מען וויל איר זאלט ארויסגיין צו זיי.

— אפילו שלאפן קאזט מען מיך אויך נישט, — געניצט ארויס פון

דארטן מר. וויינבערג מיט פארדרוס.

בעט זיך בא אים געבעך רחמים די פרוי, אז ער זאל איר פערזענלעך

טאן א טובה און ארויסגיין צו די מענטשן. מען וועט איר נאך דאס הויז

צעטראגן. נו, זעט שוין מיסטער וויינבערג איין, אז ס'וועט אים גארנישט

ניט העלפן, מוז ער געבעך שוין ארויסגיין. אין גרינעם שלאפראק, ארויפ-

געטאן אף די פאדזשאמס, גייט ער ארויס א באשיידענער און פארשעמטער

און זאגט צום עולם:

— עקסקיז מי.

— הוררא! — יובלט דער עולם, — הוררא!

ער געפעלט דעם עולם אויך אין שלאפראק. אן אמת'ער פריינט פון

פאלק, וואוינט זיך אין זייער גאס, וויל געבעך שלאפן.

— הוררא, הוררא!

שטייט זיי איין מר. וויינבערג מיט זיין לייטיש הענטעלע, בויגט זיך

איבער פון גאניק צו דער גאנצער מאסע אונטן און פארענטפערט זיך פאר

זיי. זאלן זיינע ליבע פריינט אים אנטשולדיקן פאר זיין הולך, ווייל ער איז

מיד פון א גאנצן טאג ארומלויפן — טאן טובות דער וועלט.

— איר ווייסט דאך, אן ארעמער פעדלער ווערט ארעסטירט פאר גאר-

נישט, קאן מען דאך נישט לאזן קיין אידן שמאכטן אין געפענגעניש, און

נאך דארטן קלייניקייטן. און דאס וואס איר זיינט אלע געקומען צו מיר,

פרייט מיך זייער און זייער, אָבער איך שעם זיך פאר אייך, גלייך פון בעט ארויס.

דערנאָכדעם, אז ער האָט זיך שוין גוט פארענטפערט פארן עולם, בענע-דיקט וויינבערג, האָט ער ערשט געהאַלטן אַ דרשה פאר זיי. פון אַלע אָפּגע-פענצטער אין די טענעמענט־הייזער אַנטקעגן און פון די נאָענטע הייזער האָט געהערט זיין רעדע, און צו דער באַגייסטערונג איז גאָרניט געווען קיין סוף.

## ווי אזוי אייב בארנעץ איז אנטלאפן קיין אמעריקע

ניט מרים איז אים געקומען צו חלום, אייב בארנעצ'ן, יענע נאכט, נאך אַניוטא איז אים געקומען צו חלום. א מאָדנער חלום אזא און אַניוטא איז נאָר אַ פאַסירונג פון זיינע ווייטע פאַרגעסענע קינדערייאָרן. דער חלום איז געווען אזא משונה'דיקער.

יענעם אָונט איז אים די מומע ביילע געקומען זאָגן, אז ער זאָל נאָך אַ מאָל ניין פּרובירן, אפשר וועט עס גיין. נאָכדעם, אז ער האָט זיך געלייגט שלאָפן אַ גליקלעכער, טראַכטנדיק וועגן מרימ'ען, איז אַלצדינג צעדרייט געוואָרן, און ס'האָט זיך באַקומען אזא מאָדנעקייט.

אַניוטא איז אים געקומען צו חלום. מיט דעם לאַנגן געהאָרבזאמען האַלן, מיט מענטשלעכע אויגן האָט זי געקוקט אָף אים. זי האָט אַרױפגעלייגט דעם האַלז אָף זיינעם און דער רוקן באַ איר האָט אויפגעציטערט.

:: :: ::

אַ שווערע קינדערהייט האָט געהאַט דער אייב באַרנעץ, אַ געיאָגטער וואָלף. ער האָט שטענדיק זיך געריכט אָף קלעפּ. פייוויש דער רויטער, זיין באַלעבאַס, האָט אים געשלאָגן. פרעמדע באַלעגנאַלעס האָבן אים געשלאָגן. דער זשאַנ-דאָר אָף דער סטאַנציע האָט אים געשלאָגן. אַלע האָבן אים געשלאָגן פאַר זיין מיאוס'ער טבע צו גנב'ענען. גע'גנב'עט האָט ער קלייניקייטן. די הויפט-שוואַכקייט זיינע איז געווען צו קאַלבאַס, פעטער קאַלבאַס. טאָקע מיט אַ קאַלבאַס האָט אים אַ דיקער קאַלבאַסניק געשלאָגן. אים נאָכגעלאָפן איבערן גאַנצן מאַרק און אים געשלאָגן מיטן קאַלבאַס איבערן קאַפּ. אז ער איז אומגעפאַלן, אברהמ'ל, האָט אים דער קאַלבאַסניק אויפגעהויבן און אים ווייטער געשלאָגן. געשלאָגן אין פנים אַריין און געשריען :

— נא טאָבי קאַלבאַס! אַט האָסטו דיר קאַלבאַס, אַט האָסטו דיר!

פון דעמאָלט אָן איז שוין זיין צונאַמען געווען „קאַלבאַס“. אין אמעריקע אָבער, האָט אים שוין קיינער ניט גערופן „קאַלבאַס“, אַ חוץ איינמאָל אָף פרינץ סטריט האָט אים באַגעגנט אַ לאַנדסמאַן און אַ געשריי געטאָן צו אים : — וועמען זע איך ? אברהמ'עלע קאַלבאַס!

איז ער אַנטלאָפן פון זיין לאַנדסמאַן, אייב באַרנעץ. אוועקגעיאָגט זייער שנעל.

איב בארנעץ איז אלס קינד געבליבן א קילעכדיקער יתום. ער איז דערצויגן געווארן אין א שטאל בא פייוויש דעם רויטן צווישן די פערד. אן אונטערשמיסער געווען בא פייוויש דעם רויטן. דערפאר איז אים אזוי ליב דער ריח פון פערד. אינעם ריח פון פערד איז ער אזוי געשמאק געשלאפן און געזיפצט פון מידקייט. מיטן ריח פון פערד האָט ער געגעסן מיט גרויס טעם ברויט מיט קנאבל. ער פארשטייט די שפראך פון פערד נאך בעסער, ווי די מענטשלעכע שפראך. ער קאן זיך מיט זיי גוט אויס'טענה'ן. מען דארף גארנישט ניט פארמאגן קיין סך ווערטער. מיט דער האנט קאן ער צו זיי ריידן. מיט א גלעט איבערן רוקן. מיט א טאפ איבערן ביכל.

אניוטא האָט אים ניט גערופן „אברהמ'עלע קאלבאָס". זי האָט אים געלעקט די האנט, געלעקט דאָס פנים און אין די אויגן. א שקאפּקעלע מיט דינע פיסלעך און מיט א לאנגן געהאָרזאמען האַלז. א האַלז אַזא, וואָס האָט געקוקט צו דער ערד. אניוטא האָט קיינמאָל ניט פאַרריסן דעם האַלז, ווי אנדערע פערד טוען, ווען זיי דראָלען זיך אָן, ווען זיי ווערן מיטאמאָל שטאַלץ און ווילד, טרייסלען מיט די גרוועס און נעמען זיך איבער. זי האָט זיך קיינמאָל ניט איבערגענומען, אניוטא, און איז געלאָפן אין שפּאן זייער געהאָרזאם און געטריי.

א געל שקאפּקעלע מיט ווייסע פלעקן צווישן די אויגן, לויפט זיך מיט חנ'עוודיקע טריט. און ער, אברהמ'עלע, זיצט אפן רוקן און שפּרינגט אונטער. ער גלעט איר האַלז און מאַכט:

— אַליאַ, אַליאַ.

זי פארשטייט זיין „אַליאַ" און זי פילט זיך גוט, דאָס שקאפּקעלע זיינס. ער ווייסט, אברהמ'ל, אז זי פילט זיך גוט. פון דעם לייכטן אויפצימערן אין רוקן, ווייסט ער שוין אז זי איז פול מיט נחת-רוח.

— ניוטאָטשקע, קראַסאוויצע מיינע, — האָט ער זי גערופן.

אז מען האָט פאַרקויפט די קראַסאוויצע זיינע, איז אים באַפאַלן אַזא אומעט. ער האָט געוויינט מיט טרערן נאָך זיין אַניוטאָטשקע'ן, ווי נאָך א געטרייער שוועסטער. מען האָט זי פאַרקויפט אין א ווייטער שטאָט.

אברהמ'ל האָט אונטערגעצונדן פייוויש דעם רויטנ'ס הויז, זיין באַלעבאָס' הויז, אוועקגעלאָזן מיטן רויך. א גרויסער פייער איז דעמאָלט געווען. ער האָט אַרויסגע'גנב'עט פון א שופלאָד דאָס גאַנצע געלט, פייוויש'ס, און אַנטלאָפן. אז ער איז שוין געווען אפן וואָקזאַל, האָט דאָס הויז נאָך גע'האַלטן אין ברענען. דער פייער פון ברענענדיקן הויז האָט זיך מיט אים געזעגנט. א שיינער פייער געווען. אז די באַן האָט זיך געירט און זיך

געלאזט לויפן אין דער ווייטער וועלט מיט אים, מיט אברהם'לען, האָט ער נאָך לאַנג, לאַנג געזען דעם פייער.

ער איז געוואָרן אַ לייט אין אַמעריקע. אָנגעהויבן מיט איין פּאָר פּערד און אַ וואָגן. געפירט פּרוכטן צו פאַרקויפן אין די קריסטלעכע געגענטן. געפירט פיש, קארטאָפל און גרינווארג. זיי האָבן אים דאָרטן ליב באַקומען, די קריסטלעכע פרויען. קיינער האָט אים שוין נישט גערופן „אברהם'לע קאַלבאַס". קיינער האָט אים שוין נישט געשלאָגן. מען האָט אים שוין גערופן „מיסטער באַרנעץ", פאַרקירצט פון „באַרנעצקי".

און אז עס האָט אים אָנגעהויבן צו גיין גוט אין אַמעריקע, האָט ער זיך געדונגען אַן אַרויסהעלפּער. נאָכדעם, אז אים איז געגאנגען נאָך בעסער, האָט ער איבערגעגעבן דעם אַרויסהעלפּער דעם גאַנצן וואָגן מיט די פּערד, און אַליין האָט ער פאַר זיך געקויפט אַן אנדער וואָגן מיט אַ פּאָר פּערד. דערנאָכדעם האָט אים אָנגעהויבן צו גיין דורך טיר און טויער, און ער האָט דערגרייכט דאָס, וואָס ער פאַרמאָגט איצט.

אַף צוויי בלאַק ציט זיך זיין רייכטום — פּושקאַרטס, און וועגענער, און פּערד.

:: :: ::

נישט מרים איז אים געקומען צו חלום, אייב באַרנעצ'ן, יענע נאכט, נאָר אַניוטאָ נאָר איז אים געקומען צו חלום. אַ מאָדנער חלום אַזא, און אַניוטאָ איז נאָר אַ דערמאָנונג פון זיינע ווייטע פאַרנעמענע קינדער-יאָרן.

אַניוטאָ איז אים געקומען צו חלום, ס'שקאַפּקעלע זיינס, מיט דעם גע- האַרבזאַמען האַלז, מיט מענטשלעכע אויגן, האָט זי געקוקט אַף אים. זי האָט אַרויפגעלייגט דעם האַלז אַף זיינעם און דער רוקן האָט באַ איר אויפגע- ציטערט.

אַז ער האָט זיך אויפגעכאַפּט אינמיטן דער נאכט מיט אַ גרויס פלאַטער- ניש, האָט אייב באַרנעץ נישט פאַרשטאַנען וואָס ס'טוט זיך דאָ מיט אים.

## מרים גייט אין וואווארשטס צום לעצמן מאָר

דער פרימאָרגן זינגט היינט צו מרים'ען. איר לאַנגער ווייטער האַלז איז פול מיט זון. אירע קופער-רויטע האָר כוואַליען זיך ליכטיקע און אויפ-געלאָפענע. זי גייט היינט, מרים, זיך באַפרייען. צום לעצמן מאָל גייט זי אַהינצו, צו דעם פינף-און-צען-סענט סטאָר. זי וועט זאָגן דאָרטן אין סטאָר, אז זי גייט אַוועק, און זי וועט באַקומען איר געזאַלט. דערנאָך וועט זי אַוועקגיין ערגעץ אין אַ פאַרק, זיך צולייגן אַפן גרינעם גראַז און דערפילן די גרויסע פרייד פון באַפרייאַונג. דער ליבער בחור מאַיכל האָט זי ניט געקאָנט באַפרייען פון פינף-און-צען-סענט סטאָר-שקלאַפערין. אן לאַנדערער באַ-פרייט זי. אַ פרעמדער, אַ ווייטער. זאָל דערווייל זיין געבענטשט דער פרעמדער און דער ווייטער פאַר דער טובה, וואָס ער טוט צו איר, מרים'ען, און צו איר קראַנקער מאַמען און צו דער גאַנצער משפּחה. די מומע ביילע איז פאַרט גערעכט. אָט מאַכט זי שוין דעם ערשטן טריט פון אַ ניי לעבן.

מרים! — זינגט זיך אונטער מרים און אירע קופער-רויטע האָר צע-ווייען זיך, באַשיינט פון דער שטויביקער זון פון דעם קלינטאָן-סטריט פרי-מאָרגן. מרים! — מאַכט זי און וויל זיך גריסן צו דעם פעדלער פון קעמעלעך, וואָס שטייט אַ פאַר'דאָנה'טער לעבן זיין פושקארט.  
— אַ גוט מאָרגן אייך, מיסטער מאַכלים! — גריסט זי זיך טאַקע צום פעדלער.

— אַ גוט מאָרגן, אַ גוט יאָר אַף דיר אויך, — וואונדערט זיך דער פעדלער פון קעמעלעך, וואָס פלוצלונג אינמיטן דערינען זאָגט זי אים אַ גוט מאָרגן.

— אַ גוט מאָרגן, מיסעס געלמאַן! — נויגט זי זיך אויך פאַר דער פעדלערקע פון זון-קערלעך.

— אַ גוט מאָרגן, אַ גוט יאָר, — וואונדערט זיך אויך די פעדלערקע פון זון-קערלעך.

אַ גוט מאָרגן! — נויגט זי זיך צום גאַסן-דייניקער און ווייסט ניט זיין נאָמען.

— אַ גוט מאָרגן, — זאָגט דער גאַסן-דייניקער מיט אַ האַלב מויל, און מיינט, אז די דאָזיקע שיינע, יונגע מיידל מאַכט חוזק פון אים.

קיינער זאגט ניט קיין „גוט מאַרגן“ צו אַ נאָסן-רייניקער, צו אַ מענטשן פון אַלע מיסטן, פון אַלע שמוצן און פון אַלע פאַרפֿוילטע און קאַלע זאַכן. און דאָ זאָגט אים אַ מיידל אַ „גוט מאַרגן“ און ער קאָן זי אַפֿילו ניט. זי שטעלט זיך אָפּ, די מיידל, צו קוקן ווי ער לאָזט דעם שטראָם וואָסער פון דער גומענער קישקע, איבער די פאַרשטויבטע שטיינער פון דער גאָס. מרים האָט ליב צו זען, ווי וואָסער לויפט, ווי וואָסער יאָגט און שלענגלט זיך און פאַרערעוועט זיך, ווי אַ לעבעדיקע זאָך.

מיידלעך פון איר עלטער לויפן מיט דינע פיס און מיט יאָגנדיקע פֿלייצעס. פונקט ווי די מענער לויפן זיי מיט אַ זייט, כדי בעסער זיך אונטעראַיילן. מרים זעט ניט זייערע פֿנימ'ער, זי זעט בלויז אַ טייל פון האַלז און נאָסן, אַ טייל פון אַ באָס און יאָגנדיקע, כוואַליענדיקע קליידלעך אָפּ שמאַלע דינע פיס.

זי קאָן זיך איצט אָפּשטעלן און קוקן ווי עס לויפן אירע שוועסטער און ברידער אַרויף, אַרויף, אָפּ די טרעפּ פון עלעווייטאַר. שײַך מיט די הויכע אָפּצאָסן און פֿאַטערנדיקע קליידלעך פון אַלע קאַלירן לויפן אַרויף די טרעפּ. שײַך מיט ברייטע נעזער און מיט ציטערנדיקע הויזן לויפן אַרויף, אַרויף די טרעפּ. זיי ווערן פאַרלאָרן אין די טירן, ווערן פאַרשלאָנגען אין יאָגנ-דיקע באַנען מיט פֿענצטערלעך לויכטנדיקע פון דער פאַרשטויבטער זון. עס נעמט גאָרניט קיין עק און עס נעמט גאָרניט קיין סוף. פון האַוסטאָן סטריט, פון סטענמאַן סטריט, פון לורדאָוו סטריט און פון עלען סטריט. זיי האָבן איבערגעלאָזט, די מיידלעך, צעקנייטשטע בעטן, קאַלע ריחות פון אַ גאַנצער אָפּגעשלאָפענער נאָכט, ברודיקע ווענט מיט שטיקלעך זון פון פרימאָרגן, ניט-דערטרונקענע גלעזער קאַווע, ניט-דערעסענע שטיקלעך בייגל מיט שאַלעכץ פון מאַראַנצן, צעשוויבערטע מאַמעס אין צעקנייטשטע נאַכטיהעמדער, קליינע ברידערלעך און שוועסטערלעך אין די בעטן, מיט נאָעמטע פיסלעך, צעדרייטע בענקלעך מיט אָנגעוואַלגערטע קליידער, נערוועזע זייגערס און שפּעטנדיקע שפּיגלען.

אַ גאַנצע שטאָט לויפט און זי, מרים, שטייט. אפשר איז ניט גוט אזוי? ווי קען מען זיך פרייען איינע אַליין? ס'קאָן איר אויך פאַרשטערט ווערן די פרייד, ווען זי דערמאָנט זיך אָן דעם שמיכעלע אָפּ לאַנגע וואַנצעס, מיט אַ נאָעמטן קאַפּ. ס'קאָן איר ווערן אומעטיק...

זי שטעלט זיך אָפּ, מרים, אָפּ דער צווייטער עוועניו, פונקט אַנטקעגן דעם פּלאַץ וואו זי האָט פיר יאָר געשקלאָפט, צעבראַכן אירע פינגער פון קלינגען איין רעדזשיסטער, צעצויגן די אָדערן פון אירע פיס, שטייענדיק

גאנצע טעג פארן טיש מיט די אויסגעשטעלטע סחורות, געמאכט טרערן אירע אויגן פון ארומלויפן מיט זיי איבער דער גאנצער לענג פון טיש.

א רויטע גלעזערנע שילד מיט בלויע בוכשטאבן און ס'שטייט אָנגעד שרייבן: „וואלוואַירטס פינף-און-צען-סענט סטאָר". זי וואונדערט זיך, מרים, וואָס בלויז די דאָזיקע ווערטער זיינען פאַראַן אַה דער שילד, און זי האָט געמיינט, אז ס'זיינען גאָר אויסגעמאַלן די סחורות: פלעשעלעך פאַר פיום מיט קעסטעלעך פוידער, מיט ליפסטויקלעך, מיט פאַרשיידענע זייפן, צעצויגענע טעג מיט אַ הויכער סטעליע, צערדייטע אויגן מיט זוכנדיקע הענט, טירן וואָס דרייען זיך אָן אַן אָפּשטעל, אַ גרויסער רעדזשיסטער מיט טויזנטער ניקעלעך און דאָימס, פאַר'חלש'טע פאַרנאָכטן, ווען מען איז שוין אָפּגע-שוואַכט פון הונגער און אין די אויגן שווינדלעט. צעשראָקענע פּנימ'ער, ווען מען ציילט איבער דאָס אָפּגעלייזטע געלט, ווען מען גיט דאָס אַוועק אין דער צענטראַלער קאַסע.

זי האָט זיך שוין פאַרשפּעטיקט, מרים. זאָל זי נאָר אַריין אינעווייניק און אים גלייך זאָגן, דעם פאַרוואַלטער פון קראָם, זאָל זי יוואָס גיכער איבער-קומען, וועט זי שוין אינגאנצן זיין פריי.

ער לאָזט זיך צו איר, דער פאַרוואַלטער פון קראָם. שוין עטלעכע מינוט, אז ס'קאָכט אין אים דער כעס. אַ טיש שטייט ליידיק. פרויען קומען שוין קויפן, און זי איז קוים אַריינגעקומען. זיינע קאלטע גרינע אויגן צאָרענען. זיין פנים דריקט אויס אַזוי פיל פאַרוואורף, אז מרים דאַרף זיך דערפילן זייער און זייער שולדיק. זי דאַרף זיך שעמען, מרים, אַראָפּלאָזן די אויגן און ציטערן. לאַכט זי אָבער צו אים, מיט וויסע ציין און מיט גרויסע שיינענדיקע אויגן לאַכט זי צו אים.

זי האָט געזאָגט:

— כ'ניי אַוועק, מיסטער קרייד. — און מרימ'ען דוכט זיך, אז אין קראָם איז מיטאַמאָל געוואָרן זייער שטיל. אַלע מענטשן האָבן אויסגעדרייט די פּנימ'ער צו איר, אַזוי האָט זיך איר אויסגעדאַכט. אַפילו די ווענט האָבן זיך צוגעהערט, וואָס זי וואַגט צו זאָגן אַזוינע עזות'דיקע רייד: „איך גיי אַוועק פונדאנען, מיסטער קרייד."

אַ הערשער קאָן דער פאַרוואַלטער זיין נאָר דעמאָלט, ווען מען דאַרף צו אים אָנקומען. קאָן ער זיך בייזערן, קאָן ער טופען מיט די פיס. אָבער אז מען דאַרף אים שוין ניט האָבן, איז ער מאַכטלאָז. אַ געוויינטלעכער מענטש. ס'לעשט זיך אויס באַ אים דער צאָרן, די כעס'דיקע ליפן. אויס האַר, אַ בלאַסער מאַן פאַר אַטדער מיידל. אָבער דערפאַר קאָן ער זי נאָך

א ביסל פארהאלטן. ער וועט איר ניט אויסצאלן, ביז ער געפינט אן אנדער  
 מיידל אף איר פלאץ. און זאל זי דערווייל שטעלן זיך צום טיש.  
 מרימ'ען איז שווער. אזוי פיל יארן געהאט געדולד אין דער קראם.  
 איצטער האט זי שוין ניט קיין געדולד, אבער זי שטעלט זיך צום טיש. טוט  
 ווידער אן די גאנצע שוועריקייט און אָנגעשטרענגטקייט:  
 — יעס, א ניקעלע, פיינער ליפסטיק. קליק און טיק.

שפעט אין טאָג ווייזט זיך שוין אויס מרימ'ען, אז זי וועט זיך שוין  
 פון דעם פלאץ קיינמאל ניט קאָנען באַפרייען. אייביק וועט זי שוין דאָ  
 מוזן שטיין, אזוי איז שוין איר גורל. געפאָנגען פון דעם טומל, פון דער  
 אייביקער פראָצעסיע ווייבער, וואָס האַלטן זיך אין איין דרייען אַרום די  
 טישן. דער פאַרוואַלטער היט זי איצטער מערער ווי שטענדיק. ער קוקט  
 נאָך יעדן ניקעלע, וואָס זי קלינגט אָפּ אין דער קאסע. איצטער, אז ס'איז  
 איר שוין אַלצאיינס, קאָן זי נאָך פאַרשלעפּן וואלווירט'ס א פאָר ניקעלעך.  
 מרים שעמט זיך און עס פאַרדרייט איר, וואָס מען קוקט איר אזוי שטאַרק  
 נאָך. אָבער אַט גייט דער פאַרוואַלטער מיט א מיידל. מיט ניטזיכערע  
 מרים שפאָנט נאָך דאָס גייע מיידל נאָך דעם פאַרוואַלטער. מיט אן אויס-  
 געצויגענעם האַלן, מיט שרעקנדיקע וויעס. זי פינטלט מיט די אויגן. ס'דאַכט  
 זיך איר אויס, דער גייער מיידל, אז אַלע קוקן אף איר און מאַכן חוזק.  
 א בלאַסע מיידל מיט שיטערע געלע האָר, מיט א דינעם האַלן, מיט זומער-  
 שפריינקלעך אָפּן פנים. אן איירישע אָפּגעצערטע מיידל מיט מאָגערע הענטלעך.  
 אזוי איז אויך מרים געגאָנגען מיט פיר יאָר צוריק נאָך דעם פאַרוואַלטער.  
 זי האָט געציטערט און געשעמט זיך. ס'האָט זיך איר אויסגעוויזן, אז אַלע  
 לאַכן פון איר, און ס'איז איר געווען זייער אומבאַקוועם.

זי שמייכלט צו דער גייער מיידל. די גייע מיידל ווייסט ניט, צי דאָס  
 שמייכלט מען צו איר צוליב פריינטשאַפט וועגן, צי דאָס מאַכט מען אזוי  
 חוזק פון איר. זי איז אָנגעצויגן, די גייע מיידל. זי שפאָנט אף גלאַז. זי  
 קלינגט אָפּן רעדזשיסטער מיט מורא. יעדעס מאָל, ווען דער רעדזשיסטער  
 טוט א שפּונג אַרויס, גיט איר א טיאַכקע אין האַרצן.

מרים קאָן שוין גיין. די מיידלעך אַרום די טישן ווייסן שוין, אז זי  
 ווערט באַפרייט. אז זי גייט חתונה האָבן. דרייען זיי אַלע אויס די פּנימ'ער  
 צו איר. צווישן איין קלונג און צווייטן אָפּן רעדזשיסטער, דרייען זיי אויס  
 די פּנימ'ער צו איר און זיינען איר מקנא. אָבער ניט קיין ביזווייליקע קנאה.  
 מען באַגריסט זי מיט א וואונק פון די אויגן. מען ווינטשעוועט איר גליק  
 שטומערהייט. הלאַזי דערלעבן זיי שוין איר שטאַנד. דערווייל קושט מען

זיך און מען האלט זיך מיט די בחורים אין די פארקס. ס'איז א קושן און א האלזן זיך בלויז לשם קושן און האלזן זיך, ווייל חתונה האבן מיט זיי וועלן זיי נישט, די דאזיקע בחורים. זיי זיינען ארעמע אינגלעך, זייערע יוגנט־פריינט. געוואקסן צוזאמען, רייף געווארן צוזאמען. קושט מען זיך, האלט מען זיך. ס'איז נישט זייער ריכטיקער „אידעאל“, נישט קיין קאנדידאטן פאר חתונה האבן. נישט אזעלכע וואס קאנען באפרייען פון דער שווערער ארבעט, וואס קאנען געבן עסן, שיכט און קליידן. זיי נויטיקן זיך געבעך אליין אין די אלע גוטע זאכן.

גרייסן זיי מרימ'ען שטומערהייט, די מיידלעך, און מרימ'ען מוט וויי דאס הארץ פאר זיי. איר פרייהייט איז שוין איצט נישט אזוי פריידיק פאר איר. איינע אליין גייט זי ארויס פון דער דאזיקער טומלדיקער קראָם. זי בלייבט שטיין אינדרויסן, אן אפגעוואוינטע פון דער גאס אין א מיטן העלן טאָג, אן אויסגעריסענע פון איר וואָרצל. די גאנצע געזעלשאפט אירע איז געבליבן אינעווייניק דארטן אין קראָם, זי איז שוין איצטער אויסער דער דאזיקער געזעלשאפט. זי ווייסט נישט וואָס צו טאָן, מרים, צו גיין אָדער בלייבן שטיין? וואוהין וועט זי גיין? און צוליב וואָס זאָל זי בלייבן שטיין?

## דער ערשטער האָלד-אָפּ

מויש קאָן ניט מיטגיין. זיין שוועסטער מרים האָט חתונה היינט אָוונט.  
„אָ דזשי“, גראָד אין דעם אָוונט פאַרגלוסט זיך איר חתונה צו האָבן. ער  
איז פאַרצווייפֿלט, מויש. ער וועט אפשר אינגאנצן אַ שפּיי טאָן אָפּ די אַלע  
צערעמאָניעס, און ער וועט מיטגיין.

— ניין, מויש, דו גיי צוריק, — באַפעלט מאַקס.

— אַן אייגענע שוועסטער האָט חתונה, זיי זשע ניט קיין חזיר, —  
מוסר'ט אים היימי.

— באַט דזשי, — איז מויש ביזן.

ער מוז נעבעך אַהיים גיין. ער גייט שוין אָפּ אַ שטיק פון בלאַק, קוקט  
ער זיך אום מיט גרויס בענקשאַפט צו די חברים זיינע, וואָס גייען איצט  
אַפּטאָן אַ וויכטיק שטיקל אַרבעט, און ער דאַרטן, אָפּ אַ חתונה גאָר.

דער האָלד-אָפּ, וואָס די חברה האָבן פאַרטראַכט, איז ניט גלאַט אזוי  
געבוירן געוואָרן פון דער העלער הויט. אַרויפגעבראַכט אָפּ דער דאָזיקער  
אידיע האָט דער רעוואָלוצער. דער רעוואָלוצער, וואָס אַרקעלע דער אָדעסער  
האָט פאַרקויפט מאַקס'ן. ס'הייסט, ניט פאַרקויפט נאָר אויסגעביטן פאַר אַ  
פאַס מאַנטלען, וואָס די חברה האָבן אַרויסגעשלעפט פון אַ קראָם.

— נאָ, — האָט אַרקעלע געמאַכט צו מאַקס'ן, — ס'איז נאָך בעסער  
פון געלט. ווייל אַט דאָס שפּיערל מאַכט אַליין געלט.

אַן אַמט'ער רעוואָלוצער. די חברה גאַפן און שטוינען. ער גייט איבער  
פון האַנט צו האַנט. יעדער איינער האָט געהאַט דעם כבוד צו האַלטן אַ  
ביסעלע דעם רעוואָלוצער אין די הענט. ווי ליבהאַכער פון מאַלעריי באַ-  
טראַכטן אַ קונסט-ווערק, מיט אַ מין הייליקן ציטער, באַטראַכטן זיי, די חברה,  
אַט-דעם שטאַלענעם מחבֿל. מען קוקט אַריין אינעווייניק אין די לעכלעך,  
וואו עס שטעקן די טויטלעכע שטיקלעך מיט די שוואַרצע שפיצעכיקע קעפּ-  
לעך. מען גלעט דעם שטאַל, יעדער איינער פּרוּוואַט האַלטן ס'הענטל, אזוי  
ווי די געגנסטער האַלטן דאָס אין די מאַוויס.

בוטשי האָט אים מורא צו נעמען אין די הענט אַריין. ס'ווערט אים  
קאַלט אין בויך בלויז קוקנדיק אָפּ דעם. נאָר ווייל ער האָט אזוי מורא,

נעמט ער אים גראדע יא אין די הענט אריין — כמעט ווי מיט פארמאכטע אויגן. אז עס דויערט א ווייל און בוטשי געוואוינט זיך צו צום אַנריר פון דער קאלטער שטאַלענער זאך, ניט א שלאָג אין זיין פנים א היסטערישער קוראזש. די אויגן ווערן ווילד און צעלויפן זיך בלוטיקע. ער צילעוועט אַף מאַיִס'ן, ווי אַן אמת'ער מערדער. ניט מאַיִס אפילו ניט קיין פינטל מיט קיין אויג. קאַלטבלוטיק ניט ער זיך א מאַך :

— פאַרויכטיק, בוטשי, ס'איז געלאָדן.

בענימאָ, דער סענטימענטאַלער איטאַליענישער בחור'ל, האָט אים א קוש געטאָן, דעם רעוואָלווער, געגלעט און געמאַכט :

— א, א, סוויטהארט, סוויטהארט.

היימי, ווען זיין ריי איז געקומען צו האַלטן דעם רעוואָלווער באַ זיך אין די הענט, האָט זיך גאָר צוגעקלעפּט צו דעם. ס'האָט אים געגעבן א סך שטאַרקייט, דאָס דאָזיקע שטיק שטאַל מיט די טויטלעכע קוילן. ער, היימי, וואָס איז ניט אזא גבור פון דער נאַטור, האָט א באַזונדער שוואַכקייט באַ-קומען צו דעם רעוואָלווער. ער האָט שוין ניט געוואָלט דאָס אָפּגעבן צוריק. — גיב דאָס מיר, מאַיִס, לאָז דאָס זיין באַ מיר. וואָס אַרט דיך ? — האָט זיך היימי געבעטן.

מאַיִס האָט אים געגעבן א פליק אין פנים אריין און היימי האָט אים געמוזט דאָס גלייך אָפּגעבן.

א רעוואָלווער — א צויבערלאַכע זאך פאַר פילע קינדער פון דער איסט-סאַיד. קליינערהייט שפילט מען זיך מיט בליענע פיסטאָלס, וואָס מען קויפט פאַר א ניקל אין קענדיסטאָר, און מען חלומ'ט, אז מען וועט ווערן גרויס, וועט מען זען צו קריגן אמת'ע רעוואָלווערס. די קלינטאָנער זעסס חברה זיינען שוין געוואָרן גרויס און דער חלום איז טאַקע צוביסלעך פאַרווירקלעכט געוואָרן. בלויז איין רעוואָלווער פאַרמאָגן זיי דערווייל. אָבער דערנאָכדעם וועלן קומען נאָך.

ווען מוויש'ס ריי איז געקומען צו נעמען דעם רעוואָלווער אין די הענט אריין, איז זיין פנים מיט די פרישטשעס פינצטער געוואָרן, זיינע אייגעלעך האָבן זיך פאַרשמעלערט. ער האָט א קרייץ געמאַן מיט די ציין און אַרייַנגעקלאַמערט זיך אין הענטל מיט א געוואָלדיקער ברומאַליטעט. בלויז דער באַריר מיט אַט דער זאך האָט אים געצונדן אין גרויסער רציחה.

לואי אָבער האָט זיך דערפילט ניט גוט. ניט פון מורא, נאָר ס'האָט אים אָפּגעפרוירן די האַנט, אַט די קאַלטע, פיינטלעכע האַנט. ער איז זייער א פילבאַרער, אַט דער לואי, און ער האָט געוואָרפן אַן אומ'חן אַף דעם

דאזיקן פאָרניכטער פון מענטשלעכע לעבנס. פאַרשטייט זיך, אַז קיינער האָט  
 ניט באַמערקט זיין שוואַכקייט. ער האָט ווי עס איז אָנגעשטעלט אַ מינע  
 פון הפקרות.

האָט מױש געבעך געמוזט גיין אַהיים צו דער חתונה און אַלע פינף  
 גוטע פריינט זיינע האָבן זיך אוועקגעלאָזט אַף זייער אַ געפערלעכער אונטער-  
 נעמונג.

מאָק איז ניט געווען בלאַס. מיט זיכערע טריט איז ער זיך געגאנגען  
 פאַראַוים און לייכט אונטערגעוויגט זיינע פלינקע פלייצעס. די איבעריקע  
 פיר האָט פאַרפעלט אַטעם. אַ פאַליסמאַן איז געשטאַנען אַף דעלענסי, קאָרנער  
 קלינטאָן, האָבן זיי זיך דערשראָקן פאַר אים. זיי האָבן מורא געהאַט אַ קוק  
 צו טאָן אַף אים: מאַמער וועט ער גלייך דערקענען, וואוהין זיי גייען. באַ  
 בוטשײַן האָבן געציטערט די קני, און ער האָט געפילט, ווי זיינע רגלים  
 וועלן זיך באַלד אַ צעפאַר טאָן און ער וועט בלייבן זיצן אַף די שטיינער  
 פון דער גאַס. בעניטאָ האָט פון גרויס מורא גענומען און גאָר געשמיכלט  
 מיט גרויסע ווייסע ציין. אַ בלאַס פנים און ס׳שמיכלט זיך. לואיײַן איז  
 געווען שטאַרק אומהיימלעך. עס האָט זיך אים שטאַרק געוואָלט אומקערן  
 צוריק. לואי האָט זיך ניט געשראָקן. ווען ער האָט געדאַרפט קריכן צו  
 דער גראַסעריפּרוי אין פענצטער, האָט ער דאָס געטאָן מיט גרויס אַמביציע.  
 ס׳איז באַ אים געווען ווי אַ ספּאָרט. אָבער איצטער איז אים עפעס געוואָרן  
 זייער אומבאַקוועם. היימי האָט זיך צעהוסט אינמיטן דערינען. ס׳איז אים  
 פלוצלונג באַפאַלן די אַסטמע און ער האָט ניט געקאָנט אַטעמען. מאָק האָט  
 אים שוין געוואָלט איבערלאָזן, האָט היימי זיך באַליידיקט און ער איז  
 זיי נאָכגעלאָפּן אַ הוסטנדיקער.

זיי גייען, די חברה, איבער דעם וויליאַמסבורגער בריק. ס׳איז אַזא  
 לאַנגער בריק און בוטשײַן ווילט זיך, אַז ער זאָל זיך ציען נאָך לענגער, דער  
 בריק. ער שטעלט זיך גאָר עפעס אָפּ אינמיטן דערינען און קוקט אַף די הויכע  
 פאַרנעפלטע מויערן.

— אויב דו האָסט געקראָגן קאַלטע פיס, זאָג — גיט מאָק אַ בוכטשע  
 בוטשײַן.

— ווער, איך? — באַליידיקט זיך געוואָלדיק בוטשײַ. — איך האָב  
 געקראָגן קאַלטע פיס?

— קום-זשע און מאַך ניט קיין מאַנקירביזנעס! — גיט מאָק אַ זאָג  
 שאַרף און ביז.

האָט זיך שוין בוטשײַ מערער ניט אָפּגעשטעלט, זיך געלאָזט פאַראַוים

שנעל און גיך, געשפאנט זייער ענערגיש, ווי ער וואלט שטארק קיין צייט  
ניט געהאט.

די פינף חברה זיינען פארמראכן קיין וויליאמסבורג אף א זייטיקער  
גאס. א שטילע גאס. מאשינען פארן דארטן זעלטן דורך. קיין פאליסמאן  
זעט מען דא נישט. ס'איז פארנאכט. דער עולם עסט איצט סאפער. א  
גראסערימאן זיצט זיך איצט איינער אליין אין זיין קראם.

די פינף קלינטאנער שמעקן ארום דעם בלאק. זיי שפאנען זיך דורך  
אהין און צוריק. מען ווארפט אויגן אין אלע זייטן.

מאיק, מיט א נאזטיכל ארומגעבונדן א האלב פנים, די קעפקע זיינע  
אנגערוקט טיף איבער דעם אפגעריסענעם שטיקל אויער, האלט זיין רעוואלווער  
אויסגעשטרעקט צום גראסערימאן און הייסט אים אויפהייבן די הענט אין  
דער הויך. היימי שטייט הינטער מאיק'ן אויך מיט א פארבונדן פנים  
און אן אנגערוקטער קעפקע. היימי איז ביז און גוואלדיק אומצופרידן, וואס  
יענער טוט נישט אזוי גיך, וואס מען הייסט אים. ער האלט די האנט אין דער  
קעשענע, ווי ער וואלט אויך געהאלטן דארטן א שפיער, און איז היסטעריש.  
ס'ציערט אים א באק. ער שרייט אפן גראסערימאן :

— טיט דעם אפ, טיט דעם אפ, יו בעסטארד !

בעניטא שטייט אף דער שוועל פון דער טיר און לאכט גאך מיט  
גרויסע ווייסע ציין. זיינע אויגן צעפארענע, זיין שמערן גאס און ער לאכט  
מיט א בלוטלאז פנים. ס'גאנצע בלוט איז אנטלאפן אין האלז אריין.  
לואי שטייט אפן ראג און קוקט אף דער גאס. בוטשי דרייט זיך פאר  
דער קראם און האט מורא אויסצודרייען דעם קאפ צו דער טיר, וואו  
אינעווייניק קומט פאר די שרעקלעכע זאך.

ס'הלש'ן אים, דעם גראסערימאן, די הענט. זיי קאנען אים נישט דינען.  
ער קאן זיי נישט אויפהויבן.

— נו, דארט, שנעלער מאך דאס ! — גיט אים מאיק א שטורך מיטן  
הענטל פון רעוואלווער.

דער דאזיקער איד, וואס האט פאר שרעק נישט געקאנט אויפהויבן א  
האנט, איז זייער טויטלעכער שונא. יעדע מינוט איז דא א וועלט-איבער-  
קערעניש בא זיי. אזוינע גרויסע האמערס קלאפן אין די שלייפן. דאס בלוט  
גליווערט. די לופט איז הייס און ס'ברענט אין די נאזלעכער. די אויגן טרערן  
און זיי זיינען צעמישט. די מילער זיינען אויסגעקרימט. די פיס ווילן זיך  
אפרייסן פון דער ערד און פליען. דער אונטערשטער טייל קאפ שמארצט.  
דער האלז ברעכט פון דרייען אים אהין און צוריק. זיי האבן גאך אינגאנצן

קיין צייט ניט, מאַיט מיט היימי'ן, און דאָ דער גראַסערימאַן מיט זיין  
 ניט וועלן אויפהויבן די הענט, פאַרהאַלט זיי גאָר אזוי אומגעלומפערט.  
 יענער האָט פשוט ניט געקאָנט אויפהויבן די הענט. ער האָט זיך ניט  
 געקאָנט אויפשטעלן אַף די פיס. דער גאַנצער קערפער איז אים פאַראַליזירט  
 געוואָרן.

היימי, דער נישטערסטער פון זיי אַלע, האָט אַ טראַכט געטאָן בליציק-  
 שנעל, אַז ס'איז ניט נויטיק גראָד, אַז דער איד זאָל אויפהויבן די הענט.  
 ס'קאָן זיין אָן דעם, אויב יענער איז אזוי איבערגעשראַקן. האָט ער גלייך  
 געגעבן אַ שפּרונג צום רעדזשיסטער, אַ קוועטש געטאָן דאָרטן וואו מען  
 דאַרף, און ס'איז אַרויסגעשפּרונגען אַ קעסטל פול מיט זילבער און מיט  
 גרינע פאַפירלעך. היימי האָט שנעל געכאַפט פולע זשמעניעס פון דאָרטן,  
 אָבער וויפיל ער האָט געכאַפט, איז נאָך אַלץ צען מאָל אזוי פיל געבליבן,  
 און דאָ האָט ער גאָר קיין צייט ניט, אַז ער איילט זיך אַ סכנות.  
 פלוצלונג אַ פייה פון דער גאַס: פֿיר-ו! דאָס איז בוטש'ס סיגנאַל.  
 אין איין אויגנבליק און די חברה האָבן אויסגעטריקנט. ס'האָט געדויערט אַ  
 מינוט, ביז דער גראַסערימאַן האָט פאַרשטאַנען, אַז זיי זיינען פלוצלונג  
 נישטאָ. ערשט דעמאָלט האָט ער אָנגעהויבן צו שרייען מיט אַ דורכגעלעכערטן  
 געשריי:

—ה—ע—ל—פ—ט!...

—ה—ע—ל—פ—ט!...

## צו מיינע ברידער פון קלינטאן סטריט

„צו מיינע ברידער פון קלינטאן סטריט“ — מאיקל'ס ערשטע ליד, וואָס איז געווען אָפּגעדרוקט שוואַרץ אָף ווייס אין דעם זשורנאַל „מעסעס“. זיין טאַטע היים ווייסט שוין פון דעם. דער טאַטע האָט איבערגעליענט די ליד. דרייט זיך אים דער קאַפּ פון זיין זונ'ס דערפאַלג, פונקט ווי ער וואָלט אויסגעטרונקען אַ גלעזעלע שטאַרקן שנאַפּס. ער זיצט איבער זיין אַרבעט, מיט אַן אָנגעבויגענעם האַלז און מיט אַ שפּאַטיוו אין אויג. זיין זון מאַיקל זיצט אויך לעבן אים מיט אַן אָנגעבויגענעם האַלז און מיט אַ שפּאַטיוו אין אויג. דער טאַטע וויל אַלעמאָל אויסדרייען זיין קאַפּ און אַ קוס טאָן אָף זיין זון. ער טוט דאָס אָבער ניט, כדי דער זון זאָל זיך צופיל ניט איבער-נעמען. די פרייד פלאַמט באַם טאַטן אין זיין האַלז און נאָסן. אַ רויטער, פריידיקער האַלז. ער וועט איבערלאָזן אַ זון, וואָס וועט גיין אין זיינע וועגן. זיינע אַלע פאַרגאַנגענע יאָרן וועלן פאַרקערפערט ווערן אין דעם זון זיינעם. אין דעם ביימל, וואָס האָט אַרויסגעשפּראָצט פון אים און הייסט מאַיקל. עס זינגט זיך דעם טאַטן. ער ברומט אונטער אַ רוסישע רעוואָלוציאָנערע ליד, וואָס ער האָט געזונגען צוזאַמען מיט די פּאָליטישע אַרעסטירטע אָף די סיבירער שנייען: „וויכרי ווראַזשדעבניע וועיוט נאָד נאַמי“. ס'אַרט אים שוין ניט, היימ'ען. לאָזן ווינטן ווייען, לאָזן שטורעםס צאָרנען. אין שטורעםס איז אויסגעוואַקסן אַ קינד, וואָס וועט שוין גיין ווייטער. אַך, ווי די מאַמע ווערט וועט זיך דאָס פרייען! די מאַמע מיט די זיידענע ווייסע האָר און מיט די יונגע ברוינע אויגן. אַ לעבן דורכגעמאַכט צוזאַמען, און עס האָט זיך אָפּגעטיילט פון זייער בלוט אַ קערנדל, ס'קערנדל איז געוואַקסן און גע-טראָגן אַלע גוטע אייגנשאַפטן פון טאַטע-מאַמע. „וויכרי נאָד נאַמי וואָיוט אי וועיוט“.

און מאַיקל? מאַיקל שרייבט שוין אַ צווייטע ליד אין זיין געדאַנק. שנעל גייט צו דאָס שאַפּן פון דער נייער ליד. ער רופט אין דער ליד אַלע אַרבעטער זיי זאָלן גיין מיט אים, זאָלן גיין מיט מאַיקל'ען. זאָלן אַרויסגיין אַלע אַף אַ ברייטן סקווער, מיט די רויטע פאַנגען זאָלן זיי גיין. אַ, ווי מרים וועט זיך פרייען, ווען זי וועט דערנען שוואַרץ אָף ווייס דאָס וואָס זיי קאָנען שוין ביידע אַף אויסנווייניק. אַ, ווי מרים וועט זיך היינט פרייען!

אין א שאפ פון זייגערלעך, בא איין טיש, זיצן זיי ביידע — דער טאטע חיים קופער מיט זיין זון מאיכל קופער. דער טאטע מיט אן אָנגעבויגענעם האַלז צום טיש און מיט אַ שפּאַקטיוו אָפּן אויג. דער זון מיט אן אָנגע- בויגענעם האַלז און מיט אַ שפּאַקטיוו אין אויג. זיי שטעלן אַרויף אַה זייערע אינסטרומענטן פּיצעלעך שרייפּעלעך, וואָס אַפּילו די דורכזיכטיקע לופט קאָן זיי באַהאַלטן. טאטע און זון שטעלן צונויף זייגערלעך. פון שטומע, טויטע שרייפּעלעך און רעדעלעך און ספרוּזשינעס ווערט צונויפגעשטעלט אַ קליינער קיילעכדיקער קערפּער, און דער קערפּער באַקומט לעבן און הויבט אָן צו פּולסירן. אַ לעבעדיקער אָטעם הויבט אָן צו שלאָגן טיט, טיט, טאט. זייגער- קערפּערס אַה די ווענט, קליינטשינקע קערפּערלעך אין די שופּלאָדן, אין די קעסטעלעך. גרויסע טאטעס-זייגערס און קליינע קינדערלעך-זייגערלעך און עופּה'לעך-זייגערלעך, אַלע לעבן, אַלע פּולסירן. צוויי כישוף-מאַכער, דער טאטע חיים מיט זיין זון מאיכל.

טאטע און זון — אַ גרויסער בוים מיט אַ קליין בוימל. דער טאטע מיט אַ צעלאָפּענער קודלע האָר, און דער זון מיט אַ צעלאָפּענער קודלע האָר, נאָר באַס טאטן זיינען די שפּיצן האָר שוין גרוי.

חיים דער זייגערמאַכער, דער געוועזענער בונדאוועז, וואָס האָט געקערט וועלטן צוזאַמען מיט זיין כּלה ווער אַ די מאָדיסטקע, אין זייער שטעטל, אין באַברויסק. ביידע געווען פאַרשיקט אין סיביר, ביידע זיינען אַנטלאָפּן פון דאָרטן קיין אַמעריקע און זיך באַזעצט אין קלינטאָן סטריט.

צוואַנציק יאָר איז ווער אַלט געווען ווען אירע האָר זיינען גרוי געוואָרן. פאַר די אויגן פון אַלע פּאָליטישע אַרעסטירטע זיינען אירע האָר גרוי געוואָרן, ווען זיי האָבן זיך געשלעפּט מיטן עטאַפּ איבער די ברייטע, גרויסע און אומענדלעכע שנייען.

דאָס קינד מאיכל איז נאָך ניט געהאַט געבוירן געוואָרן אַה דער וועלט, נאָר געלעגן אַ רויע אומבאַשטימטע מאַסע אין דער מאַמע'ס אינגעוויידן, און די עלטערן האָבן שוין באַשטימט זיין צוקונפּט. ס'איז באַ זיי נאָר קיין שום צווייפּל ניט געווען, אַז אַ זון ווערט צו זיי געבוירן. וועלן זיי שוין זייער זון דערציען אין אַ רעוואָלוציאָנערן גייסט. אַ פירער פון אַרבעטער-קלאַס וועט ער זיין. אַה גרויסע מאַסן-פאַרזאַמלונגען וועט זייער זון שטיין אַה דער פּלאַטפאָרמע און וועט בויגן זיין קאָפּ אַהין און אַהער, זיינע אויגן וועלן שפּריצן פייער, זיינע ליפּן וועלן ריידן שטאַרקע רעוואָלוציאָנערע רייד. אזוי האָבן זיי אים טאַקע געזען, איידער ער איז נאָך געבוירן געוואָרן.

טאטע און מאמע האבן אפילו זיך פארגעשמעלט זיינע שטריכן, דעם קאליר פון די האר, דעם שניט פון מויל, די פארמע פון די אויגן.

א יונג פאר פאלק, וואס איז אריינגעפאלן גלייך פון סיביר אין אזא טומלדיקער רושיקער נאס און האבן ניט געקאנט שלום מאכן מיט דער טעמפּקייט און גלייכניטיקייט פון די מענטשן דא אין אמעריקע צו די גרויסע באפרייאונגס-אידיען, האבן זיי אריינגעטרוימט אלע זייערע יוגנטלעכע רע-וואלוציאנערע פלאטערנישן אין דער רויער מאסע פון דעם מענטשעלע, וואס איז נאך געלעגן אין די אינגעווייזן פון דער מאמע, און געדארפט ערשט געבוירן ווערן.

זייער זון מאיקל וועט פירן דעם ארבעטער-קלאס פון אמעריקע. א גרויסע רעוואלוציאנערע פערזענלעכקייט וועט ער אויסוואקסן. דערווייל אלס אינגל איז ער געווען ענלעך צו אנדערע אינגלעך פון קלינטאן סטריט. זיך געשלאגן, זיך געראנגלט, געקעמפט פאר דער פאזיציע פון דעם שטארקסטן אין בלאק. טאקע ניט געווען אזוי חוצפה'דיק ווי די איבעריקע. טאקע גערעדט אידיש מיט זיינע עלטערן. ליב געהאט צו הערן די מעשיות, וואס זיין מאמע האט דערציילט וועגן סיביר, און וועגן די רעוואלוציאנערן פון רוסלאנד. אבער אף דער גאס, צווישן די קינדער, איז ער געווען פונקט אזוי ווילד, ווי אלע איבעריקע קינדער.

זיי האבן ניט פארשטאנען, די עלטערן, אז זייער זון מאיקל לעבט אין צוויי וועלטן: אין דער וועלט פון זיין אייגן הויז, וואו אידעאליסטישע טאטע-מאמע ווארימען אויס זיין געדאנק צו העכערע זאכן אין לעבן, און אין דער וועלט פון קלינטאן סטריט, וואו מאיקל מוז זיך צופאסן צו אלע אנדערע קינדער, זיי נאכטאן, זיי אפילו אריבערשטייגן, כדי ניט זיין פארשעמט אין זייערע אויגן, כדי די דאזיקע קינדער-געזעלשאפט זאל אים ניט ארויסטרייבן פון אירע רייען, זאל אים ניט אנטאן קיין צרות.

אין זיינע בחור'שע יארן האט ער אנגעהויבן איבערצוגיין נאך אין אן אנדער וועלט, אין דער וועלט פון ביכער. די ליבע צו ביכער איז שוין געווען א דירעקטער רעזולטאט פון זיינע עלטערנ'ס דערציאונג. זיי האבן אים די גאנצע צייט געהאלטן אין איין אנרעגן צו שיינקייט, צו גרויסע טאטן, צו שיינע אידיען. אין די ביכער האט ער אויך געפונען א סך שיינקייטן.

ס'זינגט זיך דעם טאטן. ער האט געזיגט איבער דער אמעריקאנער גאס. ס'דרייט זיך אים דער קאפ. ער איז שיכור, דער טאטע, און ער זינגט שוין אף א קול „וויכרי וואזשדעבניע“. לאזן ווינטן ווייען, לאזן שטורעם צארענען, און אין ווינט און אין שטורעם . . .

## וואָס-זשע פֿלוצלונג איז היינט אזוי ליכטיק אין הויז?

ווי מרים וועט זיך היינט פרייען! מאַיכל שפּרינגט אַרויף די טרעפּ, דאָס האַרץ זיינס לויפט פאַר אים. ער קאָן ניט איינהאַלטן די נייעס. שוין אַ נאַנצן טאָג אז ער האַלט די נייעס און דער אָטעם פאַרכאַפט אים אַלעמאָל. ער וועט אַריינלויפן צו מרימ'ען און וועט איר גלייך זאָגן, וועט אים שוין לייכטער ווערן און ער וועט קאָנען בעסער אָטעמען.

וואָס-זשע פֿלוצלונג איז היינט אזוי ליכטיק אין דעם הויז? עס ברענען די גאַזרערן אין ביידע צימערן, עס ברענט דער גאַז-אויבן אין קיך. גרויסע טעפּ קאָכן און זידן. די מאַמע וועט דאָס היינט צוגרייטן די גוטע, טייערע מאַכלים צו איר טאָכטער'ס חתונה. אַף אַ בענקל זיצט בעסי לעבן אויבן. שטיין אַף די פיס קאָן זי ניט. זיצט זי, מישט און פאַרזוכט, און וואָרפט אַריין אַלע נויטיקע גרינוואַרג. זי זיצט, קאָכט, מישט, און וויינט אין דער שטיל. איר טאָכטער מרים טוט דאָס צוליב איר. אַ יונג-לעבן איז זיך מקריב פאַר איר, בעסי'ן, און זי איז שוין אַן עלטערע פרוי, אַ קראַנקע, אַ צעבראַכענע. אָפּהאַלטן מרימ'ען קאָן זי אויך ניט. ס'איז דאָ די קלייניקע ליזסי. מישט זי און פאַרזוכט, באַזאָלצט און באַפעפערט, און באַוויינט דעם גורל פון איר טאָכטער.

אוי, ווי זי שיינט, די מומע ביילע. איר אויסגעדראַט פנים בליט. אירע קנייטשן פרייען זיך. אירע אויגן שיינען. זי פוצט דאָס הויז. באַלד דאַרפן די געסט קומען, באַלד דאַרף אויך דער שמש מיטן רב קומען. דער חתן מיט זיינע קרובים. אין די דאָזיקע ענגע צימערלעך וועט מען פּראַווען די חתונה אָן כלי-זמר, ווייל די כלה איז אַ יתומה, און ווייל קיין סך פריינט איינ-צולאָדן האָבן ניט סיי די כלה און סיי דער חתן. די פריינט, די לאַנדסלייט האָבן זיך פאַרלוירן אין די שווערע אַרימע יאָרן, מען ווייסט ניט וואו זיי זיינען אַהינגעקומען.

די מומע ביילע גרייט דעם טיש און זינגט זיך אונטער אַ לידל. שוין אַרום צוואַנציק יאָר ניט געזונגען, איצט האָט זי זיך צעזונגען. ס'איז אַ לידל נאָך פון דער היים:

שיין בין איך און שיין איז מיין נאָמען.  
איך קום אַרויס פון גאַלע רבנים.

רבנ'ישע תורה איז דאך זייער גרויס,

און איך בלי בא מיין מאמען ווי א שיינע רויז . . .

— שוין איז זי, שוין, די מומע ביילע און גרויס איז איר יחוס, און

איצטער מאכט זי חתונה מרימ'ען מיט אן אנדערן יחוס.

מרים מיט אן אויסגעשטרעקטן ווייסן שיינעם האלז מיט די גרויסע אויגן, וואס זיינען אָנגעזאפט מיט אזא מין ברוינלעכער ליכטיקייט. אין א ווייסן קלייד, מיט די לאנגע טרויעריקע הענט. די פלעמלעך פון גאזרער שפיגלען זיך אָפּ אין אירע קופערנע רויטע האָר. א בלאַסע איז מרים און זי באַגעגנט מאַיכל'ען אָפּ דער שוועל. זי האָט אים ניט צוגעגרייט צו זיין אומגליק, זי האָט אים ניט געקאָנט זאָגן וועגן דעם. זי האָט זיך געלאָזט קושן און אַרומנעמען פון אים, אויך מיט א נאכט פריער, ווען זי האָט שוין געוואוסט, אז איר סוף איז נאָענט.

— א, א נאכט, מיסטער מאַיכל קופער! — רופט אויס די מומע זייער

ברייטלעך און גאסטפריינטלעך. — געקומען צו מרימ'ס חתונה? זייער פיין פון אייער זייט, זייער פיין.

ער האָט שוין פארנעםן, מאַיכל, אין זיין פאָעמע „מינע ברידער פון קלינטאָן סטריט“. ס'האָט געגעבן א יאָג א וויינט אין די אויערן, און ס'האָבן אויפגעריסן ראָרטן אינעווייניק הייליכע דונערן.

מיטן איינגעבויגענעם האלז, מיט גרויס אונטערטעניקייט, ניט זאָגנדיק קיין וואָרט, דרייט ער זיך אויס אָפּ צוריק. לאָזט זיך אַראָפּשפאָנען די טרעפּ און מרים נאָך אים. א שולדיקע, א פלאַמערדנדיקע, זי וויל אים דער-קלערן, זי וויל זיך פארענטפערן פאַר אים. אָבער זי האָט אים שוין ניט געקאָנט דערקלערן.

א קילער פארנאכט. דער זומער איז שוין נאָענט צו האַרבסט. די זון זעצט זיך אין איסט-רייווער. די צענדליקער טויזנטער פענצטער פון די הויכע מויערן אין מאַנהעטן שיסן אַרויס דורך די שויבן גאָלדענע בליצן. דינע שפיזקע בליצן. זיי קרייצן זיך דורך, די בליצן, זיי גיסן זיך צונויף צוזאַמען. מען זעט שוין ניט קיין פענצטער, מען זעט העלן פייער.

מאַיכל קאָן שוין אייב באַרנעצ'ן. ער האָט אים געזען א פאַר מאָל אין הויז. ער האָט ניט געשאַנקען קיין איבעריקע אויפמערקזאַמקייט צו דעם פאַרשוין מיט די לאַנגע וואַנצעס. איצטער האָט ער אים אָפּגעברייט, דער דאָזיקער אייב באַרנעץ, און ס'שמאַרצט אים דאָס לייב. מאַיכל וויל וויינען, ווי א קליין קינד, און מרים קאָן אים שוין גאַרניט העלפן. סיידן ער זאָל פאַרנעסן.

— מען דארף פארגעסן, מאַיכל — זאָגט צו אים מרים — און איך וועל אויך דארפן פארגעסן. באַלד וועלן די געסט זיך צוגנויפקומען, און מען דארף שוין זיך אומקערן צוריק.

זי דארף זיך באַלד אומקערן צוריק, מרים, און זיי זיינען שוין פארגאנגען זייער ווייט אַף דעם וויליאַמסבורגער בריק. באַלד לאָזט זיך אַראָפּ דער בריק צו ברוקלין, און זיי וועלן שוין פארקריכן אין אַן אנדערער שטאָט.

מען זעצט זיך ביידע צו אַף אַ באַנק. מרים דארף שוין באַלד לויפן צוריק. זי טאָר זיך ניט צוזעצן. אַף דער דאָזיקער באַנק זיינען זיי שוין פיל מאַל געזעסן. אַ באַקאנטע באַנק. זיי שווייגן ביידע, קינדער פון קלינטאָן סטריט. זיי האָבן זיך ביידע דערשראָקן פאַר דעם, וואָס דארף באַלד געשען.

מאַיכל, וואָס שרייבט לידער וועגן דער אַרעמקייט פון קלינטאָן סטריט, קאָן גאָרניט באַגרייפן אַט די זאך מיטן שכל. די גאַנצע וועלט האָט זיך אויסגעדרייט צו אים מיטן רוקן און אים געלאָזט אַ פאַרשטויסענעם און אַ פאַרשעמטן. קינדער האָט אים שוין ניט ליב. דאָס וואָס די זון זעצט זיך אין איסטריווער אַזא פּייערדיקע, מיינט שוין צו אים גאָרניט. ס'מיינט שוין צו אים אויך גאָרניט זיין נאָמען אונטער דער ליד, וואָס איז געדרוקט שוואַרץ אַף ווייס. ער נעמט דעם נומער „מעסעס" און שליידערט אים אַריבער איבער דעם בריק.

— וואָס האָסטו געטאָן, מאַיכל ?

— דאָס איז געווען מיין ליד אָפּגעדרוקט — ענטפערט ער איר מיט אַ געפאַלן קול, אַקוראַט ווי ער וואָלט ערשט עמיצן געטויטעט. — איך וועל שוין מער ניט שרייבן קיין לידער. — ער זוכט ווייטער אין די קעשענעס. ער געפינט דאָס בלעטל, אַף וועלכען ער האָט שוין אָנגעשריבן זיין נייע ליד. ער שליידערט דאָס אויך אַוועק.

— אַ, מאַיכל, וואָס טוסטו ?

— איך וועל שוין ניט שרייבן קיין לידער. לידער זיינען נאַריש — קלאָגט ער זיך פאַר מרימ'ען. — לידער זיינען אויסגעטראַכטע זאַכן.

— וועסט נאָך שרייבן לידער, מאַיכל — טרייסט אים מרים. — וועסט ווערן אַ באַרימטער פּאָעט, אַלע אַרעמע מענטשן וועלן בענטשן דיין נאָמען.

— לידער שרייבן איז נאַריש — עקשנ'ט זיך איין מאַיכל.

ס'ווערט פינצטער און מרים דארף שוין לויפן באַלד צוריק. אָבער ווי קאָן זי אים איבערלאָזן אַליין, אַז מאַיכל עקט זיך. אַן אויסגעלאָשענער מאַיכל, געגליכן צו דער אָנקומענדיקער פינצטערניש. די פאַרליבטע פּאָרלעך קומען אָן אַף דער וויליאַמסבורגער בריק פון ביידע שמעט, פון מאַנהעטן און פון

ברוקלין. מען פארשאפט די בענק. מען נורעט זיך איין, מען ווערט איינ-  
זאטן איינער אין צווייטן. אף ווייטע בענק זינגען די ניו יארקער קינדער  
ליבעס-לידער. זיי טראכטן ניט פון מאַרגן און ניט פון דעם נעכטן. מען זעט  
ניט קיין פנימ'ער, פאר'חלש'טע מיידלשע העלזער זעט מען אין דער פינצטער-  
ניש. אָנגרייפערשע אינגלשע האַלז און נאָסנס זעט מען אין דער פינצטערניש,  
הענט פלעכטן זיך אַרום קערפערס.

פאר מאַיסקל'ען און מרימ'ען האָט זיך געשלאָסן דער קאפיטל וויליאַמס-  
בורגער בריק. אַ געוויינלעכע טאָג-טעגלעכע געשיכטע פון דעם אַרעמען לעבן.  
די מיידל פאַרלאָזט דעם יוגנט-פריינט צוליב אַ ממשות'דיקער אורזאך.

:: :: ::

— שיינע געראָטענע מיידעלעך האָדעווען זיך ניט אַף דער איסט-סייד  
פאַר אַרעמע בחורים, וואָס קאָנען מיט גאָרניט באַצאָלן, אַ חוץ מיט קעגנ-  
זייטיקער ליבע — טרייסט אים ווערן, זיין מאַמע, די רעוואָלוציאָנערע מאַמע,  
וואָס האָט נאָך אין באַברויס אַף די געהיימע פאַרזאָמלונגען אַריינגעזאָפּט  
אין זיך די תורה וועגן אַרעם און רייך.

מאַיסקל'ען ווערט אָבער פון דעם ניט בעסער. זיינע ליפן טוען אים וויי.  
אין די אויגן שטומער ווייטיק.

— רייכע מענטשן וואוינען אין שיינע גראַמע הייזער, טוען זיך אָן אין  
די בעסטע קליידער, קלייבן זיך אויס די בעסטע מיידלעך — רעדט ביטער  
קעגן די רייכע, די אינטעליגענטע מאַמע.

דעם זון ווערט נאָך אַלץ ניט בעסער פון דעם. יעדע געשעעניש האָבן  
טאטע און מאַמע אויסגענוצט צו לערנען דעם זון וועגן קלאַסן-קאמף. איצטער  
נעמען זיך אָבער ניט אָן זייערע רייד. ער איז אומגליקלעך. ער וויל זיך  
צעוויינען און שעמט זיך פאַר דער מאַמען. מאַיסקל'ען וואָלט אפשר לייכטער  
געוואָרן, ווען די מאַמע זאָל איצט ריידן שלעכטס אַף מרימ'ען. פאַר'מיאוס'ן  
מרימ'ען, אַז זי האָט אים ניט די ווערט, אַז זי איז אַ נאַרישע מיידל, וואָס  
קאָן פאַרבייטן אַזאַ טאַלאַנטפולן מאַיסקל'ען, וואָס דרוקט זיך שוין אין די  
זשורנאַלן, פאַר אַן עלטערן בחור, וואָס האָט צו טאָן מיט פערד. אָבער די  
מאַמע וועט ניט רעדן קיין שלעכטס אַף מרימ'ען.

מאַיסקל איז שטום. ער באַהאַלט עפעס אין זיך זייער אַ געפערלעכן  
געדאַנק. די מאַמע דערקענט דאָס אין זיינע אויגן, אַז ער וועט עפעס אָפּטאָן  
זייער ניט קיין קלוגע זאך. זי דערשרעקט זיך, די מאַמע. טאטע און מאַמע  
קאָנען שוין צו אים גאָרניט רעדן. ס'נעמט אים ניט גאָרניט. אויב אַפילו  
די רייכע זיינען שולדיק, מאכט דאָס ניט גרינגער זיין ווייטיק.

יא, מאיכל האָט עפעס פאַרטראַכט. ס'איז אים מיטאַמאָל איינגעפאַלן  
און ער האָט זיך שוין אָנגעכאַפט אין דעם געדאַנק, ווי אין אַ גרויסער  
דערלייזונג. ער טראַכט זייער שנעל. ער פלאַנעוועט אַלצדינג אויס.  
טאַטע און מאַמע האָבן זיך שוין ניט געקאָנט פרייען מיט דעם זונ'ס  
ערשטן דערפאַלג אַלס פאָעט.

שוין לאַנג, אַז די מאַמע איז ניט געזעסן באַ מאַיכל'ס בעט, איידער ער  
שלאָפט איין. אין זיין סינדהייט פלעגט זי אַזוי טאָן. יענעם אַוונט האָט זי  
דאָס אויך געטאָן. געזעסן לעבן זיין בעט און גערעדט צו אים. זי האָט  
אים שוין מערער ניט אויפגעוויזן וועמענס שולד ס'איז. זי האָט אים גע-  
טרייסט, אַז ער איז נאָך יונג און ער דאַרף אויפמאַן נאָך זייער אַ סך אין  
זיין לעבן. ניט אומזיסט האָבן זיי אים אויפגעצויגן אַזא קלוגן און פיאיקן.  
ס'וועט אַוועק אַ שטיקל צייט און ס'וועט פאַרגיין, וועט זיך זיין טאַלאַנט  
נאָך מערער צעוואַקסן און ער וועט שאַפן גרויסע, שיינע ווערק אַף צו וועקן  
און רופן אַלע אַרעמע און עקספּלאַטירטע מענטשן. זאָל מאַיכל זי איצט  
ניט פאַרשעמען...

מאיכל האָט זי ניט געוואָלט פאַרשעמען און דערפאַר האָט ער ניט גע-  
זאָגט זיין מאַמען זי זאָל אים צורוּ-לאָזן. ער האָט פאַרשלאָסן די אויגן און  
געמאַכט זיך, אַז ער שלאָפט. שפעט אין דער נאַכט, ווען טאַטע און מאַמע  
זיינען שוין אויך געשלאָפן, האָט ער זיך אויפגעהויבן פון בעט, אָנגעצונדן  
דעם גאָזדער, אָנגעשריבן אַ בריוו צו טאַטע און מאַמע. אַרויס אינדרויסן  
און איז אַוועק, ניט אוקסנדיק זיך אַף דער הויז, וואו ער איז געבוירן געוואָרן,  
אַף דער גאַס, וואו ער האָט פאַרבראַכט זיינע יאָרן. ער איז אַוועק, מאַיכל,  
מיט דעם גרויסן ווייטיק.

## איב בארנעץ און זיין גוטער פריינט

אויבן-אָן לעבן חתן איז געזעסן דער רב מיט דער לאנגער באָרד. ער האָט זי געהאַלטן, די באָרד, אין דער האַנט, זי געגלעט, געקעמט מיט די פינגער און זי אָפּגעהיט, ווי אַן אויג אין קאַפּ. דער שמש האָט שוין ניט געהאַט אַזאַ לאַנגע באָרד—אַ קליין בערדל, אַן אַרומגעשוירנס. ער איז געזעסן פון צווייטן עס טיש און געמאַכט אַלעמען שטיל, ווען ער האָט דערזען, אַז דער רב קלייבט זיך עפּעס זאָגן. דער רב האָט געבענטשט חתן-כלה, זיי צוגע-וואונטשן ישועות, נחמות און הצלחות אַף אידן און אַ סך פרנסה. האָט אייב בארנעץ אים געגעבן אַ פינף-דאָלאַר-שטיק דערפאַר. דער שמש האָט אַ קרעכץ געטאָן נאָכדעם ווי דער רב האָט פאַרענדיקט זיין ברכה. האָט אים אייב בארנעץ אויך געגעבן צוויי דאָלאַר פאַר זיין לייטישן קרעכץ. ס'איז אויך געזעסן לעבן טיש אַן עלטערע מיידל מיט שוואַרצע פליאַמעס אַפּן פנים. דאָס מיידל מיט די פליאַמעס האָט בעסיי איינגעלאָרן פון דעם צווייטן הויז.

זי האָט אויך איינגעלאָרן אַן עלטערע פרוי אין אַ קאַפּן-טיכל. זי, די דאָזיקע פרוי מיטן קאַפּן-טיכל, איז אויסגעשלאָפּן די וועטשערע. ניט פאַרזוכט גאָרניט און געדרעמלט. אַזוי, אין דער היים, אין איר צימער, קאָן זי ניט שלאָפּן, די דאָזיקע פרוי אין קאַפּן-טיכל. זי ליידט פון שלאָפּלאָזיקייט. אָבער אַז זי קומט צווישן מענטשן, קאָן זי גראָד יאָ שלאָפּן. וואָס מער מענטשן אַרום איר און וואָס מער מען רעדט, אַלץ בעסער שלאָפט זי. איז זי גערן געקומען אַף דער חתונה, און זיך מחיה געווען מיט אַ גוט ביסעלע שלאָף.

מויש'ן האָט מרים געקויפט אַ נייעם אָנצוג, אַ געקעסטלטן בלויען אָנצוג. איז אים געווען ענג אין דעם דאָזיקן אָנצוג. ס'איז אים געווען ענג צווישן אָט די פרעמדע מענטשן. זיינע גוטע פריינט טוען עפּעס איצט אויף זייער אַ וויכטיקע זאַך, און ער איז גאָר אַף אַ חתונה. אָ, דושי! די איינציקע טרייסט זיינע איז געווען די רייכע וועטשערע. די מאמע האָט צוגעשיקט דורך דער מומע בילע'ן פולע טעלער צו מויש'ן, און מויש האָט גאָר הנאה געהאַט. ווען ער האָט זיך אָנגעגעסן און איז שוין געווען איבערגעפילט, האָט ער גלייך געוואָלט אַנטלויפן. אָבער די שוועסטער מרים, וואָס האָט געהאַלטן אַן

אויג אף אים, האָט אים אָפּגעהאַלטן. ער האָט אַ ביסל מורא פאַר זיין שוועסטער מרים. „אָ, דזשי“, ער דאַרף נאָר זיצן צווישן אָט די נודע מענטשן. אין אָנפאַנג פון אַוונט האָט ליוסי, ווי איר שטייגער איז, צעאַרבעט מיט אירע אייגעלעך, געפרואוּט אָפּשפּעטן פון רב, אים צעטומלען. דערנאָך האָט זי זיך גענומען צום שמש. אָבער שפּעטער איז איר אומעטיק געוואָרן. זי האָט זיך דערמאָנט, אַז די שוועסטער מרים פאַרלאָזט דאָס הויז, און זי וועט שוין היינט דאַרפן שלאָפן אַליין. איז איר געווען זייער טרויעריק פון דעם געדאַנק. זי האָט זיך אַריינגערוקט מיט איר בענקל צווישן חתן און כלה און אַריינגענומען מרימ'ס האַנט אין אירער. מרים איז דאַנקבאַר דער קליינער שוועסטער, וואָס האָט גענומען איר האַנט. דורך דער שוועסטער'ס האַנט קומט זי נאָך אין באַרירונג מיט איר אייגענער משפּחה.

וואָס-זשע וועט זיין נאָכדעם? נאָכדעם, ווען אָט די טרויעריקע ווע-טשערע וועט זיך פאַרענדיקן? אפשר וועט דער „נאָכדעם“ קיינמאָל נישט קומען... אַז זי גליווערט שוין נאָר זיצנדיק לעבן אים. וואָס האָט זי געטאָן, מרים? אוי, וואָס האָט זי געטאָן? זי מיינט זיך, מרים. זי וועט זיך אויפהויבן פון טיש און אַנטלויפן, אָפּזוכן מאַיסקל'ען און אַוועק מיט אים אין דער וועלט אַריין.

ס'זיצט נאָך אַ מענטש צווישן די געסט און ער איז אַן אומפאַרשטענדר-לעכער צו אַלע. אַ מענטש מיט אַ פרויען קאָפּ האָר און מיט אַ פנים פון אַ געלערנטן, צי פון אַ שרייבער. זיינע האָר זיינען פאַרקעמט אַרויף, ווי באַ אַ מענטשן, וואָס איז אין דער קינסטלערישער פּראָפעסיע. אָבער זיין נאָז איז געווען אַ שיכור'ע. אַ לאַנגע אויסגעבויגענע נאָז, אַ קלוגע, אַ רויטע און אַ שיכור'ע.

ליוסי האָט געפרובירט חזק מאַכן פון דעם מאַן מיט אירע לוסטיקע רינגעלעך-אייגעלעך. ער האָט אָבער אַ קלוגן שמייכל געטאָן צו איר, און זי איז נאָר צעטומלט געוואָרן.

לעבן חתן איז געוועסן אָט דער אומפאַרשטענדלעכער מאַן, וואָס האָט געהייסן סענדער ראַבינאָוויץ. אַזש פון נואַרק האָט אייב מיטגעבראַכט דעם דאָזיקן סענדער ראַבינאָוויץ.

— רייד מיט איר עפעס, — האָט אייב באַרנעץ אים אַריינגעשושקעט אין אויער. אייב באַרנעץ האָט געוואָלט, אַז סענדער ראַבינאָוויץ זאָל עפעס ריידן מיט דער כלה.

— מען קאָן נאָך ניט, — האָט דער קלוגער פריינט זיינער אים אָפּגע-

ענטפערט אין דער שטיל. — שפעטער א ביסל, ווען ס'וועט זיך מאכן א געלעגנהייט.

וואָס-זשע זאָל סענדרער ראַבינאָוויץ ריידן מיט דער כלה? גלאַט אזוי זאָל ער ריידן. אינטעליגענטע רייד זאָל ער ריידן, ווייל אייב באַרנעץ קאָן ניט ריידן קיין אינטעליגענטע רייד. דער דאָזיקער מר. ראַבינאָוויץ קאָן יאָ. צען דאָלאַר האָט ער צוגעזאָגט דעם דאָזיקן סענדרער'ן פאַר דעם אָונט פון דער חתונה. קיין נאָענטע פריינט פאַרמאָגט נישט אייב באַרנעץ אין נואַרק. די פערדלער, וואָס דינגען באַ אים פושקארטס אָפּ פראַקאט, וועט ער דאָך ניט איינלאָדן. אַ קליינער יחוס פאַר אים אַטדי דאָזיקע פערדלער. ניין איינער אַליין אָפּ דער חתונה, פאַסט ניט. עפעס פירט זיך ניט אזוי באַ לייטן. ביז ס'איז אים איינגעפאַלן דער געדאַנק וועגן סענדרער ראַבינאָוויץ. ראַבינאָוויץ איז אַ לאַיער, פון די אַרעמע לאַיערס, אָבער אייב באַרנעץ'ן געפּעלט ער. אַ קלוגער מענטש, אַ געלערנטער און פאַרמאָגט אַ געשליפּן צינגל. האָט ער אים געדונגען פאַר אַ „גוטן פריינט“ בלויז אָפּ דער חתונה-נאַכט, ער זאָל עפעס ריידן מיט דער כלה, זיך אַריינמישן מיט קלוגע רייד אין געשפרעך, וועט דאָס זיין פאַר אים אַ כבוד.

יאָ, סענדרער ראַבינאָוויץ וועט באַלד ריידן. ער האָט גוט באַטראַכט די כלה, און איצטער גייט ער איר עפעס זאָגן. — זייט ניט פאַרצווייפלט, שיינע פרייליך, — בויגט ער זיך אָן פאַטער-לעך צו מרימ'ען, — ווייל מען קאָן חתונה האָבן, מען קאָן זיך אויך נט'ן, ס'איז ניט געפערלעך.

מרים ווערט רויט איבערן גאַנצן האַלז. זי לאָזט אַראָפּ די אויגן און סענדרער רעדט ווייטער צו איר : — ס'לוינט זיך ניט, שיינע פרייליך. מען דאַרף דאָס ניט נעמען אזוי ערנסט.

אייב הערט ניט, וואָס דער „גוטער פריינט“ זיינער רעדט צו דער כלה. אָבער ער שטויסט זיך שוין אָן, אַז ער רעדט מסתמא וואָס מען דאַרף, און ער גיט סענדרער'ן אַ קלאַפּ גוט-ברודעריש איבער די פלייצעס. מיסטער ראַבי-נאָוויץ נעמט אָן דעם קלאַפּ מיט ווירדע. צוצונעמען דעם דאָזיקן גוטברודערשן קלאַפּ גייט אויך אַריין אין זיין פונקציע, פאַר וועלכער ער נעמט צען דאָלאַר. סענדרער ראַבינאָוויץ גיסט זיך אָן אַ גלאַז וויין און זאָגט :

— פאַרן געזונט פון חתן, מיסטער אייב באַרנעץ. מיין פולער רעספעקט פאַר אים !

ער האָט זיך פאַרנויגט פאַר באַרנעץ'ן און אייב באַרנעץ'ס נאָקעטער

קאפ האָט זיך גאָר מחיה געווען. זיין פלייך איז געוואָרן רויט און גלאַנציק און געשיינט פון גרויס כבוד.

מיסטער ראַבינאוויץ האָט דערגאָסן זיין גלאַז וויין, זי ווידער אויפגעוויבן אין דער לופט און געזאָגט:

— און אָט הויב איך מיין בעכער פאַר דער כלה, די שענסטע צווישן אלע מיידלעך, די קלוגסטע פרוי צווישן אלע פרויען, די איידלסטע פערזאָן צווישן אלע פערזאָנען, דאָס נאָבלסטע האַרץ צווישן אלע הערצער.

ער האָט זיך פאַרנויגט פאַר איר און אָפגעזופט אַ ביסל פון זיין גלאַז.

דערגאָכרעם האָט ער ווייטער דערגאָסן זיין גלאַז און געזאָגט:

— איך טרינק פאַרן געזונט פון דער מוטער, וואָס האָט געגעבן דער וועלט אזא שיינע טאָכטער. זי מעג זיין שטאַלץ, די מאַמע, ווייל זי איז די גליקלעכסטע מאַמע פון אלע מאַמעס.

סענדרער ראַבינאוויץ האָט אזוי געהאַלטן אין איין אָפּזופּן פון זיין גלאַז און אין איין דערגיסן און געטרונקען פאַר אלעמענס געזונט. ניט פאַרגעסן די מיידל מיט די שוואַרצע פליאַמעס, און דער אלטער פרוי, וואָס האָט גע-האַלטן אין איין דרעמלען, מויש'ן ניט פאַרגעסן און לויס'ן אויך ניט. ער האָט כשר פאַרדינט זיינע צען דאָלאַר.

— ווער איז דער דאָזיקער מאַן? — פרעגט מרים באַ איר חתן.

— אַ, ער איז שוין דער אמת'ער מאַן, — לויבט אים באַרנעץ, — ער

איז אַ גרויסער געלערנטער און מיין בעסטער פריינט.

כדי צו ווייזן, אז דער דאָזיקער גרויסער געלערנטער מאַן איז טאָסע זיין בעסטער פריינט, גיט ער אים ווידער אַ קלאַפּ אין פלייצע. נעמט ווידער צו, מר. ראַבינאוויץ, דעם קלאַפּ מיט גרויס ווירדע און פאַרנויגט זיך ווידער פאַר אייב באַרנעצ'ן.

די צוויי כליזמר זיינען געקומען אומגעבעטן. דער איד מיט דער גוליע אָפּן האַלז, וואָס שפילט אָפּן קלאַרנעט, און דער איד מיטן פידל, מיטן צע-כראַסטעטן העמד. זיי האָבן זיך שוין דערוואוסט אָפּן בלאַק, אז אין דער הויז קומט פאַר אַ חתונה, זיינען זיי געקומען זעלבסט-אנגעלאָדענע. כדי אוועקצונעמען אלע טענות, האָבן זיי גלייך ווי זיי האָבן איבערגעטראָגן די שוועל אָנגעהויבן צו שפילן אַ „חתן-כלה מזל-טוב“. אז זיי האָבן געענדיקט, האָט דער איד מיט דער גוליע זיך אַ לאָז געטאָן מיט אַ שלום-עליכם צום חתן און אויסגערופּן:

— מזל טוב, חתן לעבן, גאָט זאָל דיר געבן גרויס גליק און נחת מיט דיין באַשערטער. איר זאָלט לעבן ביידע ווי די כשר'ע טייבעלעך. איר זאָלט

האָבן גוטע קינדער און איר זאָלט זיי דערציען לתורה, לחופה ולמעשים טובים.  
— אָמן! — האָט נאָכגעזאָגט דער איד מיטן פירל.

דער חתן האָט זיי געגעבן דריי דאָלאַר און זיי האָבן אָנגעהויבן שפּילן  
נאָך אַ חתונה־שטיקל, אָבער אינמיטן דערינען האָבן זיך אַריינגעריסן די פינף  
חברה־לייט, מוּיש'ס גוטע פריינט. ניכטערערהייט וואָלטן זיי קיינמאָל ניט  
געטאָן אזא זאך, אָבער זיי זיינען געווען שיכור'לעך, די אינגלעך, זיך אָנ־  
געטרונקען באַ באַשע דער רומענערן, נאָך זייער געלונגענער שטיקל אַרבעט.  
פופצן דאָלאַר האָבן זיי פאַרכאַפט.

— מזל טוב! — האָבן זיי אַלע אויסגעשריען אַף אַ קול צו מרימ'ען.  
בענימאָ האָט אויך אויסגעשריען „מזל טוב“. די חברים האָבן אים  
געלערנט אַפּן וועג ער זאָל אזוי זאָגן. האָט ער טאַקע געזאָגט „מזל טוב“ און  
געקוקט אַף די געסט, צי מען וואונדערט זיך ניט, וואָס ער, אַן איטאַליענער,  
האָט געזאָגט „מזל טוב“ פונקט ווי אַ איד.

— שפּילט עפעס, — האָט מאַקס באַפוילן די כל־זמר און זיי אַ וואָרף  
געטאָן הפּער'דיק אַ דאָלאַר. האָט דער איד מיט דער גוליע אַ כאַפּ געטאָן  
זייער פלינק דעם דאָלאַר אין דער לופטן און האָט זיך גאָר מחיה געווען מיט  
די שיכור'ע בחורים. זיי האָבן אַ שפּיל געטאָן אַ פּריילעכס און די חברה האָבן  
פאַרלייגט הענט אַף אַקסל, אַריינגעשלעפט מוּיש'ן אויך אין קאָן און אויס־  
געטאַנצט דאָס „אידישע פּריילעכס“ אַף זייער אַמעריקאַנעם קלינטאָן־סטריט  
שטייגער. לואי איז אַריין אינמיטן ראָד און אָנגעהויבן אויסצוקלאַפּן מיט  
די זווילן פון די שייך דעם גאַנצן פּריילעכס און די ווילדע בחורים פון קלינטאָן  
סטריט צוזאַמען מיט בענימאָ'ן האָבן געהאַפּעט. מיט אָנגעבויגענע העלזער  
האָבן זיי געטאַנצט, געטרייסלט מיט די צעפאַטלטע קעפּ און אויסגערופן אַלע  
מאָל: טאַר־ראַדאָ, באָם, טי־איי!

דאָס האָבן זיי אזוי באַשיינט מוּיש'ס שמחה, און מוּיש'ס פּרישטשעס  
אַפּן פנים און זיינע לאַנגע אויערן אין אַ פּריילעכער צעטומלעניש, האָט מיט־  
געהאַפּעט מיט די איבעריקע. וואָס פאַר אַן איבערגעגעבענע פריינט פאַר־  
מאָנט אַט־דער מוּיש — אין ליידין און אין פריידן, זיי זיינען אַלעמאָל מיט אים.  
— מרים. טאַר־ראַדאָ, בום טי־איי, — שרייט ער צו דער עלטערער  
שוועסטער זייער און מיינט, אז ער פאַרשאַפט איר אַ גוואַלדיקן נחת רוח.  
— טאַר־ראַדאָ, בום, טי־איי.

אָבער פּלוצלונג ווערן אַלע מיטאַמאָל אזוי שטיל. די כל־זמר האָבן נאָך  
געשפּילט אַ ביסל, נאָכדעם ווי אַלע זיינען געוואָרן שטיל, אָבער זיי האָבן  
אויך תּיכּף אָפּגעהאַקט. אינדרויסן איז עפעס ניט גלאַט, אַלע זיצן מיט אָנ־

געשטרענגטע אויערן צו דעם אינדרויסן. עס רידערט זיך עפעס אה דער גאס.  
 מען שרייט. יא, מענטשן שרייען. הילכיקע שניידנדיקע קוויטשן רייסן זיך  
 אריין דורך די פענצטער:  
 — פויע-ער, גע-ווא-א-ליד, ס'ברע-ע-ני-ט!  
 א רוימער אינדרויסן. רויט אלע ווענט און אלע פענצטער. האלבנאקעמע  
 געשטאלטן לויפן פון די האַלס.  
 — פויע-ער-ער-ער!

## א פייער אה קלינטאן סטריט

א בלאק שלאפט זיך. סוף זומער-נאכט. די שטיינער פון דער גאס קילן זיך אָפּ. עס שטילט זיך איין דער טומל פון א גאנצן טאָג. ער פאלט צו, דער טומל, צו די ווענט, צוזאמען מיטן שטויב, וואָס איז געהאנגען די גאנצע צייט אונטערן הימל. ווי א גלאז מוטנע וואסער, אזוי זעצט זיך אָפּ דער אינדרויסן אין קלינטאן סטריט. אויבן איבער די דעכער ווערט דורכזיכטיק די לופט. מען קאן שוין זען אלע שמערן, קלאָרע, קאלטע און פינקלדיקע. ער פאלט צו, דער שטויב, צו די דעכער, צו די ווענט, צו די פארלאָזענע פושקארטס, צו די גליווערנדיקע שטיינער.

די קעץ פון קלינטאן סטריט זיינען שוין מיד געוואָרן פון אַרומרייסן זיך. איינגעטונקענע אין אַש און אין שמוץ פון די מיסטיקעסטלעך, שלאָפן זיי אין די קעלערס, אין די ווינקלען פון די האַלס.

עס אָמעמט די מענטשהייט פון דעם בלאק דורך די האַלב-אָפּגע-פענצטער. מען זיפצט, מען שנאַרעט און מען כראָפעט.

ווי פילשטאָקע שטייגן, קוקן אויס די טענעמענטייזער אין דער מוטנער ליכטיקייט פון די גאסן-לאַמפּן. שטייגן מיט פענצטערלעך און דורך די פענצטערלעך — באַשעפענישן אין ווייסע ליילעכער.

אַן עלטערער איד שלאָפט מיטן קאָפּ אינדרויסן. דער קישן זיינער ליגט אָפּן ביישטידל פון פענצטער. דער קאָפּ זיינער הענגט אַריבער דעם קישן. ער איז אַן אַסטמעניק, דער איד, מוז ער האָבן לופט. הוסט ער א גאנצע נאכט צום דרויסן ארויס און שניידט די לופט, ווי מיט א זעג איבער א ברעט.

א גאס שלאָפט זיך אזוי-א אין א סוף-זומער נאכט, און א רויט פלעמל האָט אָנגעפאנגען טאנצן אין קעלער פון איטשע מאיר אפרת דעם כוכבינדער. דאָס האָט א מיזל אָנגעצונדן אַט דאָס פלעמל. א קעסטל מיט שוועבעלעך איז זיך געלעגן אַה א פאָליצע. זיך געלעגן, ווי שטענדיק, אַה דעם זעלביקן אָרט. אָבער דאָס מאַל האָט איטשע-מאיר פאָרגעסן צו פארמאכן דאָס קעסטל מיט שוועבעלעך.

א מיזל איז נמאס געוואָרן צו גריזשען דעם פאַרדאָרטן פאַפּ, האָט זיך דאָס אָפּגעטיילט פון דער איבעריקער געמיינדע מיזל און זיך אוועקגעלאָזט ווכן עפעס א נאש. האָט דאָס געזוכט, דאָס מיזל, צווישן די ספרים און

צווישן די כלים און זיך פארקליבן אף דער פאליצע. די געלע קעפלעך פון די שוועבעלעך האבן אויסגעקוקט צו דער דאזיקער באשעפעניש, ווי עפעס א זאך וואס מען קאן גאס א פארזוך טאן, אפשר איז דאס גוט צום עסן.

ס'האט א בים געמאן מיט די ציינדלעך — זויערלעך און ביטערלעך, אבער נאך אלץ בעסער ווי דער דאזיקער פארשאלטענער פאפ. האט דאס זיך גענומען גריזשען דאס קעפל פון שוועבעלע ענערניש. גריזשעט דאס מייזל דעם פאספאר און ריכט זיך גארניט אף אזא אויסערגעוויינלעכער דער-שיינונג. עס הויבט אן צו זידן און מיטאמאל — א צונד, אן אויפרייס מיט א פייער. ס'גאנצע קעסטל מיט שוועבעלעך האט זיך אָנגעכאפט און זיך צעברענט אין דער געדיכטער פינצטערניש. אויפגעגאנגען מיט פלאמען צו דער וואנט, געסמאליעט דעם שפיגעל-געוועב אונטער דער סטעליע, געהוושעט און געצישעט און זיך פארגאנגען אין א בלויען רויך.

איטשע-מאיר איז זיך געשלאָפן מיט אן ערלעכן שלאָף. א שלאָף נאך א פרומער קריאת-שמע, נאך א הייליק זיפצן און קרעכצן, קלערנדיק וועגן דעם באשאפער פון דער וועלט, וואס האט געמאכט דאס לעבן מיט גרויס חכמה און פארגונפט. ער שיסט די נאכט אף די מענטשלעכע באשעפענישן און גיט שלאָף און אָפּרו צו די מידע ביינער. אינמיטן טיפן פרומען שלאָפן עפענען זיך די אויגן פון זיך אליין. די אויגן, וואס זיינען געווען געוואוינט צו א שטאק פינצטערניש, האבן פלוצלונג דערפילט אז עפעס איז גיט גלאט. האבן די אויגן דערזען די רויטקייט פון פייער. האבן די אויגן נאך גארנישט גיט פארשטאנען, ווייל די געדאנקען זיינען נאך בשעת מעשה געווען פארשלאָפן. באלד אבער זיינען די געדאנקען וואך געוואָרן און א גרויסער פחד איז באפאלן אלע איברים.

ווען איטשע-מאיר איז אראפ פון בעט האבן שוין די ווענט געקנאקט פריילעך און לוסטיק. די סטעליע האט זיך געהאלטן אין אָנכאפן, די אויבער-שטע טייל פון טיר האט זיך געסמאליעט מיט פייערדיקע צונגען. דער רויך האט אים באלד בלינד געמאכט די אויגן, פארשטיקט דעם האלז און אפן וועג צו דער ברענענדיקער טיר איז איטשע-מאיר געפאלן. געפאלן און גלייך האבן זיך די געדאנקען אָפּגעטאן און ער איז שוין מערער גיט געווען.

קעץ לויפן פון האָל, מייז יאָגן פון די ווינקעלעך. אף דער ליידיקער גאס טראָגן זיי זיך אַרויס, די קעץ מיט די מייז, און צעלויפן זיך אין די נאָענטע הייזער. דער פייער רייסט זיך אַרויס פון קעלער צו די הילצערנע טרעפּ אפן ערשטן שטאָק. די הילצערנע טרעפּ זיינען א מחיה'דיקער שטאָף

פארן פייער. זיי כאפן זיך אן ווי די שוועבעלעך און זיי צעפלאקערן זיך מיט גרויס אימפעט.

דער פייער שפאנט זיך פון דעם ערשטן שמאק ביזן צווייטן שמאק, פון צווייטן צום דריטן, און אזוי אלץ העכער און העכער. טייכעלעך פייער טיילן זיך אפ פון דעם הויפט־טייך, וואס טראגט זיך ארויפצורצו צו די אויבערשטע שמאק. די קליינע טייכעלעך שמראמען אוועק צו די טירן פון די וואוינונגען, צו די טירן פון די וואש־צימערן, וואס שטייען אין די האַלס. אומעטום איז דאס האַלץ אויסגעטריקנט און ס'צעפלאקערט זיך באם ערשטן ארומנעם פון פלאם. די גאזרערן אונטער דער סטעליע ווערן אָנגעגליט, הויבן אָן ברענען, ווערן צעגאָסן און ווייד, עס גיבן זיך אַ יאָג אַרויס די גאזן, רייסן אויף מיט דונערן, און אלע טרעפּ, די טירן מיט דער גאנצער לופט — הוילער פייער. — פייער־ע־ער! פייער־ע־ער!

בא די שלאָפנדיקע אין דעם טענעמענט־הויז ווערט פאַראַליזירט דער מאַרש. איידער נאָך די אויגן רייסן זיך אויף פון שלאָף, האָט שוין דער געדאַנק געהערט דעם געשריי:  
— פייער! פייער!

דער וועג צו די טרעפּ איז אָפּגעהאַקט. דער פייער־לייטער איז בלוין אַ חלום. שוין לאַנג צעקראָכן געוואָרן פון זשאַווער. די שכנות'דיקע וואַנט איז אַ בלינדע. אַראָפּצורצו אין־דער־נידער — אַ פינצטערער אָפּגרונט.  
— פייער־ע־ער! — שפאַלטן דעם הימל די נאָענטסטע בלאַקס. אַ בלוט־קער אָפּשיון אַף אלע ווענט, אַף אלע דעכער. מענטשן אין ווייסן מיט אונטער־געחאַקטע פיס לויפן פון אלע טירן.

אַ גאַנץ הויז פלאַקערט מיט כוואַליענדיקע פלאַמען פון אונטן ביז אַרויף. אַ ברענענדיקע פיל־שמאָקיקע שטייג. דורך די פענצטער חלש'ן אויס־געשטרעקטע הענט.

— מיינע קיינ־דער! — יאָגט זיך אַרויס אַ שוידער פון אַ פענצטער פון פינסטן שמאָק. — מיינע קיינ־דער!

— מ'דע־ניטש! — רעוועט אַ מאַן אַרומגעכאַפט אין פלאַמען. אַ פרוי מיט גליענדיקע האָר האָט זיך אַרויסגעיאָגט, און אוועקגע'חלש'ט אַף די שטיינער. תיכף וואָך געוואָרן און אויפגעריסן די לופט מיט אַ דורכ־געלעכערטן געשריי, פונקט ווי דער האַלז וואָלט איר געווען איבערגעשניטען.  
— פא־א־ליקס! — פאַררייסט זי דעם קאַפּ.

זי רופט איר פאַלקיל'ען פון דריטן שמאָק. דאָרט אינעווייניק האָט זי איבערגעלאָזט איר פאַליקל'ען, אַ קינד פון אַ יאָר אַכט.

— מאמע, מאמע, אָט בין איך, — טאַרעט זי דאָס זעלביקע פאַליקל מיט אַן אָפגעסמאַליעט העמדל.

— פאַ-אַ-ליקל! — שרייט זי אָבער אַרויף צו די פענצטער. זי דערקענט ניט איר קינד. זי האָט איר פאַליקל'ען איבערגעלאָזט אין דעם ברענענדיקן אויבן, דער דערשרעק האָט איר געפֿלעט דעם מאַרד, דאָרטן אויבן. איצטער קאָן זי אים שוין ניט זען אונטן. זי זעט אים בלויז אויבן אַן איינגעוויקלטן אין פלאַמען.

— פאַ-אַ-ליקל! — שרייט זי. — פאַ-אַ-ליקל!

— מאמע, מאמע, אָט בין איך.

ס'איז שוין פאַרפאַלן. זי זעט אים שוין ניט. די מענטשן אַרום קאָנען איר שוין ניט איינריידן.

— וויררו! — קוויטשעט ווי אַ ביווער פויגל די פייער-מאַשין — וויררו!

די העלדן פון פייער מיט די בריימע היטלען און צווייענדיקע דאַשיקעס גיבן אַ שפּרונג אַראָפּ פון די פייער-מאַשינען. אין איין אויגנבליק ציט זיך שוין די לאַנגע וואַסער-קישקע, לייטערס ווערן אויפגעשטעלט און מען טראָגט פון די פענצטער פאַר'חלש'טע פאַרשטיקטע קינדער און דערוואַקסענע. עס הודושעט דאָס וואַסער מיט גרויסע שטראָמען, אָבער פאַרן פייער איז דאָס שוין אַ שפּילעכל. דער פייער פרעסט אויף דאָס וואַסער.

דאָס צווייטע הויז כאַפט זיך אָן. אָבער דאָס צווייטע הויז איז שוין ליידיק פון מענטשן. אַ פלאַם האָט זיך אָפגעריסן פון דער גאַנצער מחנה פלאַמען און אַריינגעשפּרונגען אינעווייניק אין צווייטן הויז דורך אַן אָפגענעם פענצטער. אַריינגעשפּרונגען און גלייך אַרומגעכאַפט דאָס בעט, האָט שוין דאָס בעט אָפגעטיילט אייגענע פלאַמען פון זיך אליין און זיי זיינען באַפאַלן דעם טיש און די בענקלעך און די דינע ווענטלעך.

— מיין פא! — רעוועט מאַי. — מיין פא!

ער זוכט זיין טאטן צווישן די פאַר'חלש'טע, צווישן די אַרויסגעראַטע-וועטע. ניטאָ זיין פא.

— מיין פא! — רעוועט ער אַ אַ קול, מאַי אפּרת, דער זון, וואָס טראָגט אַ האַס אַף זיין טאטן. דער זון, וואָס האָט ניט אויסגערעדט קיין איין וואָרט צו זיין טאטן פון זינט ער האָט זיך אומגעקערט פון דער „רעפּאַרמאַ-טאָרי“.

אַ פאַליסמאַן שטויסט אים אָפּ, דערלאַנגט ער יענעם אַ כמאַליע אין די ציין און לאָזט זיך צום ברענענדיקן הויז. די חברים זיינע פאַלן אָן אַף אים.

זיי ווילן אים פארהאלטן. ער דערלאנגט בוטשי'ן צווישן די אויגן, ער גיט א פלעט מויש'ן איבערן קאפ.

מאָס שפּרינגט אַריין אין די פלאַמען, איידער די פייער-לעשער האָבן צייט אים צו פאַרכאַפּן. זיין טאַטע ליגט צעלייגט אַף דער ערד מיט דער באָרד צו דער פּאָדלאָגע. דער פייער האָט נאָך ניט געריט איטשע-מאיר אפרת'ן. דער פייער איז, ווייזט אויס, ניט געווען פאַראינטערעסירט מיטן קעלער. בלוז איין וואַנט האָט דאָרטן געברענט, אפילו די ספרים זיינען ניט אָנגערירט געוואָרן. דאָס גאַנצע הויז איז געווען אין פלאַמען און דער קעלער פונדאָנעט דער פייער האָט זיך אָנגעהויבן איז נאָך געווען כמעט גאַנץ.

מאָס גיט אַ כאַפּ דעם פאַר'חלש'טן קערפּער פון זיין טאַטן אַף די פלייצעס און לאָזט זיך מיט אים דורך די פלאַמען. אָבער איטשע-מאיר האָט ניט געוואוסט, ווער ס'האָט אים אַרויסגעטראָגן. וואָלט ער געווען גע-וואוסט, וואָלט ער שוין דערנאָכדעם געמעגט שטאַרבן. ער האָט ניט גע-וואוסט. מען האָט אַריינגעכאַפט איטשע-מאיר'ן אין אַן אַמבולאַנס, און איידער מאָס האָט נאָך געהאַט צייט זיך אויך אַריינכאַפּן אינעווייניק, איז דער אַמבולאַנס געפלוין און געוואָיעט איבער אַלע גאַסן. יאָגט מאָס נאָך מיט פליענדיקע פיס און רעוועט אַף אַ קול :

— פאַ, פאַ, פאַ !

## נאָכן פייער

אין דער פרי, ווען די זון איז אַרויס, האָבן די קינדער פון קלינטאָן סטריט זיך שוין געראַיעט צווישן די אָפגעסמאַליעטע ווענט. זיי האָבן געזוכט מציאות אין די געוועזענע צימערן פון די אָפגעברענטע הייזער.

מענער, פרויען און קינדער זיינען געקומען פון אנדערע בלאַקס אַ קוק מאַן אַף דעם שוידערלעכן פלאַץ, וואו ס'זיינען פאַרברענט געוואָרן אַף טויט פיר מענטשלעכע לעבנס. פרויען האָבן געוויינט אַף אַ קול. אידן האָבן געזיפצט און אין זייערע אויגן — אַ פאַרבאָהאַלטענער געדאַנק פול מיט מורא. מען האָט דאָס ניט געזאָגט אין דער הויך, וואָס יעדער איינער האָט געמראַכט בשעת מעשה. אלע האָבן געמראַכט דעמזעלביקן געדאַנק: זיי וואוינען אויך אין אַזעלכע פייער-שטייגן, און אז די שעה זאָל ניט קומען, זיינען זיי אלע, די דאָזיקע פאַרזאַמלטע, אויסגעשטעלט צו אַזא שוידער.

— נעבעך אָפגעברענט געוואָרן, הייסט עס, דער באַלעבאָס פון די הייזקעס — רופט זיך פּלוצלונג אַן אַ איד, וואָס איז ניט לאַנג אַריבערגעקומען פון יענער זייט ים.

— שוטה! — רופט זיך אַן אַן אַלטער איד מיט אַ גרויער באָרד. — שוטה בן פּיסהאַלץ.

ווייסט ניט דער גרינער איד, פאַרוואָס מען רופט אים „שוטה" און פאַרוואָס דער איבעריקער עולם קוקט אַף אים מיט שפּאַט.

— אָבער, ס'זיינען דאָך זיינע הייזער? — פאַדערט דער גרינער גערעכט-טיקייט באַס עולם.

— שוטה! — זאָגט דער אַלטער איד מיט דעמזעלביקן טראַפּ. — זאָלן מיר דאָס ביידע פאַרמאָגן, וואָס פאַראַ מאַטניאַ ס'וועט אים אַריינפאַלן, דעם באַלעבאָס דיינעם.

— ווייסטו נאָך וואָס? זאָלן מיר דאָס אלע דריי פאַרמאָגן — רופט זיך אַן אַ צווייטער איד, וואָס שטייט נאָענט דערביי, און וויל מען זאָל אים אויך אַריינגעמען אין קאָן, ווען ס'וועט קומען צו צעטיילן זיך מיט דער מאַטניאַ.

דער גרינער, אָבער, ווייסט נאָך אלץ ניט, וואָס מען מיינט. שטייט ער אַ הימלאָזער און אַ פאַרשעמטער און כאַפט זיך ערשט שפּעטער, אז ער האָט זיך דאָ באַנאָרישט.

## ווי מרים פאָרט מיט אייב באַרנעצ'ן צו די קעטסקילס

גלייך אין ליכטיקן פרימאָרגן איז מרים אַריינגעפאָרן. נאָך פון דער שיף, וואָס פירט איבער פון ניו יאָרק צו דעם קעטסקיל־באַן, האָט זי דערזען דעם דאָזיקן גרויסן וואונדער פון דער וועלט, וואָס האָט זיך פלוצלונג אויפגעפנט פאר איר מיט אַ ברייטן גאָלדענעם טייך, מיט אַ ליכטיקער שטאַט אַף אַ באַרג און מיט בלויע ברייטע הימלען.

אַ קינד פון ניו יאָרק און האָט קיינמאָל נישט געוואוסט, וואָס ס'טוט זיך הינטער ניו יאָרק. דאָס האָט זי אייב באַרנעצ'ן אַריינגעפירט אזוי אין ליכטיקן פרימאָרגן. אַ געאַרעמטע האָט ער זי געפירט. צוגעהאַלטן איר אָרעם מיט גרויס גבורה. ער האָט זי געלאָזט גיין פאַראַוויס, ער נאָך איר — דער גלייכ־לעכער אייגנטימער. ער האָט זי געפירט גלייך אַף די מענטשן. ער האָט קיינעם נישט אָפּגעטראָטן דעם וועג, אַנדערע האָבן געמוזט אָפּטרעטן דעם וועג פאר אים. מיט די דינע פיס האָט מרים געשפּאַנט און מיט אַ לאַנגן האַלז. די נייע געלע הוט אַף אירע צערויטלטע האָר. דער לאַנגער גרויער געקעסטלעך מאַנטל מיט די היפשע פערלמוטערנע קנעפּ. די קליינע שוואַרצע שיכעלעך פון טייערן לעדער, מיט די חנ'עוודיקע באַנטיקלעך. יעדער שטיקעלע אָנטאָן אַף איר — איז זיינס, אייב'ס. אַפילו אירע זידענע זאָקן זיינען זיינע. נאָך מערער קליידער ליגן איינגעפאַקעוועט אין די גרויסע לעדערנע רענצלעך, וואָס אַ שוואַרצער פּאָרטער אין אַ רויט היטעלע טראָגט זיי נאָך. אַלץ — זיינס. אָן אים איז זי אַ הוילע, אַ נאָקעטע. אַפילו דאָס העמד אַף איר לייב איז זיינס. דערפאַר האַלט ער צו מיט גרויס גבורה זיין אייגנטום. ער וועט שוין אַכטונג געבן אַף זיין אייגנטום, אייב באַרנעצ'ן.

ער האָט זי אַנידערגעזעצט אין וואַגאָן אַף אַ גרינעם פליושענעם בענקל. ער האָט זיך געזעצט לעבן איר און ווידער אָנגענומען איר אָרעם. אייב באַרנעצ'ן איז קיינמאָל נישט געגאַנגען געאַרמעט מיט אַ מיידל. ער האָט געזען תמיד אַף די גאַסן אַנדערע מענער און פרויען, וואָס גייען גע־אַרעמט, און ס'איז אים שטענדיק געוואָרן זייער אומעטיק פון דעם. ער האָט זיך געפילט געקרוודעט פון דעם. אַ פאַרשעמטער אַלטער בחור. ער האָט תמיד מקנא געווען, וואָס מען האָט זיך אַ ווייב, מען גייט מיט איר שפּאַצירן געאַרעמט, מענטשן קוקן אַף דיר און דענקען, אז דו ביזט אַ

לייטישער מענטש, און אליין פילט מען זיך שוין ניט אזוי עלנט.  
 מרים פילט ניט זיין האנט. זי איז ווייט פון אים. זי גאפט און שטוינט  
 פון דעם גרויסן ליכטיקן פרימארגן. זי קוקט אפן ברייטן דרויסן, וואָס איז  
 פריי פון שמאלע גאסן, פון טענעמענט-הייזער, פון מאשינען און וועגענער,  
 און פון עלעווייטאָרס און טראַמוויען.

עס לויפט אונטער איר וואַנגן-פענצטערל דער ברייטער גרויסער האָדסאָן  
 מיט די גרינע וואַסערן. אירע בליקן באַדן זיך אין די קילע וואַסערן און  
 ס'ווערט איר קיל בלוז פון קוקן אַף זיי.

אַ גרויסע שיה מיט זון-באַגאָסענע דעקן שווימט אינמיטן טייך. אַף די  
 דעק אַ יום-טוב'דיקער עולם. פונדאָנען האָבן זיך גענומען אזוי פיל מענטשן  
 אַף דעם דעק, אַז אַלע מענטשן זיינען גאָר אין סלינטאָן סטריט, אין ריווינגטאָן,  
 אין סטענטאָן, אין האַוסטאָן און אין לודלאָוו. אַז אַלע מענטשן פערלען  
 איצט גאָר מיט פרוכט, מיט קעמעלעך, מיט קישעלעך, מיט מזוזה'לעך, מיט  
 סידורים'לעך?

פונדאָנען האָבן זיך גענומען אזוי פיל יונגע מיידלעך אַף די זון-  
 באַגאָסענע דעקן פון דער שיה, אַז אַלע מיידלעך קלינגען איצט אַף די רע-  
 דזשיסטערס אין וואַלוואַיט'ס פינף-און-צען-סענט סטאָר?

ווייט אַפן צווייטן ברעג, הענגט אַ הויכער באַרג סאַמע איבערן האָדסאָן.  
 אַ באַרג איינגעטונקען אין וואַלד. סאַמע אַפן שפיץ קוקט אַרויס אַ פאַלאַץ  
 מיט ווייסע גאַניקלעך און מיט אַ רויטן דאַך. ווייט איבערן צווייטן ברעג —  
 זוניקע שטעט מיט הויכע מויערן, באַנען מיט גאָלדענע פענצטער יאָגן און  
 קוויטשען. אַ יאכט-שיף שווימט זיך פאַוואַליע מיט אַ ליכטיק-ברוינעם קוימען.  
 איין מענטש געפינט זיך איצט אַף דער דעק: אַ פרוי אין ווייסן. זי האַלט  
 פאַר אירע אויגן אַ בינאָקל. אפשר זעט די פרוי זי, מרימ'ען, אין דעם וואַנגאָן  
 פענצטערל?

אַ מאָטאָר-שיפּל יאָגט איבער שווימקע כוואַליעס. דאָס מאָטאָר-שיפּל  
 מאַכט אליין אָן די כוואַליעס און יאָגט זיך איבער די דאָזיקע כוואַליעס.  
 מרימ'ס אַמעריקע, און זי האָט נאָך קיינמאָל ניט געזען איר אַמעריקע. איצטער  
 זעט זי איר אייגן לאַנד. צום ערשטן מאָל אין איר לעבן, אַז זי זעט דאָס.  
 מען האָט אַלע יאָרן פאַרבאַהאַלטן פון מרימ'ען איר אַמעריקע. אַ גע-  
 פאַנגענע פון דער פינצטערניש און דלות. מען האָט זי גאָרניט געלאָזט זען  
 איר אייגן לאַנד, וואו זי איז געבוירן געוואָרן. לויט ווייסט אויך ניט פון  
 דער דאָזיקער אַמעריקע, און ניט מילדערד און ניט מויש. איר טאָטע דער  
 פערלעך איז געשטאָרבן און גאָרניט געוואוסט אין אַ וואַסערן וואַנדערבאַרן

שיינעם לאנד ער האָט זיך באַזעצט. וואָלט מאַיכל געווען מיט איר צוזאַמען, וואָלט ער גלייך גענומען זינגען אַ לויב־געזאַנג צו זייער שיינער היימאַט — מיט דעם דאָזיקן ברייטן טייך אַ באַשפּרינקלטער פון מיל־מיליאָסן גאַלדענע שטיקלעך זון, מיט דעם הויכן באַרג אין דער טונקעלער גרינער וואַלד־קומטשמע. מרימ'ס אויגן ווערן פייכט. זי וויינט.

שרייט די באָן. עס קוויטשעט די באָן, און ס'דאַכט זיך איר אויס, אַז עמיצער לויפט נאָך דער באָן. זאָל דאָס מאַיכל אזוי גאָלויפן דער באָן, זי אַ כאַפּ טאָן, מרימ'ען, אַרויסשפּרינגען מיט איר דורכן פענצטער און אוועק מיט איר אין דער דאָזיקער ליכטיקער ווייטער וועלט, וואָס האָט זיך אָפּ געדעקט פאַר איר אַ פרייע צום ערשטן מאל אין איר לעבן. אין די מואוויס האָט מרים געזען אזאַ בילד, ווי אַ בחור כאַפט אַרויס זיין געליבטע פון אַ לויפנדיקער באָן.

נאַקעטע אינגלעך. אינגאַנצן נאַקעט שפּרינגען זיי אין טייך אַריין. רויטע ליכטיקע לייבער שפּרינגען אין זילבערנע קוואַליעס. די קינדער טונקען זיך אין די קוואַליעס, שווימען און מאַכן מיט די הענט צו דער באָן, און צו די מענטשן, וואָס קוקן אַרויס דורך די פענצטער.

די באָן איז אַריין אין דער פינצטערניש פון אַ טונעל און אייב באַרנעץ, איר געזעצטעכער מאַן, האָט דערווייל געכאַפט און איר אַ קוש געטאָן. האָט די פינצטערניש אָנגעהויבן צו וואַרען מרימ'ען און אָט עקט זיך איר דאָס לעבן. איז באלד אָבער ווידער דערשינען די ליכטיקע וועלט און אייב איז געזעסן אַ שטאַלצער מיט אַ פייכטן נאַשער־שמייעלע אַף די וואַנצעס.

אַבי זי האָט דער מאַמען באַזאָרגט. אַ גראָב פעקל מיט גרינע דאָלאַרן האָט אייב באַרנעץ אַרויסגענומען פון זיין בוזעם־קעשענע, אָפּגעציילט פון דעם פעקל הונדערט דאָלאַר, און דערלאַנגט איר מאַמען. ער וועט אלע מאָנאַט איר שיקן הונדערט דאָלאַר, אזוי האָט ער צוגעזאָגט פאַרן רב אין די אויגן.

די מאַמע וועט שוין גיין צו אַ דאָקטאָר מיט אירע קראַנקע פיס. די משפּחה וועט זיך אַפּשר איבערקלייבן אין אַן אַנדער וואוינונג. ליוסי'ן וועט מען קויפן קליידער און וועש. מויש'ן וועט מען זען איינאַרדענען אַף אַ שטעלע. אַבי מרים האָט באַזאָרגט די משפּחה.

דער טייך אַנטלויפט פון מרימ'ען מיטן לעצטן ביסעלע וואַסער. טוט מרימ'ען באַנג, וואָס דער טייך אַנטלויפט. זי האָט זיך שוין צוגעוואוינט צו אים, ווי צו אַ גוטן וועג־היכל. דער האָדסאָן איז געלאָפּן מיט איר צוזאַמען פון ניו יאָרק, און צוגענומען פון איר אין די קילע־וואַסערן אַריין געדאַנסט נאָך געדאַנס. איצטער אַנטלויפט ער פון איר, דער וועג־היכל.

די הויכע בערג קומען אָן. קיעלעך אין די טאָלן. שטילע פרומע קיעלעך  
צופן זיך דאָס גראָז. די באַן טראָגט זיך דורך, צעקוויטשעט זיך און שרעקט  
איבער די קיעלעך. הערן זיי אויף צו צופן דאָס גראָז און קוקן נאָך מיט  
גרויס פאַרוואַונדערונג.

עס פאַרשמעקט דער נאַנצער וואַנגאָן. די באַרג־לופט דרינגט אַריין דורך  
די אָפּענע פענצטער. קרעפטיקע קילע לופט. מרימ'ס פנים בליט שוין, איידער  
נאָך זי איז אַריינגעפאַרן אין די ריכטיקע קעטסקילס. צווישן וואַלד לויפט  
די באַן. באַרג און וואַלד. אַ קילע פרישע גרינע וועלט. אלע מענטשן זיינען  
פאַרבליבן אין דעם טוימלדיקן ניו יאָרק, נאָר בלויז זי, מרים, איז אַריינגעפאַרן  
אין דער גרינער וואַלדיקער וועלט. די איינציקע מיידל פון קלינטאָן סטריט,  
וואָס אַטעמט אַריין די דאָזיקע פרישקייט און קילקייט פון די וועלדער.

## אלע נויגן זיך פאר אייב בארנעצן

אלע נויגן זיך, אלע בוקן זיך פאר אייב בארנעצן, און ער שמייכלט מיט פוטערדיקע אייגעלעך צו מרימ'ען. זיינע אויגן זאגן צו איר: — דו זעסט כאטש! און דו האסט אוואדע געמיינט, אז איך בין א כ'ווייס-ווער...

אלע געסט אין דעם האטעל ווייסן שוין, אז ער איז א שטיק מיליאנער, דער דאזיקער מיסטער בארנעץ. דאס האט שוין מיסעס קראנץ, די באלע-באסטע, געזען אז אלע זאלן ווייסן, וואס פאר א חשוב'ע לייט ס'פארפארן אין איר פלאץ.

אייב בארנעץ אליין, מיט א נאקעטן קאפ, מיט לאנגע וואנגעס, מיט געקעמלטע גרויע ניקערס, מיט געבלימלטע גאלד-זאקן, מיט א היפשן בייכל אונטערן ווייסן זיידענעם העמד, מיט זיין יונגער ווייב, האט זיך געלאזט אריינגיין אין קאסינא אונטער די קלאנגען פון דער מוזיק. דער פייקלער האט דאס געמאכט דעם גרויסן געוואלד אף דער פויק, ווען אייב בארנעץ מיט זיין פרוי זיינען דערשינען אף דעם שוועל פון קאסינא. פאר אנדערע געסט, טוט אויך דאס זעלבע דער פייקלער: ער לויפט מיט די שטעקעלעך איבער די טאצן און פילט אן די לופט מיט אזא טומל, וואס דארף אויסדריקן כבוד. „כבוד צו מיסטער און מיסעס ראזענבאום, וואס האבן א פרויען-קליידער שאפ ערנעץ דאן-טאן.“ „כבוד צו מיסטער און מיסעס ניימאן“, טראט-טאט, טאטא. דער כבוד צו מיסטער און מיסעס בארנעץ איז געווען אפשר פינף מאל אזוי פיל: טראט-טאט-טאטא, טאט-טאטא.

די גאנצע קאסינא טאנצט. מיסטער ראזענבאום מיט די קרומע פיס אין די ניקערס און זיין ווייב די מיסעס ראזענבאום, טאנצן אויך. צוויי פולע, קיילעכדיקע מענטשעלעך, מאן און ווייב. פארוואס זאלן זיי ניט טאנצן? א פאקסטראט טאנצט מען, אלט און יונג טאנצן. מאמעס, טאמעס, קינדער און די כלה-מיידלעך און די חתן-בחורים. דער יונגער סאשעל דירעקטאר מיט טשארלי-טשאפלין וואנצעלעך רייסט ארויס די מרס. ראזענבאום פון אונטער איר מאנ'ס ארעמס און טאנצט מיט איר. מרס. ראזענבאום קוועלט. זי שעמט זיך ווי א יונג מידל. אלע קנייטשן אף איר פנים הויבן אן פלאמען. דער שמערן אירער איז מסוכן רויט, אירע שווערע פיס קענען ניט נאכגיין.

בויגן זיך די פיס און שלעפן זיך נאָכן סאָשעל דירעקטאָר, וועמען ס'פאַרגלומט זיך גראדע טאָנענדיק מיט מרס. ראָזענבאָם צו באַווייזן אַלע שמד־שטיק מיט זיינע פלינקע טאָנענדיקע פיס. מיידלעך פון די נאָענטע פארמס קוקן אַרײַן דורך די פענצטער. זיי זיינען אַרעמע מיידלעך און דערלעבן זיך קוים דעם זומער, ווען אין נאָענטע האָטעלן ווערט פריילעך און מען קאָן גיין און קוקן דורך די פענצטער, ווי די שטאָטישע רייכע מענטשן טאָנען.

מרים טאָנעט אויך. איר לאַנגע בלויע געבלימלטע קלייד פון עכטן זייד פאַלט צו יעדן אויסבויג פון איר קערפער. א קילער לייכטער זייד וויקלט זיך אַרום אירע שלאַנקע דינע פיס, טוליעט זיך צו אירע ברוסטן, כוואַליעט זיך אַראָפּ פון אירע אַקסלען און ווערט צעבלאָזן פון מינדסטן ווינט. דאָס האָט איר באַרנעץ געקויפט אַט־די דאָזיקע פראַכטפולע זיידענע קלייד. ער זיצט אַף דער באַנק אין די ניקערס מיט די גאָלד־זאָקן, מיט די הענט אָנגעשפּאַרט אין דער זעלביקער באַנק און אַף זיינע וואָנצעס הייבט אָן צו שפּילן דאָס נאָשער־שמיכעלע. זאָל זי טאָנען, דאָס שקאַפּקעלע זיינס מיט די שטאַלטנע פיסלעך און מיט דעם לאַנגן ווייסן האַלז.

זי טאָנעט מיטן פידלער. מען וועט זיך באַגיין אָן אים. א מיידל פון די נעסט פאַרבייט אים. ער, דער פידלער, א הויכער, א בויגעוודיקער, זי א ביסל נידעריקער, מיט די קופער־רויטע האָר, מיט די טרויעריקע גרויסע אויגן. אַרום איר טאַליע רומט זיין האַנט און ער דרייט זיך מיט איר. ער איז עמפּינדלעך צו מרימ'ען, ער באַנעמט זיך צו איר דעליקאַט. ער קוקט ניט צו איר, די אויגן אָן א זייט, און אזוי טאָנען זיי.

:: :: ::

די פינצטערניש גיט זיך מיטאַמאַל א צעשאַט אין טויזנטער פונקען און לעשט זיך גלייך אויס. זי כאַפט זיך אַלעמאַל אָן, די נאַכט, מיט צענדליקער טויזנטער פיצעלעך פייערלעך. פייער־ווערימלעך הויבן זיך פון די גראָזן מחנות־ווייז, זיי גיבן א צעשפּרינקל די נאַכט, שיטן אויס ליכטיקע שטעפּ אין דער פינצטערניש און טוען זיך גלייך אָפּ.

דער טאָנז האָט זיך שוין פון לאַנג פאַרענדיקט. די עלטערע מענטשן זיינען זיך שוין צענאָנגען שלאָפן, די יונגע זיינען אַוועק שפּאַצירן מיטן ברייטן אויסגעפלאָסטערטן שלאָפּ. זיי האָבן מיטגענומען יוקעלעכעס, צימבלען זיי און זינגען ליבעס־לידער: „א, מיין האַרץ איז א ליר“, פאַרגייט זיך א בחור־שער באַריטאָן פונדערווייטנס. א גרויסע לבנה קילט די נאַכט. צווישן בערגיקע כוואַליעס גייט די לבנה און ס'פאַלגן איר נאָך א דריי שטערן, אירע אייביקע באַגלייטער. דאָס טייכל פאַלט פון די שטיינער און רוישט

און דערציילט א מעשה דעם אָפּגעדעקטן פעלד, באַגאַסן מיט לבנה־ליכט.  
אָפּן גאַנצן ויצט מרים. זי וועט אפשר אַ גאַנצע נאכט דאָ זיצן. אויבן  
אָפּן צווייטן שטאַק וואָרט אַף איר געוואָלט. דאָ איז זי נאָך פריי. זי וויל  
אויסציען איר פרייהייט. זאָל דאָס לענגער געדויערן. אפשר וועט דערווייל  
זיך עפעס מאַכן. עפעס וועט געשען.

די שיינקייט פון דער נאכט גאַנט אויס פון מרימ'ען יעדער פיצעלע כח.  
ס'ערשטע מאָל אין איר לעבן אין אזא נאכט און אַלע מאַיסקלס האָבן זי  
איבערגעלאָזט. זיי זיינען אַוועק, די מאַיסקלס, אָפּן געפלאַסטערטן וועג און  
זינגען לידער, און צימבלען אַף יוקעלעיליס. און זי האָט מען איבערגעלאָזט  
מיט אַ פרעמדן מאַן, מיט אַ נאָעטן קאַפּ און לאַנגע וואַנצעס. זי וועט זיך  
גאָר לאָזן צו זיי. זי וועט אַנלויפן, זיי דעריאָגן און לאָזן זיי זי אַריינגעמען  
אין קאַן. זי וועט אויך זינגען די לידער. איינער אַ מאַיסקל וועט זי אַרומ  
נעמען און מען וועט אזוי ביידע גיין אַרויף, אַרויף מיטן לבנה־באַגאַסענעם  
שליאַך.

דער הימל איז אַ ליכטיקער. דאָרטן אויבן איז ניט טאָג און ניט נאכט.  
א זעאונג אזא. אונטן די ערד איז פאַרשלייערט אין אַ טונקעלער בלויקייט  
און דאָ פּלאַצונג דערמאָנט זיך מרים אין מילדערד'ן. ס'צייט זיך צונויף  
דאָס האַרץ פון ווייטיק. איר בלוטלאָז שוועסטערל, וואוהיין איז זי אַהינד  
געקומען? זי וואָלט מילדערד'ן געפירט אַף די דאָזיקע בערג, זי וואָלט זי  
געלאָזט זיצן אַף דעם גאַנצן אין אזא וואונדערלעכער נאכט, וואָלטן איר  
צוגעקומען זאָפטן אין אירע בלוטן און כח אין אירע גלידער.

::    ::    ::

ס'איז שוין זייער שפעט. אייב באַרנעץ האָט פאַרלוירן דעם געדולד.  
ער דרייט זיך אָפּן בענקל. ער סקריפעט אומיסטן, כדי איר לאָזן צו וויסן,  
אַז ס'איז שוין שפעט.

דאָס געזאַנג אָפּן שליאַך איז שוין אַוועק גאָר ווייט. די לבנה איז  
געבליבן איינע אַליין — אַ גרויסע טרויעריקע שטיק ליכטיקייט.

— קום, מרימ'ל, ס'איז שוין שפעט, און דו דאַרפסט שוין זיין זייער מיד.  
ער זאָרגט זיך, אייב, וועגן איר, וואָס זי איז מיד. אָבער זי ענטפערט  
אים ניט. זי האָט נאָך ניט אויסגערעדט צו אים קיין איין וואָרט די גאַנצע  
צייט, וואָס זיי זיצן ביידע אָפּן גאַנצן.

— קום, מרימ'ל, אַריין. דו וועסט זיך נאָך צוקילן.  
זי ענטפערט ווידער ניט. זי פאַרטראַכט זיך. זי אַנטלויפט אין אירע

געדאנקען פון אים. זי יאָגט אוועק. זי איז שוין ווייט, ווייט פון אים. זי ווייסט אפילו נישט, צי ער איז שוין בכלל דאָ לעבן איר.

— מרימ'ל, אַ?

„אַ?“, מאַכט ער. זי קוקט זיך נישט אום. זי זעט בלויז דעם שאַטן פון אים, וואָס ליגט פאַר איר אַן איבערגעבראַכענער אַף די טרעפּ מיט אַ מאָדנע משונה'דיקן קאַפּ.

— מרימ'ל, אַ? — און ער נעמט זי אַרום.

זי וויל שרייען: „העל-פֿיט!“, „העל-פֿיט!“! אפשר וועלן איר דערהערן אלע די דאָזיקע מאַיסקלס, וואָס זיינען אוועק ווייט, ווייט מיטן ברייטן געפלאַסטערטן, לבנהרבאַנגסענעם וועג. זיי וועלן דערהערן איר געשרי, זיי וועלן אַנלויפן צו צעברעכן די ביינער דעם דאָזיקן פרעמדן מאַן, וואָס האָט קיין שום שייכות נישט צו אַט-דער דאָזיקער יונגער מיידל.

— מרימ'ל, אַ? — ער קושט זי.

ס'הויבן אַן צו שרייען אין איר אלע בלוטן מיט אַ גרויס געוואַלד. זיי הויבן אַן צו לויפן, די בלוטן, גיך, גיך, אין אַ גרויסער פאַניק.

מרימ'ל, אַ?

## מאיק קומט זען זיין טאטן אין שפיטאל

אויסגעלייטערטע אויגן בא מאיק אפרת'ן. די ברעמען זיינע טרויערן. די אונטערשטע טיילן מוסקולן פון זיין פנים זיינען בא אים אויפגעלייזט פון ביוקייט און פון שלעכטסקייט.

אפשר לעבט שוין גאר ניט זיין טאטע. „ניין“, שאקלט ער מיטן קאפ צו זיך אליין. „ניין“, ער וויל ניט דערלאזן אזא געדאנק. ער האט געקויפט פאר זיין טאטן א גאנצע מאַרבע עפּל. גרויסע, רויטע עפּל. זיין טאטע האָט ליב אַ גרויסן עפּל. אים אָפּשוילן מיט אַ קליין מעסערל, צעשניידן אַרײַן רייפּטלעך, מאַכן אַ ברכה און אַרײַנגלייגן אַ שטיקעלע אין מויל אַרײַן און מאַכן: „א-א-א“. טראָגט אים איצט דער זון אַ מתנה.

ס'איז פאַרנאָכט. דער טויער פון בעלזווי האָספּיטאַל איז ברייט צעעפּנט פאַר אַלעמען. מען שטראָמט דורך דעם טויער פון אַלע עקן פון דער איסט-סאיד. אַ באַזוך-שטונדע פאַר יעדן איינעם: מאַמעס, טאטעס, שוועסטער, ברידער, קינדער, פריינט און גלאט אזוי שכנים. אַ גרויסע פּראָצעסיע פאַר-זאָרגטע און איילנדיקע.

מיידלעך אין ווייסן שטייען אין גרויסן הויף. ס'איז איצט זייער אָפּריר-שטונדע. אָט וועלן זיי באַלד זיך אַרויסלאָזן שפּאַצירן. דערווייל אַטעמען זיי אָפּ אין פאַרנאָכטיקן קילן אינדרויסן. מען זינגט אין דער שטיל. מען לאַכט פּאַוואָליע. ס'איז פאַרבאָטן דאָ צו זינגען און צו לאַכן. אַרום און אַרום ליכטיקע פענצטער אין גרויסע געביידעס מיט פינצטערלעך און טירעלעך, אָנגעפּאַקט מיט צעהיצטע, פיבערנדיקע, צעקאליעטשעטע און פאַרוואַנדעטע. מאַיק שעמט זיך, ווען ער גייט פאַרביי די דאָזיקע פריילעכע מיידלעך אין ווייסן. ער ווייסט, אז זיי וועלן זיך באַלד לוסטיק מאַכן אָפּן חשבון פון זיין אָפּגעביסענעם אויער. קוקט איצט ניט זיין פנים אָנגרייפּנדיק, ווי גע-וויינלעך אַר דער גאס, ווען מענטשן באַמערקן זיין אָפּגעביסענעם אויער און קלייבן זיך צו וויצלען זיך איבער זיין מוּם. מיט אַ פאַרשעמטן זייטיקן קוק איילט מאַיק פאַרביי אָט די ווייסע מיידלעך.

אין אַ ברייטער טיר שטראָמען אַלע. גייט ער אויך אַרײַן און בלייבט שטיין אַ היפּלאָזער. ער שעמט זיך, מאַיק, צו פרעגן דער מיידל אין ווייסן, וואָס יצט ביים אינפּאַרמאַציע-טיש, וועגן זיין טאטן. ער לאָזט זיך אליין

זוכן זיין טאטן איבערן גרויסן קארידאָר. מירן עפענען זיך צו ליכטיקע צימערלעך. אין די צימערלעך — בעטן מיט קרעכצנדיקע מענטשן. מאַיִק שטעקט דאָרט אַריין דעם קאָפּ: ניטאָ דאָרט זיין טאטע? ניטאָ דאָרט זיין טאטע. אפילו אז ער וועט שוין איצט דערזען זיין טאטן, וואָס וועט ער אים זאָגן? וואָס טאָקע וועט מאַיִק זאָגן צו זיין טאטן איטשע-מאיר אפרת מיט דער געלער באָרד? אז זיי זיינען צוויי פרעמדע וועלטן? ער וועט אים בלויז געבן די טאָרבע מיט עפל און זאָגן:

— נא, פאפא, רויטע עפל.

אזוי פיל מירן זיינען פאראן און אזוי פיל קארידאָרן טיילן זיך אָפּ אין באַזונדערע ריכטונגען. מען פירט אָפּ א טיש מיט רעדלעך א אידן מיט א באָרד. ס'פנים אינגאנצן פארבאנדאזשירט, בלויז די באָרד שלאָגט זיך קוים דורך די פילע באנדאזשן. מאַיִק טרעט אָפּ אין א זייט: אפשר איז דאָס זיין טאטע? ער לאָזט דורך דעם פאָרנדיקן שמאָלן טיש מיט פאָרשנ-דיקע בליקן. ס'איז נישט זיין טאטע. א פרעמדע שוואַרצע באָרד.

א צימער שטייט אָפּן. אינעווייניק מיטן פנים אַרויף צו דער סטעליע קרעכצט א מענטש. דאָס ליגן מיטן פנים אַרויף צו דער סטעליע דערמאָנט מאַיִק'ן אָן זיין טאטן. דאָס קרעכצן איז אויך היימישלעך. ער וואָלט געקענט שווערן, אז דאָס איז זיין טאטע. ער גייט אַריין אינעווייניק מיט א קלאַפנדיקן האַרץ. קיין ליכט ברענט נישט אין דעם צימער. פילע בעטן שטייען דאָרטן, ליידיקע און ווייס-פארבעטע. אין א ווינקל ליגט דער וואָס דאַרף זיין זיין טאטע. ער הערט קיינעם נישט, זעט קיינעם נישט און קרעכצט זיך צו דער סטעליע. ס'איז נישט זיין טאטע. א קראַנקן-שוועסטער לויפט אַריין מיט א בייטעלע אייז.

— וועמען זוכסטו?

— איטשע-מאיר אפרת, מיין פא. פון א פייער, — שטאַמלט מאַיִק און שעמט זיך, וואָס ער דאַרף אַרויסזאָגן דאָס וואָרט „איטשע-מאיר“, וואָס קלינגט זייער נישט-אמעריקאַניש צו דער דאָזיקער אַמעריקאַנער מיידל.

— באַם אינפאָרמישן-דעס — גיט זי אים א וואָרף דעם ענטפער פון א זייט, לויפט פאַרביי און קוקט זיך אפילו נישט אום אָפּ אים. מוז שוין מאַיִק טאָקע אָנקומען סוף כל סוף צו דער מיידל באַם אינ-פאָרמאַציע-טיש.

— מיין טאטע איטשע-מאיר אפרת — מוז ער געבעך נאָכאַמאָל אַרויס-זאָגן אַט-דעם דאָזיקן עכט-אידישן נאָמען פאַרן מיידל, וואָס גיט אינפאָר-מאַציע.

דאָס מיידל בלאַנדזשעט מיט די אויגן איבער אַ בויגן פאַפיר. זי זוכט דאָרטן דעם געפרעגטן נאָמען צווישן די צענדליקער נייע אַריינגעבראַכטע פאַציענטן.

— ס'טוט מיר לייד, — זאָגט זי און שטעלט זיך אָפּ בלויז אַף אַ וויילע, צו כאַפּן אַ קוק אַף מאַיק'ס מאַדנעם אויער.

— וואָס מיינסטו? — פאַלט איין באַ מאַיק'ן דאָס האַרץ.

— אפּשר אין אַן אַנדער שפּיטאַל — ווערט זי צוגעצויגן מיט איר בליק צו דעם דאָזיקן שטיק אויער מאַיק'ס. — באַ אונז איז ניט פאַראַן אַזעלכער אונטער דעם נאָמען.

אַבער ער האָט דאָך אַליין געזען, ווי דער אַמבולאַנס פון בעלוויי האָט אוועקגעפירט זיין טאַטן, — בעט ער זיך באַ דער מיידל.

— אויב אַזוי, דאַרף ער זיין אין עקסידענט-צימער — קוקט שוין ניט אַף אים דאָס מיידל און פאַרנעמט זיך מיט אַנדערע מענטשן.

אין עקסידענט-צימער שטייען קראַנקן-שוועסטער לעבן די סטרעטשערס מיט די נאָר-וואָס אַריינגעבראַכטע פאַרוואַנדעטע. די אַמבולאַנסן פון בעלוויי האָבן אויפגעקליבן די צע'מויק'טע מענטשן פון אַלע עקן אַף דער איסט-סאַיד. אַ גרויסע גערעטעניש אַף אומגליק-פאַלן אין די שמאַלע קאָכנדיקע נאַסן. אין אַ ריי שטייען אויסגעשטעלט די סטרעטשערס מיט די אומגליק-לעכע און וואַרטן ביז די עלטערע פרוי אין ווייסן לעבן טיש אונטער אַ בלויען אבאזשור וועט זיי אַלעמען פאַרשרייבן. זי וועט זיי פרעגן, ווי אַזוי דער טאַטע האָט געהויסן, ווי אַזוי די מאַמע האָט געהויסן, און צי מען האָט קרובים, און ווי אַלט מען איז. נאָכדעם, אַז זי וועט זיי אויספרעגן די אַלע זאַכן, וועט מען זיי ערשט אַריינטראַגן אין גרויסן צימער פון וויי און געשרייען. די יונגע דאָסטוירימלעך וועלן זענן ביינער, שניידן אַדערן, און מען וועט פאַרנייען, צונויפשוטקעווען די פאַרוואַנדעטע איברים.

אַ דערשראָקענער שטייט מאַיק צווישן די אַלע אומגליקן. ער האָט רחמנות אַף די אַלע קרעכצנדיקע און ליידנדיקע. זיין טאַטע ליגט אויך דאָ ערגעץ אַ פאַרוואַנדעטער און אַ ליידנדיקער. ער וויל זען זיין טאַטן. רויטע עפּל האָט ער אים געבראַכט אַ מתנה. איטשע-מאיר האָט אַזוי האַלד עפּל. ער וועט שוין אַבער ניט קענען געבן זיין טאַטן די רויטע עפּל.

— דיין טאַטע איז אָפּגענאַנגען — לאָזט אים ווייסן די פרוי אונטערן גרינעם אַבאזשור און הויבט אַפילו ניט אויף די אויגן צו אים; געוואַלדיק פאַרנומען, געוואַלדיק באַשעפטיקט, אַריינצוטראַגן אין די ביכער אַלע פאַר-וואַנדעטע און צעקאַליעמטשעטע.

— וואָס? — פרעגט ער איבער.

ערשט דעמאָלט הויבט זי אויף די אויגן און דערזעט פאַר זיך אַ בחור מיט אַן אָפּגעריסענעם אויער און מיט ציטערנדיקע ליפּן.  
— ס'טוט מיר ליד, אָפּגענאַנגען דיין טאַטע, געשמאַרבן — דערקלערט זי אים, וואָס עס מיינט דאָס וואָרט „אָפּגענאַנגען“.

מאָס האָט שוין גאָרניט געהאַט וואָס צו טאָן דאָ. ער האָט זיך אויס- געדרייט, אַוועק מיט שטילע טריט און אַרויס אַפּן הויף. ס'איז שוין געווען נאַכט. די גרויסע פּראָצעסיעס פון טאַטעס, מאמעס, שוועסטער, ברידער, קרובים, שכנים און גוטע פריינט האָבן שוין געשמראָמט אַרויס פון טויער. דאָס טאָרבעלע מיט די עפּל האַלט נאָך מאָס אַלץ אין דער האַנט. ער האָט שוין קיינעם ניט אַף דער וועלט. ער האָט מערער גאָרניט געפרעגט, ווען מען האָט אים אָנגעזאָגט די דאָזיקע בשורה. ערשט אַפּן צווייטן טאָג איז ער געקומען זיך דערפרעגן וועגן איינצלעהיטן פון זיין טאַטנ'ס טויט. באַ- זונדערס האָט ער געוואָלט וויסן, צי זיין טאַטע האָט עפעס געזאָגט איידער ער איז געשמאַרבן. מ'האָט אים אָבער גאָרניט געקאָנט דערציילן, צי איטשע- מאיר אפרת האָט עפעס געזאָגט איידער ער איז אָפּגענאַנגען. אפשר ווייסט די קראַנקן-שוועסטער, וואָס האָט אים באַדינט. די דאָזיקע קראַנקן-שוועסטער האָט אָבער היינט איר פרייען טאָג, איז זי ניטאָ.

:: :: ::

קיינעמס איז איצט מאָס. אַ פרייער צו דער וועלט. ס'האָט זיך אָפּ- געבראַכן ס'לעצטע רינגעלע. ס'לעבן ווייטער איז אומבאַשטימט. ס'לעבן איצט איז אויך ניט קלאָר. ער האָט זיך אָפּגעלאָזט, מאָס, פאַרלוירן זיין כח. מיט געבויגענע פלייצעס שפּאַנט ער זיך און וויינט מיט דער האַנט דאָס טאָרבעלע מיט די רויטע עפּל, וואָס ער האָט געזאָלט געבן זיין טאַטן אַ מתנה.

## די זעקס גוטע ברידער טרעפן אריין אין דער „הויכער געזעלשאפט“

וועגן דעם פלאץ וואוהין זיי גייען אצינד, די זעקס גוטע פריינט, האָבן זיי נאָך געהערט אין זייער קינדהייט. אזא מיין פלאץ, וואָס גאָר ווייניק מענטשן זיינען זוכה אַריינגעלאָזט צו ווערן אַהינצו. פון דאָרטן האָט זיך פאַרשפּרייט די אמת'ע מאַכט איבער דער גאַנצער איסט-סאַיד. פילע אַזוינע פלעצער זיינען געווען צעוואָרפן אין פאַרשיידענע גאַסן. אָבער דאָס איז געווען די הויפט-קוואַרטיר. אין דעם פלאַץ האָט מען געקענט אַמאָל זען ספּאַרקין אַליין, א נאָמען, וואָס פילע קינדער אָפּ דער איסט-סאַיד האָבן אַרויסגעזאָגט מיט ערנסטפֿורכט. נישט דער נאָמען פון פרעזידענט פון די פאַראייניקטע שטאַטן האָט גערייצט זייער קינדערשע פאַנטאַזיע, נישט קיין אַנדער באַרימטער שטאַטסמאַן, שרייבער, אָדער פּאָלקס-קינסטלער. ספּאַרקין האָט גערייצט זייער פאַנטאַזיע. א נאָמען, וואָס איז געווען אַרומגעוועבט און אַרומגעפלאַכטן מיט פילע מעשיות און לעגענדעס.

אָפּ דער זיבעטער גאַס אין א קעלער געפינט זיך דאָס פלאַץ. אַהין גייען זיי איצט. אַרסקעלע דער אָדעסער האָט זיי געזאָגט, אַז ספּאַרקין אַליין וויל זיי זען און מיט זיי עפעס רידן. אַרויפגעאַרבעט זיך, די חברה — דער כהן-גדול אַליין, דער גרעסטער איבער די גרעסטע, וויל זיי זען. אַרסקעלע וועט דאָרטן אויך זיין, זאָלן זיי ניט קיין מורא האָבן. האָבן זיי גראָד יאָ מורא.

מיט אַן אייזערנער טיר איז צוגעשלאָסן דאָס פלאַץ. א פעסטונג א גאַנצע. מאַיך קלינגט אָן. עס רוקט זיך אויף א פיר-עקעכדיקע עפענונג אינ-מיטן דער טיר. א רויט פנים באַווייזט זיך.

— וואָס ווילסטו ? — פרעגן פייכטע גראַבע ליפּן.

— עפן דאָרט אויף, וועל איך דיר שוין זאָגן, — איז מאַיך פרעך.

די טיר רוקט זיך אויף א שווערע און א קרעכצנדיקע. א ברייטער איטאַליענער אָפּ א קוליע קוקט אָפּ זיי מיט געוואָלדיקער שטרענגקייט. מיט אַט-דער שטרענגקייט נעמט ער אויף, דזשאָן דער איטאַליענער, אַלע נייע געסמ. די שטרענגקייט זיינע, אַקוראַט ווי זי וואָרנט :

— הערט זשע אַזוינע און אַזוינע, קוקט ניט, וואָס איך בין א קאַליקע,

און אויב עפעס, וועט זיין אַז אָך און וויי צו אייך.

וואַלכנס רויך רייסן זיך אַרויס פון צימער, ווי די פאַרע פון אַ שווייץ-  
 באַד. די טישלעך מיט רויטע געשטרייפטע צודעסן. אַרום די טישלעך איז  
 גאַנץ פריילעך. מען טרינקט וויין, מען עסט פאַרשיידענע פליישן. אַ גראַמאַ-  
 פאַן שפילט לוסטיקע ניגונים/לעך. אַלע קוקן זיך אום אַף די נייע אַריינ-  
 געקומענע. ס'ערשטע מאָל אין זייער לעבן, ווי זיי טרעטן אַריין אין דער  
 „אמת'ער געזעלשאַפט". זיינען זיי שטייף, ס'איז זיי אומבאַקוועם. אפילו  
 מאַיז האָט פאַרלוירן דעם קוראַזש. און דאָ דאַרף מען גאָר מאַכן אַ גוטן  
 איינדרוק אין דעם פּלאַץ. מאַיז פרובירט אַ שפיי טאָן אין דער קרום, אָבער  
 עס קומט ניט אַרויס אזוי קונציק. לואי האָט געפרובירט אַ טאַנץ טאָן, אָבער  
 ער איז פאַרקילט געוואָרן אינמיטן דערינען. היימי האָט זיך אינגאַנצן פאַר-  
 לוירן. אַזאַ קליינעקער און דאָ צעשפילט זיך באַלד די אַסטמע פון דער  
 אָנגערויכערטער לופט. בומשי, אַזאַ הויכער, וואָס אָט-אַט דערגרייכט ער  
 די סטעלע, איז אינגעקארטשעט געוואָרן. ס'האָט אים וויי געטאָן דער האַלז  
 און נאָסן. בלוז מויש איז געווען דער איינציקער, וואָס האָט ניט געענדערט  
 זיין טעמפּן בליק. מיט סוטלעוואַטע פלייצעס, מיט די פייערדיקע פרישטשעס  
 אַפּן פנים, מיט די לאַנגע אַראָפּגעהאַנגענע אויערן, האָט ער זיך ניט געהאַט  
 וואָס צו שעמען פאַר די אַלע אָנוועזנדע אין דעם פּלאַץ. די געזעלשאַפט  
 דאַרטן נעמט זיי אויף מיט פיינטלעכע פנים/ער. מען שמעכט זיי מיט אומ-  
 הימלעכע בליקן, די דאָזיקע זעקס קליינמאַנער בחורים.

זעקס קליינמאַנער בחורים, וואָס זעען אויס ווי אַרומגעוואַשענע, פרישינקע  
 און יונגינקע אַנטקעגן די אַלע אָפּגעלישעטע רויטע פנים/ער, פאַרכמאַרעטע  
 אויגן פון אַלעקאָהאָל און פון דראָגס.

די זעקס גוטע ברידער קוקן אויס ווי טאַטנס קינדערלעך אַנטקעגן יענע,  
 וואָס שפּייען און כראַקען מיט די צעהיצטע שטערנס. דאָרטן זיצן ספאַרק'ס  
 חברה צונויפגענומען פון דער גאַנצער איסט-סאַיד : אידן, גריכן, איטאַליענער,  
 רוסי, איירישע און יענקיס. באַרימערישע און אויסטערלישע מענטשן. טרייבן  
 איבער זייער העלדישקייט און הפקרות. אין דער אמת'ן האָבן זיי מורא  
 פאַרן טויט סכנת-נפשות. און טאַקע צוליב זייער מורא פאַרן טויט שאַנעווען  
 זיי ניט קיינעמס לעבן. זיי קאַרגן ניט קיין חניפה פאַרן שטאַרקערן, ציטערן  
 געפערלעך פאַר אַ „בלויען דאָס", און דערפאַר זיינען זיי אונטערטעניק צו  
 ספאַרק'ן, וואָס באַשיצט זיי און באַשירעמט זיי פאַר די בלויע רעק.

יעדער איינער פון זיי איז אַ מויש, אַ בומשי, אָדער אַ בעניטאָ. געקומען  
 פון דלות און פון אַרעמקייט, טעמפּ און הפקר'דיק. זיי קוקן אַף די נייע  
 „גרינע אַגרעסן" מיט פיינטשאַפט. זיי האָבן ניט ליב קיין נייע פנים/ער.

יעדער נייער פנים איז א שונא. פאר יעדן נייעם פנים דארף מען זיך היטן.  
 — וואס אייך דערלאנגען? — בויגט זיך דזשאָ איבער אף דער קוליע  
 און ציט אָפּ דעם רויטן געשטרייפטן מישטוך מיט זיינע געזונטע האַריקע הענט.  
 די חברה קוקט אָף מאַי'ן. זיי ניבן אים שטענדיק אָפּ כבוד. ער האָט  
 שטענדיק באַ זיי דאָס ערשטע וואָרט. מאַי אָבער שווייגט. ער איז צעטומלט  
 פון אַט-די אַלע שטעכיקע בייזע אויגן.  
 — אַ גאַלען שוואַרצן וויין מיט סאַלאַמי, — נעמט שוין היימי אָף זיך  
 די איניציאטיווע.

מויש איז זיך גאָר מחיה, ווען ער דערהערט דאָס וואָרט סאַלאַמי און  
 וויין. ס'בײַסט אים שוין אין גאַנגל פון אַט-די שטאַפּן. בומשי ציטערט.  
 עפעס דענקט ער, אז ער וועט דאָ שלעכט אָפּשניידן. וואָלט כאַטש מאַי  
 זיי געגעבן קוראזש, איז יענער אויך איצט הילפּלאָז. לאַזי זיצט ווי אָף  
 הייסע קוילן. עס שטעכט אים אין רוקן און ער איז גרייט יעדע מינוט  
 אויפצושפּרינגען. בענימאָ האָט אַן אַנדער מיטל, ווען ער פאַלט אַריין אין  
 אַ פיינטלעכן לאַגער: ער הויבט אָן צו שמייכלען, צו יעדן פרעמדן. אונטער-  
 טעניק, מיט גרויסע ציין. ער איז באַשיידן און פריינטלעך און זיין פריינטלעך  
 פנים מיינט צו זאָגן, אז ער וויל קיינעם נישט טאָן קיין שלעכטס. פאַרקערט,  
 ער ווינטשט זיי אַלעמען בלוזי גוטס. היימי'ס פנים איז ביי און סטראַשענ-  
 דיק, מיט פאַרשמעלערטע אויגן קוקט ער אָף די אומהיימלעכע פנים'ער, האַלט  
 די האַנט אין קעשענע, אַקוראַט ווי עס וואָלט דאָרטן עפעס געווען. דער  
 „עפעס" איז גאָר באַ מאַי'ן אין רעקל-קעשענע, אָבער ער, מאַי, האַלט  
 דאָרטן נישט די האַנט. ער האָט אינגאנצן פאַרגעסן אָן דעם. אַ צעטומלטער  
 פירער...

אייער פון די אַנוועזנדע, אַ הויכער, אַ ברייטער מיט פעטע וואַרנעס.  
 בלין האָט מען אים גערופן. האָט אַ שפּריץ געטאָן פון אַ סיפּאָן מיט וואַסער,  
 ווען בענימאָ האָט אַ שמייכל געטאָן צו אים מיט זיינע גרויסע ציין. דער  
 עולם האָט זיך צעלאַכט און אַלע זעקס האָבן זיך פאַרשעמט און אויפגע-  
 פלאַמט, אַקוראַט ווי דער שפּריץ וואַסער וואָלט יעדערן פון זיי געטראָפּן. גוט  
 וואָס אַרקעלע אַדעסער האָט זיך געיאָוועט, זיך געזעצט לעבן זייער טיש און  
 זיי געמאָלדן, אז ספּאַרקי וועט זיי נלייך אויפנעמען. ער געפינט זיך אין  
 יענעם צימער, ווייזט ער זיי אָף אַ פאַרמאַכטער טיר, לעבן וועלכער עס  
 שטייט אַ הויכער איירישער בחור מיט אַ בלויען פנים און האַלט וואָך. אָט  
 אין יענעם צימער געפינט זיך ספּאַרקי. ער איז פאַרגומען איצט. ער רעדט

מיט מענטשן. און וועגן דעם שפריץ וואסער זאלן זיי זיך ניט אומקוקן.  
 מען האט דאָ בלויז געוואָלט טרייבן שפּאַס.  
 דער דאָזיקער בלין האָט, ווייזט אויס, אזוי גיך ניט געוואָלט אָפּלאָזן  
 די דאָזיקע גרינע קלינטאָן-סטריטער חברה'לייט. ער האָט געפונען אַ נייעם  
 מיטל, ווי אזוי זיי צו דערגיין די יאָרן. ער האָט געמאַכט קייקעלעך פון  
 ברויט און אָנגעהויבן צו שוים אַף די „גרינע אַגדעסן“. אַ נאָס קייקעלע האָט  
 געטראָפּן בוטשי'ן אין ריזיקן האַלז, און איז טאַקע דאָרטן פאַרבליבן צו-  
 געקלעפט. האָט בוטשי זיך אַפילו קיין ריר ניט געגעבן. ניט אַראָפּגענומען  
 פון האַלז דאָס נאָסע קייקעלע. ס'האָט אים געביסן, אָבער ער האָט דאָס  
 געלאָזט.

דער נאָנצער עולם האָט זיך פאַראינטערעסירט מיט דעם דאָזיקן ספּאָרט.  
 זיך געפרייט, ווען דער דאָזיקער בלין האָט געטראָפּן אין פונקט אַריין. געווען  
 אַנטווישט, ווען ס'איז פאַרפלוגן צו דער וואַנט. מויש'ן האָט אויך געטראָפּן  
 אַ שטיקל נאָס ברויט. ס'האָט אים געגעבן אַ קאָך אַף אינעווייניק. ער האָט  
 אָבער אַ קוק געטאָן אַף מאַי'ן און געזען, אז יענער שווייגט, איז ער שוין  
 פאַרבליבן אָפּן אָרט מיט בלוט-פאַרגאָסענע אויגן.

מאַי'ס אָפּגעריסן שטיקל אויער פלאַמט רויט און בייז. ס'האָט אַ יאָג  
 געטאָן אינעווייניק אין האַלז אזאַ מין פליסיקייט, וואָס פאַרגיפטעט דאָס  
 בלוט מיט כעס און מיט ווילדקייט, און לאָז שוין זיין וואָס ס'ווייל זיך. מאַי'ס  
 האָט אָנגעהויבן צו קוקן אַף בלינ'ען מיט בייזע אויפגעשטעלטע ברעמען  
 און מיט אויגן, וואָס זאָגן-צו זייער ניט קיין פריילעכס. בלין האָט אָבער  
 ניט איינגעזען די באַדייטונג פון אַט-דעם קוק. פאַרקערט, ס'איז אים נאָך  
 געוואָרן לוסטיקער פון אַט-דעם קוק, און ער האָט געלאָזט אַ ברויט-קייקעלע  
 גלייך צו מאַי'ן אָפּן שטערן. מאַי'ס האָט דאָס ניט אַראָפּגעווישט.

— אין הינמישן אויער טרעה אים — האָט איינער פון די פאַרזאַמלטע  
 געראַטן בלינ'ען.

— דעמ'ס ראַיט, — האָבן אַנדערע צוגעשטימט, — אין הינמישן אויער.  
 פונקט ווי ס'וואָלט אַ בליץ געטאָן. קיינער האָט זיך ניט געריכט. מען  
 האָט אַפילו ניט געזען, ווי מאַי'ס האָט זיך אויפגעהויבן פון אָרט, מען האָט  
 בלויז געזען, ווען יענער איז שוין געווען לעבן בלינ'ען. מען האָט דאָס אויך  
 ניט באַמערקט. פלוצלונג איז מאַי'ס אויסגעוואקסן פאַרן געגנער, אים געגעבן  
 אַ שטעל אויף פון שטול מיט ביידע הענט, אים דערלאָנגט סאַמע אין ריכטיקן  
 פלאַץ, וואָס מען קערט זיך תיכף איבער פון דעם און מען פאַרלירט דעם  
 באַוואוסטזיין. אומגעפאלן בלין, ווי אַן אונטערגעשניטענער בוים. מיטן בענקל

געפאלן און געבליבן ליגן א פאר'חלש'טער. פלייצעס האבן זיך אָנגעלאָרדן. פיס האָבן זיך אַ ריס געטאָן. אָבער פלוצלונג ווערט שטיל. אזא מין פייער-לעכע שטילקייט. דאָס איז געשטאַנען אַ מענטש אזא אַה דער שוועל פון זייטיקן צימער און אלע האָבן שוין ניט געקאָנט אָפּרייסן די אויגן פון יענעם פּלאַץ. מאַיז האָט ניט באַמערקט דעם דאָזיקן מענטשן, ער איז גע-שטאַנען מיט אָנגעלאָדענע פלייצעס און געוואַרט אַה אַנדערע אָנפאלער. אַרקעלע אַדעסער איז גלייך צוגעלאָפּן צו מאַיז'ן און אים אַריינגעשושקעט אין אויער :

— ספּאַרקײ! —

ער האָט אים דערזען, ספּאַרקײ'ן. צום ערשטן מאל אין זיין לעבן, האָט ער געהאַט די זכיה צו זען זיין פנים. דריבנע צימערלעך האָבן אָנגעהויבן צו לויפן איבער מאַיז'ס רוקן. אפילו אין דער „רעפּאַרמאַטאָריי“ האָט מען געשעפּטשעט זיין נאָמען און זיך דערציילט די גרויסע העלדנטאטן פון אַט-דעם גרויסן מאַן.

— קום אַהער — ווינקט יענער מיט אַ פינגער אין אַ גרויסן פינקלדיקן ברייאַנט. — קום אַהער.

מאַיז לאָזט זיך גיין מיט גרויס באַשיידנקייט און פּאַרכטיקייט, פונקט ווי אַ סמודענט, וואָס דאַרף דערשיינען פאַר זיין פיל-געלערנטן פּראָפּעסאָר אָפּצוגעבן אַן עקזאַמען.

די טיר פון זייטיקן צימער האָט זיך פאַרמאַכט הינטער ספּאַרקײ'ן און מאַיז'ן. געבליבן זיינען די פינף קלינטאָנער גוטע-ברידער, ווי שעפּסעלעך צווישן וועלף. אָבער מען האָט שוין אפילו ניט געמראַכט וועגן טאָן זיי שלעכטס. מאַיז'ס קלאַפּ איז פאַר זיי געווען אַ גרויסע שטיק קונסט-ווערק. שפּעטער מיט יאָרן, ווען מאַיז האָט פאַרנומען דעם אויבן-אָן אין דער אונטערוועלט, האָט מען זיך דערציילט אין די טרינק-פלעצער :

„און ס'איז געווען אין דזשאָן'ס רעסטאָראַן, און מיר זיצן זיך אזוי און פאַרברגענען, ווי עס עפנט זיך די טיר און עס קומען אַריין די דאָזיקע זעקס קלינטאָנער באַיעס, איינער מיט אַן אָפּגעביסענעם אויער“... און אזוי ווייטער. אַ לעגענדע געשאפן געוואָרן מיט פילע איבערטרייבונגען אַרום אַ העלד.

## ספארקי דער שרעקלעכער

ספארקי איז פעט. אמאל איז ער געווען מאָגער און דאָר, איצט איז ער פעט מיט אַ גלאַנצנדיקן פנים. אַ ריין־בלוטיקער יענקי, אַ פאַרמער'ס אַ זון פון רהאָד־איילאנד. ליכטיקע האָר מיט שוואַרצע מערדער־אייגעלעך און קרומע געלע ברעמען. ווען ניט די ליכטיקע האָר, וואָלט מען אים געקאָנט אָננעמען פאַר אַ כינעזער, וואָס איז געוואָרן פעט און צעגאָסן. מיט אַ זיידן קאָלירט טיכל ווישט ער זיך אַלעמאָל דאָס שווייסיקע פעטע פנים.

אַ גרויסער קאָפּ מיט ברייטע ברומאַלע פלייצעס, משונה'דיק ברייט. דערצוויגן געוואָרן באַ זיין טאַטן דעם פאַרמער אין גרויס נויט און איז אָרעם־קייט. אַ זון פון אַ שלים־מזל אַ פאַרמער מיט פרוכטלאָזן באָדן. פיר ברידער־לעך און דריי שוועסטערלעך האָט ער געהאַט און פינף פון זיי זיינען אויס־געשטאַרבן פון ניט־דערנערונג און בלוטלאָזיקייט, אָבער ער, ספארקי, איז ניט אומגעקומען פון הונגער. ער איז געוואקסן אונטער אַלע אומשטענדן. גע'גנב'עט און געפרעסן, געמאָרדעט און זיך אָנגעזעטיקט. פון קליינערהייט אָן שוין געוואוסט ווי אַרומצוגיין מיט אַ ביקס. זיין טאַטנ'ס אַלטמאָדישע ביקס. מיט דער ביקס האָט ער דערשאָסן אַ פאַרמער, וואָס איז געווען אין אייביקן קריג מיט זיין טאַטן. אים אוועקגעלייגט, אויסגעליידיקט זיינע קעשענעס און אַנטלאָפן אין דער גרויסער וועלט אַריין. די גרויסע וועלט האָט אים שוין געלערנט, וואָס ווייטער צו טאָן, כדי צו קאָנען זיך אויפהאַלטן אין לעבן.

„ספארקי“ האָט מען אים געגעבן אַ צונאָמען. געהייסן האָט ער גאָר האַמאַלעל ברעדזשאָו. „ספארקי“ האָט מען אים גערופן אפשר דערפאַר, ווייל זיינע אויגן האָבן אַרויסגעלאָזט אַזאַ פינקלדיקע שוואַרצקייט, וואָס האָט אָנגעיאָגט אַן אומהיימלעכקייט.

פאַר אָט דעם ספארקי'ן איז געשטאַנען מאַי אַן אויסגעצויגענער, ווי אַ סאַלדאַט. ספארקי איז זיך געזעסן אין אַ ברייטער שמוץ און געווישט דעם גלאַנציקן האַלז און דאָס פעטע פנים. אין זעלבן ציימער האָבן זיך געפונען נאָך אַ פאָר חברה־לייטלעך, יעדער איינער פון זיי — אַ באַרימטקייט, אָבער אין דער אָנוועזנהייט פון ספארקי'ן — בלויז פשוט'ע אַדיוטאַנטן. ער האָט

זיי אלעמען אויפגעפרעסן, אָט דער ספּאַרק, אַלעמען אַריינגעשלאָנגען, ספּאַר-  
וואַנדלט זיי אַלע אין געהאָרזאָמע שטאַלפּן.

— יונגעראַזן, — אַדערסירט אים ספּאַרק זייער העפּלעך, — מען האָט  
מיר איבערגעגעבן, אַז דו פאַרשטימסט אַ געשעפט, און אַז מען קאָן זיך אַף  
דיר פאַרלאָזן.

— יעס סער, — מאַכט מאַי און טראַכט באַלד אַפּן אָרט, אַז אַפּשר  
וואָלט ער נישט געדאַרפט זאָגן „סער“, אַפּשר וואָלט ער געדאַרפט זאָגן „באַס“.  
— דו יעססער מיך נישט, — איז ספּאַרק אומצופּרידן, וואָס מען שטאַנט  
אים איבער, — הער וואָס מען רעדט צו דיר.

— יעס באַס, — מאַכט מאַי און טראַכט, אַז אַפּשר האָט ער שוין  
איצטער בעסער געמאַכט.

— הער-זשע — איז ספּאַרק אומגעדולדיק און זיינע שמאַלע אייגעלעך  
שיסן מיט פינקלדיקער פינצטערניש.

האָט שוין מאַי געהערט און נישט פאַרלוירן קיין וואָרט. אַן אַדער אין  
האַלז איז באַ אים אָנגעשוואָלן געוואָרן פון אנגענעמער אויפּרעגונג, ווייל  
פון היינט אָן און ווייטער, ווי מאַי האָט דאָס באַנומען, ווערט ער מיט דער  
חברה באַזאָרגט מיט אַ גוטער שטעלע. אַ שטעלע, וואָס וועט אַריינברענגען  
יעדן איינעם צו פּופּציס דאָלאַר אַ וואָך. און די אַרבעט איז אויך נישט קיין  
גוואַלדיק שווערע.

ספּאַרק בויט אויס אַ ביר-ברויעריי לעבן איסטרייווער, און אַזוי ווי ער  
האָט שוין געהערט פון אַרקעלע אַדעסער וועגן מאַי'ס מיט זיינע באַיעס,  
און אַזוי ווי זיי זיינען טאַקע איסטסאידער באַיעס, גיט ער זיי איבער די  
וואַך איבער דער דאָזיקער ברויעריי. פון היינט אָן און ווייטער וועלן זיי  
שוין דאַרפן זיין וואַך-לייט. ער וועט זיי שוין באַזאָרגן מיט דעם נויטיקן  
געווער. מערסטנס אין אָוונט, וועלן זיי זיך דאַרפן געפינען אַרום דער  
ברויעריי. נאָך אינסטרוקציעס וועט ער זיי געבן שפּעטער, דערווייל דאַרפן  
זיי טאַקע מאָרגן אַריבערפאַרן קיין פּילאדעלפּיע און פון דאָרטן ברענגען  
געוויסע מאַשינעריע. דאָס אַלעס.

דערנאָכדעם, ווען ער האָט דערציילט צו זיינע חברים וועגן דער גרויסער  
באַגעגעניש, און אויסגעמאָלן יעדעס פּיצעלע וועגן אַט-דעם ספּאַרק'ן, האָט  
מאַי פּלוצלונג געגעבן אַ ווייטן שפּיי און זיך אָנגערופן :

— פונדעסטוועגן, ווען מען שיסט אויס אין דעם דאָזיקן ספּאַרק'ן, און  
מען טרעפט אים גוט, פאַלט ער אַנידער ווי יעדער איינער פשוט'ער מענטש.  
די חברים זיינע, אויסער היימי'ן, האָבן נישט גענומען ערנסט זיין באַ-

מערקונג. היימי'ן אָבער איז קאַלט געוואָרן פון אַט דעם זאָג. מיט שטוינענדיקע אויגן האָט ער געקוקט אַף זיין חבר מאַי'ן און געטראַכט, אַז אַטידער בחור קאָן דאָס נאָך טאָן אויך.

## מיסטער באָלדן דער גרויסער מיליאָנער

מיסטער באָלדן, דער גרויסער מיליאָנער, איז אַ ליידנשאַפטלעכער ליב-האַבער פון מאַלעריי. ער איז אַן אַלטער בחור פון אַ יאָר פופציק מיט אַ גרויסן אָפגעשוירענעם קאָפּ. דער קאַרק איז באַ אים אויך אָפגעשוירן, מחמת די האָר וואַסן באַ אים אָפן קאַרק מיט דער זעלבער גערעטעניש ווי אַף די איבעריקע טיילן פון קאָפּ. זיין מעמאָד פון אויפקויפן די קונסט-ווערק איז אַן עכט-אַמערקאַנישער, אַ דעמאָקראַטישער. ניט אין די טייערע קונסט-גאַלעריען קויפט ער אויף די בילדער, נאָר גלייך פון מאַלער'ס סטודיאָ. דער אַגענט זיינער, מיסטער קראַוז, לאָזט אים שוין וויסן אין אַ וועלכער סטודיאָ עס איז כדאי צו קומען און באַטראַכטן די בילדער. וועגן אַטאָנינאָ'ן האָט אים אויך דער דאָזיקער מיסטער קראַוז דערציילט: אַן אימאַליענישער מאַלער, וואָס פאַרמאָגט גרויסן טאַלאַנט, און ס'איז כדאי צו קומען אין זיין סטודיאָ און אַ קוק טאָן אַף זיין אַרבעט.

:: :: ::

מען קלאַפט אין דער טיר.

— קומט אַריין! — קאָן אַנטאָנינאָ קוים ענטפערן פון פיל אויפגעגונג. עס גייט אַריין מיסטער באָלדן אין שייך אַף זייער הויכע אָפצאַסן. אַ שוסטער, אַ גרויסער קינסטלער אין זיין פאַך, האָט ספּעציעל אויפגעמאַכט די דאָזיקע שייך, זיי זאָלן אויפהויבן אַ ביסל מיסטער באָלדן'ס וואַוס. מיט אים איז אויך געקומען דער בילדער-אַגענט מיסטער קראַוז. אַ דאַרער, אַ דינער און אַ לאַנגער. אַן עלטערער מענטש מיט אַן אָפגעצערט אַסקעטיש פנים, ווי באַ אַ הייליקן.

מיסטער באָלדן זשמורעט איין זיינע גרויע אויגן און אַנטאָנינאָ'ס גורל הענגט אַף אַ וואָג-שאַל. וועט זיך באַווייזן אַ שמיכל אין די דאָזיקע גרויע אויגן, איז אַ סימן אַז ס'איז גוט. וועלן די אויגן בלייבן פאַרזשמורעטע און שטרענגע, איז אַ סימן אַז ס'איז זייער שלעכט, אַז ס'געפעלט ניט אַטידעם מיסטער באָלדן'ען גאַרניט שבגאַרניט. אַנטאָנינאָ איז פאַרצווייפלט. ער קאָן שוין ניט אויסהאַלטן, ווי יענער קוקט אַף זיינע בילדער מיט אַזוי פיל

שטרענגקייט. אנטאָנינאַ דרייט זיך אויס מיטן פנים צום פענצטער. לאָזן זיי קוקן. מיטן פנים אָבער צום פענצטער הייבן אָן זיינע אויערן צו טאָן די אַרבעט פון די אויגן. די אויערן, פונקט ווי פריער די אויגן, שרעקן זיך פון יעדער באַוועגונג וואָס מען מאַכט דאָרט. די אויערן הערן, ווי צוויי מענטשן שפּאַנען איבער זיין סטודיאָ: די שווערע טריט פון מיסטער באָלדן און די דינע לייכטע טריט פון מיסטער קראָז. מען שטעלט זיך דאָרטן אָפּ ערגעץ פאַר אַ בילד. פאַר וועלכער בילד מען שטעלט זיך אָפּ, ווייסט ניט אַנטאָנינאַ. אָבער ער מעסט די צייט, וויפיל זיי שטייען דאָרטן. אויב מען שטייט דאָרטן אַ קורצע צייט, איז אַ סימן אז ס'איז ניט גוט. אויב מען שטייט לענגער, קומט אָן אַ ביסעלע האָפענונג אין זיין האַרצן. הערט ער אָבער ווי מ'שטעלט זיך אָפּ און מען גייט ווייטער. איז ער שוין פאַרבוי, דער אַטאָנינאַ, ס'בויגן זיך אים די קני. אָבער אַט דערהערן פּלוצלונג זיינע אויערן, ווי מען שטייט. שוין אַ לאַנגע צייט אז מען שטייט. „פאַר אַ וועלכן בילד זאָלן זיי שטיין?“ טראַכט ער אַ דערלייכטערטער. ער קאָן זיך שוין מערער ניט איינהאַלטן. גיי ווייס, אז זיי וועלן בלייבן שטיין אזוי לאַנג פאַרן בילד, וואָס ער האָט פאַררוקט אין ווייטסטן ווינקל. פאַר דער „שיכור'ער מיידל“ שטייען זיי און רייסן ניט אָפּ די אויגן. ער שפּאַנט זיך אַוועק הינטערוויילעכטס, מיסטער באָלדן, שפּאַנט אויך אַוועק הינטערוויילעכטס דער מיסטער קראָז. ער גייט נעענטער, דער מאַגנאַט, גייט אויך צו נעענטער דער אַגענט פון בילדער. פון אלע זייטן באַטראַכט מען די בילד. מיסטער קראָז האָט שוין דערקענט אין דעם מאַגנאַט'ס פנים, אז ס'געפעלט אים שוין אַט'די שכיור'ע מיידל גאָר און גאָר.

דער מאַגנאַט שרייבט אַ טשעק. אַנטאָנינאַ זעט ניט, וואָס יענער טוט. ער ווייסט נאָר, אז עס איז גוט, אז די דאָזיקע צוויי מענטשן האָבן אים דער-הויבן צו דער העכסטער הויכקייט. ער איז גרייט זיך צוקושן מיט די דאָזיקע צוויי לייט.

אַנטאָנינאַ בלייט שטיין מיטן טשעק אין די הענט, און ווייסט אפילו ניט, וואָס ער האַלט. ער ווייסט, אז זייער אַ גוטע זאך האַלט ער, אָבער ווי גוט — ווייסט ער נאָך ניט. ער גיט אַ קוק אָפּן טשעק. ער גלויבט זיך ניט: גאַנצע פינף הונדערט דאָלאַר.

— מילדרעד, מילדרעד! — הויבט ער אָן צו שרייען.

אָבער ער דאַרף שוין ניט שרייען „מילדרעד“. זיין מילדרעד שטייט שוין פון לאַנג אַף דער שוועל פון דער טיר און קוקט אַף אים מיט אירע שפעטנ-דיקע באַקן.

— מילדרעד! — כאפט ער זי ארום. — מיר ווערן גרויס! דו האסט  
 מיך גרויס געמאכט, — קושט ער זי. — דו האסט מיך געגעבן די גרויסע  
 באגייסטערונג, — צעוויינט ער זיך. — דו, מילדרעד.  
 מילדרעד האט דאס פאזירט פאר דעם דאזיקן בילד פון דער „שיכור'ער  
 מידל".

ער פירט זי צארט צום דיוואן. ער זעצט זי אנידער זייער דעליקאט. ער  
 לייגט ארויף אף איר שוים דעם טשעק.  
 — נא, ס'איז דיינס, דיין געלט, טו מיט דעם וואס דו ווילסט. איך וועל  
 ניט הנאה האבן פון דעם געלט, אפילו קיין פעני ניט, ווייל ס'איז אינגאנצן  
 דיינס.

מילדרעד קוקט אפן טשעק. זי ווייסט אפילו ניט דעם באטייט פון דער  
 סומע. איין זאך ווייסט זי, אז פון אזא אוצר האט איר טאטע שמערל דער  
 פעדלער אף זיין לעבן ניט געוואוסט.  
 — דיין געלט, — קושט ער זי אין אירע קרומע ליפן, — מילדרעד,  
 מילדרעד.

## מילדרעד און מיסטער באָרן

נאכט. אין דער סטודיאָ מיטן גלעזערנעם דאָך איז ליכטיק. שטיל איז אין דער סטודיאָ. דער טיש געגרייט, מיט פלעשער וויין, מיט סענדוויטשעס און מיט פרוכטן, אָבער די געסט זיינען נאָך ניטאָ. אַנטאָנינאָ שטייט פאַר דער פאַרקויפטער בילד זיינער, און עס דאַכט זיך אים אויס, אַז דער „שיכור'ער מיידל" איז אומעטיק. ס'ווייזט זיך אים אויס, אַז די „שיכור'ע מיידל" וואָרפט אים פאַר, פאַרוואָס ער האָט זי פאַרקויפט צו דעם קורצן און פעסלדיקן מיסטער באָרדנ'ען פאַר די נישטיקע פאַר דאָלאַר. ס'דאַכט זיך אים אויס, ווי זי רעדט צו אים :

— דו האָסט מיך געשאַפן מיט דעם בלוט פון דינע אָדערן, מיט דער ווייזע פון דיין מאַרדך, דו ביזט מיין טאַטע, מיין מיסטער, און ס'איז מיר אזוי שווער זיך צעשיידן פון דיר.

מילדרעד זיצט אָפּ דיוואַן אין לאַנגן זיידענעם קלייד, אין דער קאָלירטער שאַרפע מיט די גאָלדענע אויערינגלעך. זי זיצט מיט די פיס אונטער זיך. זי שמייכלט מיט די קרומע ליפן. שפּיציקע פלעמעלעך צעטאַנצן זיך אין אירע מוטנע אויגן. זי ווייסט, אַז אַנטאָנינאָ באַגערט זי איצטער. שוין לאַנג, אַז ער האָט זי ניט באַגערט און זי האָט זיך געשראָקן, ווייל נאָר אין זיין באַגערן איר פילט זי, אַז זי האָט אַ שייכות צו אים. אַנדערש איז זי אַרעם. ער קאָן מאַלן, ער איז באַרימט איבער דער וועלט, און וואָס איז זי? אַן אַרעם מיידעלע. אָבער דעמאָלט ווען ער באַגערט זי, ווערט איר אייגענער קערפער וויכטיק צו איר אַליין. זי ווערט אָפּגעשוואַכט אין אַלע איברים. אירע ליפן צענעמען זיך, און די צוויי שמאָלע פלעמעלעך אין די אויגן טאַנצן און ריידן. — לאָז מען זי אוועקנעמען פון דאַנען — קושט זי אַנטאָנינאָ אין די קרומע ליפן.

— וועמען? — דערשרעקט זיך מילדרעד.

— דאָס „שיכור'ע מיידל" ... ס'אַרט מיך ניט, אַבי דו בלייבסט מיט מיר,

מיין מילדרעד.

געסט קומען. קאָלעגן מאַלער, פּאָעטן און זינגער. די נייעס וועגן אַנטאָנינאָ'ס גליק האָט זיך צעשפּרייט איבער אַלע סטודיאָס. מען קומט אים באַגריסן. מען רינגלט אים אַרום. מען דריקט אים די האַנט און אַנטאָנינאָ

קאן גארניט אריבערטראגן די קאמפלימענטן. ער וויל זיין באשיידן און קאן  
ניט. די פרייד שפארט ארויס פון זיינע אויגן, פון דער נאָז, פון הויכן שטערן,  
פון אלע איברים.

אָבער פלוצלונג פארגעסט מען אין אַנטאָנינאָ, מען פארגעסט אָן זיין  
מיסטערווערק. אלעמענס אויגן זיינען געווענדעט צו אים, צו דעם גע-  
הויבענעם מענטשן מיסטער באָלדן, וואָס איז נאָרוואַס אַריינגעקומען אין  
דער סטודיאָ. ער איז געקומען אָפּגעמען זיין בילד, און אין איינוועגס אַ  
הוליע טאָן מיט די קינסטלער און קינסטלערינס. אזוי איז שוין זיין מעטאָד.  
ער ווייסט שוין פון דערפאַרונג, אַז נאָך יעדער פאַרקויפטער בילד פאַלגט  
נאָך זייער אַ פּריילעכע פאַרטי, און ער האָט זייער ליב די דאָזיקע פאַרטיס.  
צו די דאָזיקע פאַרטיס קומט ער אין זיין גרויסן אַטאָמאָביל מיטן שוואַרצן  
שאַפער.

דער שוואַרצער שאַפער שמייכלט איצט צו די פילע אימאָלינישע סיג-  
דערלעך אַף דעם בלאַק פון דער עלפטער גאָס. זיי האָבן אַרומגערינגלט מיט  
גרויס באַוואַונדערונג דעם לאַנגן גרויסן אַטאָמאָביל.

ער וועט שוין אזוי אָפּזיצן, דער שאַפער, אַ גאַנצע נאַכט. ער וועט זיך  
קאָנען אַפילו אויסשלאָפן. ער וועט אַריינקריכן דאָרטן אינעווייניק אַף די  
ווייכע פלוישענע קישעלעך און ער וועט זיך פיין אויסשלאָפן. ער איז שוין  
געוואוינט, דער שאַפער, צו אַטירי ריזעס אין די אַרעמע קוואַרטאַלן, וואו  
די קינסטלער וואוינען. ער ווייס, אַז עס קאָן געדויערן אַ גאַנצע נאַכט, און  
אַמאָל ביז טאָג אויך.

אויבן גיסט מען וויינען און שנאָפּסן. מען האַלט טאָוסטן פאַר דעם  
מאַלער, דעם גרויסן געניוס. נאָך מערער טאָוסטן האַלט מען פאַרן פאַטראָן  
פון מאַלעריי, דעם גרויסן מענטשן, מיסטער באָלדנ'ען. דער מאַנגאט אַליין  
טרינקט זייער ווינציק. ס'איז אים אזוי אויך פּריילעך.

מילדרעד איז שיכור'לעך. אירע ליפּן זיינען פּיכט, פונקט ווי באַ דער  
„שיכור'ער מיידל" אַף דער בילד. אירע אייגעלעך אויסגעלאָסן. זי האַלט  
דעם קאָפּ אין אַ זייט. ס'איז איר איצט זייער גוט, און זי לאַכט און לאַכט.  
מיסטער באָלדן גיט אַ וואונק צו איר מיטן פינגער. זי גייט צו צו אים. זי  
האַט איצט פאַר קיינעם ניט קיין מורא. ער זעצט זי אַף זיין קני, פּראָטעסטירט  
זי ניט. ער גיסט איר אָן אַ גלאָז וויין און דערלאָנגט איר.

— איך וויל ניט, איך וויל ניט — פּעשטשעט זי זיך פאַר אים און

טרינקט.

ס'איז איר אנגענעם, וואָס דער דאָזיקער גרויסער מיליאָנער גיט זיך אָפּ

מיט איר, דער אָרעמער מיידל פון קלינטאָן סטריט. עס איז איר בכלל גוט און זי לאַ-אַכט און לאַ-אַכט.

אַנטאַניאַ וויינט גאָר. אַף אַ קול וויינט ער. אַלע לאַכן פון אים. „אַנ-טאַניאַ איז שוין רעכט שיכור“, זאָגן איינער צום אנדערן די פריילעכע קינסטלער, און אַליין זיינען זיי שוין אויך ווייט ניט נישטער. אַנטאַניאַ דערזעט פֿלוצלונג מיידלדעד'ן אַף דעם מאַגנאַט'ס קני, און ס'דאַכט זיך אים אויס אין דער פֿאַרנעפֿלטיקייט פון זיין שיכרות, אַז דאָס זיצט ניט די לעבער-דיקע מיידלדעד, נאָר זיין „שיכור'ע מיידל“. זי איז אַראָפֿגעגאַנגען פון דעם ביכל, די „שיכור'ע מיידל“, און זיך געזעצט אַף מיסטער באָלדנ'ס קני. ער ווערט שרעקלעך אין כעס, אַנטאַניאַ. ער ניט אַ קלאַפּ אין טיש מיט גרויס כח, אַז אַלע פֿלעשער און גלעזער צעבוזעקען זיך.

— לאָז זי אָפּ! — שרייט ער אָפּן מאַגנאַט.

לאַכן אַלע פון אים: „אַנטאַניאַ איז שיכור, דערפֿאַר קלאַפט ער אין טיש“, — זאָגט איינער צום אנדערן.

— לאָז זי אָפּ, און נאָ דיר צוריק דינע לויזיקע געלטער, נאָ! — נעמט ער אַרויס אַ פֿולע זשמעניע מיט גרינע פֿאַפֿירלעך און וואַרפט זיין אָפּן טיש. — דו קענסט באַ מיר ניט אַוועקרויבן דאָס קינד פון מיין מאַרד, דו קענסט ניט!

מען לאַכט פון אַנטאַניאַ'ן דאָס גרעסטע געלעכטער. מען פירט אים אַרויס אָפּן דאָך. זאָל ער זיך אָפּהילן דאָרטן. וויינט ער דאָרטן אָפּן דאָך און רופט: „מיידלדעד, מיידלדעד!“ ער צעלייגט זיך אָפּן דאָך מיטן פנים אַרויף צום הימל, און ווייסט ניט, וואָס די שטערן טוען דאָרטן אויבן. פונ-וואַנעט האָבן זיי זיך גענומען, די דאָזיקע שטערן? און פֿאַרוואָס איז אַזוי הויל און ליידיק דער חלל? און ווער טומלט דאָס דאָרטן אַזוי אין זיין סטודיאָ? און וואָס שלעפט מען אים? ער וויל ניט, אַנטאַניאַ, און זאָל מען אים ניט שלעפּן. און וויל ער וויל ניט, שלעפט מען אים אַראָפּ צו דער גאס.

דער גאַנצער שיכור'ער עולם לאָזט זיך אַראָפּ אַף דער גאס. עס איז באַשאַסן געוואָרן, אַז די גאַנצע פריילעכע געזעלשאַפט זאָל זיך אַוועקלאָזן אין טעקסיס קיין לאָנג איילאנד צו מיסטער באָלדנ'ס ווילאָ און דאָרטן פֿאַר-זעצן די פֿאַרטי. מיסטער באָלדנ' צאָלט פֿאַר אַלע טעקסיס.

אַכט טעקסיס לויפן פֿאַראַוויס מיט די שיכור'ע קינסטלער און מיסטער באָלדנ'ס לאַנגער אַטאָמאָביל צום לעצט.

— ניטע, קוש מיך ניט! — פראטעסטירט זייער שוואך מילדרעד. —

ניטע, קוש מיך ניט.

און מיסטער באָלדן קושט גראדע יא. ווי אַ חיה האָט ער זיך איינגעזויגן אין די קרומע ליפן פון אַט דער ניט־דערוואַקסענער מיידעלע. דער שוואַרצער שאַפער דרייט ניט אויס דעם קאַפּ אַף צוריק. מיט שטייפֿע מוסקלן טרייבט ער די מאַשין און וויל ניט ליידן, פאַרוואָס עס זידט אין אים דאָס בלוט, פאַרוואָס עס קאַכט אין אים, און פאַרוואָס עס קומען אים אַרויף געדאַנקען פון אַ מערדער. ער דערזעט אַ פּאַליסמאַן אַפּן קאַרנער. עס ווילט זיך אים אָפּשטעלן די מאַשין, אַ צעפּראָל טאָן די טיר פאַרן פּאַליס־מאַנ'ס אויגן, און זאָל ער אַליין זען, וואָס עס ווערט געטאָן אינעווייניק. ער שטעלט ניט אָפּ, דער שאַפער, דעם אָטאָמאָביל. ער צעיאָנט אים נאָך שנעלער און הוידעט זיך פון צאָרן. אַזא יונג מיידעלע, נאָך אַ קינד. ער וויל עפעס טאָן, דער שאַפער. די איינציקע זאַך, וואָס ער קאָן טאָן, איז פאַרזיכטיק האַלטן די ראָד אין די הענט, לייכט מאַרעטן מיטן פוס אַף דעם גאַדפּעדאַל און פירן די מאַשין איבערן טונקעלן אַספּאַלט. דער ים באַווייזט זיך. אַזא גרויסער שוואַרצער ים אָן אַן עק און אָן אַ סוף. פאַרלירט זיך ווייט, ווייט ערגעץ אין דער נאַכט. מיליאָנען ליכט שיינען אַפּן גרויסן ברעג לעבן ים. די באַנאַכטיקע כוואַליעס יאָגן מיט רעש און מיט אימפעט אַף דער טרוקעניש. אַ שוידער כאַפט אַרום דעם שאַפער. ער האָט פאַרלאָרן זיין קלאָרן געדאַנק. ער וויל אים צוריק כאַפּן, דעם קלאָרן געדאַנק, ווייל דער אומקלאָרער געדאַנק הייסט אים אַריינפאַרן מיט דער מאַשין גלייך אין ים אַריין, אַריינצופאַלן אַהין אין די שוואַרצע וואַסערן. — וואָס טוסטו? וואָס טוסטו? — באַגרייפט קוים מילדרעד אין איר פאַר'שיכור'טן מאַרד, די שאַנדע וואָס מען טוט איר. — וואָס טוסטו? וואָס טוסטו?

(סוף פון ערשטן טייל)



## צווייטער טייל



## מאיק'ס גענג

בשעת מען האָט געהאַלטן אין אַנלאָדן די אַכט טראַקס מיט ביר, האָבן די קלינטאָנער זעקס גוטער-ברידער דערווייל פאַרבראַכט מיט די וואַכלייט, וואָס האָבן באַגלייט די טראַקס און געדאַרפט באַשיצן מיט זייער געווער און מיט זייערע לעבנס ספּאַרק'ס אייגנטום.

די ברויעריי לעבן איסטריווער האָט ניט געקאָנט אָנזעמלן מיט אומ-לעגאַלן ביר אַלע פאַרבאָרגענע טרינק-פלעצער אָף דער איסט-סאַיד. ס'איז געווען אין דער העכסטער צייט פון „פּראָהיבישאָן“, און די פרומע געזעץ אָפּהייטנדיקע בירגער האָבן מיט גרויס לוסט געטרונקען דעם „לינקן“ ביר, וואָס איז אָנגעקומען צו די בוטלענער דורך פילע שוועריקייטן און שטרויכ-לונגען.

ספּאַרק'ס האָט געעפנט אַ צווייטע ברויעריי אין ניו-דזשורזי סטייט, אָף אַ פאַרלאָזענער גרויסער פאַרם, ווייט פון אַ ישוב, אַרומגערינגלט מיט וואַלד. אַ גאַנצע פעסטונג איז דאָרטן געווען, מיט וואַכלייט אָף טריט און שריט, אָף מיילן און מיילן אַרום.

צו דער דאָזיקער פעסטונג האָט זיך די ניו-דזשורזיער גענג בשום אופן ניט געקאָנט דערקלייבן. אַ צו ריוויקאַלישע אונטערנעמונג וואָלט דאָס געווען פאַר זיי. די איינציקע זאַך, וואָס די ניו-דזשורזיער גענגסטער האָבן געקאָנט טאָן, איז איבערפאלן די טראַקס, ווען זיי זיינען געווען אָפּן וועג קיין ניו יאָרק, אָנגעלאָדענע מיט ביר. אָבער דאָס וואָלט זיי אויך ניט געלונגען, אויב מאַיט גרויסן נאָמען, די קלינטאָנער מיט מאַיט'ן אין דער שפיץ. פלינקע הפּער'דיקע חברה'לייט. אין יעדן געפערלעכן מאָמענט זיינען זיי אויסגעוואקסן און אוועקגעלייגט אַן רחמנות פון זייערע גרויסע שווערע פיסטאָלס יעדן איינעם, וואָס האָט געוואנט אָנפאלן אָף זייער אומלעגאַלן טראַנספּאָרט.

זעקס יאָר זיינען פאַרלאָפּן פון יענער צייט, ווען זיי זיינען אַריינגעקומען אַזוינע יונגיקע, הילפּלאָזע און שעמעוודיקע צו דזשאָן אין טרינק-סעלער. זעקס גרויסע יאָר פון געוואגטע טואונגען און פאַרברעכערשע אונטער-נעמונגען. אין די דאָזיקע זעקס יאָר האָבן זיי ניט געהאַט קיין איין מינוט, ווען מען זאָל זיך קאָנען אַנידערזעצן אין גרויסער רוי, און ווערן אויפגעלייזט

אין פרידלעכקייט און אין זיכערקייט. איין טאָג איז פאַרפאַרן אין אַ צווייטן טאָג, מיט אומרו און מיט געפאַר. ניט־אויסגעשלאָפענע נעכט און מידע טעג. איצט גלאַנצט אין זייערע אויגן — מאָרד, אין זייערע הענט ליגט — טויט. צעפלאַמטע פנים'ער און עזות'דיקע מאָרדעס. רייף־דערצויגענע אַמערי־קאָנער רויבער. מאַסי'ס נאָמען האָט אָנגעהויבן אַרומצוגיין אַף די ליפן צווישן אַלע אונטערוועלט־חברה אַף דער איסט־סאיד. מען האָט שוין געקאָנט זען, אַז עס וואַקסט אַ טיגערל, וואָס וועט פאַרצוקן ספאַרק'ן אַליין, און אַלע אנדערע, וואָס וועלן זיך אים שטעלן אין וועג. אָבער דערווייל איז מאַסיק זייער געטריי צו זיין באָס, צו ספאַרק'ן. דערווייל הוילען די קלינטאָנער מיט די־ביר־באַגלייטער אינעווייניק אין הויז, און אינדרויסן לאָרט מען די קעסטלעך מיט ביר, און אַרום און אַרום אין דער פינצטערניש אַף מייַלן און מייַלן גיט מען זיך סיגנאַלן. אַזוינע ליכט־סיגנאַלן, וואָס דערציילן, אַז רואַיק און זיכער איז איצט די נאַכט, אַז זאָל מען אָנגיין מיט דער אַרבעט.

די טראַק־באַגלייטער צוזאַמען מיט די זעקס קלינטאָנער שטעלן צונויף פערצן חברה־לייט. הויכע, געראַמטענע, ברייטע יונגען מיט פאַרברענטע ווילדע פנים'ער, מיט דעם וואונק פון געפאַר אין זייערע שטעכיקע אויגן. מאַסיק מיטן אָפגעביסענעם אויער, וואָס איז דער געפערלעכסטער פון זיי אַלע, איז גראַדע פון מיטעלן וואוקס, אָבער דערפאַר פאַרמאָגט ער פלייצעלעך אַזוינע, וואָס אין איין אויגנבליק גיבן זיי אַ גיי כאַדאַראָם, און פון זיינע הענט שפריצט שוין פייער. היימי איז גאָר אַ נידעריקער. ווען גיט די וואַנצעלעך, וואָס ער האָט זיך פאַרלאָזט, וואָלט מען אַפילו גיט געוואוסט צי ער איז גאָר אינגאנצן אַ דערוואַקסענער מאַן. זיי טרינקען גיט קיין ביר, די דאָזיקע פערצן חברה־לייט. זיי האָבן פיינט ביר. זיי טרינקען דעם ברענגע־דיקן שנאַפּס, מען פאַרבייטט מיט קאַלטע פליישן, און מען שעלט זיך און מען שפייט, און מען ווייזט אַרויס פיל בראַווקייט מיט דעם שעלטן זיך און מיטן שפייטען. מיטן שעלטן זיך און מיטן שפייטען מיינען זיי אָבער גוטס איינער צום אנדערן. זיי האָבן אַלע איין געמיינשאַפטלעכן ציל, איבערפירן דעם ביר בשלום קיין ניו יאָרק. אָבער, אַז מען זיצט צוזאַמען מיט באַרימטן מאַסיק „דעם טיגער“, דאַרף מען זיך פאַר אים אַ ביסל אויסשטעלן און באַ־רימען זיך מיט בראַווקייט און מיט העלדישקייט.

— נאָט־פאַרשאַלטענע! — שעלט אַן איירישער די נידזשוירזער גענג.

— זאָלן זיי היינט זיך גאָר באַווייזן, די הינט! מיר וועלן זיי צעקאָראַדאשן אַף שטיקלעך און פיצלעך.

— און אנומעלטן — הויבט אָן צו דערציילן אַן אימאָליענער, איינער פון די בירבאַגלייטער, — פֿאַרן מיר הינטער באַפֿאַלף . . . דאָס דערציילט ער אַ מעשה, ווי אַזוי ער איז אַמאָל אַריינגעפאלן אין קלעם הינטער באַפֿאַלף, און ווי ער, מיט זיין גרויס העלדישקייט און גע-וואַנטקייט, האָט אַוועקגעלייגט אַף קאַלטן, און אַזוי ווייטער און ווייטער. די מעשה דערציילט ער צוליב מאַי'ן, כדי מאַיז זאָל אַליין זען, אַז ער דאַרף זיך ניט שעמען מיט אים. שטייכלט מאַיז און שווייגט. ער רעדט זייער ווינציק, דערפאַר אָבער זיינען די איבעריקע פינף קלינטאָנער חברים פריילעכע יאָטן. די בירבאַגלייטער האָבן זייער ליב די דאָזיקע קלינטאָנער איסט-סאַיד חברים, וועמענס שפּראַך איז זייער אַ טשיקאַווע, פאַרפּראַוועט מיט ווערטלעך און מיט בילדלעכע אויסדרוקן. אַ שפּילעוודיקע שפּראַך, וואָס ווערט גערעדט מיט אַזוינע סימבאָלן און מיט פילע קונציק-אַרומגעדרייטע ווערטער. די דאָזיקע שפּראַך זייערע איז געשאפן געוואָרן אין זייער אייגן באַזונדער וועלט. אַ שפּראַך, וואָס רעגט אָן צו געוואַנטקייטן און צו הפּקרות'ן, זיך אויסלאָכן פון געפאַר און לעבן אַ גוטן טאָג אויב מען קאָן. און אַז מען קאָן ניט, מוז מען קאָנען.

די דאָזיקע בירבאַגלייטער קענען ניט ספּאַרק'ן. ער איז פאַר זיי אַ מיסטעריעזע פיגור. זיי קענען מאַי'ן. זיי האָבן געזען זיין גרויסקייט מיט זייערע אייגענע אויגן. זיי האָבן געזען זיין העלדישקייט, זיין וואַרפן זיך אין אַלע געפאַרן. אין ספּאַרק'ס אַריגינעלער גענג איז אויסגעוואקסן אַ שפּאַנגל-נייע גענג. אַ מלוכה אין אַ מלוכה. דאָס איז געווען מאַי'ס מלוכה מיט זיינע בירבאַגלייטער און טראַקט-טרייבער. ספּאַרק'י האָט דאָס ניט פאַרשטאַנען. ווען ער האָט דאָס יאָ אָנגעהויבן צו פאַרשטיין, איז שוין געווען צו שפּעט.

— העי, פאַרטיק! — שרייט מען פונדערויס.

מאַיז גיט זיך גלייך אַ שטעל אויף. נאָך אים אַלע איבעריקע. מען כאַפט זיך צו די קעשענעס, צי ס'זיינען דאָרטן פאַראַן די דאָזיקע שטיקלעך, וואָס שפּיען מיט פייער, און מען לאָזט זיך אינדרויסן. מאַיז גייט אַרום יעדן טראַק, באַקוקט, באַשמעקט. דערנאָך גיט ער אַ קאָמאָדע. אַלע שפּרינגען אַרויף אַף די טראַקס. ער מיט מויש'ן און מיט בעניטאָ'ן זעצן זיך אין אַ באַזונדערן אַטאָמאָביל און מען לאָזט זיך אַלע סאַמע אין דער געדיכטער פינצערניש אַריין.

## דער איבערפאל

עס גליען סיגארעטלעך פון די טראָקס. נערוועזע סיגארעטלעך. די מענטשן אף די טראָקס פארציען דעם רויך מיט גרויס ליידנשאפט. ווערט אויסגעגאנגען איין סיגארעטלעך, צינדט מען אָן אַ צווייטס. צווישן אלע קליינע פייערלעך פון די סיגארעטלעך, גליט אויך אַ גרעסער פייערל פון אַ סיגאר. דאָס רויכערט היימי דעם סיגאר. ס'איז זייער געפערלעך פאר זיין אַסטמע דער דאָזיקער בייסנדיקער רויך, און אז ער צעהוסט זיך איצט, איז אַ גרויס רחמנות אף אים. אָבער ער האָט באַקומען אַ שוואַכקייט צו דיקע סיגארן. זיינע איברים זיינען געבליבן שמאַל און שוואַך. אַ קליינער פנים מיט אַ שאַרפער מאָרדע, מיט געדיכטע וואַנצעלעך, קלוגע אייגעלעך, וואָס שניידן זיך אַריין אין יענעם בליק מיט פיל פאַרשטאַנד. ער ציט דעם גראָבן סיגאר און אין די וואַלקנס פון רויך טראַכט ער זיך זיינע געדאַנקען. אזוינע געדאַנקען, וואָס קיינער פון זיינע קלינטאָנער גוטע ברידער טאָר נישט וויסן. ער האָט שוין דאָרטן העכער צוויי טויזנט דאָלאַר אין דער „באָוערי סיוויננס באַנק“. פון היינטיקער וואָך וועט ער אויך עפעס קאָנען אָפּשפּאַרן און צולייגן צום געלט, וועט דאָס שוין באַטרעפן צוויי טויזנט מיט הונדערט און פופציק דאָלאַר. לאָז נאָך אַ ביסעלע אָנוואַקסן, וועט ער זיך שוין אָפּרייסן פון דער חברה, עפענען עפעס אַ געשעפט און אפשר אויך חתונה האָבן, און זיך לעבן ווי יעדער איינער. אַמאָל איז דאָס באַ אים געווען ליבע צו אַוואַנטיוורע, צו דערגרייכן אוממעגלעכקייטן. איצט איז דאָס אַן אָנגעשטרענגט געפערלעכער לעבן. אָבער דערווייל איז ער רואיק, היימי. ער וויל זיך ניט זאָרגן. אלץ וועט שוין קומען שפעטער. דערווייל טראַגט אים דער טראָק אין אַ פינצטערער קילער נאכט, און דער וועג וועט אויך מסתמא אַריבער בשלום, ווי אין אלע פריערדיקע עקספעדיציעס.

בוטשי איז רעכט אָנגעטרונקען, איז אים שוין אַלצאיינס וואו ער זאָל זיך ניט געפינען, צי אף די גאַסן פון ניו יאָרק, צי אף אַ פרעמדן געפערלעכן באַנאַכטיקן וועג. ער ציט איינס נאָך איינס זיין סיגארעטל און ס'קילט אים דעם הייסן שיכור'ן אַטעם, ס'טריקנט אים אויס די זאַפטן אין מויל, וואָס האָבן אָנגעהויבן צו פליסן און איבערפליסן נאָך דעם היפּשן טרונק באַנפן, וואָס ער האָט אַריינגעגאָסן. ער הוידעט דעם שיכור'ן הפּער'דיקן קאָפּ אַהין און

אהער. ער זינגט אונטער א לידעלע. דער דאָזיקער ריזיקער בוטשי מיט דער רעווענדיקער שטימע, ווען ס'קומט צום זינגען, באקומט זיך ווי דאָס פישטשען פון א פייגעלע. פישטשעט ער אויס זיין לידעלע און פילט זיך געוואלדיג געהויבן.

לואי איז ניט אָנגעטרונקען. לואי איז ניכטער און פולשטענדיק באַד וואוסטזיניק וועגן דער געפאַר וואָס לויפערט פון ביידע זייטן פינצטערניש. אַף איין זייט וועג — א פרעמדע ווייטע פינצטערניש מיט איינזאַמע פייערלעך, אפן צווייטן זייט וועג — א וואַלד. די האַנט זיינע ליגט אין ראָקדעשענע. די פינגער זיינען פאַרראַמפּעוועט אַרום דעם שטאַל פון דער טויטלעכער זאך, וואָס ער האַסט. פון דעם ערשטן מאָל, וואָס ער איז געקומען מיט דעם אין באַרידונג, האַסט ער דאָס. ער האָט זיך ניט געקאָנט צוגעוואוינען צו דעם דאָזיקן קאַלטן שוידערלעכן שטאַל. שוין זעקס יאָר, אַז ער איז א געפאַנגענער אין דעם דאָזיקן פאַר'כישופ'טן קרייז פון די זעקס. פון זינט די חברה איז איבערגעגאַנגען צו גרויסע טאַטן און אָנגעהויבן זיך צו באַנוצן מיט די דאָזיקע שטאַלענע שפּיערס, איז אים געוואָרן ענג. אין די אַלטע יאָרן, ווען מען איז געקראַכן אַף די פייער-לייטערס און מען האָט געשפּאַנט איבער דער שווינדלענדיקער הויך בלוז איבער שטאַלע שטעקנס, אַריבער-געלייגט פון איין פענצטער צום צווייטן, איז געווען גאָר עפעס אַנדערש. עפעס אַזא גאָלדענע צייט. אַ ראָמאַנטישע עפאָכע. מען האָט דאָס געמאַן מיט געוואַנטקייט און מיט גרויס ליבע. איצטער איז ער אין די טראַגישען פון אַ שלאַכטי-פּעלד און ס'איז אים אומבאַקוועם יעדע מינוט פון לעבן. די גערוון זיינען וואַך, אפילו אינמיטן שלאָף. לואי קאָן זיך שוין ניט אויפלייזן און בלייבן אַמאָל זיצן מיט פרידלעכע טראַכטונגען אין רו און אין פאַר-געסנהייט. ער איז די גאַנצע צייט אין אַן אומרו אַזא, וואָס וואַרפט אים אייביק, אייביק. ער בענקט, לואי, נאָך דער וואַרעמקייט פון זיין מאַמע'ס צימערן אַף קלינמאַן סטריט. נאָך דעם הודזשען פון דער ניימאַשין, וואָס ברענגט פירן און רו צו זיין געמיט, באַזונדערס באַנאַכט, ווען ער שלאָפט איין אין צווייטן צימער און זיין מאַמע דאַרף נאָך אַרויסענדיקן אַ קלייד. זי זיצט אונטער דעם ליכט פון אַ לעמפל, וואָס הענגט איבער איר קאָפּ, און זי שטעפט אַף איר ניימאַשין מיט אַזא איינשלאַפּערנדיקן צישן. אַז לואי פלעגט זיך אויפכאַפן אינמיטן שלאָף און דערהערן דאָס דאָזיקע צישן פון דער מאַשין, האָט אַרומגעכאַפט זיינע איברים אַזא זיכערקייט, און זי האָבן זיך געצויגן, די איברים, צום ווייכן געלעגער און ער איז אַריינגעפאַלן אין אַ פריידיקער רו. שוין לאַנג אַז לואי איז ניט געשלאָפן אין דעם דאָזיקן

ווארעמען בעט בא זיין מאמען אין הויז. אף די זייטיקע פינצטערע וועגן  
יאגט ער זיך מיט די בירטרעקס פארן גרויסן האר, ספארקי דעם פעטן, מיט  
די כינעזישע אויגן.

לואי האט אָנגעהויבן פיינט צו האָבן מאַי'ן מיט דעם רשעות'דיקן  
אָפגעביסענעם אויער, מיט זיינע גרויסע געדיכטע ברעמען, וואָס באַהאַלטן  
געפאַר צו יעדן לעבעדיקן מענטשן. מאַיִס ציט לואי'ן אין אַלע געפערלעכע  
פינצטערנישן, פון וואַנען ס'איז ניטאָ קיין אָפגענער וועג צו דער זיכערקייט  
און רו.

בעניטאָ האָט ליב אַטאָמאָבילן און טראַקס, און איבערהויפט האָט ער  
ליב זיך צו פאָרן מיט זייער מאַשינעריע. די דערפאַרונג פון די לעצטע  
זעקס יאָר האָט באַוווּן, אז מען קאָן אים שוין געטרויען אַן אַטאָמאָביל,  
אז ער ווייסט שוין אַלע אינגעוויידן פון אַ מאַשין, אז בלויז מיטן אויער  
קאָן ער גענוי באַשטימען וויפיל מיל'עס לויפט אַן אַטאָמאָביל. לויטן כריפּען  
קאָן ער אַנוווייזן פונקט דאָס פּלאַץ, וואו ס'איז קאַלע די מאַשין. זייער  
גערן קריכט ער אין די אַוועראַלס אונטער די רעדער פון אַן אַטאָמאָביל.  
מיט האַמער און מיט אָפצוויינגעם האָט ער זיך ליב צו פאָרען דאָרטן און  
דערנאָך אַרויסקריכן פון דאָרטן אַ פאַרסאַזשעטער, אַ פאַרשמירטער, מיט  
גרויסע לאַכנדיקע ווייסע ציין.

זיצט ער איצט, בעניטאָ, לעבן דער ראָד פון אַטאָמאָביל. זיינע פלייצעס  
זיינען אויסגעבויגן און זיינע אויגן פאָרשן די פינצטערנישן פון דעם לאַנגן  
וועג, וואָס לויפט אַן פון דעם אַנטקעגן גלייך אף זיין מאַשין.

מאַיִס מיט מויש'ן זיצן אויך אין דעם דאָזיקן אַטאָמאָביל מיט אויס-  
געבויגענע פלייצעס. יעדער מינדסטער ציטער, וואָס מאַיִס ווייזט אַרויס, גיט  
זיך גלייך איבער צו מויש'ן. מויש האָט ניט ליב געהאַט זיין טאַטן. ער האָט  
ניט ליב זיין מאַמען און ניט די שוועסטער זיינע. מאַיִס איז דער מוסטער-  
מענטש פאַר אים. פון אים איז כדאי זיך צו לערנען אַלע שטיקלעך און  
געגלעך. ער שפּייט שוין ווי מאַיִס, ער שנייצט די נאָז, ווי ער. ער שמער  
לערט איין זיינע אויגן ווי דער באַרימטער חבר זיינער. ער האָט ליב זיין  
אָפגעביסענעם אויער, זיינע ביזע ברעמען, זיינע פלינקע פלייצעס, זיין  
האַרטע שטיי. זאָל ער נאָך באַפעלן, מאַיִס, ער וועט אַלץ טאָן.

אַ ברוינער קאַפעליוש אף מאַיִס'ס קאַפּ. ער צעשיידט זיך שוין קיינמאָל  
ניט מיט דעם דאָזיקן ברוינעם קאַפעליוש. ער איז אָנגערופט, דער קאַפעליוש,  
אף דער זייט, וואו דער אָפגעריסענער אויער געפינט זיך. דער צווייטער  
אוייער און אַ טייל פון זיין קאַפּ זיינען אויפגעדעקט. קיינער קאָן שוין ניט

פארדעכטיקן, אז מאַס האָט אַן אָפּגעביסענעם אויער אונטער דעם דאָזיקן קאָפּעליוש.

— זיי וועלן שוין ניט פּרובירן נאָכאָמאַל. מיר האָבן זיי שוין איינמאַל געגעבן, — טאַפּט אָן מויש אויך זיין פּיסטאָל אין ראָס, און זיינע ברעמען כּמורען זיך אויך, און זיינע לאַנגע אויערן שטעלן זיך אויף.

— ס'איז זיי אפשר ניט גענוג, אַלראַיט, וועלן זיי נאָך האָבן, — סטראַ-שעט ער די אומגעזענע געפּאר.

— וועלן זיי נאָך האָבן, — סטראַשעט אויך מויש די אומגעזענע געפּאר. פאַר ניו בראַנזוויק איז מאַס אַראָפּגעשפּרונגען פון זיין אָטאָמאָביל, אָפּגעשטעלט אַלע טראַקס און אָפּגעהאַלטן מיט אַלע חברה אַ קורצע קריגס-באַראַטונג:

די שטאָט ניו בראַנזוויק וועלן זיי אויסמיידן. די פּאָליציי פוֹ דער שטאָט איז ניט פריינטלעך צו ספּאַרקין. וועלן זיי אַרומפּאַרן די שטאָט. אָבער דאָ ליגט אַ צווייטע געפּאר — די נירדזשוירזער גענג. זייער הויפּט-אויפהאַלט איז אין די מקומות. איז דעריבער:

— באַיעס, שלאָפּט ניט, דערלאַנגט! — האָט מאַס דערמוטיקט די חברה.

— דערלאַנגט זיי, די דאָזיקע הינט! — האָט מויש דאָס געמאַכט נאָך שטאַרקער.

דער קאַראַוואַן האָט זיך ווידער געלאָזט אין וועג אַריין. מען האָט זיך זייער פּאַרזיכטיק גערוקט איבער דעם אומגעפלאַסטערטן וועג, וואָס איז געווען פול מיט בערגלעך און מיט גריבער.

לואי, בוששי און היימי זיינען אַראָפּגעשפּרונגען פון די טראַקס און זיך פאַראייניקט מיט מויש'ן און מאַס'ן, וואָס זיינען געגאַנגען צופּום הינטערן אָטאָמאָביל, וואָס בעניטאָ האָט לאַנגזאַם געפירט און געקערעוועט איבער דעם דאָזיקן באַרגיקן וועג. שטענדיק צוזאַמען אַלע זעקס קלינטאָנער חברים אין מינוט פון געפּאר. פאַרקניפט און פאַרבונדן אין זייער פריינט-שאַפּט, וואָס ציט זיך נאָך פון די יונגע קינדערייאָרן. שטיל שפּאַנען זיי מיט צעלאָפּענע אויערן און פאַרשנדיקע אויגן. רואיק און פאַרדעכטיק ליגט באַהאַלטן די פינצטערניש, אָן אַ שיין פונדערווייטנס.

די טראַקס קרעכצן און שפּרינגען אונטער. די באַגלייטער מיט אַרויס-געשטעקטע קעפּ. אזוי זיינען זיי שוין אָפּגעפּאַרן אַ שטיק וועג, אַרומגערינגלט פון דער אומבאַוואוסטקייט.

— די סאָנאוואָ...! זאָלן זיי נאָר וואַגן! — זאָגט ער צו מוויש'ן און טאַפּט אָן אין דער קעשענע זיין פּיסטאָל.

פּלוצלונג — טראַט-טאט-טאט, איז צעבראָכן געוואָרן די שטילקייט אין שטיקלעך און אין פּיצלעך. אַ סך פּיערלעך האָבן זיך צעקנאַלט אין דער פּינצטערניש. מאַיז האָט זיך פאַרוואַנדערט פון דעם טראַט-טאט-טאט, ווייל דאָס איז ניט געווען קיין שיסן פון פּיסטאָלס. דאָס איז געווען אַ מאַשין-ביקס, און ניט נאָר איינע, נאָר אַ סך.

מיט מאַשין-ביקסן איז די ניו-דזשורזי גענג איצט געקומען. אַ נייעם וואַפּן האָבן זיי איצט באַנוצט קעגן די ניו-יאָרקער. מאַיז איז פאַרלוירן. אַה אַזא זאך האָט ער זיך גאָרניט געריכט. די פיר באַגלייטער ענטפערן פון זייערע רעוואָלוצערן, וואָס האָבן שוין אויסגעזען ווי קינדערשע פּיסטאָלעטן קעגן דער דאָזיקער טיכטיקער שיסעריי פון די מאַשין-ביקסן.

— יאָגט די טראַקס! — באַפעלט מאַיז.

טראַט-טאט-טאט — סווישטשען די קוילן. יאָגן זיך די טראַקס אין דער פּינצטערער אומבאַוואוסטקייט. דער אַטאָמאָביל האָט זיך צעלאָזט אַה אַלע פאַרעם. אָבער אינעווייניק אין אַטאָמאָביל איז עפּעס ניט גלאַט. עמיצער האָט אַ פאַל געטאָן. דאָס האָט היימי אַ פאַל געטאָן גלייך אַה בוטש'ן און פאַרזונקען געוואָרן אין הלשות. לואי'ן איז אויך עפּעס ניט גוט. ס'איז אים געוואָרן מאָדנע אין דער רעכטער זייט. זיין האַנט ווערט נאָס.

— איך בין פאַרוואַנדעט — שרייט אויס לואי מיט ווייטיק.

אָבער קיינער ענטפערט אים ניט. דער אַטאָמאָביל פליט. בעניטאָ האָט געלאָזט פריי אַלע יאָגנדיקע כחות פון דער מאַשענעריע און זיי דרייען די רעדער מיט אומגעהויערער שנעלקייט.

## א באַרדער קומט דינגען א צימער

ליוסי זיצט מיט איר חבר'טע בעטי אף די טרעפ פון א הויז אף ראָטנער סטריט און וואונדערט זיך, צי עמיצער וועט כאַטש היינט קומען זיך פרעגן אף דעם צימער, וואָס זיי האָבן צו פאַרדינגען. „רום טו לעט“, שטייט אַרויסגעהאַנגען אַ קוויטל אף דער טיר. שוין אַ וואָך, אַז ס'הענגט דאָס דאָזיקע קוויטל און קיינער קומט זיך ניט פרעגן.

פון די פינף-און-צוואַנציק דאָלאַר אַ וואָך, וואָס אייב באַרנעץ האָט צוגעזאָגט צו שטיצן מרימ'ס פאַמיליע, איז גלייך געוואָרן בלוז צען דאָלאַר, און דערנאָך איז דאָס אויך אויסגערונגען געוואָרן. די מאַמע בעסי מיט אירע רומאַטישע פיס אַרבעט זייער שווער אין אַ ביליקן רעסטאָראַן אַלס אַן אונטער-קעכין, און זי, ליוסי, גייט אויך מאַרגן אַרבעטן. דאָס וועט זיין איר ערשטער טאָג פון אַרבעט און ס'איז איר זייער שווער. בעטי אַרבעט שוין פון לאַנג אין אַן אָפּיס אַלס טייפּרייטערין. טרייסט זי איצט איר חבר'טע:

— מיר איז אויך געווען שווער דאָס ערשטע מאָל. וועסט זיך צו-געוואוינען.

— אַז איך וויל זיך גאָרניט צוגעוואוינען, — איז ליוסי פאַרביטערט.

— וויל זשע ניט, — לאַכט בעטי פון איר חבר'טע.

אַן אַכצן-יאָריקע ליוסי און זי איז אויסגעוואקסן אַ הויכע, אַ געפאַקטע, מיט אַ פאַרריסענער נאָז, מיט אויגן אָנגעגאַסן מיט ליכטיקייט און מיט וועלן. זאַפטיקע ליפּן, תמיד האַלב-צעפענט. שטאַלמנע שטאַרקע פיס און אַ טיפע ברוסטיקע שטימע. זי דאַרף עסן דאָס ברויט, וואָס איר פאַרהאַרעוועטע מאַמע גיט איר. זי וויל ניט אַזאַ ברויט. אירע קליידער זיינען אַרעם, וואָלוועלע קליידער, וואָס צעקריכן זיך גלייך נאָכן וואַשן. זיי גייען איצט שוין ניט, ביידע חבר'טעס, אַף פינפטער עוועניו צו שפּילן זיך אין אויסקלייבן קליידער אין די שווייפּענצטער פון די רייכע קראַמען, ווי זיי פלעגן דאָס טאָן אין זייערע פריילעכע נאָרישע קינדער-יאָרן. בעטי אַרבעט זייער שווער, אָבער זי ווערט דיקער פון טאָג צו טאָג. איר פעטע חבר'טע בעטי, וואָס שניידט זיך אויסצווען פונקט ווי איר צעשוואומענע מאַמע.

די חבר'טע בעטי פאַרלאָזט זי. זי דאַרף באַגעגענען סימאָרן אַף דער וויליאַמסבורגער בריק, איר סימאָרן. זי האָט שוין אַ בחור, וואָס אַרבעט

אלס אן אָשער אין קעפיטאַל טעאָמער. וועלן זיי ביידע חתונה האָבן.  
— נוד באַי, ליוסי, — איז בעטי פריילעך, וואָס זי גייט איצט באַ-  
געגענען איר בחור, און איידער זיי וועלן חתונה האָבן קאָנען זיי זיך דערווייל  
נוט אָנקושן.

— באַי, באַי, — מאַכט ליוסי מיט חוזק.

ליוסי'ן איז גאָרניט פריילעך היינט פארנאָכט. א פארטראַכטע, א פאר-  
טרויערטע זיצט זי אָפּ די טרעפּ און וואַרט, אַז איר מאַמע זאָל קומען פון  
דער אַרבעט, וועט זי איר געבן א פאָר ניקלס, וועט זי עפעס איינקויפן אָפּ  
צום עסן... עמיצער האָט, דאָכט זיך, אָפּגעשטעלט זיך פאר איר. יא, א  
מאָדנער פארשוינ מיט א רענצעלע. א בחור, וואָס אָפּ דער ערשטער רגע  
קאָן מען גלייך זאָגן וועגן אים, אַז ער איז ניט פון די גוואַלדיקע פארשוינען:  
א קליינינקער, מיט בריילן איבער קורצזיכטיקע אייגעלעך, שיטערע ציינדלעך.  
אַרום די ווינקלען פון מויל שאַרפע קנייטשן מיט א קורץ גראַב נעזל. און  
ס'שמיכלט נאָך צו ליוסי'ן מיט אַט דעם גראַבן נעזל און מיט די שיטערע  
ציינדלעך. די איינציקע שיינקייט, וואָס ער פארמאָגט, איז א געדיכטע קורלע  
האַר. אָן א היטל גייט ער, אָפּגעדעקט זיין שיינעם קאָפּ האָר צו דער גאַנצער  
וועלט.

— הייסט דאָס — מאַכט ער זיך אין אידיש גאַנץ פריי — אַז דאָ איז  
א „רום טו לעט“.

— יא, קומט אַרויף, ס'איז טאַקע באַ אונז, — קוקט אים אָן ליוסי מיט  
גרויס ניגעריקייט. זי זעט גלייך, אַז ער איז פון די יוראַפישע.  
— אויב אַזוי, — ניט ער א שפּעט מיט די קורצזיכטיקע אייגעלעך, — גייען  
מיר טאַקע אָנקוקן דאָס צימער.

ער האָט נאָך גאָרניט געזאָגט אַזוינס, וואָס זאָל קלינגען שפּאַסיק, אָבער  
ליוסי לאַכט שוין. ס'איז דער אופן, ווי ער האָט א קאָרטשע געטאָן זיין  
חנ'עוודיק גראַב נעזל, וואָס האָט אַרויסגערופן באַ איר געלעכטער.  
גייענדיק מיט ליוסי'ן אָפּ די טרעפּ, לאָזט ער איר באַלד וויסן, אַז דאָס  
קומט ער פון שיקאַנאָ, און אַז ער איז איינגעשטאַנען א פאָר טעג אין א  
„פּוירנישד רום“, און אַז דאָ זוכט ער איצט א ליטיש צימער, און אַז ער  
איז א פּרעסער באַ דרעסעס, און אַז ער האָט שוין א דושאַב.

ליוסי לאַכט. וואָס ער זאָל שוין ניט זאָגן, לאַכט זי. מיט אַזוינע פלינסקע  
טריטעלעך הויבט ער זיך אָפּ די טרעפּ, א רירעוודיקער, א זשוואַוינסער.  
— אַט דאָס, הייסט עס, איז דער צימער, — האָבן זיינע פלינסקע קורצ-  
זיכטיקע אייגעלעך גלייך אַרומגעכאַפט דעם דאָזיקן צימער מיט איין פענצטער,

וואוהין עס קומט אריין א הויף מיט וועש אף די שטריס. א שמאל בעט לעבן אן אפגעקראכענער געשפאלירטער וואנט, א שפיגל אף א קאמאדע און איין איינציג בענקל.

— זייער א גוטער צימער, — פארלויבט אים ליוסי, און זי מיינט דאס טאקע, אז ס'איז זייער א גוטער צימער, ווייל פארגלייכנדיק מיט זייער היים אין קלינטאן סטריט, איז דאס שוין א לוקסוס.

— יא, זייער א פיינער צימער, — גיט ער חנ'עוודיק א מאך מיטן הענטל און ליוסי צעלאכט זיך.

— וועל, — ווישט אפ ליוסי דעם געלעכטער פון איר מויל, און ווערט ביזנעסמעסיס.

— יא, וועל, — גיט ער א זאג א האלבטרויעריקער און נעמט זיך גלייך צו צעפאקעווען דעם טשעמאדאן פאר איר אין די אויגן. דאס ערשטע וואס ער נעמט ארויס פון דארטן איז א גרויסן וועק-זייגער. ער דרייט אים אן און שטעלט אים אנדער אף דער קאמאדע.

— האבן מיר שוין, הייסט עס, איינמאל אוועק, — מאכט ער צו זיך אליין, זייער א פארטאגענער.

— א וועק-זייגער, — צעלאכט זיך ליוסי.

— וואס-זשע לאכט איר ? — באליידיקט ער זיך כלומרשט. — ער איז טאקע אפגעריבן, אבער קולות מאכט ער נאך בעסער ווי א נייער.

— הייסט דאס, אז איר בלייבט דא ? — איז שוין ליוסי גאר היימיש מיט אים.

— יא, אזוי ווייזט אויס, אז מיר בלייבן דא, און מיין נאמען איז מענדל.

— מענדל ? — וואונדערט זיך ליוסי און ווייסט ניט פארוואס זי וואונדערט זיך.

— ווי אזוי דען האסטו געוואלט איך זאל הייסן ? ניט מענדל ? — האט יענער צו איר א טענה.

„מענדל“, שמויכלט ליוסי, „מענדל“. האט זי בא אים צוגענומען דעם אדערויף און איז גלייך געלאפן איינקויפן עפעס עסן פאר זיך. „מענדל“, האט זי זיך גע'חזר'ט און געשלאנגען דעם רייצנדיקן האט-דאג און מאסטארד. „מענדל“, „מענדל“.

דער „מענדל“ האט זיך דערווייל אויפגעהויבן די קאלדרע, א שמעק געטאן דאס בעט, און א מאך געטאן צו זיך א האלבאומעטיקער און א האלבפריילעכער :

— יא, זיי זיינען דאָ אויך דאָ, ברוך השם, פלענטי גענוג. מיר נאָכ-  
געלאָפן פון שיקאַגאַ, די לאַנדסלייטלעך מיינע.  
ער האָט אַראָפּגעצויגן פון זיך דאָס רעקל און זיך אויסגעצויגן איבערן  
בעט. ס'איז אים שטאַרק אומעטיק געוואָרן, אָט דעם מענדל'ען. ערשט אַ  
פאַר טעג פון דער היים. אין שיקאַגאַ האָט ער ברידער און שוועסטער, אָבער  
ס'האָט אים געצויגן קיין ניו יאָרק זיך לערנען. פון דער היים נאָך, פון  
קליינעם שטעטל אין פוילן, געקומען קיין אַמעריקע מיט דער גרויסער דורשט  
נאָך וויסן. איצט וועט ער שוין אַריינלערנען.  
ער איז שוין געווען אין אַרבעטער-אוניווערזיטעט, זיך שוין רעגיסטרירט  
אויך. ער וועט אינגיכט אָנהויבן דאָס נייע אינטערעסאַנטע לעבן. דערווייל  
איז אים שטאַרק אומעטיק און ער ליגט אָפּ בעטל און די גרויסע ריזיקע  
שטאַט רעדט צו אים מיט מיליאָנען קלאַנגען, מיט קנאַקנדיקע דונערן פון עלע-  
וויטאָרס, מיט בריאָגען פון טראַמוויען, מיט געפילדער פון גאַסן, מיט אַ  
געטראַסק פון אַ גרויסער ריזיקער מילשטיין, וואָס דרייט זיך און דרייט,  
מאָלט און צעדריבלט די מענטשלעכע האַוועניש פון דעם זיבן-מיליאָניקן  
ניו יאָרק.

## ליוסי און איר באַם

ס'איז אים ניט אזוי באַקוועם, דעם באַם, מיסטער ליוואי'ן, מיט דער דאָזיקער ליוסי'ן. זי האָט אַריינגעבראַכט אַן אומרו אין זיין אַרבעטס־אַפּיס. דאָך האָט ער זי אויסגעקליבן. פון פּערצן מיידלעך, וואָס זיינען געקומען זיך פאַרלייגן צו דער אַרבעט, האָט ער ליוסי'ן אויסגעטיילט. אַנדערע האָבן אַפילו געהאַט מער דערפאַרונג, ווי זי, אין האַלטן די ביכער און אין קלאַפן אַף דער מאַשין, אָבער אז זי איז אַריינגעקומען אין אַפּיס מיט שטאַלמע שטאַרקע פּיס, אַ געפאַקטע, אַ רירעוודיקע, מיט גרויסע וועלנדיקע אויגן, וואָס שיקן אַרויס גלאַנציקע שלוחימ'לעך, האָט ער זיך שוין ניט געקאָנט העלפן.

אַ יונגער באַם, דער מיסטער ליוואי, מיט געלע האָר, עטוואָס שימערלעך אין דער מיט. ער איז אַן אימפּאַרטער פון זיידנס. דער אַפּיס געפינט זיך אַפן פיר־און־דרייסיקסטן שטאַק אין אַ ריזיקער געביידע אַף בראָדוויי. מערער ווי דעם אַפּיס פאַרמאָגט ער ניט און דורך דעם אַפּיס דערגרייכט ער שוין אַלע גרויסע צענטערס פון זיידנס איבער גאָר דער וועלט.

זי איז צעטומלט, ליוסי, דאָס איסט־סאיד מיידל, פון דער דאָזיקער נייער אומגעבונג, פון דער זויבערסקייט און ליכטיקייט אין דעם אַפּיס, פון דעם גרויסן פענצטער, וואָס לאָזט אַריין אַזוי פיל שוין, פון דעם נייעם אינדרויסן, וואָס האָט זיך אַנטפּלעקט צו איר דורכן פענצטער פון דעם פיר־און־דרייסיקסטן שטאַק. ווייט, ווייט — אַ גרינער פאַם וואַסער און שיפן מיט קוימענס, און זענלעך, און שטאַט, שטאַט אַף מיילן ווייט.

אַ שווייגנדיקע ליוסי און אַ געוואָלדיקער מאָראַלישער באַם. כּדי אונטערצושטרייכן נאָך מערער, אז ער איז אַ מאָראַלישער מענטש, האָט ער אַרויפגעצויגן אַף זיך אַ געוואָלדיקע שטרענגקייט. זיי האָבן געאַרבעט צו־זאַמען טאָג נאָך טאָג. זי, ליוסי, האָט אַריינגעדונגען טיף אין זיינע גרויסע געשעפטן. דורך די בריוו, וואָס ער האָט איר דיקטירט, דורך די בריוו, וואָס זיינען אָנגעקומען פון דער וועלט, האָט זי באַגריפן זיין אומגעהויערע רייכקייט. אַפּטמאָל, ווען זי האָט געקלאַפט אַף דער מאַשין אַ בריוו, וואו עס האָט זיך גערעדט וועגן סחורה אַף צענדליקער טויזנטער דאָלאַר, פלעגט זי אויפהויבן אירע אויגן צו אים און אים וועלן גוט באַטראַכטן, דעם דאָזיקן מיסטער

ליוואי, וואָס זיצט זיך אזא פשוט'ער אין זיין אָפּים מיט אַ בלאַסן, אויס-  
געמאַטערטן פנים, כמעט אַן אומעטיקער. זי האָט גאָרניט געקאָנט פאַרשטיין,  
ליוסי, ווי אזוי קאָן מען זיין אומעטיק מיט אזוי פיל דאָלאָרן.

מר. ליוואי'ס כלה מיט זיין מאמען זיינען איין טאָג אַריינגעגאַנגען צו  
אים אין אָפּים. זי האָט ניט געוואוסט, ליוסי, אז יענע איז זיין כלה, נאָר  
פון דעם אופן ווי זי האָט זיך אויפגעפירט מיט אים, און פון דעם געשפרעך  
האָט זי פאַרשטאַנען איר שייכות צו אים. „דזשאָרדזשי“ האָט זי אים גערופן  
אַן שום הקדמות. אַריינגעפלוין אין אָפּים מיט ליכטיקע האָר און וואונדער-  
באַרע בלויע אויגן. אזא איידעלע הויט, צאַרט און זויבער, אזא הויכע און  
שלאַנקע. זי איז געקומען מיט אַלע רעכט פון אַ כלה. זיך צעקושט מיט אים,  
זיך אפילו דערלויבט זיך אוועקזעצן אַף זיין אַרבעטס-טיש, געוויינט מיט  
אירע שלאַנקע פים און גע'חנ'דלט זיך צו איר דזשאָרדזשי'ן.

די מאמע מיט די גרוילעכע געלע האָר, מיט אַ הויכן האַלז אַרומגעוויקלט  
מיט אַ זיידענער שאַרפע און פאַרשפיליעט מיט אַ דימענדרשפילקעלע, איז  
געשטאַנען פון צווייטן זייט טיש און אויך גע'חנ'דלט זיך צו איר זון. זי  
האָט ניט גערעדט צו אים מאמעשע פשוט'ע רייד, זי האָט זיך באַנומען צו  
אים ווי אַ וועלטלעכע פרוי, וואָס פירט אַ געשפרעך מיט אַ יונגן בחור, און  
זי דערלויבט זיך, די וועלטלעכע פרוי, לייכט אַפצושפעטן פון דעם יונגן מאַן  
און פאַרפראַווען די רייד מיט אַ ביסל שפיל.

די מאמע מיט דער כלה האָבן באַטראַכט דאָס נייע אָפּים-מידל אָן צערע-  
מאַניעס, אָן העפלעכקייט, מיט אויגן פון אייגנטימערניס. אַקוראַט ווי זי  
וואָלט געאַרבעט פאַר זיי אויך.

ליוסי איז זיך געזעסן די גאַנצע צייט פון זייער באַזוך אַ שטילינקע, אַ  
באַשיידענע, מיט אַראָפּגעלאָזטע לאַנגע לייטישע ברעמען און איז געווען  
טיף פאַרטאָן אין קלאַפן אַף דער מאַשין. מיט איר גנבה'שן קוקן, האָט זי  
שוין אָבער גוט אָפּגעשאַצט די כלה. באַמערקט יעדע פיצעלע קלייד אַף איר  
און זי פיינט געהאַט. פיינט געהאַט איר חנ'דלען זיך און איר אָנשמעל.  
ליוסי האָט אויך באַמערקט פון אַ שפיץ פון אַן אונטערקלייד, אז יענע טראָגט  
בלויז זיידנס. ליוסי האָט אויך ליב זיידנס. זי איז באַקאַנט מיט זיידנס פון  
איר פריעסטער קינדהייט, ווען זי און איר חב'ר'טע בעטי פלעגן גיין אַלס  
קינדער אַף פינפטער עוועניו קוקן אַף די רייכע שווייפֿענצמער פון זיידענע  
קליידער.

— וואָס מאַכט עפעס מיינ זון, ליוואי דזשוינאַר ? — זאָגט די מאַמע  
צו איר זון.

— אָ, דזשאָרדזשי, — מאַכט די כלה פון צווייטן עק טיש, — ווי בלאַס  
דו קוקסט היינט אויס. ביזט אַ שלעכטער אינגל.

די כלה מיט דער מאַמען זיינען געקומען צונויפריידן זיך מיט מיסטער  
לייוואַי אַרויסצופאַרן צוזאַמען אין אָונט אין אַ געוויסן פּלאַץ לעבן ים.  
האַבן זיי געפלאַפלט מיט אים. די כלה האָט זיך גע'חנ'דלט. די מאַמע האָט  
געטריבן שפּאַס פון איר זון. לייוואַי האָט זיך שטאַרק געוואונדערט. ס'ערשטע  
מאָל הערט זי, ווי די מאַמע זאָל אזוי שפּילעוודיק זיך באַנעמען מיט איר  
זון. איר מאַמע בעסי האָט אינגאַנצן ניט גערעדט צו איר זון מויש'ן. „לייוואַי  
דזשוניאָר“ רופט זי אים. זי האָט פאַרשטאַנען, אז באַ די רייכע באַנעמען  
זיך אזוי די מאַמעס צו זייערע קינדער. ס'איז אָבער קאָמיש און זי צעלאַכט  
זיך אינדערשטיל פאַר זיך, און ווען זיי זיינען אַרויסגעגאַנגען האָט זי זיך  
צעלאַכט הויך אַף אַ קול.

— וואָס לאַכסטו? — ווערט מיסטער לייוואַי צעטומלט פון איר גע-  
לעכטער.

— איז וואָס-זשע דענקט עפעס מיסטער „לייוואַי דזשוניאָר“ וועגן  
אונטערשרייבן אַט דעם בריוו? — מאַכט לייוואַי נאָך פינקטלעך זיין מאַמען,  
אַפילו אין דער אויסשפּראַך.

— הער אויף! — שרייט ער כלומרשט אָן אַף איר, וואָס זי קרימט  
זיך נאָך זיין מאַמען. אָבער ער קאָן זיך ניט איינהאַלטן און לאַכט שוין אויך.  
זעט שוין לייוואַי, אז דער באָס לאַכט, איז זי זייער צופרידן, וואָס זי  
האָט געמאַכט פריילעך דעם באָס, און זי קוקט שוין צו אים אַ היימישע, ווי  
צו אירם אַ גלייכן. אַ מענטשלעכער באָס, וואָס לאַכט. ווערט זי שטיפעריש,  
ווערט זי אויפגעלעבט, ווערן פריי אירע באַוועגונגען, ווערן פינקלדיקער אירע  
אויגן — דער באָס לאַכט.

אַ באָס מעג זיך פאַרגינגען. די כלה איז שוין ווייט. דער טאָג איז  
נאָך גרויס. רואיס איינזיצן אַף זיין שטול קאָן ער שוין ניט. איר געלעכטער  
האָט אים געעפנט אַלע וועגן. איר געלעכטער איז שוין פון לאַנג איינגע-  
שטילט געוואָרן, אָבער ס'ווייברין אַלע סטרונעס אין זיין גוף. אַ באָס מעג  
זיך פאַרגינגען. דער טאָג אין פענצטער איז זייער אַ ליכטיקער. די וועלט  
איז אָבער אַ ווייטע. קיינער וועט ניט זען. ער הויבט זיך אויף פון בענקל.  
שפּאַנט זיך דורך דעם צימער אַהין און צוריק אַ פאַרטראַכטער. ער גייט צו  
צו איר. ער שמעלט זיך הינטער אירע פלייצעס. זי דערפילט, לייוואַי, אז זיין  
שטיין איבער אירע פלייצעס איז ניט דערפאַר, ווייל ער וויל זען צי זי קלאַפט  
דאָס ריכטיק אַף דער מאַשין. זי האָט דערפילט, אז ער האָט אנדערע כונות,

און זי האָט זיך פאַרשעמט. זיך צעפלאַמט פון בושה. דאָס יונגע מיידל  
אין איר האָט זיך צערויטלט.

א באַם קושט זיין אָפּיס־מיידל. דאָס אָפּיס־מיידל דערווידערט ניט. זי  
נעמט צו זיינע קושן א זינדיקע. זינדיק פילט זי, ווייל זי טוט דאָס ניט  
פון ליבע. זי לאַזט זיך קושן, דאָס איסט־סאידער מיידל, פון דעם דאָזיקן  
מעכטיקן און רייכן, וואָס פאַרמאָגט אזוי פיל טויזנטער. זי איז ניט פון די  
שעמעוודיקע, ליוסי, אָבער איצט שעמט זי זיך. ווען זי זאָל אויך וועלן זיך  
קושן מיט אים, וואָלט זי זיך ניט געשעמט. אָן שום דערקלערונגען, גראַב  
און ברומאַל, אַקוראַט ווי עס קומט אים, האָט ער זי אַרומגענומען און  
געגלעט איר יונגן בריענדיקן מיידלשן קערפער.

א פאַרשעמטע און א באַליידיקטע איז ליוסי געקומען אַהיים, אַריין צום  
באָרדער אין צימער און זיך געזעצט אַף זיין בעט. ער, מענדל, האָט זיך  
געמאַכט ווי ער באַמערקט זי ניט. געווען טיף פאַרטאָן אין זיין בוך. ער  
דאַרף שטודירן, ער דאַרף לערנען, ער האָט קיין צייט ניט פאַר פּוסטע רייד  
מיט אַמידער מיידל. זי האָט גראַד געוואָלט צו אים ריידן. זי האָט אים  
עפעס געוואָלט דערציילן. מעגלעך, אז זי וואָלט אים גאָרניט געווען דערציילט.  
נאָך זי דאַרף איצט, אז א קלוגער מענטש זאָל ריידן צו איר. מענדל'ען האַלט  
זי פאַר א געוואָלדיקן חכם. איז ער פאַרגומען. אין ליכט פון לעמפל שיינט  
זיין פנים אַראָפּגעלאָזט צום בוך. באַמערקט ניט ליוסי זיינע קרומע, ניט  
שיינע שטריכן. פאַרקערט, זי זעט א געוואָלדיקע שיינקייט אין זיין פנים.  
א שיינקייט, וואָס קומט פון קלוגשאַפט.

זי איז אַרויס פון זיין צימער, און ער, מענדל, האָט טאַקע ניט אויס־  
גערעדט קיין וואָרט צו איר. זי האָט זיך געלייגט שלאָפן, ליוסי, א באַ־  
ליידיקטע און א פאַרשעמטע. זי וואָלט אים געווען געדאַרפט אויספאַטשן,  
דעם באַם. זי וועט דאָס שוין טאָן דאָס צווייטע מאל. טרייסט זיך שוין  
ליוסי, וואָס זי וועט אזוי טאָן דאָס צווייטע מאל. נעמט זי זיך אַליין אַרום  
מיט איין האַנט, זיפצט אָפּ א דערלייכטערטע און ווערט אַנטשלאָפן מיט  
גרויס בטחון אין לעבן, אז זי וועט נאָך אויסקויפן איר שאַנדע.

## לואי און היימי לינג אין שפיטאל

נאכט אין שפיטאל. אלע בעטלעך אין ווייסן שלאפן שוין. לואי מיט פארקרימטע ליפן שלאפט שוין אויך. היימי, ניט ער שלאפט און ניט ער וואכט. ער פלאטערט צווישן לעבן און טויט. ס'דרייט זיך פאר אים די גאנצע וועלט.

היימי ראנגלט זיך איצט מיט דער וועלט. ער קעמפט זייער שווער, דער דאָזיקער אונטערוועלט־העלד. ער זעט פארשידענע זעאונגען. זיין מאמע מיט די בייגל שפאנט אריין מיט אירע גרויסע צעריסענע שיד גלייך אין זיין מוח אריין און צעווארפט אלע בייגל, אָבער וויפיל מען קלייבט, איז נאך אלץ דאָ. ווען וועלן זיי שוין צונויפקלייבן די אלע בייגל?

זיי טאטע איז אויך געקומען צו אים. זיין טאטע, וואָס איז שוין לאַנג מיט יאָרן צוריק געשטאָרבן. מיט אויסגעהונגערטע, איינגעפאלענע באַקן, איז ער געקומען און זיך געקלאָגט פארן זון, אַז ער הוסט און הוסט און קאָן גאָרניט אויפהערן. אפשר קאָן זיין זון חיים עפעס אויפמאַן. ריכטיק, ריכטיק, „חיים“ הייסט ער, חיים זילבערשטיין. ער פארמאָגט צוויי טויזנט דאָלאַר אין באַנק. לאַז זיך זיין טאטע נעמען די צוויי טויזנט דאָלאַר און זאָל ער זיך אוועקפאָרן אין אַ סאַניטאַריום, וועט ער אויפהערן צו הוסטן. ער, חיים, דארף שוין ניט האָבן די צוויי טויזנט דאָלאַר. ער דארף שוין גאָרניט האָבן, ווייל אַט שטארבט ער. זאָל זיין טאטע לעבן נאָך אים. אַ טאטע דארף לעבן. זאָל ער זען, דער טאטע, אַז די מאמע זאָל אויפהערן זיך אַרומ־צוטראָגן מיט די פרעצעלס. זאָל ער איר קויפן אַ וואַרעמען מאַנטל. די מאמע ציטערט און ציטערט. שטענדיק ציטערט זי, אפילו אין שלאָף ציטערט זי אויך.

מאַק'ס פנים האַלט אין איין וואַקסן מיט אַזאַ משונה'דיקן גרויסן אויער. ער האַלט אַנטקעגן אים אַ רעוואָלוצער.

— נאָ, שים, — מאַכט היימי, — שים מיר, מאַק, אַן אייגענעם חבר דערשים. ווייל איך בין שוין מיר איינצושטעלן מיין לעבן.

מאַק'ס פנים האַלט אין איין וואַקסן ברייט און גרויס, משונה'דיק ברייט. ס'פאַרנעמט זיין פנים די גאַנצע וועלט. ביז צום הימל ציט זיך דאָס אויס.

— אוועק! אוועק! — חויבט ער אָן צו שרייען מיט אַ כריפענדיקער שטימע. — אוועק! אוועק!

לואי כאַפט זיך אויף פון דעם חבר'ס געשרייען. ער רופט אים אין דער שטיל: „היימי, היימי.“ היימי הערט אים ניט. היימי ראנגלט זיך מיט דער וועלט.

— מים בערן, מים בערן, — רופט לואי די קראנקן-שוועסטער. — מים בערן.

מים בערן וואַסערט אויס לעבן בעט. זי גיט היימי'ן אַ פיל. פאַרטרינקט היימי די פיל מיט וואַסער און ער שרייט אַריין אין דער גלאַז אַריין: — אוועק פון מיר, דו טיגער, אוועק.

ער ווערט שטילער, היימי. עס ווערט אים גוט. זי קומט צו אים ווידער, די מאַמע, אָבער ניט אין זיין מוח שפּאַנט זי אַריין. זי קומט אַריין אַ שטילע, ווי אַ יונג מיידל זעט זי איצט אויס. ער האָט נאָך קיינמאל די מאַמע ניט געזען אזוי יונג. ס'איז אַ פאַרגעניגן צו האָבן אזאָ יונגע מאַמע. זי נעמט אים דעם קאָפּ און טוליעט אים צו איר הויכער ברוסט און ס'איז אים גוט:

— אַ, אַ, — מאַכט די מאַמע, — היימ'ל, היימ'ל, וואַקסן זאָלסטו, אַ שטאַרקער מענטש, אַ געזונטער מענטש. אַ סך פּרנסה זאָלסטו האָבן, וועל איך שוין ניט דאַרפן פאַרקויפן פּרעצעלס אין אַלע ווינטן, און אין אַלע שנייען. — ניין, וועסט שוין ניט דאַרפן פאַרקויפן פּרעצעלס, — מאַכט צו איר היימי, — איך וועל דיר געבן מיינע צוויי טויזנט דאָלאַר.

— אַ דאַנק, אַ דאַנק, היימ'ל, וואַקסן זאָלסטו, — מאַכט צו אים די יונגע מאַמע. — געזונט און שטאַרק זאָלסטו וואַקסן, און איך וועל דיר שוין צונעמען פון מאַי'ן. איך וועל מיט דיר אוועקפאַרן קיין קאַליפּאָרניע, דאַרטן איז גוט פאַר דיין אַסטמע.

ער איז שטיל, היימי. ער שלאָפט נאָך ניט, אָבער ער איז אויך נישט וואָך. ער לעבט איצט איבער אַלע זיינע גוטע וואונטשן, וואָס ער האָט זיך אַמאָל געוואונטשן אין לעבן, אין דער וואָך און אין חלום.

לואי אָבער קאָן שוין ניט איינשלאָפן. דער ווייטיק אין זייט שפּאַרט אים. עפעס יאָגט זיך אום דאָרטן. די קויל האָט מען שוין נאָך אינדערפרי אַרויסגענומען דורך אַן אָפּעראַציע, אָבער לואי'ן דאַכט זיך, אז זי איז נאָך פאַרבליבן דאָרטן אינעווייניק און יאָגט זיך אַרום אין די בלוטן.

— אַ, מים בערן, ס'טוט וויי, — קלאָגט זיך לואי. די מים בערן ניט אים אויך אַ פיל, און זעצט זיך אַף זיין בעט. זי

קוקט אף דעם דאָזיקן שיינעם בחור מיטן לענגלעכן פנים. אפילו אין דער  
 פינצטער דערזעט זי זיינע וואונדערבארע אויגן.  
 — ווער ביזטו? — פרעגט לואי בא דער מים בערן, פארלירנדיק דעם  
 חוש צו דער ווירקלעכקייט.  
 — איך בין א נזירס דאָ אין שפיטאָל.  
 — טאָקע א נזירס? — חידוש'ט זיך לואי. — פארוואָס האָב איך דאָס  
 גראַדע איצט פאַרגעסן.  
 — ווייל דיין פיל אַרבעט שוין אין דיינע בלוטן.  
 — א דאָנק, ס'ווערט מיר לייכטער. און מיין פריינט היימי, וואו איז ער?  
 איך זע אים שוין ניט.  
 — דיין פריינט היימי שלאָפּט. זאָל ער שלאָפּן. זיינע טעג זיינען  
 געציילטע.  
 — ער וועט שטאַרבן, היימי? — פרעגט לואי מיט א וויינענדיק קול.  
 — יא, ער וועט אַוועקגיין פון דער וועלט. ער איז א שוואַכיקער.  
 צופיל בלוט פאַרלאָרן.  
 — זאָל ער ניט שטאַרבן, היימי, פליז, — בעט ער זיך פאַר זיין פריינט  
 היימי. — ער איז זייער א קלוגער, דער דאָזיקער היימי, זאָל ער נישט שטאַרבן.  
 די מים בערן גלעט זיין שטערן. זי גלעט אים, און דאָס איז ניט גראַדע  
 איר פליכט אַלס קראַנקן-שוועסטער. זי גלעט אים צוליב איר אייגענעם  
 פאַרלאַנג. קיינער זעט ניט סירווירסיי און איר איז אומעטיק איינער אַליין  
 באַנאכט צווישן די קראַנקע. גלעט זי דעם שטערן פון א שיינעם בחור און  
 שעמט זיך.

## דאָס זיידענע קלייד

די מאמע האָט גאָרניט באַמערקט, אַז באַ איר אין הויז איז אויסגעוואקסן אַ שטאַלטנע שיינע פרוי. ערשט אַ קינד געווען איר ליוסי. אַ רייפֿע פרוי שמיט איצט פאַרן שפיגל אין איר אונטער-העמד, מיט אַ נאָקעטן האַלז, מיט נאָקעטע הענט און קעמט זיך די האָר. איר קינד ליוסי. מאָדנע, וואָס זי האָט דאָס ביז איצט ניט באַמערקט. וואוהין גייט זי ערגעץ, די ליוסי? קיינ-מאָל פאַלט איר ניט איין דער געדאַנק זי צו פרעגן וואוהין זי גייט. און איצט וויל זי וויסן, די מאמע.

— וואוהין קלייבסטו זיך, ליוסי?

— אַ, ערגעץ. — קוקט זי זיך אַפילו ניט אום פון שפיגל.

זי זעט, ליוסי, איר מאמען אין שפיגל, ווי זי זיצט לעבן פענצטער, אַן איינגעהויקערטע מידע פרוי. זי האָט רחמנות אַף איר מאמען, אָבער דער רחמנות בלייבט אינעווייניק. זי ווייזט אים ניט אַרויס. זי איז שטרענג און פרעך מיט איר מאמען.

— וואוהין ערגעץ? — ווערט די מאמע צודרינגלעך.

— דו דאַרפסט ניט וויסן.

איר טאָכטער גייט ערגעץ און די מאמע דאַרף ניט וויסן. בלייבט זי שטיל, בעסי. מיט אַ ציטער אין האַרצן, פול מיט וואונדער אַף איר אַמערי-קאַנער געבוירענער טאָכטער, וואָס איז אויסגעוואקסן אַזאַ שטאַלטנע פרוי. ליוסי ציט אַרויף אַף זיך אַ זידן קלייד. בעסי דערשרעקט זיך פאַר אַמט דעם זיידענעם קלייד. אַזאַ קלייד דאַרף קאַסטן אַ סך געלט.

— וואָס איז דאָס פאַר אַ קלייד? — פרעגט די מאמע פאַרויכטיק.

— אַ, אַ קלייד, — וויל זיך ליוסי אַרויסדרייען.

— יאָ, אָבער אַ זיידנס? — שרעקט זיך די מאמע.

— יאָ, אַ זיידנס, געפעלט דאָס דיר? — וויל די טאָכטער פאַרריידן

דער מאמען.

— ווער האָט דיר געגעבן דאָס קלייד? — גייט שוין בעסי צו נאָענט

צו איר טאָכטער און קוקט איר אַרײַן אין די אויגן מיט פאַרדאַכט.

— אַ, דעך באָס האָט מיר געגעבן דאָס קלייד, מיסטער ליוואי, —

שעמט זיך נײַ ליוסי און איז זייער אָפּנהאַרציק.

— וואָס פֿלוצלונג האָט דיר דער באָם געגעבן דאָס קלייד ? — הויבט אָן בעסי צו פֿאַרשן איר טאָכטער'ס פנים און דעם יונגן קערפּער אירן. — ער גלייבט מיך, האָט ער מיר געגעבן דאָס קלייד, כאָ, כאָ, כאָ, — צעלאַכט זי זיך פרעך און אומפאַרשעמט. — ליוסי, — מאַכט די מאַמע מיט שרעק, — ביזט שוין אַ פֿרוי, ניט קיין קליין מיידעלע. — אָ, באַדער מיך ניט, מאַ, אַז דו פֿאַרשטייסט ניט, — בלאָזט זיך ליוסי אָן און וויל שוין ניט רידן צו איר מאַמען. בעסי זעצט זיך צוריק אָפּ איר בענקל לעבן פענצטערל. אַ הילפֿלאָזע מאַמע. זי איז אַן אייראָפּיאיִשע מאַמע, וואָס זשע פֿאַרשטייט זי ? און וואָס קאָן זי דאָ טאָן ? נאָר האָפֿן, אַז זי וועט אַכטונג געבן אָפּ איר פֿרויאיִש־קייט, אָט די ליוסי. אפשר מיט איר גלייכן פֿאַרשטאַנד וועט זי אויסמייַדן אַן אומגליק. ווי שוין איר טאָכטער זעט אויס אין דעם זיידענעם קלייד. אַ גביר'ישע טאָכטער. אַ הויכע אַזאַ און אַ שטאַלטנע. — ליוסי, ליוסי, — מאַכט שוין איצט די מאַמע מיט געבעט, — זע גיב אַכטונג אָפּ זיך. קאָנסט נאָך פֿאַרדאַרבן ווערן. — זאָרג זיך ניט, מאַ, — פֿאַרזיכערט ליוסי איר מאַמען. — אַ יאָ, שוין ? — שוין, קינד, — זיפּצט די מאַמע ביטער, — זייער שוין, אָ ליוסי, טאָכטער...

די מאַמע האָט איר געוואָלט נאָך עפעס זאָגן. איר דערציילן, וואָס אַזוינס הייסט אַ פֿרוי, וואָס עס מיינט די אומבאַריטקייט פֿון קערפּער, וואָס עס מיינט ווען אַ קערפּער ווערט הפּקר'דיק און צעלאָזן. אָבער זי פֿאַרמאָגט ניט די ריכטיקע שפּראַך צו רידן צו איר קינד.

ליוסי קלאַפט אָן באָם באַרדער אין צימער. מענדל ליגט צעלייגט אָפּן בעט איבער אַ בוך און שטודירט מיט זיינע קורצזיכטיקע אייגעלעך פּאָליטישע עקאָנאָמיע. „דער אורשפּרונג פֿון דער סחורה־געזעלשאַפט“, שטודירט ער. ער איז שטאַרק פֿאַרטאָן דאָרט אין בוך. מענדל הויבט־אויף די אויגן. ער דערקענט ניט ליוסי'ן מיט זיינע קורצזיכטיקע אייגעלעך. ער מיינט, אַז ס'איז אַרייַנגעקומען צו אים עפעס אַ פרעמדע רייכע מיידל. אָבער אידער ער ווייסט ווער ס'איז, שמייכלט ער שוין מיט די שיטערע ציינדלעך. ער וויל זיך ניט אויסגעבן, אַז ער דערזעט ניט. ווען די מיידל גייט צו אים צו געענטער, צעשמייכלט ער זיך ערשט דעמאָלט עכט און אמת'דיק. — ס'איז טאָקע ליוסי, — מאַכט ער פֿריילעך. — ניין, ס'איז טאָקע ליוסי, — מאַכט זי אים נאָך אין זיין טאָן.

פרייט זיך מענדל, וואָס זי מאַכט אים נאָך אין זיין טאָן. אָבער ווי פראַכטפול אָט די ליוסי קוקט אויס.

— זיך, ליוסי, זיך.

— ניין, איך דאַרף באַלד גיין — ענטפערט זי, און דרייט זיך פאַר אים אויס, ער זאָל קוקן אָפּ איר קלייד פון אַלע זייטן. — געפֿעלט דיר דאָס קלייד ? — קוקט זי אים אַריין אין די קורצזיכטיקע אייגעלעך.

— ניין, ס'געפֿעלט מיר ניט דאָס קלייד, שווער צו פרעסן. — גיט ער אַ קאָרטשע איין דאָס גראַבע נעזל. — צופיל פאַלדן, מען דאַרף גענוג אָפּ-שוויצן, איידער מען פרעסט אויס אזא קלייד.

— כא, כא, כא, — לאַכט ליוסי.

עס רופט אַ האָרן פון אַן אַטאָמאָביל. ליוסי גיט זיך אַ וואָרף.

— וואָס ביזטו אזוי פאַרצאפֿלט געוואָרן ? — פרעגט מענדל מיט כיטערע אייגעלעך.

— אָט דאָס מיינט מען מיך, — לאָזט זיך ליוסי אַרויס פון צימער. —

גור באי !

מענדל גייט אַרויס אָפּ דער גאס זי צו באַגלייטן. אַ לאַנגער שוואַרצער אַטאָמאָביל שטייט מיט אַן אויסגעצויגענעם האַלץ פאַר דעם אָפּגעקראַכענעם טענעמענט-הויז. די קינדער פון דער גאס זיינען שוין דאָ אַפן פלאַץ. מען קריכט שוין אונטן אַרומעם. מען הענגט זיך אָן אָפּ די רעדער. אַ מאַן אין אַ לאַנגן גרויען מאַנטל מיט אַ ברויטער הוט שטייט פאַר דער אָפּגענער טיר פונעם אַטאָמאָביל. אָפּ דעם סטופ זיצן פרויען און קוקן זייער פאַרדעכטיק אָפּ דעם רייכן אַטאָמאָביל.

— אָבער זיי דערשמעקן דיר, אָט די מענער מיט די רייכע אַטאָמאָבילן, וואו ס'איז ערנעץ דאָ אַ שיינע מיידל, — באַמערקט אין דער שטיל אַ שכנה, ווען זי זעט ווי ליוסי לאָזט זיך צו דער מאַשין.

— בא אַן אַמעריקאַנער מיידל אַ מאַשין, איין קלייניקייט ! — רופט זיך אָפּ אַ צווייטע שכנה.

— נעבעך, אַ לייטישע אידענע איר מאַמע, — באַדויערט בעסי' אַן עלטערע פרוי אין אַ קאָפּן-טיכל.

— ווען זי איז מיין קינד, פאַטש איך איר גוט אויס די פיסקעס, — רופט זיך אָן אַ געזונטע לייביקע פרוי מיט קורצגעשוירענע האָר.

ליוסי שפּרינגט אַריין אין דער מאַשין אזוי נאָטירלעך, אַקוראַט ווי זי איז פון יונגערהייט דערצויגן געוואָרן אָפּ אַטאָמאָבילן. דער פרעמדער מאַן אין גרויען מאַנטל גייט אַריין, פאַרמאכט די טיר, גיט אַ טרעט אָן

דארטן, וואו מען באדארף, ניט זיך די מאשין א ריס, גיבן זיך א צעלויף אין אלע זייטן די נייגעריקע גאסן-קינדער. דער אטאמאביל גיט זיך א יאג ארויס פון ראטנערס סטריט, א שלאנקער, שמאלער און לאנגער אטאמאביל. לויט מאכט צו מענדל'ען דורכן פענצטערל מיט דער האנט. זי שיסט אים א לופט-קוש. דער קורצזיכטיקער מענדל האט דעם לופט-קוש ניט באמערקט. ס'הייסט, ער האט יא עפעס געזען א מאך טאן מיט דער האנט, איז ער ניט געווען זיכער צי דאס מיינט מען אים, אבער ער האט סיי-וויסוי גע-ענטפערט מיט א מאך מיט דער האנט און מיט א ברייטן שמיכל.

מענדל איז אריין צוריק אין הויז אן אומעטיקער. בעסי איז געזעסן אין דער פינצטער. איר פנים פארבאהאלטן אין די הענט. זי האט געקלאגט אה איר הילפלאזיקייט. ניט פאר גארניט קומט א רייכער מאן מיט אן אטא-מאביל צו איר טאכטער. ניט אומזיסט און אומנישט שענקט מען זיידענע קליידער.

— ס'איז אזוי פינצטער דא אין הויז, — אנטשולדיקט זי זיך פאר מענדל'ען, — מען דארף אָנצינדן א ליכט.

— ס'מאכט נישט, — מאכט מענדל האלב-אומעטיק און האלב-פריילעך, — פאר אזא פארשוין ווי איר, איז גלייכער אז מען זעט מיך ניט אין דער ליכטיקייט.

זי שמיכלט, בעסי, פון זיינע רייד. א פריילעכן באַרדער פארמאגן זיי, א טייערער בחור. זי, בעסי, וואָס איז שטענדיק א שווייגנדיקע, האט ליב צו ריידן צו דעם דאָזיקן מענדל'ען. עס ווערט היימיש מיט אים, וויל זי צו אים איצט אויך ריידן. אבער ער איילט אוועק אין זיין צימער.

ער צעלייגט זיך ווידער אפן בעט, צעעפנט דעם בוך און הויכט אָן צו לייענען אין דער הויך.

— איז ווארזשע האלטן מיר? יא, „דער אורשפרונג פון דער סחורה געזעלשאפט, די פארהעלטענישן צווישן די פראדוקציע-כחות“... ער קאן איצט ניט לערנען. אנדערע פארהעלטענישן מאטערן איצט זיינע געדאנקען. די פארהעלטענישן פון אים, מענדל'ען, צו אַט דער אַמערקאנער-געבוירענער ליוסי'ן. וואָס, א שטייגער, דארף אים אַרן, וואָס זי האט זיך אויסגעפּוצט אין א זיידענער קלייד און אוועק מיט א רייכן מאן אין אן אטאמאביל? א, וואָס א שטייגער דארף אים טאקע אַרן? זיי האָבן ליב אטאמאבילן, און זיידענע קליידער, די אַמערקאנער מיידלעך. זיי האָבן ליב צו טאַנצן און צו הולען. איז פארוואָס ניט? ער וואָלט אויך געטאַנצט, און וואָלט אויך געהולעט, מענדל, ווען ס'זאָל זיין וואו. איז אבער די פראגע, פארוואָס

לאדן-אויז די רייכע מענער ליוס'ין יא, און אים, מענדל'ען, ניט? יא, אָט-  
דאָס איז די פראַגע...

— אי, אי מענדל, דו פאַרקריכסט שוין אין צו ווייטע רעיונות, —  
מוסר'ט ער זיך אליין.

ער זעצט זיך אויף אַפן בעט און כדי צו פאַרטרייבן די דאָזיקע נאָגנדיקע  
געדאַנקען צעווייגט ער זיך איבער דער פאַליטישער עקאָנאָמיע, ווי אַ ישיבה-  
בחור איבער דער גמרא.

— איז, הייסט עס, די פאַרהעלטענישן פון די פראָדוקציע-כחות...  
ער קאָן ניט לערנען, מענדל. ער טראַכט ווידער וועגן ליוס'ין: איז  
וואָס-זשע מיינט בענקעניש? איז וואָס-זשע מיינט אַ פאַר גרויסע פייערדיקע  
אויגן, וואָס לאַכן צו דיר און קוועלן? וואָס-זשע מיינט אַ מידלשע שטימע,  
וואָס מאַכט יום-טוב'דיק דעם חלל פון אָט-דעם וויסטן צימער? און וואָס  
מיינט אַן אַמעריקאַנער-געבוירענע מיידל, וואָס פאַרמאָגט גאָרניט אַ חוץ אַ  
שיינעם קערפער? פאַרמאָגט ניט קיין גלויבן אין שיינע אידיען, פאַרמאָגט  
בלויז אַ שטאַלטנעם אומרואיקן קערפער. ניין, ס'איז ניט אמת. ליוסי פאַר-  
מאָגט אינערלעכע שיינקייט אויך, נאָר מען דאַרף דאָס אַרויסרופן. מען  
דאַרף זי אָנרעגן.

„אי, אי, מענדל, אזוי לערנסטו?“ — מוסר'ט ער זיך ווידער.  
ער האָט טאַקע יענעם אַוונט ניט געלערנט. אזוי איינגעשלאָפן מיט  
די קליידער, מיטן בוך אַפן קישן, מיטן ברענענדיקן גאַז-דער אונטער דער  
סטעליע. האַלב געשלאָפן, ווייל זיינע אויערן זיינען געווען וואָך צו דער טיר  
אין צווייטן צימער. ווען די טיר האָט אַ סקריפע געטאָן, האָט ער זיך באַלד  
אויפגעכאַפט. ניט בלויז האָט די טיר אַ סקריפע געטאָן, נאָר ער האָט דער-  
הערט אויך אַ שווערן פאַל פון אַ מענטשלעכן קערפער.  
ער איז אויפגעשפרונגען פון בעט און אַריין אין צווייטן צימער. איז  
ליוסי דאָרטן געלעגן צעלייגט אַפן דיך און געבראַכן. מיט פיל איבלדיקייט  
האָבן זיך אירע אינגעוויידן אויפגעריסן.  
— וואָס איז דיר, ליוסי? — בויגט ער זיך אָן צו איר אין גרויס  
דערשרעק.

— עס איז מיר ניט גוט, — ברעכט זי ווידער.  
— קום, איך וועל דיך אַרויסנעמען אַה דער לופט, — שטעלט ער זי  
אויף אַה די פיס.  
זי פאַלט-צו אַן איבערגעבראַכענע צו זיינע פלייצעס. ער פירט זי אַרויס  
אין דרויסן.

— א, — מאכט זי און זשיפעט קוים, — וואונדערבארע לופט.  
שפעט אין דער נאכט. קעץ מיאוקען פון די מיסטקאסטנס. אלע הייזער  
אנטקעגן זיינען פינצטער. עס שלאפט שוין די אויסגעהאָרעוועטע אָרעמע  
מענטשהייט. אין זיידענעם קלייד אַ פארבראָכנס, אַ פארשפיגנס, זעצט זיך  
ליוסי אַף די קילע שטיינער פון סטופ. זי וויגט זיך, אַקוראַט ווי זי וויל פאלן.  
מענדל כאַפט זי אונטער.

— וואָס איז דיר, ליוסי?

— גאַרניט, גאַרניט, דער קאַפּ דרייט זיך מיר בלויז. מיר האָבן גע-  
טרונקען, מיר האָבן געטאַנצט, — ענטפערט זי מיט אָפגענומענע ליפן.  
— דאָס אלעס? געטרונקען און געטאַנצט? — פאַרשט זי מענדל  
מיט פאַרדאַכט.

— איך שווער באַ גאָט, — וויל זי אים איבערצייגן.

— שווער ניט באַ גאָט, ער איז באַ מיר אַ קנאַפער בעל-בטחון, —  
וויצלט ער זיך.

— איך שעם זיך אזוי פאַר דיר, מענדל, — מאַכט זי מיט גרויס חרטה.  
— ס'איז אַלראַיט, וועסט זיך שוין שעמען נאָכדעם, — איז ער  
שטרענג צו איר. — דו קום בעסער פריער צו זיך.

ער האַלט זי אַרום דער טאַליע. זי פאַלט צו מיטן קאַפּ אַף זיין אַקסל  
און ווערט גלייך איינגעשלאָפן. זיצט ער און רירט זיך ניט, מענדל, אַוים  
מורא, אַז ער וועט זי אויפוועקן. ער איז בייז, מענדל. טראַכט מיט ביטער-  
ניש וועגן די אַמעריקאַנער יונגע מיידלעך, וואָס שיכור'ן. ער פילט אַן עקל  
צו שיכורים. ער וואַלט זי גוט אויסגעפאַטשט, אָט דער ליוסי'ן, ער וואַלט  
צעפראַסקעט אירע באַקן, זי זאָל וויסן אַף אַ צווייטן מאָל. ער שטעלט  
אַבער באַלד אָפּ זיין כעס, וויל ער דערמאָנט זיך, אַז ס'איז ניט מאַרקסיסטיש  
צו זיין אין כעס, איידער ער אַנאַליזירט די אורזאַכן.

— וויל לאַמיר נאָר דאָס נעמען דיאַלעקטיש, — שפאַסט ער פון זיך  
אַליין.

ס'וועט אים שוין ניט העלפן, צי ער וועט דאָס נעמען דיאַלעקטיש, צי  
ניין. ער קאָן ניט שטיין זיין כעס קעגן דער דאָזיקער ליוסי'ן, וואָס שנאַרעכט  
אַף זיין אַקסל. עס זעצט פון איר אַרויס אַ שיכור'ער ריח. ער קערט אָפּ  
פון איר זיין פנים.

לאָז ער ניט זיין אין כעס, לאָז קומען צו אים די ליבע צו דער דאָזיקער  
מיידל פון אַרעמקייט. אַ קיל ווינטל בלאָזט. דאָס ווינטל ברענגט דערפרישונג

צו דער פאר'שיכור'טער מיידל. דאָס קיל ווינטל ברענגט אויך צו אים די  
 פאַרנעבונג. ער וועט איר פאַרנעבן, מענדל, ווייל וואָס ווייסט זי?  
 — איך שעם זיך אזוי שטארק פאַר דיר, מענדל, — כאַפט זיך ליוסי  
 אינמיטנדערינען אויף.  
 — ס'איז אַלרעאָיט, — מאַכט ער צו איר מילד. — קום צו זיך. שלאָף  
 איין. ס'וועט דיר גוטס טאָן.

## ליוס'ס פארצווייפלונג

אף וויליאמסבורגער בריק גייען אידן צו תשליך. פון אלע שולן קומען זיי אהין. זיי שפאנען זיך גאנצע מחנות, אידן מיט פרויען אין יום-טוב'דיקע קליידער, צווישן דער אימפעטיקער וואַכעדיקער האַוועניש און יאָגעניש פון טראַקס, אַטאַמאַבילן און וועגענער. אף דילענסי סטריט קומען זיי אָן, די תשליך-אידן, פון סטענטאָן, פון שעריף, פון ברום, פון ריווינגטאָן און פון אלע גאָסן אַרום און אַרום.

לאַנגע שורות בריאָזגענדיקע טראַמוויען ציען זיך איבער דילענסי סטריט. דאָ איז דער מיטל-פונקט. פון דאָנען צעגייען זיי זיך, די טראַמ-ווייען, אין אלע עקן פון דער איסט-סייד. איבער עלען סטריט לויפן קנאַקנ-דיקע עלעווייטער-באַנען. פון גאַנץ ניו יאָרק ציען זיך אַטאַמאַבילן און טראַקס אף וויליאמסבורגער בריק, וואָס פאראייניקט מאַנהעטן מיט ברוקלין. אף די טראַטאָרן לעבן די אָפּענע קראַמען — אַ גרויסער געדערענג, אַ שטופעניש, אַ שטויסעניש. די הויפט שפאַציר-גאָס פון דער געגנט. קינדער פון פאַר-שיידענע פעלקער פלייצן איבער די שמאַלע טראַטאָרן.

דער פּאָליסמאַן פאַרהאַלט דעם טראַפיק פאַר די מחנות גאָס-פאַרכטיקע אידן, וואָס לאָזן זיך צום טויער פון דער וויליאמסבורג בריק. מוזן איבער-וואַרטן אלע טראַקס און אַטאַמאַבילן. די מענטשן, וואָס זיצן אינעווייניק אין די אַטאַמאַבילן, שטעקן אַרויס די קעפּ און קוקן מיט גרויס חידוש. עפעס ווי אַ פרעמדער פאַרצייטיקער שבט וואָלט זיך פּלוצלונג באַוויזן פאַר זיי. אַ מיסטעריעזער און אַן אומפאַרשטענדלעכער שבט, וואָס איז אויפֿ-געשטאַנען פון די בלעטער פון דער אַלטער געשיכטע.

שפּעטער אַ ביסל, ווען דער וועג איז פריי געוואָרן און די אַטאַמאַבילן און די טראַקס האָבן זיך שוין געיאָגט איבער וויליאמסבורגער בריק, האָט מען נאָכאַמאָל דערזען דעם דאָזיקן שבט, וואָס שטייט איבערגעבויגן איבער די אייזערנע פאַרענטשעס, שאַקלענדיק זיך און שעפּטשענדיק צו די שמוציקע וואַסערן פון איסט-ריווער. ס'האָט זיך אויסגעדוכט די פאַרשיידענע מענטשן פון אַנדערע פעלקער, וואָס האָבן זיך געיאָגט אין זייערע אַטאַמאַבילן איבערן בריק, אַז דאָס פאַרשעלטן די אידן דעם טייך, זיי שפּרעכען אים אָפּ. זיי ווילן אים עפעס אָפּמאַן אַ כישוף.

זיי פילן, די דאזיקע תשליך-אידן, אז זיי זיינען ניט אום פלאץ אין דער דאזיקער טומלדיקער גרויסער האוועניש. אבער זיי ווערן געשטארקט פון דעם, וואס זיי גייען אין מחנות. זיי ווערן געקרעפטיקט פון דעם, וואס זיי גייען מקיים זיין א מצוה. מעג שוין לאכן די פרעמדע וועלט פון זיי. וואס מערער מען וועט לאכן, אלץ גרעסער וועט זיין דער אייפער.

ליוסי און מענדל זיצן איצט אף דער וויליאמסבורגער בריק. איר שוועסטער מרים מיט מאיקל'ען זיינען אויך אמאל געזעסן אף דער זעלביקער בריק, און אפשר טאקע אויך אף דער זעלביקער באנק. ליוסי איז פאר-טרויערט. זי איז פול מיט שרעק פאר דעם אומגליק, וואס רוקט זיך אף איר. זי איז א פארשעמטע און א דערנידעריקטע. זי האט טאקע צעלאזן איר קערפער פאר דעם באס. עפעס הויבט אן צו וואקסן אין אירע אינגעוויידן. אויב ס'איז ריכטיק איר פארגעפיל, וועט דאס זיין איר גרויסע שאנדע. ניט דעם אנגענעמען ציטער און דעם געפיל פון זיסן פיין האט זי איבערגעלעבט צום ערשטן מאל, ווען זי האט זיך דערוואוסט פון א מאן, א שיכור'ע א הפסד'דיקע אין די ארעמס פון א פרעמדן שטאלצן מאן, וואס האט פאר א זיידענער קלייד און פאר א מאלצייט אין א רייכן רעסטאראן געקויפט איר ביז דעמאלט נאך אומבארירטן, יונגן קערפער. זי טוליעט זיך צו מענדל'ען. ווייסט ער ניט, וואס איז אף איר אזוי די טוליעניש. עפעס הויבט ער אויך אן צו פארשטיין. גענוי ווייסט ער ניט. ער פארשט זי מיט די לאכנדיקע קורצזיכטיקע אייגעלעך.

— וואס קוקסטו אף מיר אזוי? — וויל זי ניט לידן.

— און אז איך קוק, זע איך דען? — מאכט ער שפאס פון זיין אייגענער קורצזיכטיקייט.

אז די תשליך-אידן זיינען אנגעקומען, האט זיך ליוסי דערשראקן. א קינד אויך פון דעמאזיקן פאלק און זי פארשטייט ניט זיינע וועגן און טואונגען. שטילע, פייערלעכע, עטוואס שעמעוודיקע, ציען זיך די מענטשן פון איר פאלק, שטעלן זיך אפ בא די פארענטשעם, צעעפענען די מחזורימ'לעך, שאקלען זיך און שעפטשען, לייגן אריין די הענט אין די קעשענעס, נעמען דארטן אן ליידיקע זשמעניעס, צעעפענען די זשמעניעס און ס'פאלט גארניט אריין אין די וואסערן פון איסט-ריווער.

— וואס ווארפן זיי אהין אריין? — פרעגט זי בא מענדל'ען.

— זייער ארעמקייט ווארפן זיי אריין, — ענטפערט ער מיט א שפאס.

— ניין, טאקע אן אמת? — שטייט זי צו אים צו.

— אמת, אמת, זעסט ניט?

— אָבער וואָס דאווענען זיי? — פארשטייט זי נאך אלץ ניט.  
 — זיי ווילן פרנסה, דאווענען זיי, — שפאסט ער נאך אלץ. — זיי  
 ווילן, אז ס'זאל זיין גוט, אז ס'זאל זיין א סך באַנדלעך אין די שעפער, אז  
 מען זאל ארבעטן אווערטייט, אז דאָס געזונט זאל זיי ניט פארלאָזן.  
 — אָבער וואָס גאָר באַס טייך? — איז פאר איר ניט פארשטענדלעך.  
 זעט שוין מענדל, אז ער וועט זיך פון איר ניט אַרויסדרייען, הויבט ער  
 איר אָן ערנסט צו דערקלערן דעם גאנצן ענין. ער רעדט וועגן אבערגלויבנס  
 באַ פעלקער, וועגן זייערע מאָדנע מנהגים. ער וואַרפט זיך אַרויף אַף רעליגיע  
 בכלל. ער צעטרייבערט די רעליגיע פאר ליוס'ן, און ס'בלייבט פון דער  
 רעליגיע גאָרניט שבגאָרניט. ליוסי הערט זיך איין און פארשטייט נאך אלץ  
 ניט. ס'ווערט איר לאַנגווייליק פון זיין לאַנגער רעדע. דערמאָנט זי זיך  
 פלוצלונג, אז ס'איז איר קאלט, אז זי האָט ניט קיין מאַנטל. מענדל האָט יאָ  
 אַ מאַנטל, צענעמט ער די פאַלעס און נעמט זי אַריין, ליוס'ן. אָבער איצטער,  
 אז זי זיצט שוין אזוי ענג צוגעמוליעט צו אים מיט איר געפאַקטן וואַרעמען  
 קערפער, האָט ער אינגאנצן פאַרגעסן, וואָס ער האָט געוואָלט זאָגן. אלע  
 ברייאַנטענע געדאַנקען וועגן רעליגיע זיינען אים פלוצלונג אַרויס פון געדאַנק,  
 און ער איז געבליבן אַ פאַרלוירענער, דער קלוגער מענדל, און האָט זיך  
 מורא געהאַט אַ ריר צו טאָן.  
 געפעלט ליוס'ן, וואָס ער איז געבליבן אזא פאַרלוירענער. זי פאַר-  
 שטייט שוין, אז אויב מענדל איז אזוי קלוג, פאַרמאָגט זי אָבער אַן אַנדער  
 קלוגשאַפט, איר פרויאישע קלוגשאַפט. אָבער ס'ווערט איר גלייך טרויעריק.  
 זי טראַכט, אז ווען יענער זאל וויסן, וואָס פאַר אַ זינדיקע זי איז, וואָלט ער  
 זיך גלייך אָפגעקערט פון איר. ער וואָלט זי ניט געוואָלט אָנקוקן. וויי, וויי,  
 וואָס וואָלט ליוסי געטאָן, ווען מענדל וויל זי ניט אָנקוקן. זי האָט שוין  
 קיינעם ניט אַף דער וועלט. איר שוועסטער מרים האָט זיך אָפגעפרעמדט  
 פון הויז. די ערשטע יאָרן פלעגט זי קומען אַרויסנעמען ליוס'ן אַף אַ  
 שפאַציר, אַרומגיין און ריידן צו איר, און זי איז נאך נאך געווען אַ קינד  
 און ניט געקאָנט פאַרשטיין איר שוועסטער'ס גרויסן ווייטיק. איצטער פאַר-  
 שטייט שוין ליוסי. איר שוועסטער איז אויסגעגאַנגען נאך מאַיקל'ען. מרים  
 האָט זי איינמאָל געשיקט צו זיין מאַמען, צו וועראַן, זי זאל אויסגעפינען,  
 וואָס איז געשען מיט איר זון. האָט די דאָזיקע שיינע מאַמע זיך צעווייגט  
 פאַר איר, פאַר ליוס'ן. פאַרפאַלן געוואָרן איר קינד. אפשר לעבט ער ניט.  
 די שוועסטער מרים האָט שוין אויפגעהערט צו קומען אין הויז. זיך  
 אָפגעפרעמדט. אַן אומעטיקע שוועסטער. די שיינע קליידער פרייען זי ניט.

דאָס רייכע הויז איז איר נמאס. זי, ליוסי, איז איצט כמעט געגליכן צו איר שוועסטער מרימ'ען. אָ, ווען ס'זאָל ניט געווען געשען יענע נאָרישע אומד זיניקע זאך, וואָלט זי איצטער געזעסן לעבן דעם מענדל'ען, אַ פרייע, אַ שטאַלצע, אַ שפּילווידיקע. ליוסי צעוויינט זיך. זי איז פאַרפאַלן. זי איז פאַרצווייפלט.

— אַ, אַ, מיר דאכט זיך, אז עמיצער וויינט, — מאכט ער האַלב־שפּאַסיק.  
 — ס'איז מיר ניט גוט, — פעסטשעט זי זיך פאַר אים.  
 — וועמען דען איז יאָ גוט? — וויל ער אָנהאַלטן אַ לייכטן טאָן.  
 — אַ, אז דו פאַרשטייסט ניט, — איז זי פאַרצווייפלט.  
 — נו, שאַ, — מאכט ער צו איר, ווי צו אַ קינד, — דערצייל, וואָס עס קוועטשט דיך דאָרטן, וועלן מיר דיך פאַרשטיין.  
 זי שווייגט, ליוסי. זי וויינט שוין ניט. ציטערט אונטער זיין מאַנטל.  
 קוקט שטאַר אַף די הויכע ריזיקע מויערן, וואָס צינדן זיך אָן מיט פינקלדיקן גאָלד אין די שוויבן. פאַרשאַלטענע מויערן. זיי האָבן איר קיין גוטס ניט געבראַכט.

## היימים צואה

מען האָט אים אָפּגעגאַלט, היימי'ן, די וואָנצעלעך, דאָס שטיקל בערדל, וואָס האָט אַרויסגעשפּראַצט פאַר די לעצטע דריי טעג. מען האָט אים אויך אָפּגעגאַלט די האָר אַף דער ברוסט, וואו דאָס אָפּעראַציע־מעסער האָט זיך געדאַרפט איינשניידן. מען האָט אים אויסגעוואַשן אין וואַרעמע וואַסערן, מען האָט אים אָנגעטאָן אין אַ זויבער־ווייסן העמד, און מען האָט אים גע־מאַכט גרייט.

האָט ער געבעטן מען זאָל אים ברענגען זיין מאַמען מיט אַ לאָיער. איז זיין מאַמע געקומען צוגיין מיט די אייביקע טרערנדיקע אויגן אין שמאַטעס און אין לאַטעס. אַ מאַמע מיט אַן איינגעקאָרטשעטן העלזל, ווי באַ אַן אויסגעדאַרטן אַרומגעפליקטן האָן. היימי האָט אונטערגעשריבן דאָס פאַפיר, וואָס דער לאָיער האָט צוגעגרייט, אַז אין פאַל פון טויט, לאָזט ער איבער זיין גאַנץ פאַרמעגן אין באַנק דער מאַמען זייער. די מאַמע האָט אַפילו ניט באַגריפן די גרויסע רייכקייט. זי האָט ביטער געוויינט. דער לאָיער איז אַוועק. די מאַמע איז געבליבן זיצן אַף זיין בעט. גענומען דעם זונ'ס האַנט אין אירער און אַזוי געזעסן ניט אויסריידנדיק קיין וואַרט. זי האָט גאָרניט וואָס צו ריידן צו איר זון. שוין יאָרן און יאָרן ניט געהאַט וואָס צו ריידן.

היימי'ן איז געווען גוט, וואָס זיין מאַמע האַלט אים די האַנט. שוין יאָרן און יאָרן, אַז ער האָט ניט געוואוסט פון דער פריינטשאַפט, וואָס אַ מאַמע קאָן געבן בלויז מיט דעם אָנריר פון איר האַנט.

אַן איינגעשרומפן פנים מיט טרערנדיקע אויגן — דאָס איז זיין מאַמע. אין גרויסע צעריסענע מענערשע שיד — דאָס איז זיין מאַמע. אַ קאָשעק מיט פרעצלס אין איינגעדאַרטע בלאַטיקע הענט — דאָס איז זיין מאַמע. אין שמאַטעס און אין לאַטעס — דאָס איז זיין מאַמע.

ער האָט איינמאָל געזען זיין מאַמען אינגאַנצן אַ גאַנצעמע. זי איז גע־שלאָפן אַן אונטערוועש. ניט פאַרמאָגט קיין אונטערוועש. איינמאָל אין אַ פאַרטאָג, ווען זי האָט געמיינט אַז ער שלאָפט, האָט זי זיך אַרויסגעכאַפט פון בעט און אַריינגעלאָפן אין קיך, עפעס געמען דאָרטן. מיט צעפאַטלטע האַר האָט ער זי געזען לויפן. אַ קערפער — הויט־אויב־ביינער. אַ דאָרינקע מאַמע,

נאך ניט ענלעך צו קיין פרוי. ער האָט אַף אייביק געדענקט יענעם פרימאָרגן, ווען זי איז דורכגעלאָפֿן אַ נאָקטע, און עס איז אים פאַרבליבן אַ גרויסער רים אין זיין האַרצן. ער האָט זיך דעמאָלט געוואונטשן צו זיין רייך. ער וואָלט איר אָנגעקויפט אַ גאנצע קראָם מיט אונטערוועש, מיט ווייסע ליילעכער, מיט שיינע קאָלרעס.

זי איז צו אים אַ מאמע, און ער האָט איר קיינמאָל ניט געהאט וואָס צו דערציילן. דערציילן וועגן זיינע איבערלעבונגען מיט די גוטע פריינט זיינע? דערציילן אַנדערע איינדרוקן פון אַ מואווי ערגעץ? אָדער פון אַ באַגעגעניש מיט אַ מיידל? זיין שפראך איז ניט איר שפראך, זיין לעבן איז ניט איר לעבן. זי האָט אים געבוירן און דערפאַר רופט ער זי „מאמע“.

איצט, איידער ער גייט שטאַרבן, וואָלט ער געוואָלט רעדן צו זיין מאמען זייער אַ סך. ער וויל איר דערציילן, אַז ס'איז עפעס ניט געווען גוט דאָס גאנצע לעבן. אַז ערגעץ איז עמיצער שולדיק. ער ווייסט ניט ווער, ווייל ער האָט געזען אַנדערע מאמעס, וואָס לאָבן צו זייערע גרויסע זין, וואָס רעדן צו זייערע גרויסע זין, און וואָס לאָבן צוזאַמען מיט זייערע גרויסע זין.

ער האָט געזען מאמעס ניט אין קיין לאַטעס און ניט אין קיין שמאַטעס, נאָר אין טייערע קליידער, אין וואונדערבאַרן אָנטאָן. ער האָט געזען מאמעס ניט קיין פאַרדארטע און פאַר'חושכ'טע. ער האָט זיי געזען מיט הויכע בוועמס און מיט ווייסע העלזער. וואָס-זשע זאָל ער זי שוין פרעגן, און וואָס קאָן זי אים שוין ענטפערן? ס'איז ערגעץ עפעס ניט ריכטיק, און ער ווייסט ניט וואו.

— אַ, מאמע, ס'טוט מיר וויי אַט-דאָ, — מאַכט ער צו איר אין אידיש.  
— וואו, קינד? וואו, היימ'ל?

:: :: ::

די מאמע איז אוועקגעגאנגען, איז בלוזי לואי געבליבן צו היימ'ל דער לעצטער נאָענטער מענטש אין לעבן. לואי איז געלעגן אין צווייטן בעטל מיט פאַרקרימטע ליפֿן. ס'האָט לואי'ן נאָך אַלץ מורא'דיק געשטאָבן אין דעם פלאַץ, וואו די קויל איז פריער געלעגן. אָבער צו היימ'ל האָט ער זיך צור געהערט מיט אַ קלאָרן קאָפּ.

— יא, לואי, איך בין אַ גייער, — האָט ער געזאָגט צו זיין חבר אַף זיין קלינטאָנער גאסן-שפראך.

— וועסט לעבן, וועסט לעבן, היימי, — פֿרובירט אים לואי צו טרייסטן.

— רעסכערס, — מאכט היימי מיט חוזק. — איך ווייס שוין. אז דו  
 וועסט זען מאי'ן, זאג אים, אז ס'איז נישט גוט אזוי.  
 — וואָס איז נישט גוט אזוי? — ווייסט נישט לואי, וואָס יענער מיינט  
 מיט דעם צו זאָגן.  
 — אָט אונזערע ביזנעס, דאָס איז נישט גוט, — דערקלערט אים היימי.  
 — אָט דאָס מיינסטו? — ווערט לואי אומעטיק.  
 — נישט גוט, לואי. מען קומט אום אין די ביזנעס. יעדער פון דער  
 חברה וועט אומקומען. ס'איז אַ פארשטאַלענער טרייד.  
 — אַ טרייד רופסטו דאָס! — וואונדערט זיך לואי.  
 — יא, ס'איז אַ טרייד זאָ. ווי יעדע איינע טרייד מיט אַ באָס, מיט  
 אַ פאַרמאַן, מיט אַלצדינג.  
 — איך פאַרשטיי דיך נישט, היימי.  
 — איך פאַרשטיי אַליין אויך נישט, אָבער מען וואָלט געווען געדאַרפט  
 אַנדערש לעבן. ווי אזוי אַנדערש, ווייס איך נישט, אָבער אַנדערש.  
 — דו מיינסט גיין אַרבעטן?  
 — פון אַרבעט האָט מען אויך גאַרניט. אַלע פון קלינטמאַן סטריט  
 זיינען אָרעם פון דער אַרבעט.  
 — ווי אזוי זשע דען, היימי?  
 — איך ווייס נישט. וואָלט איך געבליבן לעבן, וואָלט איך געטראַכט ווי  
 אזוי אַנדערש.  
 — וועסט לעבן, היימי, וועסט לעבן.  
 — הלואי זאָל זיין, ווי דו זאָגסט. אָבער דו, לואי, גיי אַוועק פון זיי,  
 ראטעווע זיך.  
 — ווי אזוי?  
 — אַנטלויף פון ניו יאָרק, באַהאַלט זיך אויס אַפּ אַ פּאָר יאָר.  
 — ווי אזוי קאָן איך דאָס טאָן, אז זיי וועלן מיך אומעטום געפינען.  
 — באַהאַלט זיך אויס, גיי אַוועק.  
 לואי דערשרעקט זיך און בלייבט שטיל. היימי איז אויסגעמאַטערט  
 און ער בלייבט אויך שטיל. ער פאַרגעסט זיך. ס'ווערט אים גוט אין זיין  
 פאַרגעסנקייט. ער דערזעט דעם ים־ברעג אין קוניג־איילאַנד. געלער זאָמד אַפּ  
 מילן און מילן און ער שפּאַנט צווישן גליקלעכע מענטשן, צווישן פריידיקע  
 מענטשן. זיי עסן סענדוויטשעס, די מענטשן, און פאַרטרינקען מיט סאָדע־  
 וואַסער. משפּחות־ווייז, טאַמעס, מאַמעס און קינדער. היימי איז צופרידן

וואָס טאַטעס, מאַמעס און קינדער עסן סענדוויטשעס, און פאַרטרינקען מיט  
סאַדע־וואַסער.

ער באַדט זיך אין ים, היימי, און ער שווימט, און די כוואַליעס הייבן אים.  
ער האָט זייער ליב, אז די כוואַליעס הייבן אים. אַ כוואַליע, ווי אַ גרויסער  
מויער, האָט אים אַ הויב געמאַן, אַט דערלאַנגט ער דעם הימל.  
— אַ, היימי, היימי, — קלאַנגט זיין חבר לואי.

:: :: ::

מען האָט היימי'ן אַרויסגעפירט אַז אַ הויבן שמאַלן טיש מיט רעדלעך.

## לואי און די מים בערן

די מאמע איז געקומען צו איר זון לואי'. די מאמע די נייטאָרין מיט די צעשטאָכענע פינגער, מיט בלויע רינגען אונטער די אויגן פון זיצן שפעט אין דער נאכט איבער איר געניי. קוקט זי אָף איר זון מיט גרויס ווייטיק, און קאָן זיך גאָרניט טרייסטן.

— אָ, מאמע, — וויל ער איר עפעס זאָגן, און זאָגט ניט. — וואָס, זון ?

ניין, זיין מאמען קאָן ער דאָס ניט זאָגן. מיט אַ מאמען רעדט מען ניט פון אזוינע זאכן. זי פארשטייט אים אָבער סיירוויסיי.

— וועסט געזונט ווערן, זון, איז אויס. — טרעפט זי זיין געדאָנק.

— שווייג, מאמע, — דערשרעקט זיך לואי.

— איך וויל דיר ניט פארלירן. איך האָב קיינעם ניט אַ חוץ דיר.

— שווייג, מאמע.

— האָב קיין מורא ניט, זון.

— רייד ניט וועגן דעם, מאמע.

רעדט שוין ניט די מאמע. זי שווייגט. זי האָט קיינמאָל ניט געהאט קיין שום רשות איבער איר זון. קלינטאָן סטריט האָט געהאט איבער אים דעם רשות. זיינע חברים האָבן געהאט איבער אים דעם רשות. ער איז איר קינד בלויז אין ווייטיק און אין פיין, וואָס האָט ניט קיין באַשייד.

:: :: ::

זיין מאמע מיט איר באַזוך האָט אים ווינציק פרייד פארשאפט. זי וויל ער זאָל איבעררייסן מיט דער חברה. וואָס ווייס זי ? מען קאָן שוין ניט איבעררייסן, זיי וועלן אים אַוועקלייגן. מאַיז מיט זיין אייגענער האַנט, וואָלט אים אַוועקגעלייגט. אָט וועט מען היימי'ן ברענגען באַלד צוריק פון אַפּעראַציע-צימער, וועט ער שוין מיט אים איבערריידן. היימי וועט שוין געבן די ריכטיקע עצה. ער פרעגט די קראַנקן-שוועסטער, צי זי ווייסט עפעס וועגן היימי'. זי ווייסט אָבער גאָרניט. אפשר ווייסט זי יא, און זי וויל אים ניט זאָגן. די קראַנקן-שוועסטער, וואָס אַרבעט באַטאָג, איז ניט די מים בערן. די מים בערן מיט די רויטע האָר און קלאָרן ליכטיקן פנים. די מים בערן קומט ערשט באַנאכט און לואי'ן איז שווער צו וואַרטן ביז

באנאכט. אָט די מים בערן, וואָס שפּאַנט אין דער פינצטערניש מיט לייכטע טריט, וואַססט אויס באַ זיין בעטל אומדערוואַרט, גלעט אים, לואי'ן, רעדט צו אים. פאַרשטילט אים די ווייטיקן.

די פענצטער פון קראַנקן-צימער בייטן זיך פון ליכטיקייט צו טונקל-קייט. עס צינדן זיך אָן די עלעקטרישע לעמפלעך. די באַטאָניקע נויט פאַר-צייכנט אין די קאַרטן באַ יעדן בעט אַלע באַהאַנדלונגען און אַלע פּאַסירונגען פון יעדן חולה, און פאַרלאָזט דאָס צימער. דאָס האָט זי שוין פאַרענדיקט איר שווערן לאַנגן טאָג פון אַרבעט. עס גייט אַוועק אַ היפשע וויילע און קיינער קומט נישט צו פאַרנעמען איר פּלאַץ. אַקוראַט, ווי מען וואָלט די פאַציענטן איבערגעלאָזט אַה הפקר. לואי איז אומגעדולדיק. ער פלאַמערט, לואי. ער הויבט זיך פון בעט. ס'איז אַזוי שטיל אין קאַרידאָר. עס איז אַזוי שווער די איינזאַמקייט. נאָר אָט דערהערן זיך די באַקאַנטע טריט. די טריט פון דער מים בערן, דער נאַכט-נוירס מיטן ווייסן טשעפּטשיקל אַה די רויטע האָר, מיטן ווייסן פאַרטוכל אַה דער קליינער פיגור. אַ מיידל מיט רויטע האָר און מיט גרויסע ברוינע אויגן. זי גריסט זיך מיט לואי'ן באַ דער האַנט. זי נעמט אָן זיין וואַרימע האַנט און ווערט רויט. זי שעמט זיך צו האַלטן די האַנט פון דעם שמאַלן שלאַנקן בחור מיט די וואונדערבאַרע שיינע אויגן. זי איילט אַוועק פון אים. פיל קראַנקע ליגן אין אַנדערע צימערן און מען דאַרף זיי באַזאָרגן. בלייבט ער שוין ווידער אַליין, און היימי'ס בעט איז ליידיק. די פינצטערניש ווערט געדיכטער און לואי וויינט. ער האָט שוין לאַנג נישט געוויינט. אפילו ווען מען האָט אים דורכגעשאַסן האָט ער נישט געוויינט. וויינען איז נישט קיין שיינע מידה אין קליניקאָן סטריט. באַזונדערס אַזאַ בחור, ווי ער, פון די געפערלעכע בחורים. און דאָ וויינט ער. ס'האָבן זיך געעפנט פון זיך אַליין אַלע קוואַלן, וואָס פאַרמאָגן טרערן, און זיי פלייצן, די קוואַלן. ער האָט אפילו נישט געהערט, ווי די מים בערן איז נאָכאַמאָל אַריינגעקומען, און ווי זי האָט זיך געזעצט אַה זיין בעט. ער האָט זי ערשט דערפילט, ווען זי האָט אַנידערגעלייגט די האַנט אַה זיין שטערן. האָט ער זיך צוגעטוליעט צו דער דאָזיקער מיידלשער האַנט.

— דו וויינסט, לואי ?

— ניין. אָבער היימי ?

זי בויגט זיך איבער אים זייער נאָענט. זי רירט זיך צו צו זיינע ליפן. זי גיט אים אַ קוש, און נאָכאַמאָל אַ קוש. לואי טרינקט די קוש, פונקט ווי זי וואָלט אים דערלאָנגט וואַסער זיך אַנצוטרינקען. זיי ברענגען אים, די

קושן, אין בארירונג מיט א צווייטן לעבן, א לעבן, וואָס איז ערלעכער פון זיינעם.

לואי האָט אויפגעפלאַקערט. די נאָענטקייט פון א פרוי האָט ער שוין לאַנג געוואוסט. מען איז געגאנגען, אלע בחורים צוזאַמען, אין געוויסע פלעצער. אָנגעזויפענע און אָנגעטרונקענע זיינען זיי אַהין געגאנגען. יעדער האָט זיך אויסגעקליבן דאָרטן א מיידל לויט זיין געשמאַק. אָנגעהיצטע, אַג געשמירטע מיידלעך. מיידלעך, וואָס האָבן ניט אַרויסגערופן באַ אים קיין מינדסטן צוטרוי. ער איז געווען ברוטאַל קעגן זיי. ער האָט אייניקע אַפילו געשלאָגן. די ווערטער, וואָס די מיידלעך האָבן גערעדט צו לואי'ן, זיינען געווען זיסע און פאַלשע. אַוועקגעגאנגען איז לואי פון אַזעלכע מיידלעך אַן אָפגענאַרטער און אַן אַנטוישטער מיט אַ זויערן געפיל — מיט אַ געפיל פון ביטערן אַלקאהאָל און דעם טעם פון שוויים און קאַליע ריחות.

דאָ איז געקומען צו אים אַ גרויסע אַנטפּלעקונג. אַ מיידל, וואָס בלויז פון איר צוריר ווילט זיך לואי'ן לעבן. לאַנג לעבן און שטאַרק לעבן.

ער הערט אויף צו וויינען. בלייבט שטיל, און אַ פאַרכאַפטער טרינקט ער פון אירע ליפּן לאַנג, לאַנג דאָס נייע, דאָס אַנטפּלעקטע...

## אַף היימי'ס לוי'ה

די פיר חברים האָבן זיך אויסגעפּוצט צו היימי'ס לוי'ה אין שוואַרצע לאַנגע רעק מיט האַרטע קאָפּעליושן. ס'איז אויסגעקומען באַ זיי, ווי אַ פּאַרכ־טיקער יום־טוב. אזא יום־טוב, ווי למשל יום־כּפור, ווען אַ סך אמעריקאנער אידישע בחורים פּוצן זיך אויס אין לאַנגע רעק און אין האַרטע קאָפּעליושן און גייען מיט די מחזורים אין שול אַרײַן.

מאָס האָט באַצאָלט גענוג געלט אומעטום, אַז די לוי'ה נאָך זיין באַ־ליבטסטן פריינט זאָל זיין וואָס פייערלעכער. האָט מען אים געבראַכט, היימי'ן, אין דעם גרויסן ווייסן וואָגן מיט די געשניצטע פענצטערלעך, גע־שפּאַנט צו געזונטע הויכע פערר, איבערגעצויגן אין שוואַרצן, מיט גרויסע פּעדענע פּעכער אַף די קעפּ. געבראַכט האָט מען זיין קערפּער פאַר דער קלינטאָן סטריט שול, „אנשי צדק“. צו דער דאָזיקער שול, וואו זיי האָבן געמאַכט זייער ערשטן דזשאַב צוזאַמען.

— וואָס זאָגסטו צו דער דאָזיקער גרויסאַרטיקער לוי'ה? — חכמה'ט זיך אַ פּערלעקע.

— ווי אַנדערש האָט איר געמיינט! אַז ס'שטאַרבט אזא צדיק, — שפּאַסט אַן עלטערער איד.

— שעמען מענט איר זיך ביידע אין אייער ווייטן האַלז אַרײַן אזוי צו ריידן וועגן אַ מת, — איז אין כּעס אַף זיי אַ פרוי מיט פאַרווייגטע אויגן.

די פרוי איז ניט היימי'ס אַ קרובה, און ניט קיין אייגענע. אַן אַרעמע פרוי, וועמען דער לעבן איז זייער שווער, וויינט זי איצט אַף פּרעמדע אומ־גליקן און אַף איר אייגן ניט־פריילעך לעבן.

אַ גרויסער עולם האָט זיך געשטופּט פאַר דער שול. ניט אזוי דער חזן מיט די אויפגעפּוצטע משוררים'לעך אַף די טרעפּ פון דער שול, ווי אַ געוויסער אַטאָמאָביל מיט פיר חברה־לייט האָט געצויגן יעדן איינעם אויפּמערק־זאַמקייט.

— אָט דאָס איז ער, דער „גוטער איד“.

— ווער? ווער?

— אָט יענער מיטן אָפּגעריסענעם אויער.

— ס'א משל, דאָס איז דאָך מעכעלע, מאַיט, איטשע מאיר'ס תכשיט,  
דעם ליכטיקן גן-ערדן זאָל ער דאָרטן האָבן.  
— אָט דאָס איז דער מאַיט?  
— און אָט יענער מיט די לאַנגע אויערן איז מויש, שמערל דעם פער-  
לער'ס א זון, א ליכטיקן גן-ערדן זאָל יענער אויך האָבן.  
— די אמת'ע סיגדער האָבן זיי שוין נאָך זיך געלאָזט, — באַדויערט  
איינער פון עולם.

— אַזוינע סיגדער זאָלן אויסגעטריקנט ווערן באַ דער מאַמען אין בויך.  
אָבער דאָך, ווען דער חזן האָט אָנגעהויבן די „מלא" האָב פיל פרויען  
זיך געשנייצט די נעזער און פאַרנאָסן טרערן. די משוררים האָבן צעטראַגן  
דעם „מלא" אַף טעלערלעך (מאַיט האָט אַנדערש ניט געוואָלט, נאָר מיט  
משוררימ'לעך). יעדעס וואָרט, וואָס דער חזן האָט אַרויסגעזאָגט, האָבן זיי  
איבערגעזונגען, זיך אומגעקערט נאָכאָמאַל און נאָכאָמאַל צו יעדן קלאַנג און  
זיך אויסגעשפּרייט מיטן געזאַנג איבערן גאַנצן בלאָק און איבער די גאַנצע  
בלאָקס.

דערנאָך האָט אַ בעל-דרשן געמאַכט אַ הספּד. אַ פּריילעך בעל-דרשנ'דל  
פון לודלאָ סטריט מיט אַ גרוי בערדל און מיט אַ שטעקעלע. ער פאַרנעמט  
זיך אויך מיט שרכנות, דער דאָזיקער בעל-דרשן. אָבער דאָס איז בלויז אַ  
ביי-זאָך. דער עיקר האָט ער ליב זיך אַליין צו הערן דרשנ'ען פאַר גרויסע  
מאַסן (אַז אַ בעל-דרשן זאָל מאַכן אַ הספּד, איז אויך געווען מאַיט'ס קאַפּריז).  
דער בעל-דרשן אַליין האָט אַפילו היימי'ן פּערזענלעך ניט געקענט און ווייניק  
וואָס געוואוסט וועגן זיין לעבן. אָבער דאָס איז באַ אים אַ קלייניקייט. וואָס  
ער האָט געדאַרפט וויסן איז: זיין אידישן נאָמען און זיין מאַמעס נאָמען,  
האָט ער שוין דערלאָנגט די אמת'ע דרשה.

„וויינען און קלאָנגן דאַרפן מיר נאָך חיים בן שרה איטע" — האָט ער  
אָנגעהויבן מיט אַ קלאָנגנדיקער שטימע — „דעם יונגן בוים, וואָס איז אַוועק-  
געריסן געוואָרן פון לעבן פאַר דער צייט. וויי איז צו אונז, וואָס ער איז  
שוין ניטאָ מער מיט אונז. חבל על דאבדין ולא משתכחין, וויי איז צו די,  
וואָס ווערן פאַרלוירן און מיר קענען זיי נאָר ניט פאַרגעסן..."

שפּעטער, ווען דער בעל-דרשן האָט זיך נאָך מער צעוואַרעמט, האָבן  
שוין אַלע פאַרזאַמלטע פרויען געוויינט, און אַפילו די מאַנצבילן איז אויך  
געוואָרן אומעמיס. ס'איז שוין ניט געווען קיין פראַגע וועגן היימי'ן. ס'איז  
געווען דער אומגליק פון טויט, וואָס רייסט אַוועק מענטשלעכע לעבנס.  
בלויז די מאַמע שרה איטע אַליין האָט ניט געוויינט. זי האָט זיך שוין

גענוג אָנגעוויינט פאר דער לוייה, אז איר איז שוין מער ניט געבליבן קיין איין טרער. מען האָט אפילו ניט געוואוסט, אז זי איז זיין מאמע. זי האָט זיך דוקא געוואָלט מאכן א וועג גלייך צום חזן אָף די טרעפּ. האָט איינער פון עולם אָנגעשריען אָף איר: „וואוהין שטופט איר זיך, אידענע?" — האָט זי זיך דערשראָקן און איז געבליבן אן איינגעפרעסעטע צווישן עולם. זי האָט כאַטש געוואָלט קוקן אָפּ בעל־דרשן, האָט מען איר אויך ניט געלאָזט. מען האָט זי פארשטעלט מיט די הויכע פלייצעס. יעדער איינער פון עולם איז געווען העכער פון איר, דער קלייניגקער און אויסגעדראַמער. א גליק כאַטש, וואָס בעניטאָ האָט זי באַמערקט, איז ער אַרויס פון אַטאָמאָביל אין זיין לאַנגן שוואַרצן ראָק מיטן האַרטן קאָפּעליוש, זי אָנגענומען באַ דער האַנט, זי אַריינגעפירט אין אַטאָמאָביל און זי געזעצט לעבן זיך. האָט זיך פאַרשעמט שרה־איטע, וואָס איר זון איז טויט און זי זיצט אין אַזאַ שיינעם אַטאָמאָביל ווי אַ פּרינצ'טע. אָבער זי איז שוין געבליבן דאָרטן, ווייל ס'איז געווען אַזוי באַקוועם צו זיצן אָף דעם ווייכן קישעלע. זי איז נאָך גאָר קיינמאָל ניט געזעסן אין קיין אַטאָמאָביל. ס'ערשטע מאָל אין איר לעבן, אז זי זיצט אָף אַזאַ געהויבענעם פּלאַץ.

דער טויטער וואָגן רירט זיך. היימי פאַרלאָזט קלינטאָן סטריט. מען פירט אים איצט צו אַ נייער היים. ערשט איצטער וויינט די מאַמע איבער די פרעמדע גאַסן פון ברוקלין. זיצנדיק אין אַטאָמאָביל איז איר געשמאַק צו וויינען. צוויי אַטאָמאָבילן פּאָלגן נאָך דעם טויטן־וואָגן. אין ערשטן אַטאָמאָביל — היימי'ס געטריי גוט־פריינט, אין צווייטן — אויך פריינט. די פריינט פון די ביר־שלאַכטן, טראַק־טרייבער און ביר־באַגלייטער, מאַי'ס הייסע אָנהענגער. מיטן פנים צוגעפאלן צום אַטאָמאָביל־פּענצטערל, וויינט שרה איטע. זי קוקט אַרויס אָף די פרעמדע גאַסן און ס'טוט איר זייער וויי דאָס האַרץ, וואָס מען פירט איר קינד אָף פרעמדע לאַנגע גאַסן.

זיי פירן אַ חבּר אָפּ בית־עולם. זיצן זיי, די קלינטאָנער, ערנסטע און פייערלעכע, מיט שטויפּע פלייצעס. זעקס חברים זיינען זיי געווען. איצטער זיינען זיי פינף. דאָס הייסט פיר, ווייל לואי ליגט נאָך אַלץ אין שפיטאַל. טרויערן זיי נאָך אַזאַ געטרייען איבערגעגעבענעם פריינט. אָבער דאָס לעבן מוז אָנגיין און מאַי האָט שוין אויסגעאַרבעט דעם גאַנצן פּלאַן. ער מוז דאָס טאָן, ווייל ספּאַרקי האָט אים טויטלעך באַליידיקט, אים געשלאָגן מיט די הענט גלייך אין פנים אַריין. פאַר אַלעמען אין די אויגן האָט ער אים געשלאָגן, ווען ער איז אים געקומען אָנזאָגן וועגן די פאַרלירענע ביר־טראַקס. אַלע, וואָס האָבן געקענט מאַי'ן, האָבן זיך שוין געריכט, אז

ספארקי וועט דערפאר באצאלן. מען האט געווארט מיט גרויס אינטערעס, און מאַיז האט געוואוסט, אז מען ווארט. טויט אָדער לעבן, ער טאָר נישט פארפלעקן זיין גוטן נאָמען. ער האט שוין דעם גאנצן פלאן און בענעדיקט וויינבערג דערמוטיקט אים צו דעם. פאָרנדיק אזוי לאַנגזאַם, איבער דעם גרויסן וועג צום בית-עולם, האט ער מיט זיי אַרומגעשמועסט דעם גאנצן ענין. בוטש'ן איז גלייך קאלט געוואָרן אין בויך, ווען ער האט זיך דער-וואוסט, וואוהין מאַיז צילט. ער וועט זיך שוין מוזן אָנטרינקען, בוטשי, כדי צו פארטרייבן די קעלט. מויש האט אָנגענומען די נייעס מיט פרייד. די גרויע אויגן זיינע האָבן אזש אויפגעלויכטן. ער האט אויך צוגעזען די גרויסע שאַנדע, ווי ספארקי האט געשלאָגן דעם מוסטער-מענטשן זיינעם, מאַיז'ן, און ער אליין האט גאָר געטראַכט פון נקמה, אפילו אָן מאַיז'ס וויסן.

— יא, מאַיז, מיר וועלן דאָס טאָן, — האָבן זיך אלע זיינע פרישטשעס צעפיערט.

— און אפשר וואָלטן מיר צוגעווארט, ביז לאַוי וועט געזונט ווערן און אַרויס פון שפיטאַל? — האט בוטשי כאַטש געוואָלט אַז אַ שטיקל צייט אָפלייגן די דאָזיקע געפערלעכע אונטערנעמונג.

דערויף האט מאַיז געענטפערט, אז ס'איז נישטאָ קיין צייט, אז מען מוז דאָס טאָן גלייך, טאָקע מאָרגן, ווייל נאָכדעם וועט זיין צורשפּעט. וועגן בענעדיקט וויינבערג'ס מיינונג איבער דעם ענין האט ער אויך דערציילט די גוטע פריינט, כדי זיי זאָלן אליין זען, אז נאָך מענטשן זיינען פאראינטערעסירט אין דער זאך. בענעדיקט וויינבערג האט אים טאָקע נישט געזאָגט דירעקט, נאָר מיט קרומע וועגן, אָבער ער, מאַיז, האט שוין פארשטאנען. זיי דאָרטן אין דער פארטיי דארפן שוין נישט האָבן ספארקי'ן, ווייל עס גייט אַרויף אַפן בענקל אָן אַנדער באָס און ספארקי איז נאָך אַן אָנהענגער פון אַלטן באָס. מאַיז האט איצט אַ גרויסע געלעגנהייט און ער וועט די געלעגנהייט נישט דורכלאָזן.

:: :: ::

דער פרישער קבר האט שוין געווארט מיט דעם בערגעלע ערשט-אויס-געגראָבענער פייכטער ערד. אַן אַנדער חזן, נישט דער פון קלינמאָן סטריט, נאָר אַן אָנגעשטעלטער פון בית-עולם, האט נאָכאמאָל געמאַכט אַ „מלא“, ווען מען האט אַראָפּגעלאָזט דעם ארון אין גרוב. דערנאָך האט דער חזן געהייסן מאַיז'ן אַרויפּוואַרפן אַ לאָפּעטע ערד אַפן אָרון. האט דאָס מאַיז זייער פרום געטאָן. דערנאָך האט דאָס געטאָן מויש, בוטשי און בעניטאָ

מיט דער זעלביקער פרומקייט. מען האָט אויך מכבד געווען די איבעריקע גוטע פריינט פון צווייטן אָטאָמאָביל. נאָכדעם האָבן פרעמדע צוויי מענער אָנגעהויבן צו וואַרפן די ערד אין גרוב גיך-ניך און מען האָט צוגעדעקט היימי'ן אין קאסטן. מאַיק'ן האָט דאָס אַ ריס געטאָן באַם האַרצן, ווען די ערד איז געוואָרן גלייך. ער האָט געפילט, ווי ער צעוויינט זיך, איז ער תיכף אַריין אין אָטאָמאָביל, די חברה נאָך אים און מען האָט אַפילו פאַרגעסן, אַז זיי לאָזן איבער די נידערגעשלאָגענע שרה-איטע'ן. ערשט ווייט לעבן וויליאַמס-בורג, האָט זיך מאַיק דערמאָנט, אַז מען האָט פאַרגעסן אין היימי'ס מאַמען, אָבער אומקערן זיך צוריק האָט זיך שוין נישט געלוינט און מען איז שוין געפאַרן גלייך.

— קומט. שוין, — האָט איינער פון די גרעכער אַ מאַך געטאָן צו שרה-איטע'ן.

— שוין? — האָט זי איבערגעפרעגט און נישט געוואוסט, וואָס שוין. די גרעכער זיינען אָפגעגאַנגען. דעם זונ'ס קבר גלאַנצט מיט פייכטער געלער ליים. אַרום-און-אַרום מצבות אָן אַ שיר. לאַנגע גאַסן מיט מצבות. די זון שיינט. אַ האַרבסטיקע שמעקנדיקע זון. דער הימל לויפט אַוועק זייער ווייט.

## בוטשי און זיין טאטע דער חלוש

היימי האָט זיי שטארק אויסגעפעלט. זיין קלוג קעפּעלע וואָלט שוין אויסגעקלערט עפעס אַ גלאַט מיטל, ווי אזוי אויסצומיידן צופיל געפאַר. די פיר גוטע פריינט פון קלינטאָן סטריט האָבן אַ גאַנצן טאָג שוין ניט גענעסן. דער מאָגן האָט ניט געוואָלט צונעמען קיין שפּיז. אפילו מויש האָט זיך ניט צוגערירט צו קיין עסן. דער טאָג איז געווען לאַנג און אויסגעצויגן, און אלע גאַסן זיינען געווען אָנגעלאָדן, און אלע מענטשן, וואָס מען האָט באַגעגנט, האָבן אויסקגעקוקט אנדערש. אַקוראַט, ווי זיי וואָלטן געוואוסט, וואָס מאַיט מיט זיינע פריינט קלייבן זיך אָפּצומאַן.

בוטש'ן האָבן אָנגעהויבן וויי צו טאָן די ציינער. ס'האָט אים קיינמאָל קיין איין צאָן ניט וויי געמאַן. איצטער האָבן אים געשמאַרצט אלע ציינער. ער איז אַ גאַנצן טאָג איבערגעלעגן אַם קלינטאָן סטריט אין זיין טאטע-אין-מאַמע'ס הויז.

די מאַמע זיינע, די פולע צעשוואומענע אידענע מיט די משונה'דיקע גראַבע פיס, אויפגעלאָפּענע פון רומאַטיזם, האָט זיך שטאַרק דערפרייט מיט איר זונ'ס וויזט. שוין אים ניט געזען אַ שיינע פאַר חדשים. ער האָט זי אָבער געטריבן פון זיך, ווען זי האָט אָנגעהויבן מיט אירע ליבעס-אויסגוסן צו איר גרויסן ריזיקן זון מיט די פאַרלאָפּענע וואַרגעס. אַ זון, פאַר וועמען די סטעליע פון הויז איז צו נידעריק. געבוירן האָט זי דעם דאָזיקן ריזיקן זון מיט איר מאַן, דעם חלוש, וואָס איז אַרומגעגאַנגען אלע יאָרן זיינע מיט אַ פאַרבונדענעם האַלז.

דער טאטע, דער פערלער, האָט איבערגעלאָזט דעם פושקארט מיט די עפעלעך, ווען די ווייב האָט אים אָנגעזאָגט די בשורה, אז בוטשי איז דאָ אין הויז. זי האָט געמיינט, אז ער וועט זיך פרייען מיט דער דאָזיקער בשורה. אָבער ער האָט זיך שוין גאָרניט געפרייט. ער איז אַרויסגעלאָפּן צום זון, ווי אַ רוצח. די גאַנצע גאַס דערציילט זיך אָן וועגן זיינע שענדלעכע מעשים. אלע פערלערס שושקען זיך וועגן אים. ער וועט אים שוין רעכט דערלאַנגען, דעם זון. דער שוואַכניקער טאטע מיטן פאַרבונדענעם האַלז איז געוואָרן מיטאַמאָל קרעפטיק, ווי אַ לייב. אַרויפגעשפרונגען די טרעפּ גיך און פלינק, אַריין אין הויז און גלייך אָנגעהויבן צו שרייען אַם זיין זון, וואָס איז געלעגן

צעלייגט אין בעט מיטן אָנטאָן, מיט די שטויביקע שיד.

— וואָס דארפסטו גאָר אינגאנצן האָבן דאָ אין הויז, דו קוילער איינער, לאָזט ער זיך גלייך צום זון אָן מורא.

— אָ, טריקן אויס! — זאָגט בוטשי צום טאטן אין זיין גאסן־שפראך, און קוקט זיך אפילו נישט אום אָף אים.

— צו אַ טאטן רעדט מען אזוי, דו בורמילע איינער, — שרייט ער מיט אַ קוויטשנדיק קול'כל און טופעט מיטן פוס. — וואָס ביזטו גאָר אינ-גאנצן געקומען אָהער, און ווער דאַרף דיר האָבן, אַז דו ביזט גאָרנישט מיין זון.

— וואָס ווילסטו פון מיר? — האָט זיך בוטשי אויפגעזעצט אַזאַ נעבעכדיקער.

— אַרויס פון מיין הויז! — לויפט דער טאטע כאַפּן אַ שטיק האָלץ. — די מינוט זאָלסטו אַרויס פון מיין הויז!

ווען בוטשי'ס מאמע זאָל זיין דערביי, וואָלט זי שוין נישט געלאָזט איר מאַן שרייען אָף איר ליבן זון, אָף איר טייערן בוינעמל. („בוינעמל" האָט זי אים גערופן). איז די מאמע נישטאָ דערביי און דער טאטע פאַרגינט זיך צו בושעווען. ער טראַכט אפילו אָף קיין איין מינוט נישט איבער, אַז דער ריזיקער זון קאָן אים מיט איין בלאָז אוועקלייגן. ער האָט אים געקאטעוועט קליינערהייט, איצטער וועט ער אים אויך קאטעווען.

— די מינוט זאָלסטו זיך פאַרנעמען פון מיין הויז! — שטייט שוין דער טאטע איבער אים מיט אַ שטיק האָלץ, גרייט צו דערלאנגען. בוטשי קוקט אָפּן טאטן מיט גרויסע רחמנות'דיקע אויגן. ער ווערט זיך נישט קעגן טאטן. ער האָט זיך קיינמאָל נישט געווערט, ווען דער שוואַכניקער טאטע פלעגט אים אינגלויבן אומ'ברחמנות'דיק קאטעווען. איצט ווערט ער זיך אויך נישט. אזוינע אומעטיקע אויגן באַם זון, און דעם טאטנס כעס יוערט אויסגערוינען. ער דאַרף זיין קראַנק, דער דאָזיקער רוצח, נישט דער טאטע אַ טראַכט. קיינמאָל האָט ער אים נאָך נישט געזען מיט אזוינע טרויעריקע אויגן.

— נו, דו גייסט? — איז דער מאַן באַם טאטן שוין שוואַכער, אָבער ער פאַכעט נאָך אַלץ מיטן שטיקל האָלץ, בלויז פון יוצא וועגן.

דער זון אָבער רירט זיך נישט. ס'איז אים שטאַרק נישט גוט. ווען ער קאָן דערציילן זיין טאטן, וואָס ס'קוועטשט אים, וואָלט ער זיך גאָר מחיה געווען. אפשר וואָלט שוין דער טאטע געפונען אַן עצה. אָבער, ווי קאָן מען צו אַ טאטן ריידן וועגן אַזעלכע זאַכן? אַ חוץ דעם מוז דאָס מויל זיין פאַרשלאָסן און פאַרדיגלט. קיין שום מענטשלעכע באַשעפּעניש טאָר וועגן דעם זיך נישט דערוויסן.

דער טאטע לייגט אוועק דאָס שטיק האָלץ. די גאנצע גבורה האָט זיך  
פון אים אָפּגעטאָן. ער איז אַראָפּ צום פּושקארט און געזאָגט צו זיין ווייב:  
— גיי אַרויף צו אים. מיר דאַכט זיך, אז דיין זון איז קראַנק.  
— קראַנק זאָגסטו? — דערשרעקט זיך די מאמע און לויפט אַרויף אָן  
אן אַטעם צום זון.

— וואָס איז דיר, בוינעמל? — פאַלט זי צו אים צו מיט גרויס  
געטריישאפט.

— אָ, מאַ, לאָז מיר אָפּ! — טרייבט ער זי אָפּ.  
אַ פּליסיקייט רינגט אים פון מויל און ער שפּייט און שפּייט. אַ גאַנץ  
ריטשקעלע האָט ער שוין אָנגעשפּיגן לעבן בעט. די ציין שמאַרצן אים גע-  
פערלעך. צו דער מאמען האָט ער גאָר אינגאנצן ניט געוואָלט רעדן. פאַר-  
נאַכט ערשט האָט זיך בוטשי אויפגעהויבן און זיך געלאָזט אַרויסגיין.  
— וואוהין איז, בוינעמל?

— אָ, איך דאַרף ערגעץ.  
ער איז אַריין צו באַשע'ן, דער רומענערין, געהייסן זיך געבן אַ פאַר  
שנעפּסלעך. ס'האָט אים צום אַלעם ערשטן געדראָזשעט פון דעם שאַרפּן  
טרונק. נאָכדעם האָט דאָס אָנגעהויבן צו וואַרעמען. אין קאַפּ האָט אָנגע-  
הויבן רוישן, אָבער אינגאנצן גוט איז נאָך אַלץ ניט געוואָרן. צו אַ ריזיקאַלישע  
אונטערנעמונג, אז דער שנאַפּס זאָל אים קאָנען קרעפּטיקן. ער איז געווען  
בייז אַפּ מאַי'ן. ווייל וואָס מיינט זיך דער דאָזיקער מאַיק. ספּאַרק'ס  
נאָמען אַליין וואַרפט אָן אַ ציטער, און ווער איז ער, דער דאָזיקער מאַיק,  
וואָס נעמט זיך אונטער צו טאָן אזא זאַך. ער לאָזט ניט, דער דאָזיקער  
מאַיק, לעבן רואיק. אַ פאַראורטיילטער מענטש איז בוטשי. פאַרפאַלן איז  
זיין לעבן, און ער לאָזט זיך מיט גרויס פאַרצווייפלונג צו דעם באַשטימטן  
פלאַץ, וואו די גוטע פריינט האָבן זיך געדאַרפט טרעפן.

## בענימא און זיין טאטע סילוועסטראַ

בענימא האָט אַ גאנצן טאָג געשמיכלט מיט זיינע ווייסע ציין און מיט זיינע גרויסע שוואַרצע אויגן. צו יעדן פרעמדן אַף דער גאס האָט ער גע-שמיכלט מיט פריינטשאפט, מיט אונטערטעניקייט, מיט העפלעכקייט. ער האָט געוואָלט, אז יעדער איינער זאָל אים ליב האָבן אין דעם טאָג. קיינער זאָל גאָרניט האָבן עפעס אויסצוזעצן קעגן אים, ווייל ס'דאַרף קומען די נאַכט פון משפט און ס'איז אַ שרעקלעכער געפיל.

ער האָט זיך אָפגעשטעלט לעבן אַ גאָראָדזש. ס'איז באַ אים דער גרעס-טער צייטפאַרטרייב צו קוקן, ווי מען פאַרעט זיך לעבן אַטאָמאָבילן, ווי מען פאַמפעט זיי אָן, ווי מען וואַשט זיי, ווי מען שוויבט זיי. דער ריח פון גאָראָדזש איז ווי אַ טייערער פאַרפיום צו זיינע גאָדלעכער. די מענטשן אין די אַוועראָלס, וואָס פאַרען זיך אַרום די אַטאָמאָבילן, זיינען זייער וויכטיקע מענטשן אין זיינע אויגן. ער וואָלט אויך געוואָלט זיין איינער פון זיי. ער שמיכלט צו זיי מיט באַגייסטערונג און אָנערקענונג. ער האָט שוין פאַרגעסן די שרעק און איז אינגאנצן געווען פאַרכאַפט פון דער דאָזיקער קלוגער און וויכטיקער אַרבעט.

פאַרנאָכטצו, ווען ער איז אַוועק פון גאָראָדזש, איז אים ווידער געוואָרן גיט גוט. ער איז אַוועק אַף קלינטאָן סטריט זיך זען מיט זיין טאַטן. שטענדיק פאַר די לעצטע זעקס יאָר, אז ער האָט זיך געדאַרפט לאָזן אַף געפערלעכע עקספּעדיציעס, פלעגט ער אַוועק צום טאַטן זיינעם, זיך פאַרנויגן פאַר אים און אויסריידן מיט אים אַ פאַר ווערטער. ער איז איצט אויך אַוועק. גע-טראָפן, ווי שטענדיק, דעם טאַטן זיינעם, סילוועסטראַ, אַף דעם זעלביקן פלאַץ, אַ פאַרמאָזשעטן, מיט שמיכלענדיקע ציין צו יעדן פאַרבייגייער.

סילוועסטראַ האָט זיך מיטן זון שטאַרק דערפרייט, אים געגעבן אַ הייסע זיסע קאַרטאָפליע. האָט זי געברייט דעם זון אין דער האַנט, אָבער ער האָט זי גיט אָנגעביסן, געשמיכלט צום טאַטן און געפרעגט :

— וואָס מאַכסטו, פאַטער ?

— אַ דאַנק, אַ דאַנק זון, — האָט דער טאַטע געפרייט זיך, וואָס דער זון גיט אים אָפּ אזוי פיל כבוד.

— נא דיר א ביסל געלט, — האָט בעניטאָ אויסגעשטרעקט צום טאטן  
 א פאָר גרינע פאפירלעך.  
 — א דאנק, א דאנק, זון, — האָט דער טאטע כלומרשט ניט געוואָלט  
 נעמען. אָבער דאָך זיי יאָ גענומען, זיי ניט איבערגעציילט און גלייך זיי  
 אריינגערוקט אין קעשענע.  
 — א גוטע נאכט, פא, — האָט זיך דער זון פארנויגט פארן טאטן.  
 — א גוטע נאכט, א גוטע נאכט, — האָט סילוועסטראַ ברייט געשמיכלט  
 צום זון.  
 בעניטאָ איז אוועק, א געשטארקטער און געקרעפטיקטער, צום באשטימטן  
 פלאץ.

## מאיק און די ציגיינערקע

אונטער דעם בריק, אף דעלענסי סטריט קארנער שערין, האָט זיך אין אַ ליידיקער קראָם אַריינגעצויגן אַ ציגיינערישע משפּחה. דאָס פענצטער איז דאָרטן געווען כמעט אזוי גרויס ווי אַ טיר. האָבן דאָרט ליב געהאַט צו שטיין חנ'עוודיקע קליינע ציגיינערלעך מיט צוגעפּלעטשטע געזלעך צום גלאַז און שמויכלען צו די פאַרבייגייער.

אינעווייניק איז די קראָם געווען צעטיילט אינצווייטן. אף דעם דיל פון ערשטן צימער זיינען געווען אָנגעלייגט קישעלעך און כעט-געוואַנט. די ווענט זיינען געווען באהאַנגען מיט קאָלירטע אויסגענייטע האַנטיכער. אין צווייטן צימער איז געווען גאָר אַ געהיימע פינצטערניש. דאָרטן איז פאַרגעקומען דאָס טרעפּן פון יעדן איינעם צוקונפּט, געגנוואָרט און פאַרגאַנגענהייט.

די מאַמע-ציגיינערקע מיט גרויסע רינגען אונטער די אויערן, מיט אַ קאָלירטער שאַל אָפּן קאָפּ, מיט אַ גרינער קלייד און רויטן קאַפּטל, איז געזעסן אף דער שוועל פון קראָם און אַרויסגעקוקט אף קונים. זי איז געווען אַ באַרימטע טרעפּערקע אין דעם געגנט. געבראַכענע הערצער האָבן זיך געצויגן צו איר מיט פאַרשעמטע פּנימ'ער. אַז מען איז געקומען צו איר, האָט זי אַריינגענומען אין צווייטן צימער, צווישן דער געהיימער פינצטערניש, געהייסן אַרויפלייגן אַ האַלבן דאָלאַר אף דער האַנט, האָט זי געקוקט אף דער האַנט מיטן האַלבן זילבערנעם דאָלאַר און גלייך געכאַפּט יענעם פאַרגאַנגענהייט און באַלד זיך אַריבערגעטראַגן אין יענעם נאָענטער און ווייטער צוקונפּט. אָן דעם זילבערנעם האַלבן דאָלאַר האָט זי זיך ניט געקאַנט רירן פון דאַנען אַהין. די גאַנצע נבואה האָט זיך פון איר אָפּגעמאַן.

מאיק און מויש האָבן זיך אַ פּאָר מאָל דורכגעדרייט פאַר דער קראָם און זיך געשעמט אַריינצוגיין. זי האָט צו זיי געוואונקען מיט גרויסע לוסטיקע ציגיינערשע אויגן. אָבער זיי האָבן זיך געשעמט, די צוויי פריינט. ענדלעך האָט מאיק זיך גוט אַרומגעקוקט, צי עמיצער פון זיינע באַקאַנטע זעט אים נישט, און ער איז אַריין אינעווייניק מיט אַ פאַרפלאַמט פנים. מויש איז געבליבן אינדרויסן. די ציגיינערקע האָט אַריינגעפירט מאיק'ן אין צווייטן צימער, וואו בלוז אַ רויט לעמפּלע האָט געברענט אין אַזאַ געדיכטער פינצטערניש, און זי האָט אים געהייסן זיך אַנידערזעצן אונטער דעם דאָזיקן רויטן לעמפּלע.

מאז האָט ווי אַ גוטניקער אינגל געפאלגט, זיך אנדערנעזעצט מיט אַ קלאפּנ-  
דיק האַרץ און געוואַרט, אַז זי זאָל גלייך אָנהויבן צו טרעפּן.  
— גיב מיר דיין האַנט, — האָט די ציגיינערקע זיך אָנגערופן שטרענג.  
מאז האָט אויסגעשטרעקט אַ ציטערדיקע האַנט.  
— לייג אַרויף אַ דאָלאַר אָפּ דער האַנט, — האָט די ציגיינערקע גלייך  
געטראָפּן, אַז באַ דעם דאָזיקן בחור דאַרף מען פאַרלאַנגען ניט קיין האַלבו, נאָר אַ גאַנצן דאָלאַר.  
האָט שוין מאז אוועקגעלייגט אַ גאַנצן דאָלאַר אָפּ זיין האַנט און  
דעמאָלט האָט זי שוין באַקומען דעם כוח פון איר נבואה. אַריינגעקוקט טיף,  
טיף אין די שטריכן פון זיין האַנט און זיך אָנגערופן:  
— אוי, או, — מאַכט זי און דערשרעקט זיך אליין פאַר דעם, וואָס זי  
זעט, — אַ געפערלעכע רייזע דאַרפסטו דורכמאַכן.  
— אַ געפערלעכע רייזע? — פרעגט איבער מאז און דערשרעקט זיך  
פאַרן וואָרט „געפערלעכע“. יא, טאַקע, פונדאָנעם ווייסט זי? — אַ געפער-  
לעכע רייזע דאַרף ער טאַקע היינט אָוונט דורכמאַכן.  
— אָבער דו וועסט איבערקומען די געפערלעכע רייזע אין פרידן, —  
ווערט איר פנים מילד, ווען זי זאָגט דאָס וואָרט „אין פרידן“.  
— אין פרידן? — פרעגט איבער מאז ווי אַ קליין סינד.  
— וואָס זע איך ווידער? — דערשרעקט זיך שוין ווידער די וואָרזאָגערין.  
— וואָס זעסטו? — דערשרעקט זיך אויך מאז.  
— איך זע אַ בלאַנד מיידל אָפּ דיין לעבנס-וועג, — שמעלט זי אָן  
שטוינענדיקע אויגן אָפּ זיין האַנט, אַקוראַט ווי זי וואָלט טאַקע דערזען באלד  
אָפּן פלאַץ דאָס בלאַנדע מיידל.  
— אַ בלאַנדע מיידל? — וואונדערט זיך מאז. ער ווייסט ניט פון קיין  
בלאַנדער מיידל, אָבער אַז די ציגיינערקע זאָגט אַזוי, מסתמא ווייסט זי שוין  
פון דער בלאַנדער מיידל.  
— נו, נו, — מאַכט ער צו איר און וויל שוין הערן נאָך עפעס וועגן  
זיין צוקונפט.  
— יא, דאָס בלאַנדע מיידל וויל דיך שטאַרק, — דערלאַנגט זי ווייטער  
איר נביאות.  
— אַ בלאַנדע מיידל וויל מיך? — ווערט אים שוין דאָ קשה. ניט ער  
ווייסט פון אַ בלאַנד מיידל, ניט ער האָט באַגעגנט אַ בלאַנד מיידל.  
— אָבער אַ שלעכטער מאַן איז דאָ אינמיטן, — דערשרעקט זי זיך, די  
וואָרזאָגערין.

— א שלעכטער מאן? ווי אזוי קוקט ער אויס? — דערשרעקט זיך אויך מאַיִס.

הויבט די וואָרזאָגערין אָן צו מאַלן דעם שלעכטן מאַן אין סימבאָלישע רייד, כדי מאַיִס זאָל זיך אַליין אָנשטויסן. ווייל אויב עס איז טאָקע דאָ אַ שלעכטער מאַן, ווייסט דאָך מאַיִס בעסער פון איר, ווי אזוי ער קוקט אויס. דערנאָך האָט די נביא'טע פּלוצלונג דערזען אַ טייך אַה מאַיִס'ס האַנט, און אז זי האָט דערמאָנט דאָס וואָרט „מייך“, האָט מאַיִס אַליין שוין איינגעזען, אז זי זאָגט דעם אמת, און אז זי ווייסט אַלצדינג.

— און בלויז דורכן טייך וועסטו קריגן דיין גליק, — האָט זי פאַרענדיקט איר נבואה.

— אַ וועלכן טייך? — ווייל מאַיִס וויסן גענוי דעם נאָמען פון טייך. קאָן זי ניט זאָגן אַ וועלכן טייך. זי קאָן אים ניט אָנרופן באַם נאָמען, אָבער אויסמאָלן דעם טייך קאָן זי יאָ.

— אַ, אַ, — צעווייגט זי זיך און הויבט אָן צו דעקלאַמירן. — אַ טייך מיט שוואַרצע וואַסערן, מיט אַ גרויסן בריק. אוי, ווי גרויס דער בריק איז, זייער גרויס.

זי האָט אים שוין ריכטיק אויסגעמאָלן דעם דאָזיקן טייך, וואָס אויב עס איז ניט איבער איסט־ריווער, איז דאָס זיכער איבער האַרלעם־ריווער, אָדער נאָר אינגאנצן איבער בראַנס־ריווער, אָדער אפשר טאָקע איבער דעם האַדסאָן אַליין.

מאַיִס האָט שוין געזען, אז זי איז גערעכט, ווען זי האָט דערמאָנט אַ בריק איבערן וואַסער. ס'איז אים געוואָרן וואַרעם פון דעם, האָט ער איר דערפאַר אַ וואָרף געטאָן נאָך אַ פאַר גרינע פאַפּירלעך און איז אַרויס אַ דער־מוטיקטער פון דעם דאָזיקן מיסטעריעזן פּלאַץ.

דער לעצטער פּרידלעכער וויזט זיינער, מאַיִס'ס יענעם טאָג איז געווען באַ בענעדיקט וויינבערג'ן אין אָפּים. מאַיִס האָט געוואָלט הערן פון בענע־דיקט'ס מויל קלאָר און דייטלעך, וואָס יענער וויל, און צו וואָס טרייבט ער. — וואָס ווילט איר זאָל איך טאָן פאַר אייך? — טרעט מאַיִס צו גלייך צום ענין.

— אַ דאָנק, אַ דאָנק, — איז בענעדיקט העפלעך. — וואָס אָנבאלאַנגט מיר פּערזענלעך, וויל איך גאָרניט פון דיר.

— וואָס־זשע דען האָסטו מיר געזאָגט... — שטאַמלט מאַיִס און קאָן דאָ ניט פאַרשטיין די שפּיל.

— איך האָב בלויז אַרויסגעזאָגט מיין מיינונג, — ניט בענעדיקט לייטיש

א מצד מיט ווין הענטל, — אז דו וואָלסט זיך ניט געדארפט לאָזן פֿירן פון ספּאַרק׳ן, ווייל וואָס איז ער, א גאַרנישט מיט א נישט. מיטן איצטיקן באָס פון דעם דיסטריקט, איז ער אפשר יאָ אַן עפעס, דער ספּאַרק׳י, אָבער אַן אים, האָט ער אַפילו ניט די ווערט קיין צוויי סענט.

— וואָס־זשע דאַרף איך טאָן? — וויל מאַיק וויסן באַשטימט.

— דאַרפסט אליין וויסן, וואָס דו דאַרפסט טאָן. ביזט ניט קיין אינגעלע, מען קאָן זיך שוין אַף דיר רעכט פאַרלאָזן, — ניט בענעדיקט אונטער מוט. — פאַרוואָס וויל מען אַדאָפּוואַרפן דעם איצטיקן באָס? — פֿרובירט מאַיק אַף אַן אַנדער וועג, ווייל עס איז אים אַלץ נאָך ניט קלאָר דער גאַנצער ענין.

— אַ, כ'ווייס פאַרוואָס? — וויל זיך בענעדיקט אַרויסדרייען פון א דירעקטן ענטפער.

— דריי ניט מיט דער צונג, — איז שוין מאַיק אין כעס. — איידער כ'גיי אָפּטאָן דעם דזשאַב, וויל איך וויסן מיט וועמען איך האָב דאָ צו טאָן. — קיינער שיקט דיך ניט אָפּטאָן דעם דזשאַב, — איז שוין בענעדיקט אויך אין כעס, — דו טוסט דאָס פאַר קיינעם ניט. טוסט דאָס פאַר זיך. נאָר אזוי ווי איך קאָן דיך פון קליינערהייט אָן, און איך גלייך דיך, האָב איך דיר אויסגעזאָגט אַ פאַר סודות. אָבער דאַרפסט מיר מער שוין נאָר ניט פֿרעגן. איך האָב דיר גענוג שוין געזאָגט. וועסטו מאַכן גוט, איז דאָס דיין גוטער מזל, און מיר וועלן דיך שטיצן; וועסטו אַריינפאלן, איז דאָס דיין אומגליק. ניט מיר שיקן דיך, און ניט מיר ווילן עפעס פון דיר.

האַט שוין מאַיק גאַרניט געוואוסט, און גאַרניט פאַרשטאַנען, וואָס בענע־דיקט האָט דאָ צו אים אָנגערעדט. אָבער איין זאך האָט ער יאָ פאַרשטאַנען, אז אַט דערנענטערט זיך די באַשטימטע שעה און מען דאַרף זיך שוין לאָזן אין וועג אַריין.

## ספארק'ס אירלייע

פרידן און רו. ער זיצט אפן גאנץ, ספארקי, און הוידעט זיך אין דער וויג'שטול. אזא קילער ווינט גלעט אים דאס פעטע פנים. ער דארף זיך שוין ניט ווישן דעם האלז מיט זיידענע טיכלעך. דער ווינט טריקנט אים יעדן טראפעלע שווייס. ספארקי האט ליב צו קוקן אפן הויכן בארג מיט קיילעכדיקן שפיץ. עס איז שוין סוף זומער. די בויער ווערן געל און פון דעם וואלד קלייבט זיך שוין דער זומער ארויס צוביסלעכווייז. אונטן ליגט דאס שטעטל, א פארמער-שטעטל אין די קעטסקילס, מיט אן אַרעמען הילצערנעם קלויסטער. א שטעטל פון איין נאם בלויז, „סוויט-קארן“ איז דער פראדוקט, וואס וואקסט דא אַמבעסטן און איז פאר'שמ'ט איבערן גאנצן לאַנד. זיי ברענגען אַרויס, די פארמערס, דעם דאָזיקן פראדוקט פון זייער שטיינערדיקער ערד מיט גרויס מי און האָרעוואַניע.

א שטעטל פון בלויז מיטליאָריקע און עלטערע מענטשן. די יוגנט צע-לויפט זיך. זיי יאָגן אוועק פון דער דאָזיקער האָפענונגסלאָזער אַרעמקייט אין גרויסן ניריאָרק און ווערן דאָרטן צעריבן און צעמאָלן אין נאָך אַ גרעסערער אַרעמקייט. ס'איז ניט קיין פלאַץ פאר האָטעלן. ווייטער מיט אַ צוואַנציק מייל נעפינט זיך דאָס פלאַץ, וואָס איז געוויינטלעך אין דער צייט באַלעבט מיט טויזנטער שטאַטישע מענטשן, וואָס קומען אַה וואַקאַציע.

זיי האָבן ניט געוואוסט, די דאָזיקע דאָרף-לייט, ווער אזוינער דער דאָזי-ספארקי איז — אַ רייכער מאַן, און דאָס אלעס. זיך אויפגעבויט אַ שיין הויז אַפן באַרג, אַריבערגעבראַכט די פרוי און זי איבערגעלאָזט איינע אַליין אין דעם הויז. געקומען אַ פאַר מאָל אין יאָר אַה אַ באַזוך און זיך אוועק-געפאַרן, ניט אָנקערנדיק זיך מיט די שטעטלשע. די פרוי זיינע האָט זיך שוין יאָ אָנגעקערט. אלע זונטיס געגאנגען אין קלויסטער, בייגעשטייערט פון צייט צו צייט פאר לאָקאלע אונטערנעמונגען. אַ פרידלעכע, רואיקע פרוי, וואָס האָט זיך באַליבט געמאַכט צווישן די שכנים.

אין דעם הויז איז דאָס ערשטע מיידעלע געבוירן געוואָרן, און דערנאָך אַ צווייט מיידעלע, און זיי האָבן זיך דערצויגן, די קינדער, אין דער דאָזיקער וואַרעמער נעסט און אַפילו ניט געהאַט קיין אָנונג וועגן דער געפערלעכער פראָפעסיע פון זייער פאָטער. ספארק'ס פרוי, אַ פולע און אַ קיילעכדיקע,

האָט גאָר מער נישט פאַרלאַנגט, ווי צו זיין אַ גוטע מאַמע און אַ באַלעבאַסטע. פונקט ווי אַ חיה, וואָס איידער זי דאַרף געבוירן דאָס קינד, קלייבט זי זיך אויס אַ זיכער, רואיק פּלאַץ, אזוי האָט זי אַ זיכער, רואיק פּלאַץ צו געבוירן קינדער און זיי דערציען.

פרידן און רו. ספּאַרקיי זיצט זיך אָפּ דער וויג־שטול אַ צעבראַסטעטער און וויגט זיך צום קילן ווינט, צום אָפּענעם פרייען אינדרויסן. די פרוי זיינע זיצט אַנטקעגן אים און נישט אויס אַ טישטיכל. אירע הענט רוען נישט קיין מאָל. זי האָט שטענדיק ליב צו טאָן אַן אַרבעט. זיי שווייגן ביידע, מאַן און פרוי. זיי האָבן נישט וואָס צו ריידן צווישן זיך, אפילו ווען ער קומט אזוי זעלטן. בלויז אַ פאָר מינוט געדויערן די אַלע רייד, וואָס זי האָט אים מיט צוטיילן, וועגן הויז, וועגן די קינדער'ס געזונט און דאָס אַלץ. ער איז צו איר דער מאַן בלויז אָפּ צו געבן לעבן צו די קינדער און אַפּ אויסצוהאַלטן דאָס הויז. אַ חיה „ער“, אַ שטאַרקער ער. קיינער ווייסט נישט אין שטאָט, אַז ער האָט אַ ווייב און צוויי קינדער, אַ חוץ אפשר בלויז געציילטע מענטשן פון די גאָר נאָענטע. אַ צוויי מייל ווייטער פון דער הויז געפינט זיך נאָך אַ הויז סאַמע לעבן וועג, וואָס פירט צו ספּאַרקיי'ס עסטייט. דאָרטן האַלטן שמירה זיינע צוויי ליב־וועכטער, וואָס קאָנען אים אָנזאָגן יעדע מינוט דורכן טעלעפאָן וועגן אַ מעגלעכער געפאַר. דאָ הייסט ער נישט „ספּאַרקיי“. דאָ הייסט ער מיסטער וויליאַם בויירנס און זיין ווייב הייסט מיסעס בויירנס.

די מיסעס בויירנס ווייסט אויך ווינציק וועגן זיינע אַלע געשעפטן. עפעס ווייסט זי דאָך, אָבער נישט אַלץ. אַז ס'קומט דער מאַן, פרייט זי זיך אודאי. זי גרייט פאַר אים צו די באַליבטסטע מאַכלים, פּוצט זיך אויס אין די שענסטע קליידער, מאַכט זיך אַנציענד פאַר אים, ער זאָל זי באַגערן.

זיצט זי איצטער אַנטקעגן אים. אַן אָנגעפּוידערטע, אַ צוגעקעמטע, מיט אַ פאָר צוגעקלעפטע לאָקן אָפּן שטערן. זיצט און שטריקט אויס אַ קאָלירט טישטיכל. זי וויל מיט אים נישט ריידן וועגן זיינע געשעפטן אין שטאָט. זי וויל נישט וויסן פון זיי. זי רעדט צו אים וועגן די קינדער.

— און גרייס האָט ווידער געבראַכט גאָלע „אייס“ — פאַרלויבט זי פאַר איר מאַן זייער עלטסטע טאָכטער.

— גאָלע „אייס“! — צינדט ער זיך אָן מיט אַ פּאָטערלעכן שטאָלץ.

— גרייס, גרייס, — רופט זי.

שפּרינגט אַרויף אָפּ די טרעפּ אַ פאַרויטלט ניין־יאָריק מיידעלע, מיט קורץ־געשוירענע געקרייזלטע הערעלעך, מיט בלויזע טיפע אויגן, מיט אַ באַ-

שפרענקלט נעזל. נאך איר לויפט נאך די פיר-יאריקע גלעדים מיט רויטלעכע האר, מיט ברוינע אייגעלעך.

— באווייז דעם פא דיין רעפארט, גרייס, — באפעלט איר די מאמע. פארשטייט שוין גרייס וואס מען וויל פון איר און זי לויפט זייער גערן אין הויז אריין. לויפט איר אויך נאך דאס יונגע שוועסטערל גלעדים. די קליינע וויל אויך אָנוועזנד זיין, ווען די עלטערע שוועסטער וועט אויפשליסן דעם שופלאָד, וואו דער שטאַלצער שול-באריכט געפינט זיך. ניט נאָר וויל זי זיין אָנוועזנד, נאָר נאָר אליין מיט אירע אייגענע הענט אויפשליסן דעם שופלאָד און ארויסנעמען דאָס וואונדערבארע קארטל און דאָס באווייזן צום טאָמן. א טאָטע, וואָס איז די גאנצע צייט ווי א לעגענדע. אן אומפארשטענד-לעכער טאָטע, וואָס קומט אַף א ווייל און אנטלויפט גלייך. די עלטערע שוועסטער לאָזט זי. זי איז גוט צו דער שוואַכערער פון זיך, צו דער אינגערער. די קליינע גלעדים טראָגט אַרויס דאָס שול-קארטל מיט אַזא שטאַלץ, אַקוראַט ווי ס'וואָלט געווען אירס.

באטראכט ספארקי דעם באריכט. פרייט זיך מיט זיין טאכטער'ס דער-פאלג. זאגט איר צו, אַז ער וועט איר שיקן פון שטאָט א גרויסע מתנה. פרייען זיך די קינדער, פרייט זיך דאָס ווייב און ס'פרייט זיך ספארקי מיט זיין גרויסן פאמיליען-גליק.

ספארקי האָט ליב די נאטור-שיינקייטן. אליין א פארמער'ס א זון. ער וועט נאך אמאָל אינגאנצן זיך צוריקציען צו דעם שטילן פרידלעכן פלאץ און אָפּלעבן זיינע איבעריקע יאָרן אין דער דאָזיקער באַקוועמער היימישקייט. דערווייץ אָבער מוז מען נאך אָנגיין מיט די „געשעפטן“.

די נאכט פאלט אַראָפּ. שווערע פינצטערע וואָלקנס קלייבן זיך פון יענער זייט באַרג. די קינדער האָבן זיך אָפּגעוואָשן און זיצן שוין אַרום טיש. ספארקי, דער האר פון הויז, זיצט אויבן-אָן. א ליטישער טאָטע, און הויבט ניט אָן צו עסן, ביז וואָנעט דאָס ווייב וועט זיך אויך זעצן באַם טיש. זיי האַלטן ניט קיין דינסט-מיידל. ס'איז דאָ גענוג צייט, און זי האָט ליב צו טאָן די אַרבעט מיט אירע אייגענע הענט. מען עסט וועטשערע פון שיינע טעלער מיט זילבערנע לעפל, נאָפּלען און מעסער. קיין וויין אָדער שנאָפּס קומט ניט אַריין אין הויז, ווייל דאָס ווייב האָט פיינט וויין און אַנדערע אַלסאָהאַלישע געטראַנקען. אַפילו רויבערן מוז ספארקי אַף דער וועראַנדע און ניט אינעווייניק אין הויז. ספארקי קוויקט זיך מיט די היימישע געקאָכטע מאכלים. ער עסט לאַנגזאַם, כאַפט ניט, כדי צו ווייזן אַ ביישפּיל פאַר די קינדער. שמיכלט צום ווייב מיט אַנערקענונג פאַר איר קאָך-קונסט.

נאך וועטשערע האָט יעדע איינע פון די קינדער א קוש געטאָן דעם גרויסן גוטן טאטן, און די מאמע האָט זיי געפירט שלאָפן. ספּאַרקיי אַליין איז זיך אַרויסגעגאַנגען שפּאַצירן און הנאה האָבן פון אַ גוטן סיגאַר.

די מאמע האָט אויסגעבאָרן די קינדער אין וואַרימער וואַסער. אַרומ-געווישט מיט ווייכע האַנטיכער, זיי אָנגעטאָן אין די נאַכט-קליידער און זיי געפירט צו זייער שלאָף-צימער. לעבן זייער בעט האָט זי זיי געמאַכט קניען אַף דעם ווייכן קאַרפּעט פון דיל צו זאָגן אַ תפילה צום ליבן גאָט, וואָס טוט מיט זיי גוטס, און אים בעטן ער זאָל זיין אַזוי גוט און אַף ווייטער אויך טאָן מיט זיי גוטס, זיי אָפּהיטן פון אַלע געפאַרן. אָפּהיטן פון געפאַרן דער מאמע און דעם טאטן און אַלע ליבע שכלים אַרום.

זיינען איינגעשלאָפן די קינדער אין אַ רואיקן שלאָף און זייער מאמע איז אַוועק אין באַד-צימער, זיך אויך מאַכן גרייט פאַר דער נאַכט. זיך אויך געוואַשן אין וואַרעמער וואַסער, גוט אַרומגעווישט איר קרעפטיקן ראַזעווען ליב, זיך באַשפּריצט מיט פאַרפיומען, אָנגעטאָן איר זויבערע נאַכט-העמד, זיך געלייגט אין בעט און געוואַרט אַ כשר'ע און אַ פרומע ווייב אַף דעם מאַן, וואָס דאַרף קומען און זיך לייגן לעבן איר.

פּלוצלונג האָט די לופט אויפגעטרייסלט. אַ שאָם האָט זיך דערהערט, נאַכדעם אַ צווייטער און אַ דריטער. זי שפּרינגט אַראָפּ פון בעט, כאַפט אַף זיך דעם שלאָף-ראַקס, פאַרגעסט שוין אַריינצומאָן די פיס אין די שטעק-שיך, שיך, און אַזוי אַ באַרוועסע לויפט זי אינדרויסן.

. . . . . אַ ליכטיקע לבנה-נאַכט און פאַר די טרעפּ מיטן קאָפּ צום גראַז ליגט איר מאַן מיט אַ צעלעכערטן רוקן. . . . .

## קעמפער און פאָעט

חיים קופער, דער זייגער-מאכער, אַרבעט היינט ניט. ער מאַכט אַ יום-טוב היינט. ער האָט זיך אויסגעפּוצט אין זיינע בעסטע קליידער. ווער אַ קופער, מיט די גרויע האָר און מיט די יונגטלעכע שיינע אויגן, האָט זיך אויך פאַרפּוצט אין אירע בעסטע קליידער. מאַמע און טאַטע, צוויי סאָציאַליסטן, גייען באַגעגענען אַף דער סטאַנציע זייער זון דעם קאָמוניסט. זייער זון מאַיַקל קופער קומט אַ באַפרייטער פון אַ טורמע אין דער סאַט, וואו ער איז געווען פאַרשפּאַרט העכער זעקס מאָנאַטן פאַר יוניאָן-טעטיקייטן. „דער באַ-רימטער פּראָלעטאַרישער פּאָעט און קעמפער קומט קיין ניו יאָרק“, אזוי האָט די קאָמוניסטישע צייטונג געמאָלדן. אַפילו אין דער קאָפיטאַליסטישער פרעסע איז אויך געווען אַ שטיקל נייעס וועגן דעם.

— און אפשר, — מאַכט חיים האַלב אין שפּאַס און האַלב אין ערנסט, — וועט אונזער זון, דער קאָמוניסט, גאָרניט זיך וועלן באַגעגענען מיט אונז, די „סאָציאַליסטישע פאַררעטער“.

— ס'קאָן גלייך געמאָלט זיין, — צינדט זיך גלייך אַן ווער אַ קופער אַף די קאָמוניסטן, — אזא נידערטרעכטיקייט. איך שמיי אַף דער פּלאַטפאָרמע און רייך, הייבט מיר אָן צו שטעלן פּראָגן אַ קאָמוניסטישער שנעק. וואָלט ער אָבער טאַקע געשטעלט פּראָגן, וואָלט מיר גיט געאַרט. זיינען אָבער דאָס געווען פאַרלוימדונגען קעגן מיר, גיט קיין פּראָגן. זאָג איך צו אים: יונגער-מאַן, ווען איך האָב זיך געשלעפּט איבער די סיבירער שנייען, ביזטו נאָך אַף דער וועלט גיט געווען.

— יא, דאָס איז זייער פיין, — גיט ער כלומרשט צו, — אָבער וואו שטייט איר איצט — מיט אונז, צי קעגן אונז?

— דעמאָגאָגן, — טרייסט חיים קופער זיין פרוי.

— דעמאָגאָגן און פאַרלוימדער, — מאַכט דאָס ווייב נאָך שטאַרקער.

— און וואָס מיינסטו? — האָט טאַקע חיים קופער מורא. — ס'קאָן זיך לייכט מאַכן, אַז אונזער זון וועט אונז גיט וועלן אָנערקענען. שפּילסט זיך מיט די דאָזיקע קאָמוניסטישע פּאָנאַטיקער!

— רעד גיט קיין נאַרישקייט, חיים, — שרייט כלומרשט אָן דאָס ווייב אַף איר מאַן, אָבער אליין פילט זי אויך גיט אינגאַנצן זיכער.

ער האָט זייער ווינציק געשריבן אַהיים. זי האָט זיך נישט דערוואוסט פון די צייטונגען וועגן זיינע אַלע טואונגען, ווי פון זיינע בריוו. אין די זעלטענע בריוו, וואָס זיי האָבן באַקומען, האָט מאַיכל ווינציק וואָס דער מאַנט וועגן זיין פריוואַטן לעבן. יעדער בריוו איז געווען אַן אַפּיל צו טאַטע און מאַמע, אַז זיי זאָלן אַריינטרעטן אין דער קאָמוניסטישער פאַרטיי. האָבן אים די עלטערן געענטפערט בריוו, וואו זיי האָבן אים דערציילט, אַז די קאָמוניסטישע פאַרטיי טוט אָן שלעכטס דער אַרבעטער-באַוועגונג, אַז בלויז די סאָציאַליסטישע איז די אמת'ע אַרבעטער-פאַרטיי. די לעצטע צייט האָט מאַיכל אינגאַנצן אויפגעהערט צו שרייבן בריוו צו די עלטערן. זיי האָבן דאָס אויסגעטייטשט, אַז ער איז ביז אַף זיי, ווייל זיי האָבן גערעדט שלעכטס קעגן זיין פאַרטיי. גייען זיי איצט צו דער סטאַנציע מיט מורא, מיט דער-וואַרטונג און מיט גרויס בענקשאַפט. דער מאַמען באַזומרוויקט נאָך אַן אנדער געדאַנק. זי פאַרבאָהאַלט אים פון איר מאַן, ער זאָל אויך נישט טראָגן די יסורים, גענוג, וואָס זי אַליין איז שוין מיט אַזוי פיל יסורים. זי האָט געלייענט אין די צייטונגען, אַז אַ כוליאָנישער מאַב איז באַפאַלן דעם זון און אים מערדערלעך צעשלאָגן. האָט זי מורא, אַז אַפּשן האָט מען אים געשעדיקט. אַפּשן איז ער פאַרבליבן מיט אַ מום. ציטערט זי, טראַכט איבער און איז אין גרויסע יסורים.

אַף גרענר סענטראַל וואַרט שוין אַ גרויסע מאַסע יוגנט. בחורים און מיידלעך, ענטוויאָסטישע, באַגייסטערטע אַמעריקאַנער-געבוירענע יוגנע מיידלעך און בחורים. מען שטופט זיך צו דער פּלאַטפאָרמע, וואוהין ס'דאַרף אָנקומען די באַן פון דער סאַט מיטן יוגנן רעוואָלוציאָנערן העלד. פון די בילדער, וואָס זיינען אָפּט געווען געדרוקט אין דער פרעסע, האָט ער אויסגעקוקט אַ יונגער, אַ בראַווער, מיט גרויסע פייערדיקע אויגן, מיט אַ געדיכטער קודלע האָר, מיט גראַבלעכע לידנשאַפטלעכע ליפּן, מיט אַ געדשיצטער מאַרדע, אַ שפיציקער און אַן אַגריסעווער. זייער מאַיכל. זייער אַלעמענס מאַיכל, און סאָציאַליסטישע טאַטע און מאַמע קאָנען זיך נישט דורכ-שטופּן דורך דער געדיכטער מאַסע ענטוויאָסטישער יוגנט.

זייטיקע מענטשן וואונדערן זיך. אַזאַ ברען און פייער. אַפּשן דאַרף דער פרעזידענט פון די פאַראייניקטע שטאַטן אָנקומען מיט דער באַן. עס יואָלט טאַקע געווען טשיקאַווע אים צו זען, דעם פרעזידענט. — וועמען דערוואַרט איר? — פרעגט אַ יענקי באַ אַ צערוויטלטער און צעפלאַמטער מיידל זייער העפלעך. — איר ווייסט נישט וועמען? — וואונדערט זיך דאָס מיידל, וואָס מען

קאן גיט וויסן אזא זאך. — מיר דערווארטן אונזער חבר מאיקל קופער.  
 — ווער איז ער, דער דאזיקער מיסטער מאיקל קופער? — איז אים  
 שוין געפעלן דער אופן ווי אזוי זי האט געזאגט „אונזער חבר“.  
 — א פראלעטארישער דיכטער און א רעוואלוציאנערער מוער, — טיילט  
 זי זיך מיט איר באגייסטערונג.  
 — פון די „רעדס“? — גיט ער א פרעג און אנטלויפט תיכף, נישט  
 ווארטנדיק אף קיין ענטפער, ווייל ער כאפט זיך, אז דאס מיידל דארף אפנים  
 אויך זיין פון דערזעלביקער קאטעגאריע.

## אָפּגענאַרט די באַלשעוויקעס

די פאַרוואַלטונג פון גרענר סענטראַל סטיישאָן האָט אָפּגענאַרט דעם גרויסן באַנייטערטן עולם. מעגלעך צוליב דעם, וואָס מען האָט געוואָלט אויסמידן אַ געדערנג, און מעגלעך טאָסע גאָר צוליב דעם, כדי צו צעשטערן די פייערלעכע אויפנאַמע פון די דאָזיקע „ווילדע באַלשעוויקעס“, האָט זי פאַלש אינפאַרמירט וועגן דער פלאַטפאָרמע צו וועלכער דער צוג מיט מאַיכל'ען האָט געדאַרפט צוקומען. דער צוג, אין וועלכן מאַיכל איז געזעסן, איז אָנגעקומען גאָר צו אַן אנדערער פלאַטפאָרמע. איז דער פראָלעטאַרישער פּאָעט און קעמפּער זיך שטיל אַרויסגעשטיגן פון באַן און אַרויף אָף דער סטאַנציע מיט אַ פלאַטערנדיק האַרץ. ער האָט טאָסע געמיינט, אַז ער וועט גלייך אָנגערעפן מרימ'ען, ווי באַלד גאָר ער וועט אַרויסשטייגן פון באַן. ער האָט געוואוסט, אַז ס'איז אַן אומגלויבליכקייט, אָבער ער האָט נישט געוואָלט אָפּלאָזן דעם געדאַנק. ער האָט זיך געוואָלט שפּילן מיט דער מאָדנער אינריידעניש.

אַט איז שוין זיין ניו יאָרק, די דאָזיקע וואונדערבאַרע פראַכטפולע שטאָט, נאָך וועלכער ער האָט אזוי שטאַרק געבענקט. באַזונדערס אין דער וויסטער אומעטיקער קאַמער פון טורמע, ווען אַלע חושים זיינע זינגען געוואָרן פאַרשפיצט צו דער שאַרפער דינקייט. ניו יאָרק און מרים — צוויי געשטאַלטן, וואָס זיינען געווען אומצעטיילבאַר. אָף יעדער גאַס פון ניו יאָרק איז געשטאַנען מרים און געוואָרט אָף אים. אָף יעדן ראָג האָט זי אַרויסגעקוקט אָף אים. אין אַלע זיינע דערינגענגען וועגן דער היים איז זי געשטאַנען אינמיטן. אָפטמאָל האָט זיך מרימ'ס געשטאַלט פאַרביטן מיט דער געשטאַלט פון זיין מאַמען, ווער'ן, און פיל מאָל האָט ער נישט געקענט אונטערשיידן, ווער איז געווען ווער. אַ פאַרהאַרטעוועטער קעמפּער צווישן די מאַסן און אזאַ פאַרטרומטער, ווען ער איז געבליבן מיט זיך אליין. נישט זיין מאַמע און נישט מרים האָבן געוואָרט אָף מאַיכל'ען. אַ גרויסע פרעמדע סטאַנציע מיט אַ הויכער סטעליע, מיט איילנדיקע פאַסאַזשירן, מיט לויפנדיקע רויטע היטעלעך, וואָס טראָגן אין די הענט פּעקלעך און טשעמאַדאַנען. ערגעץ אָפן צווייטן עק טומלט זיך אַ גרויסער עולם. מסתמא באַגלייטן זיי אַרויס זייערן אַ ליבן פריינט, אָדער מסתמא דערוואָרטן זיי אַ ליבן פריינט, וואָס דאַרף באַלד אָנגע-

קומען. ס'איז א גרויסער ריזיקער ניו יארק מיט מיליאנען לעבנס, מיט טויזנטער פאסירונגען.

מאיקל לאָזט זיך שוין צו דער טיר, אָבער עמיצנס שאַרפּער קוק האָט אים באַמערקט. אין איין אויגנבליק האָט זיך די גאַנצע מאַסע געגעבן אַ לאָז מיט פיל אימפעט. גלייך אַף מאַיקל'ען זיינען זיי געלאָפּן. מאַיקל האָט זיך דערשראָקן און איז אַזש בלאַס געוואָרן. ער האָט געמיינט, אַז מען לויפט אים שלעכטס טאָן. ער געדענקט זייער גוט יענעם טאָג, ווען פונקט אַזאַ גרויסער עולם האָט זיך אַ לאָז געטאָן אַף אים, אים אומגעוואָרפּן פון די פיס, אים געטראַטן מיט די פיס, אים געלעכערט דעם קאָפּ. פונקט מיט אַזאַ אימפעט האָט זיך יענער עולם אין דער סאַט געלאָזט אַף אים.

מאיקל לאָזט זיך אַנטלויפן, אָבער עפעס איז דאָ אַ טעות. מ'זינגט נאָר דעם „אינטערנאַציאָנאַל“. אויב אַזוי איז ער דאָך געראַטעוועט, אַז מ'זינגט דעם „אינטערנאַציאָנאַל“. ער דערקענט, אַז זיי זיינען אייגענע און ער צער שמיכלט זיך ווי אַ קינד. אָבער איידער וואָס און איידער ווען, גיט מען אים אַ הויב-אויף אין דער לופטן. ענטוויאסטישע געזונטע בחורים האָבן אים אַ כאַפּ געטאָן מיט געוואָלד. ער איז נאָר אַ שעמעוודיקער, דער מאַיקל. ס'איז אים גיט באַקוועם אין דער לופטן. מען לאָזט אים אָבער גיט אָפּ. מ'טראַגט אים אַרויס אַף דער גאַס, אינמיטן „הוראַ"-אויסגעשרייען און קלאַנגען פון „אינטערנאַציאָנאַל“.

ווער אַ דערזעט איר מאַיקל'ען אין דער לופט און זי באַמערקט גלייך, אַז זיי פנים איז גאַנץ, אָן אַ מום, דער קאָפּ איז גאַנץ, אַ שיינער קאָפּ. קיין שום מום נישט אָפּ קאָפּ. און גיט אָפּ פנים, אָבער אפשר אין אַן אַנדער טייל קערפּער. זי ציטערט, זי וואָלט געוואָלט וואָס גיכער אויסגעפינען. דאָ נאָך טראַגט מען אים אין דער לופטן. מען קאָן אים נאָך אַראָפּוואָרפּן און צעטרעטן.

— חיים, חיים, — שלעפט זי איר מאַן, — וואָס שטייטו?  
אָבער וואָס קאָן שוין חיים טאָן אַנטקעגן אַזאַ ברויזנדיקן איבערפליסן-דיקן כוח פון אַזאַ שטורמישער יוגנט.

אינדרויסן איז גלייך אימפּראַוויזירט געוואָרן אַ פּלאַטפאָרמע. ער שטייט שוין, זייער זון, אַף דער פּלאַטפאָרמע, אַ שעמעוודיקער, ווי אַ יונגער אינגל. ער קאָן נאָר קיין וואָרט גיט אויסריידן. אַט דאָס הייסט אַ קעמפּער? פון גרויס פאַרלורנקייט ווישט ער זיך די נאָז מיט זיין אַרבל. שעמט זיך שוין איצט די מאַמע אויך פאַר איר זון. זי קאָן דאָס גאַרניט צווען—אַזאַ גרויסער בחור און ווישט זיך די נאָז מיטן אַרבל. אמת טאַקע, אַז דאָס איז זיין

טבע נאך פון סיגדהייט אָן, אז ווען ער פארלירט זיך, ווישט ער זיך די נאָז מיט דעם אַרבל. זי האָט אָבער געמיינט, אז ער איז שוין פון לאַנג אַרויסגעוואקסן פון די סיגדערשע שלעכטע געוואוינהייטן.

ער איז געקומען צו זיך, מאַיפל. ער הויבט אָן ריידן. ס'ווערט שטיל. די גאַנצע גאָס אַרום ווערט שטיל. אַפילו די לויפנדיקע מאַשינען פאַרהאַלטן זייער געאיייל, וועלנדיק זיך דערוויסן וואָס עס קומט דאָ פאַר. די פּאָליסלייט אָפּ די הויכע פערד, וואָס זיינען גלייך אויסגעוואקסן אַרום עולם, לייגן אויך צו אַן אויער. זיי ווילן וויסן צי זיין ריידן וועט זיי אפשר געבן אַ געלעגנהייט צו ברעכן קעפּ.

חיים און ווערא האָבן זיך ביידע צוגעטוילעט איינער גום אַנדערן. זיי פרייען זיך, דאָס פאַרל, וואָס זיי האָבן אים געבוירן. איז דען זייער חלום ניט מקוים געוואָרן? זיי האָבן דאָך אזוי גע'חלומ'ט, אז זייער זון זאָל אויס-וואַקסן אַ גרויסער רעוואָלוציאַנערער פירער, אַ ברילאַנטענער אַראַטאָר, ער זאָל שטיין פאַר גרויסע מאַסן און צינדן די מענטשן מיט הייסע גערעכטע רייד. ער דערציילט וועגן דער שוידערלעכער לאַגע פון די סטריקנדיקע וועבער אין דער סאַוט, וועגן דער פאַרצווייפלטער נויט. מיט גרויס ווייטיק אין האַרצן שילדערט ער דאָס שווערע לעבן. ער אַליין איז געווען אַ וועבער. ער אַליין האָט געפילט אַפּ זיינע פלייצעס די נידערמערעכטיקע עקספּלאַטאַציע, די הפּסרות און ברוטאַליטעט פון דער פּאָליציי. ער אַפּעלירט טאַקע גלייך אַפּן אָרט פאַר שטיצע. דער סטרייק האַלט נאָך אָן. אַפּן פרייען פּעלד וואַלגערן זיך די וועבער מיט זייערע ווייבער און סיגדער, אָבער זיי קעמפּן נאָך. האָבן שוין טאַטע און מאַמע פאַרגעסן, אז דאָס רעדט אַ קאָמוניסט. גאַנצע פינף דאָלאַר שלעפּט אַרויס חיים דער זייגערמאַכער פון זיין טאַש און גיט. אַ סך פון עולם גיבן פאַפירענע דאָלאַרס און האַלבע דאָלאַרס. מען שרייט „הורא“ און מען פאַטשט בראַוואָ.

די פּאָליסלייט זיינען געוואָרן אומגעדולדיק. זיי יאָגן דעם עולם. אַ טייל פון דער יוגנט שטעלט זיך קעגן. מענטשן פאַלן, פאַרמיכטע פון די פּאָליצייאישע שווערע דובינקעס. מען פאַקט אַריין מאַיפל'ען אין אַ מאַשין. טאַטע און מאַמע לאָזן זיך לויפן צו דער מאַשין, אָבער איידער וואָס ווען און די מאַשין יאָגט אַוועק.

## טאטע און מאמע האבן מורא

טאטע און מאמע זיינען פארשעמט און דערנידעריקט. די עלטער האט זיך מיטאמאל געגעבן א לאז אראפ אף זיי. נאך יונגע טאטע און מאמע, אבער מיטאמאל זיך דערפילט אלט, און זיי פאָרן אַהיים אין די יום־טובֿ'דיקע קליידער באַלידיקטע און צעווייטיקטע. די איינציקע טרייסט זייערע איז, אז מאַמע האָט זיי נישט געקאָנט באַמערקן צווישן אזא גרויסן עולם. די איינציקע האָפּענונג, אז אַט אינגיכן וועט זיך מסתמא עפּענען די טיר און עס וועט זיך באַווייזן דער אַנטלאָפּענער זון מיט זיין אָנגעבויענעם האַלז, מיט די טייערע וואַרעמע אויגן.

עס איז שוין נאכט. אין די ריינע, ציכטיקע צימערן איז שטיל. מען רעדט שוין נישט צווישן זיך. ווער אַז איז פאַרקלעמט און חיים ווייסט איר נישט וואָס צו זאָגן. שוין זעקס יאָר, אַז עס האָט זיך אָפּגעטאָן פון די דאָזיקע ציכטיקע צימערן דאָס ליבע קול פון זייער געראַטענעם זון. צווישן די ווענט האָט שוין זעקס יאָר נישט געקלאַפט דער אַטעם פון דער דאָזיקער געשטאַלט, אין וועלכער זיי האָבן פאַרקערפּערט זייערע אַלע יונגע יאָרן, זייערע אַלע איבערלעבונגען און טראַכטונגען. די געשטאַלט, וואָס דאַרף ווייטער אָנגיין מיטן לעבן, פאַרזעצן זייער לעבן, האָבן קינדער און די קינדער זאָלן פאַר־זעצן מאַיקל'ס לעבן, און אזוי אָן אַן עס און אָן אַ סוף. אַן אייביק לעבן.

די וועטשערע איז שוין קאַלט געוואָרן. מאַיקל'ס באַליבטער מאַכל. קאָטלעטן מיט באַרשט. ברוינע צוגעדאַרטע קאָטליעטעלעך צוגעגרייט אָפּן רויסישן אופן. טאטע און מאמע זיינען פאַרביטערט. זיי ווילן שוין אָנהייבן טראַכטן שלעכטס קעגן זייער זון. עס דערהערן זיך אַבער מיטאמאל זיינע טריט. באַקאנטע שטילע טריט. אזוי פלעגט ער טרעטן איבער די טרעפּ, ווען ער פלעגט, פריער מיט יאָרן, אַהיים קומען שפּעט אין דער נאכט.

ער קלאַפט אָן אין דער טיר. מען לויפט אַנטקעגן. ער קומט אַריין און שטעלט זיך אַף דער שוועל און שמייכלט מיט די גראַבלעכע ליפּן און מיט די וואַרעמע אויגן. דער זעלביקער ליבער ריח פון הויז, ווי מיט זעקס יאָר צוריק. די זעלביקע שטיקייט און רואיקייט. די זעלביקע יוגנטלעכע ברוינע אויגן מיט די זידענע ווייסע האָר. דער זעלביקער טאטע, ווי מאַיקל'ס אַן עלטערער ברודער, אויך מיט אַן אָנגעבויענעם האַלז, אויך מיט גראַבלעכע

ליפן, אויך מיט אזא קורלע האר, א באזילבערטע אין די שפיצן. זיי האבן זיך ניט געהאלטן. זיי האבן זיך פארשעמט אלע דריי. מען האט אנידער געזעצט דעם זון פון אויבן-אן. ער האט געגעסן די דערווארעמטע וועטשערע, און גרויס הנאה געהאט. דער זעלבער טעם פון אמאל, ווען ער האט פאר שפעטיקט אין אונט און די מאמע האט אים דערווארעמט די וועטשערע. — מיין זון, האט מען, חלילה, ניט באשעדיקט דיין קערפער? — טרעט די מאמע גלייך צו מיט דער פראגע, וואס האט זי געהאלטן אין איין מאטערן.

— אלץ איז נאנץ, — בארואיקט זי דער זון.  
ווייל אבער דער פארדאכט ניט אוועקגיין פון ווערא'ן. עס דאכט זיך איר אויס, אז ער זאגט ניט דעם אמת, אז עפעס איז דאך יא געשעדיקט געווארן. אבער זי וועט שוין דאס אויסגעפינען. זי האט שוין א פלאן. דעם טאטן אבער מאטערט אן אנדער פראגע. עס פארדרייט, וואס דער זון איז א קאמוניסט. ער קאן זיך ניט איינהאלטן. ער מוז אים גלייך זאגן.  
— אפילו מיר פרייען זיך זייער, וואס דו ביזט אויסגעוואקסן אזא-א, און די יונגעלייט טראגן דיך אף די הענט, אבער —  
— איז וואס „אבער“, טאטע? איז דאך גוט, — צעשמייכלט זיך מאיכל.

— אבער, דו ביזט דאך מיט די קאמוניסטן... — איז דער טאטע אנט-ריסטעט.  
— אי, טאטע! האסט דאך געזען די יוגנט, דארטן אין גרענר-סענטראל. ווען ניט אט-דער אידעאל, האבן מיר דאך דא ניט קיין צוקונפט. עס וואלט ניט געווען פארוואס צו לעבן אף דער וועלט.  
— אבער, זון, — מישט זיך שוין אויך אריין די מאמע, — איר קאנט ניט אויפטאן קיין גוטס. איר גייט אין א פאלשן וועג.  
— און וואס, למשל, מיינסטו מיט דעם וואס דו זאגסט „פאלש“? — פארגעסט שוין מאיכל, אז ער רעדט צו זיין מאמען, און ווערט ביז. — יא, זון, פאלש. מען דארף ניט ברענגען די אומזיסטיקע קרבנות, — ענטפערט די מאמע מילד.

— אומזיסטיקע קרבנות? — איז מאיכל דערשטוינט. — דו, מאמע, זאלסט אזוי זאגן? דו, וואס האסט אלליין מקריב געווען דיין יוגנט פאר דער באפרייאונג פון רוסלאנד.  
— יא, אבער וואס האט זיך באקומען דארטן? — ווערט זי טרויעריק.  
— וואס הייסט, וואס? — קאכט זיך מאיכל. — אן ארבעטער-מאכט,

אזא גוואלדיקע ריזיקע סאציאליסטישע בויאונג. די יונגט אנטוויקלט זיך דאָרט אזא פרייע און א פריידיקע, — הויבט ער אָן זינגען א לויב־געזאנג צו דעם לאַנד, וואָס האָט אים אַלײן געגעבן מוט איבערצוטראָגן אלע פיניקונגען אין דער סאָט.

דער מאַמען טוט שוין באַנג, וואָס זי האָט אָנגעהויבן. זי וויל בעסער, אז עס זאָל זיין רואיק און פרידלעך צו איר זונ'ס צוריקער. זי וויל, אז ער זאָל זיך וואָס גיכער לייגן שלאָפן, וועט זי שוין קאָנען זיך דערוויסן וועגן דעם, וואָס באַאומרואיקט זי אזוי שטארק. אָבער די צוויי צדדים האָבן זיך שוין פאַרטשעפּעט און עס איז פאַרפאַלן.

— נו, גענוג שוין, — האָט זי געשיקט דעם מאַן אין שלאָף־צימער, — גענוג שוין. מאָרגן איז נאָך אויך א טאָג, מיר וועלן נאָך ריידן.

— יא, — מאַכט מאַיכל און צעשמייכלט זיך, — מיר וועלן נאָך ריידן. ענטפערט שוין ניט די מאַמע. זי מאַכט דאָס בעט פאַרן זון. דאָס וויבערע ווייסע שמעקנדיקע בעט־געוואַנט, מיט דער גרינער געקעסטלטער קאָלדע. „טאָקע, טאָקע די געקעסטלטע קאָלדע“, וואונדערט זיך מאַיכל. ער האָט גאָר פאַרגעסן אין דער גרינער געקעסטלטער קאָלדע. די היימישקייט זינגט צו אים פון יעדן ווינקעלע. דער גרויסער אַלמאָדישער זייגער, וואָס הענגט אין צימער, טיטעט אזוי פריינטלעך, און רעדט צו אים, ווי צו אן אַלטן באַקאנטן.

ער ליגט שוין, מאַיכל, אין דער ווייב־קייט פון דער מאַמע'ס געמאַכטער בעט. רו זינגט אויס יעדער טיט פון זייגער. פון דער סטעליע, פון די ווענט, פון יעדן ווינקעלע, קומען אַרויס די אלע שלאָף־שלוחים, וואָס פלעגן זיך יאָווען אין זיינע קינדער־יאָרן. אזויגע אומגעזעענע שלוחים, וואָס האָבן ווייך געמאַכט אין די אויערן און די מידקייט איז אַראָפּגעפאַלן, און ער איז איינגעדעקט געוואָרן אין רו און אין פרידן און איינגעשלאָפן מיט אזוי פיל בטחון אינצווישן דער זיכערקייט פון דער מאַמע'ס היים.

דער מאַן אירער איז שוין אויך איינגעשלאָפן. אָבער ווערזאָל וואָך. זי וואַרט נאָך אויס א לאַנגע וויילע, ביז ביידע, סיי דער טאָטע און סיי דער זון, וועלן שוין זיין עט־עט פאַרטאָן אין שלאָף. זי הויבט זיך אויף פאַרזיכטיק פון בעט. ציגרט אָן א חלב'ן ליכט און פאַרשטעלט דאָס פאַרן שלאָפנדיקן מאַן מיט די הענט. זי לאָזט זיך צום זונ'ס צימער. אַה די שפיץ פינגער דערגרייכט זי דעם זונ'ס בעט. ער שלאָפט אַן אָפּגעדעקטער, מיט א האַנט אונטער דער באַס. זיין אַלטע געוואוינהייט. זי צענעמט אים די האָר פון קאָפּ און קוקט אַריין. א צייכן פון א קלאַפּ. ס'פאַרקלעמט איר

באם הארצן. זי צעשפילעט דאָס העמד פון זיינע פירזשאַמעס. פול מיט  
בושה טוט זי דאָס. אמאָמע זאָל זיך שעמען פאַר דער נאַקעטקייט פון איר  
אייגן קינד! אָבער זי שעמט זיך, און זי מוז דאָס טאָן. זי גיט אַזש אַ  
קרעכץ — אַ לייב אינגאַנצן צעפאַסעוועט און צעשלאָגן. ברוינע צייכנס, בלויע  
שטיקער לייב.

מאָיקל כאַפט זיך אויף. דערשרעקט זיך פאַרן אָנגעצונדענעם חלב'נעם  
ליכט, דערשרעקט זיך פאַרן אומגעוויינלעכן וויזיט, אָבער ער כאַפט זיך  
גלייך אין וואָס עס האַנדלט זיך.

— עס איז גאָרניט, מאַמע, — מאַכט ער צו איר מילד, — עס האָט  
זיך שוין פאַרהיילט.

— וויי, וויי, ווי זיי האָבן דיך צע'מזיק'ט, די כולִיגאַנעס.

— יא, מאַמע, זיי האָבן מיך שוין ריכטיק צע'מזיק'ט. אָבער גיי שלאָפן,

אַ גוטע נאַכט.

— אַ גוטע נאַכט, זון.

## מאיקל באגעגנט מילדערדין

די גאסן פון דער איסט־סאיד בעטן זיך בא מאיקל'ען ער זאל זיי בא־שרייבן. זיי לאָזן אים ניט צורו. זיי מאָנען פון אים. פילט ער זיך שולדיק. יעדן טענעמענט־הויז אף קלינטאָן סטריט איז ער שולדיק אַ חוב. ער קאָן זיי אויסגעקניפט און אויסגעבונדן, די דאָזיקע טענעמענט־הייזער מיט זייערע אָרעמע און פאַרהאַרעוועטע מענטשן. אַ פערלער האָט טאַקע אזוי צו אים געזאָגט:

— נו, מאיקעלע, ביזט געוואָרן אַ גרויסער מאַכער באַ די קאָמוניסטן, האָב איך געהערט, און אַ שרייבער אויך דערצו. פאַרוואָס זאָלסטו ניט באַ־שרייבן מיין פּושקארט מיט מינע צרות? ס'איז דאָ פלעגט, וואָס צו באַ־שרייבן, וואָס אַרט דיר.

ער וועט באַשרייבן, מאיקל, נאָר פריער פאַר אַלץ וויל ער עפענען אַן אַרבעטער־צענטער אין קלינטאָן סטריט. ער גייט טאַקע היינט צוליב דעם אין קאָמוניסטישן צענטער, איבערריידן דאָרטן מיט די פירער.

ער גייט צופּוס איבער דער איסט־סאיד צו יוניאָן־סקווער. ס'איז אַ האַרבסטלעכער פאַרנאכט, ס'רוקט זיך אָן אַ קעלט. אַף די טראָטואַרן שפאַ־צירן מיידלעך און בחורים. ער קוקט זיי אַלעמען אַריין אין די פּנימ'ער. יעדער איינער פון זיי איז פאַר אים אַ קאָנדיראַט פאַר זיין אַרבעטער־צענטער, וואָס ער גייט גרינדן. יונגע מיידלעך און בחורים מיט פיל לעבעדיקייט אין די אויגן. יעדער איינער און איינע פון זיי וואָלטן געלאַכט דאָס גרעסטע געלעכטער, ווען זיי דערוויסן זיך, אַז מאיקל וויל פאַר זיי גרינדן אַן אַרבעטער־צענטער. מאיקל אַליין ווייסט, אַז זיי וואָלטן געלאַכט, אָבער אזוי האָבן אויך געלאַכט די וועבער און וועבערינס אין דעם שטעטל אין דער סאַוט, ווען ער האָט אָנגעהויבן צו ריידן מיט זיי וועגן אַ יוניאָן. פון אַ קוילן־מאַין־דיסטריקט האָט אים די פאַרטיי געשיקט צום וועבער־דיסטריקט. ער איז שוין אויך געווען אַ מאַינער, מאיקל. דערנאָך — געוואָרן אַ וועבער. דאָס זיינען געווען שווערע יאָרן, און וואָס וועלן אים ברענגען די ווייטערדיקע יאָרן? ער האָט, דאכט זיך, דערזען מרימ'ען. אפּן צווייטן בלאַק גייט אַ מיידל מיטן רוקן צו אים. אירע האָר זיינען קופּער־רויטע. איר האַלז איז אָפּגעדעקט און ווייס. ער מאַכט ברייטע שפּאַן. ער מוז זי דעריאָגן, און אויב ס'איז מרים — וואָס

וואָלט ער איר דען געזאָגט? אָ, וואָלט דאָס שוין נאָך געווען מרים! ס'איז  
ניט מרים. דאָס מיידל איז בלויז אַן אַגנרעג וועגן מרים'ען.

דאָס זיינען געווען שווערע יאָרן אין דער פרעמד, אָבער וויכטיקע יאָרן.  
ער האָט געזען זיין אַמעריקע. דאָס וואונדערלעכע לאַנד זיינס, וואָס פראָד  
דוצירט מיט אזוי פיל שפע אַלדאָס-נוטס פארן מענטשנס לעבן. אזא פרוכט  
בארע ערד מיט אוצרות פון די טייערסטע מינעראַלן אין אירע אינגעוויידן.  
אַ זאַפטיקע, געשמאַקע אַמעריקע.

ס'ווערט טונקל דער טאָג. באלד וועט שוין זיין נאכט. ער דערזעט  
פלוצלונג די נאכט אין דעם וועבער-שטעמעלע, ווי זי פלעגט צופאלן מיט  
אזוי פיל עלנטקייט. אָף די גאַניקעס פון די קאָמפאָני-הייזער האָט מען  
גערעדט אין דער שטיב, אַקוראַט ווי מען וואָלט זיך גע'סוד'עט. גויט און  
אַרעמקייט האָבן זיך גע'סוד'עט אָף די דאָזיקע גאַניקעס. ער פלעגט גיין,  
מאַיכל, פון גאַניק צו גאַניק, זיך זעצן אָף די טרעפ און פאַרנעמען דאָס  
קלאָגן פון פרויען, מענער און קינדער, וואָס האָבן שוין ניט געהאַט קיין  
האַפּענונג אָף בעסערס. הונדערטער משפּחות, וואָס זיינען פאַראורטיילט  
געוואָרן צו לאַנגזאַמען טויט אין די וועבערייען. ביינער, וואָס קריכן אַרויס  
פון די רעקלעך, האָר וואָס פאלן אויס פאַר דער צייט, קינדער וואָס האָבן  
פאַרגעסן ווי אזוי צו לאַכן און שטיפן.

דאָ אָף דער איסט-סאַיד לאַכן די בחורים און עס שטיפן די מיידלעך  
אָף די גאַסן. ווייטט אָבער מאַיכל פון צענדליקער טויזנטער, וואָס גייען ניט  
אָף די גאַסן, וואָס זיינען פאַרבליבן אינעווייניק אין די ענגע וואוינונגען,  
אומעטיקע און פאַר'חושב'טע. ער פאַררייט דעם קאַפּ צו די באַלויכטענע  
פענצטער. ס'קוקן פון דאָרטן אַרויס פּנימ'ער צו דער טומלדיקער גאַס. אַ  
איד אין אַ יאַרמולקע, מיט אַ פנים פון אַש-קאַליר. אַ קראַנקער איד, וואָס  
איז געשעדיקט געוואָרן פון שווערן לעבן. פון אַן אַנדער פענצטער קוקט  
אַרויס אַ קליין מיידעלע מיט אומעטיקע אויגן. זי זיצט לעבן פענצטער  
אונטערגעשפאַרט מיט אַ קישן. דאָס האָט, ווייזט אויס, די מאַמע איר אונטער-  
געשפאַרט דעם קישן, ס'זאָל איר זיין באַקוועם אַרויסצוקוקן אָף דער גאַס,  
ווייל אַרויסגיין זיך שפּילן מיט די איבעריקע קינדער קאָן זי ניט, ווייזט  
אויס, ווייל זי איז קראַנק.

פון נאָך אַ פענצטער קוקט אַרויס אַ בחור מיט אַן אויסגעצויגענעם  
פנים. מידקייט אין זיינע אויגן, מידקייט אין זיינע לאַנגע הענט. ער רוט זיך,  
ווייזט אויס, אזוי נאָך אַ טאָג שווערער אַרבעט, און עס איז באַ אים שוין  
ניט פאַרבליבן קיין ענערגיע אַרויס אָף דער גאַס און לאַכן און שטיפן, ווי

אלע יונגע בחורים טוען. פון אן אנדער פענצטער קוקט ארויס אן עלטערע מיידל מיט אן איינגעדארטן האלז, מיט אויסגעלאָשענע האָפּענונגסלאָזע אויגן אף דעם פריילעכן לעבן, וואָס גייט אן אינדרויסן.

אף דער פערצנטער גאס גלייך אף אים גייט א מיידל אין א גרויסער הוט און שמייכלט צו אים מיט געדיכט־אונטערגעפירטע אויגן. א יונגע שטאלטנע מיידל מיט שלאנקע פיס. זי קומט־צו צו אים גאָענט. זי לאַכט אים אַריין אין פנים. זי גיט אף אים א טראָג אן מיט דעם ריח פון ביליקע פארפיומען און שמירעכצן.

— ווילסט גיין מיט מיר, שייניגקער? — לאַדט זי אים איין ליבלעך.  
— ניין, א דאנק. איך דאַרף ערגעץ אנדערש זיין, — ענטפערט איר מאַיכל זייער העפלעך.

צעלאַכט זי זיך פון זיין העפלעכקייט, גיט זיך א דריי אויס צו אים, איילט אַוועק און לאָזט איבער מאַיכל'ען א פארשעמטן.

עס קומט אן נאך א פרוי אף מאַיכל'ען, און וויל ער איז געבליבן שטיין, נעמט זי אים אן פאַר א מעגלעכן קאָסטימער, וואָס וויל זיך אויסקלייבן עמיצן. זי איז א פולע קיילעכדיקע פרוי מיט זייער א הויכן בוזעם, מיט שרייענדיקע רויטע איבערגעפארבטע האָר. זי שמייכלט צו מאַיכל'ען מיט א ברייטן מויל, זי שטעלט זיך אָפּ לעבן אים און קוקט אים אַריין פארפירעריש אין די אויגן.

— איך קאָן דיר געבן דעם אמת'ן גוד־טאָים, — זאָגט זי צו אים אין אן אידישן ענגליש.

זי וואָלט געקאָנט זיין זיין מאַמע, אָט די פרוי, מיט די פארפוידערטע פולע באַסן, מיט די געדיכט־באַשמירטע רויטע ליפן. ער פילט זיך שולדיק קעגן איר, ער ווייסט איר גאָרניט וואָס צו זאָגן. ער שווייגט.  
— הא, וואָס זאָגסטו? — איז זי שוין אומגעדולדיק, און וואַרפט דערשראָקענע בליקן אין אלע זייטן.

— א, ניין, א דאנק, — מאַכט ער העפלעך.

— א דאנק דיר דער באַבען דיינער, — מאַכט זי צו אים אין אידיש, א דערצאָרנטע, און איילט אַוועק פון אים א צעשוואומענע, א קיילעכדיקע, מיט די שרייענדיקע רויטע האָר.

מאַיכל פארבלייבט נאך אלץ א צוגעשמידטער צום פלאַץ. יעדע פרוי, וואָס גייט פאַרביי אליין אן א באַגלייטער, דאַכט זיך אים אויס, אַז זי איז פון די, וואָס פאַרקויפן זייערע לייבער.

לעבן אן אָפּענער טיר פון א הויז, וואו ס'שטייט אָנגעשריבן: „פּוּרנישד

רום", שטייט א שטאלטנע יונגע פרוי מיט גרויסע בלויע אויגן. זי איז פארפוצט אין א שיינעם מאנטל מיט א פוטערנעם געדיכטן קאלנער. זי איז ניט פארשמירט און ניט פארפוידערט. זי איז נאך גענוג יונג און פריש און זי דארף זיך נאך ניט פארפוידערן און פארשמירן זיך. ער וואונדערט זיך, מאיקל, אויב זי איז אויך ניט פון יענע. זי קוקט צו די פארבייגייענדיקע מענער מיט לוסט אין אירע אויגן.

— גוד איווינג, — מאכט זי צו א מיטליאריקן אידן, א צעשוואומענעם, מיט א היפש בייכל.

שטעלט זיך גלייך אפ דער פעמינקער מיטליאריקער אידל, א פארצאפלטער. ער גלויבט זיך ניט, אז דאס האט אזא יונגע מידל געמיינט אים.

— האו דו יו דו, — באגריסט זי אים שוין זייער ליבעלעך.

— העלאו, — מאכט ער שוין מיט מער קוראזש און זיינע אויגן שמייכלעך פון דערשטוינונג, פון פלוצימדיקייט, פון דעם וואס ער פארשטייט שוין ווער זי איז, פון דעם וואס ער האט זיך גארניט געריכט, אז אזא יונגינסע וועט אים פארטשעפען.

— קום מיט מיר ארויף, טיערינסקער, — לאדט זי אים איין זייער גאסטפריינטלעך.

זי זעט שוין, אז ער איז א פארטשעפעטער, ניט זי אים שוין א וואונק מיט די אויגן און סטאיעט באלד ניט אין דער אפענער טיר, וואו ס'הענגט א שילדל „פויגלישד רומס טו לעט". ער קוקט זיך ארום, דער איד, צי קיינער פון זיינע באקאנטע זעט ניט, וואס ער גייט טאן. דערנאך גיט ער א יאג אריין אין דער זעלביקער אפענער טיר.

דערנאך האט מאיקל דערזען א יונג קליין מידל אַנקומען פון קארנער פון דער דריטער עוועניו. ער האט טאקע געמיינט, אז ס'איז נאך א קינד פון פערצן, אדער פופצן יאָר. אין א גרויסן הוט מיט זייער געדיכט-אונטער-געשמירטע אויגן. דער גרויסער הוט האט איר פנים געמאכט אויסקוקן נאך קינדערשער. א גרין פנים, אן א טראַפעלע בלוט. א בלאַסע נאָז. זי האָט געשמיכלט צו אים מיט אַרויסגעשטעקטע דאַרע באַקן-ביינער און מיט קאַליע ציינדלעך.

— מיילדערד! — האָט ער גלייך דערקענט.

זי האָט זיך אומגעקוקט מיט דערשרעק, דערקענט ווער ס'האָט זי אַ רוף געטאָן און זיך גלייך געלאָזט אוועקיאָגן. ער האָט זי שוין אָבער ניט אָפּ געלאָזט. ער איז איר נאָכגעלאָפּן, ער האָט זי אַ פּאָק געטאָן מיט דער האַנט. — דו אַנטלויפסט גאָר פון מיר, מיילדערד? פון מאַיקלען אַנטלויפסטו?

— מאכט ער איר פארוואורף.

— איך האָב קיין צייט נישט, — פאַרענטפערט זי זיך פאַר אים און רייסט זיך.

— אָ, ניין. איך לאָז דיך שוין נישט אָפּ.

— דו ווילסט גאָר מיט מיר נישט ריידן? — טאָדלעך ער זי.

א קראַנקע מילדרעד שטייט פאַר אים. זי הוסט אין אַ נאָזטיכעלע. אַ בלאַסע, אויסגעמאָגערטע מילדרעד.

— קום מיט מיר אַריין אין אַ רעסטאָראַן, וועלן מיר כאַפּן אַ בייס, — לאַדט ער זי איין.

— אָ, אַ דאַנק, אַ דאַנק.

ער האָט זי שוין אָבער אַריינגעפירט אין אַ נאָענטן רעסטאָראַן. אַ הילפלאַז מיידל, וואָס האָט בעסער געוואָלט אַנטלויפן, נישט איבערלעבן די שאַנדע פאַר אַ היימישן מענטשן, אָבער זי האָט זיך קיינמאָל נישט געקאָנט ווערן קעגן פרעמדע מענטשן, האָט זי שוין איצט זיך אויך נישט געווערט. מאַיקל האָט באַשטעלט פאַר איר קאווע מיט קעיק. כאַטש זי איז געווען שטאַרק הונגעריק, האָט זי אָבער ווייניק געגעסן, צעדריבלעך דעם קעיק מיט אירע דאַרע פינגער, וואָס האָבן אויסגעקוקט ווי איבערגעבראַכענע, און נישט געקאָנט אַראָפּשלינגען קיין ביסן.

— אָ, מילדרעד, נאָכוואָס טוסטו דאָס? — איז מאַיקל פול מיט ווייטיק.

— איך טו דאָס נישט, — לייקנט זי שטיין און ביין.

מאַיקל קאָן נישט ריידן מיט איר. ער ווייסט נישט ווי אַזוי. זי וויל גאָר יעדע מינוט פון אים אַנטלויפן. ס'ווערט אים צעבראַכן דאָס האַרץ, זעענדיק ווי זי הוסט. איר פנים, אין דער ליכט פון רעסטאָראַן, זעט אויס ווי ס'וואָלט געווען פון לייב. אַ פינצטערער ליימיק פנים. זי דאַרף זיין זייער קראַנק.

— וואו וואוינסטו? — וויל ער וויסן.

— ערגעץ, — וויל זי אים נישט זאָגן, און שמייכלט מיט די דאַרע באַקן.

— דו זעסט זיך מיט דייניקע?

— ניין, — איז איר זייער אומבאַקוועם צו ענטפערן אַף דער פראַגע.

— וואוהין ביזטו אַוועק, נאָכדעם ווי דיין טאַטע איז געשטאָרבן?

— צו מיין מאַן, — איז זי אומצופרידן, וואָס זי דאַרף אים ענטפערן.

— וואו איז דיין מאַן איצט?

— זיך דערטרונקען, — לאַכט זי מיט די דאַרע באַקן-ביינער.

— וואָס מיינסטו? זיך דערטרונקען?

מילדרעד נישט זיך מיטאַמאָל אַ ריס פון אַרט. זי לויפט אַרויס. מאַיקל יאָגט איר נאָך. מילדרעד אַנטלויפט. פאַרדרייט זיך צום ראָג פון דריטער עוועניו און פאַרשווינדט.

## מאיכל פארט קיין נוארק

מאיכל פארט קיין נוארק. ער גלויבט זיך ניט, צי ער פארט טאקע. ער איז שוין אין באן. ער זיצט אין א וואגאן מיט שטומע מענטשן. ברוגז'ע מענטשן. מען זיצט זיך אף די בענק, יעדערער פאר זיך. מען האט מורא צו קוקן פריינטלעך איינער צום אנדערן. מאיכל איז דערשראקן. ער פארט טאקע. די באן יאגט זיך מיט אים גיך, גיך. וואס-זשע וועט ער איר זאגן? אפשר ארויסגיין אף דער נאָענטער סטאנציע און זיך אומקערן צוריק קיין ניו יארק?

:: :: ::

א שטילע גאס מיט רייכע הייזער. אזוינע פיינע געשניצטע גלעזערנע גאניקלעך. בלומען-גערטנדלעך פאר די הייזער. רויטע שטיינער אף די טראַטואַרן פאר יעדן אריינגאנג. זאטע רואיקע הייזער. אין דער גאס וואוינט מרים. ער האט זיך דערוואוסט איר אדרעס בא איר מאמע בעס'ן. זי וואוינט אויך צווישן די זאטע און רואיקע. קינדערלעך שפילן זיך לעבן די גערטנדלעך. קינדערלעך אָנגעטאָן ווי בערעלעך. מחמת ס'איז א קאלטער האַרבסט-טאָג, און די מאמעס האָבן אריינגעטאָן זייערע קינדער אין אזוינע האַריקע הויזן מיט האַריקע רעקלעך און היטלעך. ווי פון איין שטיק באַשטייט זייער אָנטאָן, און זיי זעען אויס, ווי מענטשעלעך אין די פעלעכלעך פון קליינע בערעלעך. אפשר האט שוין מרים אויך א קינד? אפשר וועט ער זי טרעפן א צע-שוואמענע מאמע, א אידישע פולבלעכע מאמע, א צופרידענע און א זאטע, און זי וועט אף אים קוקן א פרעמדע און א ווייטע?

ער לאָזט זיך איבער די רויטע געפלאַסטערטע ציגל, וואָס פירן צו דעם גאַניק. פארן הויז שפילט זיך ניט קיין קינד. אפשר שפילט זיך איר קינד לעבן אן אנדער הויז? א וויסער גאניק מיט צענדליקער שויבן. אינעווייניק שטייען בענקלעך, א טישל, א דיוואן. א שטומער, אומעטיקער גאניק. קיינער זיצט דאָרט ניט אינעווייניק. אומזיסט און אומנישט שטייט ער זיך. אזא ריינער און אזא ציכטיקער. ער קוועטשט דאָס קנעפּל. ס'פארטראַגט זיך דער קלונג איבער אַלע צימערן. אָבער מען איילט זיך ניט דאָרטן אינעווייניק צו ענטפערן אַפּן קלונג. אפשר זאָל ער זיך אָפּטראַגן, איידער מען ענטפערט? יא, ער וועט אַנטלויפן.

ווער-זשע זאל עס קלינגען אין אזא שעה? מרים לייענט א בוך. דאָס שוואַרצע מיידל פאַרעט זיך אין קיך. אַן אומגעוויינלעכער קלונג. זי וועט שוין אליין ניין עפענען. זי קומט אַרויס אַפֿן גאַניק. דער, וועמען זי האָט געזען בלויז אין חלום, שטייט פון יענער זייט גלעזערנער טיר. מיט אַן אויסגעבויגענעם האַלז שטייט ער אזא פאַרלוירענער. ער האָט זי שוין אויך דערזען פון יענער זייט גלעזערנער טיר מיט אירע קופּער-רויטע האָר, מיט איר גרויסן ווייסן האַלז, מיט די גרויסע מאָנענדיקע ברוינע אויגן.

ער גיט איר די האַנט. זיי דערקענען זיך, די הענט. זיי כאַפֿן זיך אַרום, די הענט, ווי צוויי אַלטע גוטע באַקאנטע. אָבער איידער וואָס ווען צענעמען זיי זיך תּיכּף, און בלייבן ווידער פרעמד.

מיט גרויס שפּאַננונג איז אָנגעפילט דער גרויסער צימער. עס וואַרט דער טיש, עס וואַרטן אַלע בענקלעך מיט די הויכע ווענטלעך. עס וואַרט דער בלומען-טאַפּ אַפֿן פענצטער. זיי ווייסן ניט וואָס צו רעדן צווישן זיך, די ביידע פריינט. ער ווייזט זיך מיטן אַרבֿל די גאָז. ווייסט שוין מרים, אז ער שעמט זיך, אָבער זי שעמט זיך אויך.

— ווען ביזטו געקומען קיין ניו יאָרק, מאַיסקל? — ווערט איר מאָדנע, וואָס זי זאָגט טאַקע אַרויס דאָס וואָרט „מאַיסקל“ אין דער הויך. דאָס דאָזיקע וואָרט, וואָס איז שוין געוואָרן באַ איר אַ לעגענדע.

גוט, וואָס זי האָט אים געפרעגט ווען ער איז געקומען. ער כאַפּט זיך שוין אָן אָן דער טעמע. ער דערציילט ניט בלויז ווען ער איז געקומען, נאָר וואו ער איז בכלל געווען. אין ריידן דערפילט ער די גרויסע רעטונג. ער וויל זיך שוין ניט אַפּשטעלן אַף קיין איין מינוט, ווייל ווען ער וועט זיך אַפּשטעלן, וועט ער ווידער בלייבן פאַרלירן. ער רעדט מיט פאַרטראָגענע אויגן. ער קוקט ניט צו איר, ווייל ווען ער גיט אַ קוק אַף איר, וואָלט ער ווידער געוואָרן פאַרלירן.

זי זיצט אַף אַ בענקל לעבן טיש, ער זיצט אַנטקעגן איר, מיט אַן אַפֿד געקערט פנים. ער רעדט ניט צו איר. ער רעדט צום ווינקל פון צימער. דאָרטן דערזעט ער אַלע זיינע איבערלעבונגען פון די זעקס יאָר. ער שפּרינגט איבער יאָרן. ער כאַפּט אַרויס פון דאָ און דאָרטן די איינדרוקן, וואָס זיינען פאַר-בלייבן אין זיין זכרון. ער דערציילט איר ניט, אַז שטענדיק, אין יעדער וויכטיקער געשעעניש פון זיין לעבן, האָט ער געבעקט נאָך איר. ער האַקט איבער יעדן עפּיזאָד טאַקע דאָרטן, וואו ער האָט געבענקט נאָך איר, און שפּרינגט אַריבער צו אַ צווייטן:

„אָ, אין יענעם טאָג, ווען אַ מאַב פון כוליאַנעס איז אַף מיר אַרויפֿ-

געפאלן... מעי האָט זי געהייסן, אָט יענע פרוי, וואָס איז געשאַסן געוואָרן פון די סאַלדאָטן. אַ קלייניקע, פרידלעכע פרוי מיט אַ הייליק פנים. ווען ס'נייט איר גוט אין לעבן, וואָלט זי בעסער ליב געהאַט צו זיצן אינדערהיים מיט אירע קינדערלעך און זינגען די הייליקע הימנעס. פיר קינדערלעך האָט זי געהאַט..."

זי וואונדערט זיך, מרים, צי ס'איז ווידער ניט קיין חלום, צי זי הערט טאקע אין דער ווירקלעכקייט מאַיכל'ס קוועלנדיק קול. ער האָט, מאַיכל, מחיה געווען דאָס צימער מיט דער יוגנטלעכקייט, מיט דער וואַרעמקייט פון זיין קול. ער האָט דאָס אָנגעוואַרעמט איר צימער.

"פיר קינדערלעך האָט זי געהאַט, און זי האָט געפירט די סטרייקער אַף דער פּיקעט-לאַין. אין אַ זייט האָט זי דעמאָלט געהאַלטן איר פנים, ווען זי איז געגאַנגען פאַראַוויס מיט אַ סטרייק-פּלאַקאַט. אינמיטן דער גאַס זיינען אַלע געגאַנגען. דאָרטן זיינען ניטאָ קיין טראַטוואַרן. אַלע זיינען געגאַנגען. קיינער איז ניט פאַרבליבן אינדערהיים. אפילו די הינט זיינען נאָכגעגאַנגען. מענער, פרויען און קינדער אין צעריסענע קליידער מיט אויסגעצויגענע פנים'ער צו דעם דערשרעק, וואָס האָט אַף זיי געוואַרט הינטער די פאַרמאַכטע טויערן פון דער פאַבריק.

"גרויע פאַסמעס האָט דער ווינט געריסן פון די פרויאישע קעפּ. דער ווינט איז געלאָפן איבער די מאַגערע אויסגעבויענע רוקנס. דער ווינט האָט געריסן די אַלטע פאַרלאַטעטע קליידלעך. די הינט האָבן זיך אויך געשראַקן, פונקט ווי די מענטשן. זיי האָבן ניט געהאַווקעט. זיי זיינען נאָכגעגאַנגען נייגערקע, מיט אויסגעצויגענע העלזער. אפשר האָט מען אים געוואָלט מרעפן מיט דער קויל, ניט מעי'ען, דער קליינעניקער פרידלעכער פרוי, ווייל ער, מאַיכל, האָט געשפּאַנט לעבן איר. ווי אַ טויב האָט זי אַ פלאַטער געטאָן צו דער ערד..."

באָ מרים'ען שטייען טרערן אין די אויגן. זי שעמט זיך, וואָס זי איז אזא שוואַכע און היפּלאַזע. דאָרטן קעמפן פרויען און גיבן אוועק זייערע לעבנס, און זי האָט אזוי שוואַך געהאַנדלט אין איר לעבן. זאָל איר כאַטש מאַיכל פאַרגעבן. מיט זיין גרויס גוטסחיק זאָל ער איר פאַרגעבן.

דערנאָך, ווען מען האָט זיך צוגעוואוינט איינער צום אַנדערנס זיין, איינער צום אַנדערנס געשטאַלט, איינער צום אַנדערנס רייד, איז אויס-געקומען אזוי נאַטירלעך דאָס זיצן צוזאַמען און שמועסן, אַקוראַט ווי מען וואָלט זיך ערשט געכטן צעשיידט און איצטער טרעפט מען זיך נאָכאַמאָל.

ס'איז גארניט פארלאפן. א חלום געווען. ווי מען האט זיך געבאדן אין טייך  
און די וואסערן האבן אלץ אראפגעשווענקט.

אבער פלוצלונג — קלונג. דער שיין פון מרימ'ס אויגן האט זיך אפ-  
געטאן, דאס פנים איז איר געווארן בלאס, און דער האלז איז איר געווארן  
רויט. די ווירקלעכקייט קומט אן. מיט אזוינע פעסטע שטארקע טריט פון א  
באלעבאס, שפאנט זיך אריין אייב בארנעץ.

— א, א גאסט! מרימ'ל, דו האסט א גאסט, — דערפרייט ער זיך זייער  
שטארק און שטרעקט אויס א לאפע צו מאיקל'ען. — איך האב אבער פאר-  
שטאנען, אז דו קערסט האבן געסט, — בארימט ער זיך, וואס פאר א גרויסער  
חכם ער איז. — איך זע עפעס, אז ביידע פענצטער זיינען ליכטיק, טראכט  
איך מיר: „מרימ'ל קער שוין אוואדע האבן געסט בא זיך.“  
ער איז זייער צופרידן, אייב בארנעץ, מיטן גאסט. ער פאדיעט ארום  
מאיקל'ען.

— פארבעט אים, מרימ'ל, צו סאפער, — ווענדעט ער זיך צו זיין פרוי.  
מאיקל וויל ניט בלייבן צו קיין שום סאפער. מאיקל וויל גלייך אנטלויפן.  
ער שעמט זיך פאר מרימ'ען, ווען ער דערזעט אייב בארנעץ'ן. ער וויל  
אנטלויפן.

— אויב אזוי, וועל איך אייך צופירן מיט מיין מאשין צום סטישאן,  
— וויל ער כאטש מיט עפעס מהנה זיין דעם טייערן גאסט.  
— יא, מאיקל, מיר וועלן דיך צופירן צו דער באן, — זאגט מרים מיט  
גרויסע טרויעריקע אויגן.

מאיקל און מרים זעצן זיך אריין אין דער מאשין. מאיקל העלפט איר  
אריינשטייגן אין דער מאשין. שמייכלט אייב בארנעץ. ס'טוט אים הנאה,  
ווי דער דאזיקער טייערער גאסט באנעמט זיך אזוי דעליקאט צו זיין ווייב.  
זי איז א געפאלענע, מרים. זי באהאלט אפילו ניט פון אים איר געפאלן-  
קייט. זי האט איצט מורא צו קוקן אים אין די אויגן. זי זיצט מיט אן אויס-  
געצויגענעם האלז, אקוראט ווי זי וואלט געזאגט צו אים:  
— נא, מאיקל, קוילע מיד.

פונקט אזוי האט זי אויסגעקוקט דעמאלט, ווען ער איז ארויפגעגאנגען  
צו איר און געטראפן א ליכטיק הויז און זי אין די כלה-קליידער. מיט אן  
אויסגעצויגענעם אונטערטעניקן האלז האט זי אים באגעגנט אף דער שוועל.  
ער וויל ניט, מאיקל, זי זאל זיין געפאלן. ער נעמט אן איר האנט, און זי  
ווערט זיך ניט. זיי הייבט אן צו ציטערן, איר האנט. זיי טוליען זיך, אירע  
פינגער, צו זיינע. דאס וואס דאס מויל קאן ניט זאגן, זאגן איצט אירע

פינגער! היימישע פינגער. זיי דערקענען זיך גלייך. א גרויסע שמחה באַ-  
פאלט אַט די ביידע הענט. שוין יאָרן און יאָרן, אַז זיי האָבן זיך ניט  
געזען צוזאַמען, די הענט. זיי פאלן צו, די פינגער, איינער צו אנדערן, און  
קושן זיך, און רעדן איינער צום אנדערן. אייב באַרנעץ דרייט אויס דעם  
קאָפּ און צעשמיכלט זיך. ס'געפעלט אים, ווי פיין זיי שווייגן איינער צום  
אנדערן.

נאָסן לויפן פאַרביי. ליכט שווינדלט פאַרן אַטאָמאָביל-פענצטער. א פאַרק  
טראַגט זיך דורך. איבער אלע וועלטן האָבן געבענקט די הענט איינע נאָך  
דער אנדערער. איצט האַלטן זיי זיך צו. זיי וועלן זיך שוין ניט פאַרלאָזן.  
קוים זיך ווידער געטראָפן. זיי האָבן זיך געזוכט, די הענט, איבער וועלדער  
און פעלדער, איבער טייכן און ימ'ען. זיי האָבן זיך אָנגעטראָפן ווידער...  
— און אַט זיינען מיר שוין דאָ, — מאַכט אייב באַרנעץ פריילעך און  
שטאַלץ, וואָס ער איז אזא פלינקער מאַשינען-טרייבער און ער האָט אזוי  
שנעל אים צוגעפירט צו דער סטאַנציע.  
די הענט וויינען. זיי ווילן זיך ניט צעשיידן. זיי פאַרהאַלטן זיך ביזן  
לעצטן טראָפּן.

— קומט אַמאָל צו אונז צו גאָסט, — לאַרט אים איין אייב באַרנעץ. —  
א, מרימ'ל? — ווענדעט ער זיך צו זיין ווייב. ס'הייסט, זי זאָל אים אויך  
איינלאָדן.

דער אַטאָמאָביל דרייט זיך אויס צוריק אַהיים. מאַיקל זעצט זיך אין  
דער באַן. די באַן לאָזט זיך לויפן מיט אַ וואַיעניש איבער די פאַרנאָכטיקע  
אומעטיקע פעלדער...

## ווען איין מענטש קושט דעם צווייטן מיט גרויס גומסקייט...

ס'האבן געברומט אירע בלוטן נאך מאיקל'ען די ערשטע פאָר יאָר. ס'האָט וויי געמאָן זיין נאָמען אפילו. ס'האָט וויי געטאָן זיין שמייכל, ס'האָט איר פארקלעמט פון זיין געשטאַלט, וואָס האָט זיך באַוויזן אין איר געדאַנק. דערנאָך איז שוין געקומען די גרויסקייט פון לעבן. פאַרשלאָפּענע יאָרן זיינען געקראָכן. אַ פּוילקייט צום לעבן. אַ שאָף אין פעלד צופּט זיך דאָס גראָז. ס'איז שטיל אין די אויערן. קיינער קומט ניט. אַזוי דאַרף דאָס מסתמא זיין.

איצט האָבן זיך ווידער צעברומט אירע בלוטן מיט אַ גרויס גערויש. זי וואונדערט זיך, מרים, ווי זי האָט דאָס געקאָנט דערלאָזן. העלדישע פּרויען פאַראַן אַף דער וועלט, וואָס קעמפּן פאַר זיך און פאַר אַלע שוועסטער-פּרויען. אין אַלע מעשיות פון דער סאַט, וואָס ער האָט איר דערציילט, האָט זי געזען איר אייגענע געפאַלנקייט. זי האָט ניט געקאָנט קעמפּן אפילו פאַר איר אייגן לעבן. וואָס טוט זי אין דער מאַשין פון דעם פּרעמדן מאַן מיטן רויטן קאַרק? וואָס מיינט דאָס שיינע הויז מיטן ווייסן גאַניק צו איר? — קום, מרימ'ל, איך בין שוין זייער הונגעריק, — פּעסטשעט זיך באַרנעץ פאַר זיין ווייב.

ער איז הונגעריק, איר מאַן, דאַרף מען אים אָנקאַרמענען. זי דערלאָנגט אים די וועטשערע.

— אַ געשמאַקער באַרשטש, מרימ'ל, — מאַכט ער זייער צופרידן. ער האָט ליב באַרשטש, אייב באַרנעץ, פּעטן באַרשטש מיט אַ מאַרד-ביין. זי ווייסט שוין, וואָס ער האָט ליב און זי שטעלט אים צו אַלע באַליבטע זאַכן זיינע. זי האָט אים ניט פיינט, מרים. זיך צונעוואוינט שוין צו דעם דאָזיקן מענטשן. זי דערוואַרטעט אים שוין אַלע פאַרנאָכט. באַאומרואיסט זיך, ווען ער פאַרשפּעטיקט...

— עס, מרימ'ל, ס'ווערט קאַלט, — זאָרגט ער זיך וועגן איר, וואָס זי זיצט זיך אַזוי אַ בלאַסע און אַ פאַרקלערטע.

זי טראַכט, מרים. זייער שנעל לויפּן די געדאַנקען. זי וואונדערט זיך, צי זי וואָלט געקאָנט פאַרלאָזן דאָס הויז. אַזוי זיך אוועקגיין און מער זיך

ניט צוריקקערן. זי האָט ליב באַקומען דאָס הויז.  
זעקס צימערן פאַרמאָגט דאָס הויז. נייט זי איצט פון צימער צו צימער  
און צינדט אָן אַלע ליכט.  
— וואָס טוסטו, מרימ'ל?

זי וויל איצט, אַז אַלע צימערן זאָלן זיין ליכטיק און צו זען איר גרויסע  
שאַנדע. זי גייט אַריין אין גרויסן זאַל — דער נאַסט-צימער. אַ גרויסע פּיאַנאָ  
שטייט דאָרטן. אַ פאַרשלאָסענע. מרים קאָן ניט שפּילן אַף קיין פּיאַנאָ.  
צוליב וואָס האָט מען באַדאַרפט די פּיאַנאָ? אָבער אייב האָט געזאָגט, אַז  
ס'איז זייער שיין, ווען אַ פּיאַנאָ איז דאָ אין הויז. זי צעעפנט די פּיאַנאָ,  
מרים, און גיט אַ קוועטש אַ פּאַר ביינדרלעך. דערטראַגט זיך פון דאָרטן אַ  
פאַרוואַונדערטער געשריי. רויטע לעמפּעלעך הענגען אונטער דער סטעליע. זיי  
מאַכן רויט דעם גרויסן זאַל. און אַז מען וויל, צינדט מען אָן די בלויע  
לעמפּעלעך, ווערט בלוי דער גאַנצער צימער.

אַ ביבליאָטעק-צימער מיט שאַפּעס פול מיט ביכער. זי האָט געקויפט,  
וואָס פאַר אַ בוך ס'איז נאָר דערשינען. געשלאָנגען זיי מיט גרויס דורשט.  
געוואָלט וויסן, וואָס זאָגן קלוגע מענטשן וועגן לעבן.

אַט איז דער עס-צימער מיטן גרויסן טיש, אַרום וועלכן ס'זיינען שטענדיק  
געזעסן בלויז צוויי מענטשן. עלעגאַנטע בענקלעך שטייען אויסגעשטעלט,  
לייטישע און סטאַטעטשנע. קלאַרע, קרישטאַלענע ליכט פאַלט פון די לאַמפּן.  
— מרימ'ל, וואָס טוסטו? — איז ער שוין רעכט דערשראָקן.

די גרויסע ציכטיקע קיך מיטן ווייסן אויוון, מיט די ווייסע טעלער און  
גלעזער אין די פענצטערדיקע שאַפּעס, מיט די זויבערע גרויסע פינקלדיקע טעפּ.  
דער באַד-צימער מיט דעם גראַבן שפּיגל-גלאַז, מיט דעם ציכטיקן לייטלעך  
אַרום דעם שפּריי, מיט דער מאַרמאָרנער גלאַנציקער וואַנע, מיט די קעסטלעך,  
בערשטלעך, סלאַיקעלעך און טערקישע האַנטיכער.

דער גראַמער שלאַף-צימער מיט דעם גרויסן ברוין-רויטלעכן בעט מיט  
דער קאָלירטער זיידענער צודעק אַף דער בלויער קאָלדרע.

— מרימ'ל, ס'איז שוין שפּעט, קום שלאָפּן.  
מען לייגט זיך ביידע שלאָפּן, מאַן און ווייב. ער וויל זי אַרומנעמען,  
זי רוקט זיך אָפּ צו דער וואַנט.

— מרימ'ל, אַ? —  
זי טוילעט זיך צו דער קילער וואַנט. ער מיינט ס'איז אַ שפּיל אַזאָ,  
געפּעלט אים די שפּיל. שטרעקט ער אויס די האַנט.  
— ניטע, ריר מיך ניט אָן! — שרייט זי אויס אין דערשרעק.

וואונדערט זיך אייב בארנעץ, ווייל בלויז די ערשטע צייט נאך דער חתונה האָט זי געוויזן ווידערשטאַנד. דערנאָך איז זי געוואָרן אַ געהאָרד-זאַמע. ווען ער האָט געוואָלט, איז ער געקומען און גענומען לוסט פון דעם יונגן פרישן קערפער.

— מרימ'ל, אַ ?

נו, אַז זי שווייגט, מסתמא פילט זי ניט גוט. ער וועט איינשלאָפן. איינ-געשלאָפן מיט אַ שנאָר. איז מרים געבליבן אַ וואַכנדיקע און זיך געוואונדערט, ווי אזוי האָט זי געקאָנט זיך געפינען לעבן אַטדעם מענטשן די גאַנצע צייט. ווייזט אויס, אַז זי איז פאַרטעמפט געוואָרן, גאָרניט געוואוסט. עס איז געווען אַ מין אומבאַקוועמער חוב. אַליין איז זי פאַרבליבן אַ מיידל אַלע יאָרן. זי האָט ניט געוואוסט, וואָס עס הייסט גענוס מיט אַ מאַן. אַ פאַרפירענע און אַ פאַרגליווערטע אַלע יאָרן. וואָלט כאָטש געווען געבוירן געוואָרן אַ קינד.

שפּעט אין דער נאַכט האָט זיך געלאָזט אויסוועבן אַ חלום אַזאַ, ווי זי און מאַיקל גייען האַנט-אין-האַנט אַף וויליאַמסבורגער בריק. זי האָט גאָר קיינמאָל ניט געוואוסט וועגן אייב בארנעץ. ניט געווען אַזאַ מענטש אַף דער וועלט. זי און מאַיקל גייען שוין שטענדיק אזוי צוזאַמען און ס'שיינט די זון אַפן איסטריווער און ס'שפילט דער גאַנצער בריק. ניט אַף דראָטן הענגט דער בריק, גאָר אַף סטרונעס אזוינע, וואָס וויגן זיך און וואָס ברומען אַ געזאַנג צו דער גאַנצער יונגער מענטשהייט, וואָס שפאַצירט אַף דעם בריק. עפעס ווי אַ גרויסער יום-טוב היינט. רויטע, געלע, גרינע לעמפלעך אין די טויזנטער אַריינגעפאַסט אין יאַפּאַנעזישע לאַמטערנעס, באַלויכטן דעם רייזיקן שפאַציר-גאַנג איבערן איסטריווער. ס'נייען נאָך יונגע פּאַרלעך. אַלע גליק-לעכע. אַ גרויסע פרייד אַף דער וועלט. איר שוועסטער מילדרעד גייט אויך מיט אַ בחור. די בחורים צימבלען אַף יוקעלעיליס. קיין אַטאָמאָבילן לויפן ניט אַף דעם בריק. אַלץ האָט זיך אָפּגעשטעלט פאַר זיי, פאַר די יונגע פּאַרלעך. מאַיקל קושט זי און זאָגט צו איר :

— ווען איין מענטש רעדט צום אנדערן מיט גרויס גוטסקייט, איז דאָס אַ גרויסע בענטשונג. היינט נאָך, ווען איין מענטש קושט דעם צווייטן מיט גרויס גוטסקייט, דערהויבט מען זיך צו דער העכסטער הויכקייט.

זי לאַכט, מרים, פון דעם מאַיקל'ען, וואָס מוז שטענדיק אויסמיטשן יעדן קוש, וואָס ער טוט איר. אַ, איר מאַיקל, דער קלוגער שיינער מאַיקל.

## וואָס טוסטו דאָ, מרים?

די מאַמע איז געקומען פארנאכט אהיים און געטראָפן מרימ'ען זיצן אין דער פינצטער.

— טאָכטער, מרים, ס'איז דו? — פרעגט די מאַמע און ס'פאלט איר איין דאָס האַרץ פון איר פלוצימדיקן ווייזט, פון איר טרויעריקן זיצן.

— ס'איז איך, מאַמע, — ענטפערט מרים אַ שולדיקע.

— וואָס איז געשען? — פרעגט בעסי אין גרויס פחד.

— איך בין געקומען מיט דיר וואוינען, — ענטפערט מרים און ווארט

מיט אַ קלאַפנדיק האַרץ, וואָס די מאַמע וועט דערויף זאָגן.

די מאַמע זאָגט אָבער גאָרניט. זי זעצט זיך אַנידער אָפן בענקל, אַ מידע פון דעם שווערן טאָג אַרבעט. אוי, ווי אירע ביינער זיינען צעבראָכן, ווי אירע פיס טוען שוין ווידער וויי. זיי ווערן געשוואַלן. זיי לויפן-אויף אַזוינע מאָדנע און גראַבע, און דאָ נאָך איר אומגליקלעכע טאָכטער. זי וואָלט שוין געווען געדארפט פון לאַנג אַוועק פון אים, ווייל וויי איז צו דער פרוי, וואָס איר ליב איז פרעמד צו אַן אייגענעם מאַן. זי האָט זיך די גאַנצע צייט אָנגעשטויסן, אַז איר קינד ווייסט ניט דעם גענום פון מאַן, אַז זי איז געבליבן אַ פאַרגליווערטע און אַ פאַרפרויערענע. וואָס-זשע זאָל זי איצט זאָגן צום קינד? זי וועט בעסער איינדריםלען. שווער מאַכן זיך צו אירע אויגן. שווער באַפאלט זי דער שלאָף אַזוי זיצנדיק אָפן בענקל. אירע איברים ווערן איר אָפגענומען. בלויז די פיס בלייבן וואַכנדיק. שווערע גראַבע פיס, און זיי צעוואַקסן זיך ערשט איצט, די פיס, אַזוינע גרויסע און ברייטע.

מרים האָט זיך שוין ניט געקאָנט דערוואַרטן, וואָס איר מאַמע וועט איר זאָגן. די מאַמע אירע שווייגט. אין דער פינצטער זיצט די מאַמע אירע און שווייגט פון דאָרטן אַרויס. אַ שווייגנדיקע מאַמע אַלע יאָרן, האָט ליב צו זיצן אין דער פינצטער. זי קאָן ניט פאַרליידן די ליכט. נאָך אין קלינטאָן סטריט, ווען אַלע זיינען געזעסן אַרום טיש, פלעגט זי אַוועקגיין אין דער פינצטערער קיך, זיך אַוועקזעצן אָפן בענקל דאָרטן און אַזוי אָפזיצן ביז שפעט אין דער נאַכט. אַן אומעטיקע מאַמע פאַרמאָגט זי, מרים. וואָס קאָן איר שוין אַזאַ מאַמע העלפן? איז וואָס-זשע איז אַזוינע אַ מאַמע, ווייל איצט

מרים וויסן. וואָס מיינט צו איר די פרוי, וואָס האָט זי געבוירן און איבער-  
געלאָזט אַה הפקר צום שווערן לעבן.

ליוסי קומט אַרײַן אַזאַ אומעטיקע. זי האָט נאָך מרימ'ען ניט געזען אין  
דער פינצטער. ערשט ווען זי האָט אָנגעצונדן די גאַז, האָט זי ערשט דעמאָלט  
דערזען איר שוועסטער מרימ'ען, ווי זי זיצט אַזאַ שולדיקע.

— וואָס טוסטו דאָ ? — פרעגט ליוסי אַ דערשראָקענע.

— געקומען דיך זען, — מאַכט מרים כלומרשט אין שפּאַס.

— ניין, זאָג מיר דעם אמת, וואָס איז געשען ? — פאַרשטייט גלייך  
ליוסי, אַז עפעס איז שוין געשען.

— איך בין זיך צעגאַנגען מיט מיין מאַן, — פאַרשעמט זיך פּלוצלונג  
מרים, וואָס זי האָט געזאָגט: מיין מאַן."

ענטפּערט איר שוין ניט דערויף ליוסי. זי טראַכט אויך, אַז מרים וואָלט  
שוין געדאַרפט פון לאַנג אַזוי טאָן. זי וויל איבערהויפּט ניט מער טראַכטן  
וועגן איר שוועסטער. זי האָט אירע אייגענע צרות. זי איז פאַרצווייפלט ביז  
גאָר. ס'וועט איר אויסקומען זיך וואַרפן אין וואַסער אַרײַן.

— אָבער וואָס איז דער מער מיט דיר ? — כאַפט זיך גלייך מרים, אַז  
איר יונגע שוועסטער איז זייער אומגליקלעך. — וואָס קוקסטו מיר אַזוי אויס ?

— אַ, גאָרניט, מיר פון דער אַרבעט, — האַקט זי אָפּ אַ ליגן גלייך  
אַפן אָרט, ווייל זי אַרבעט שוין ניט די לעצטע וואָכן. אַוועק איר באָס קיין  
אויסלאַנד, חתונה געהאַט מיט זיין באַשערטער. ליוסי'ן האָט ער אַפילו ניט  
געלאָזט וויסן, ווען ער פאַרט. זי האָט בכלל ניט געוואוסט, צי ער דאַרף  
פאַרן. זי האָט זיך געקליבן אים דערציילן וועגן איר לאַגע, און דאָס אַלץ  
אַפּגעלייגט. ווען זי האָט שוין קיין אַנדער ברירה ניט געהאַט און אים געמוזט  
זאָגן, האָט זי געטראָפן דעם אָפּיס אַ פאַרשלאָסענעם.

ליוסי נעמט אַרום איר שוועסטער און צעווייגט זיך.

— וואָס איז, ליוסי ? וואָס איז געשען ? — דערשרעקט זיך די גרויסע  
שוועסטער.

— אַ, גאָרניט, — וויל ליוסי ניט דערציילן. זי שעמט זיך פאַר איר  
וואוילער, פאַר איר גרויסער, גוטער שוועסטער.

## קושט זיך מיט אים און וויינט

לויט גייט אריין צום באַרדער אין צימער. ער איז נאָך ניטאָ. ער לערנט אין אַרבעטער-אוניווערזיטעט. קומט זייער שפעט אַהיים. זי לייגט זיך אָפּ זיין בעט. זי בענקט נאָך אים. זי וואָלט געוואָלט ער זאָל שוין וואָס גיבער קומען און רעדן צו איר. אַ פנים מיט קרומע קנייטשן, מיט קורצזיכטיקע אויגן, מיט בריילן, אַ קליין-געוויקסיקער. אָבער יעדער וואָרט זיינס איז פול מיט טעם. זי האָט אפילו שוין אָנגעהויבן צו רעדן מיט אים אידיש. זי האָט זיך שטענדיק געשעמט מיטן אידיש. זי שעמט זיך איצט אויך, אָבער צו אים וויל זי דוקא רעדן אידיש. ס'איז גוט צו ליגן אין זיין בעט. אָט דאָ איז זי געראטעוועט. עס ווערט גרינגער דער אומגליק. זי טראכט שוין גאָרניט. ס'גייט אוועק שעה נאָך שעה אין אַזא מין דערלייזונג. שא, ער גייט. זי דערקענט שוין זיינע טריט. לויפנדיקע טריט, און ברומט זיך שטענדיק אונטער עפעס אַ ניגונ'לעך. ער ווייסט ניט, ווער ס'ליגט באַ אים אין בעט. ער צינדט אָן די גאָז. ער דערזעט אירע גרויסע אומעטיקע אויגן, וואָס קוקן אָפּ אים און בעטן רחמנות.

— וואָס טוסטו איז מיין בעט ? — ניט ער אַ קאָרטשע איין דאָס גראַבע נעזל.

— ס'איז וואָרעם אין דעם בעט, כאַ-כאַ-כאַ, — צעלאַכט זי זיך.

— הייסט דאָס, אַז ס'איז דאָ יאָ וואָרעם, — גיבן זיך אַ צעפינקל באַ אים די שוואַרצע קורצזיכטיקע אייגעלעך.

— אָ, מענדעלע, מענדעלע, — זעצט זי זיך אויף און וויל זיך לאַסטשען צו אים.

— וואָס מענדעלעסטו מיר פאַר די לעצטע עטלעכע טעג ? — שרייט ער כלומרשט אָן אָפּ איר.

— אָ, ביזט אַזא קלונער, מענדל. זאָג מיר, — ווייסט זי ניט וואָס זי וויל אים זאָגן, און זי וויל אים עפעס גראַדע יאָ דערציילן, אָבער ווי אזוי ?

— וואָס בעלעמעטשעסטו ? — בייזערט ער זיך. — אַרויס מיט לשון. וואָס קוועטשט דיר דאָרטן, דערצייל.

— אָ, מענדל, ס'איז שווער...

— וועמען איז דען ניט שווער ? — האָט ער צו איר אַ טענה. — יעדן

איינעם איז שווער. און אלץ נעמט זיך פון אונזער אָרעמקייט.  
 — אָ, ס'איז ניט פון דער אָרעמקייט, — גיט זי אַ זיפּץ.  
 — פּונדאָנעט ווייסטו, אַז ס'איז ניט פון דער אָרעמקייט? — וויל ער  
 באַ איר אויסנאַרן דעם אמת. — אלץ קומט פון דער אָרעמקייט.  
 — ס'איז עפעס אַנדערש, — קאָן זי ניט זאָגן דייטלעך און קלאָר, וואָס  
 עס איז דער עפעס אַנדערש.

— דער אַנדערש איז אויך צוליב דער אָרעמקייט, — קוקט ער איר  
 אַרײַן מיט זיינע דורכדרינגלעכע קורצזיכטיקע אייגעלעך. און ליוסי'ן דאַכט  
 זיך אויס, אַז ער האָט שוין געטראָפּן, אַז ער האָט שוין פאַרשטאַנען אַלץ,  
 אַלץ. ס'ווערט אים אַזש קאַלט פון דעם.

— אָ, מענדעלע, רעד צו מיר, — בעט זי זיך באַ אים.  
 קאָן ער צו איר שוין אויך ניט רעדן. ס'ווערט אים אויך קאַלט. עפעס  
 האָט ער טאַקע יאָ פאַרשטאַנען. שוין פאַר די לעצטע עטלעכע טעג, אַז זי  
 איז אַזוי צעדרייט און ער האָט פיל געטראַכט וועגן איר צעדרייטקייט. ער  
 האָט זיך שוין אָנגעשטויסן אַז ס'דאַרף זיין פאַרבונדן מיט יענע נעכט, ווען  
 זי, אַן אויסגעפּוצטע אין זיידענע קליידער, פלעגט אַרויספאַרן מיט יענעם  
 רייכן מאַן. ער קוקט אָפּ איר צודרינגלעך, אַ שטאַפּנדיקער, אַ כמורנער.  
 — אָ, ניין, ס'איז ניט דאָס, וואָס דו טראַכסט, — וויל אים ליוסי אַראָפּ-  
 פירן פון וועג.

— פּונדאָנעט ווייסטו, וואָס איך טראַכט? — פרעגט ער מיט איינגע-  
 שמעלערטע קורצזיכטיקע אייגעלעך.

— וואָס דו זאָלסט ניט טראַכטן, איז דאָס ניט דאָס, — וויל זי אים צע-  
 טומלען זיינע געדאַנקען. און כדי ער זאָל טאַקע מער ניט טראַכטן פון איר  
 קיין בײַ, נעמט זי אים אַרום און גיט אים אַ קוש. ס'ערשטע מאָל, וואָס זי  
 מוט צו אים אַזאַ זאָך. האָט שוין גראַדע דער קוש יאָ צעטומלט זיינע גע-  
 דאַנקען. געבליבן איז ער זיצן אַ פאַרלוירענער, מיט אָפּענע ליפּן, מיט זיינע  
 שיטערע ציינדלעך.

ליוסי האָט זיך צעלאַכט פון זיין פאַרלוירנקייט. שמענדיק פרייט זי זיך,  
 ווען דער דאָזיקער קלוגער מענדל פאַרלירט זיך פאַר איר. זי גיט אים נאָך  
 אַ קוש, און נאָך אַ קוש און לאַכט, און לאַ-אַ-כט. אָבער באַלד גייט איבער  
 איר געלעכטער אין געוויין. גיט ער איר אַ קוש. קאָזט זי אַזוי גיך ניט אָפּ  
 זיין קוש און וויינט.

— נו, שאַ, שאַ, — מאַכט ער מיט גרויס ליבע. און זי וויינט און  
 וויינט, קושט זיך מיט אים און וויינט.

## מען האָט אונז אָפגענארט

זיי שלאָפן שוין ווידער צוזאַמען, ווי אַמאָל אַ קלינטאָן סטריט. אַפֿן  
שמאַלן בעט ליגן זיי צוגעטוליעט איינע צו דער אנדערער און באַ ליוסי'ן  
קלאַפט דאָס האַרץ זייער הויך.

— וואָס איז דיר, ליוסי שוועסטערל? פאַרוואָס קלאַפט אַזוי שטאַרק  
באַ דיר דאָס האַרץ? — פּרעגט מרים מיט דער זעלבער גוטסקייט אין קול,  
ווי אַמאָל, ווען ליוסי איז נאָך געווען אַ קליין מיידל.

— איך ווייס ניט, — איז יענע הילפלאָז.

— ביזט אפּשר קראַנק? — זאָגט זיך מרים.

— איך ווייס ניט, — האָט זי איין תירוץ.

— דערצייל מיר, ליוסי שוועסטער, — נעמט זי מרים אַרום. — דערצייל  
מיר און שעם זיך ניט.

— אָ, מרים, ס'איז מיר ניט גוט, — קלאַגט זי זיך.

— ביזט פאַרליבט, ליוסי?

— אין וועמען זאָל איך זיין פאַרליבט? — האָט זי צו דער שוועסטער  
אַ טענה.

— איך ווייס, אפּשר אין באָרדער? — פאַרשט מרים איר קליינע שוועס-  
טערל. זי האָט שוין געהאַט אורזאַכן אַזוי צו דענקען, זעענדיק ווי זי פאַר-  
ברענגט אין זיין צימער מיט אים שטונדן און שטונדן.

— ער איז דאָך אַ יוראָפּישער? — האָט זי ווידער צו דער שוועסטער  
אַ טענה, — און אזאַ קלייניקער מיט גרויסע בריילן.

— ס'איז גאָרניט, שוועסטער, וואָס ער איז אַ יוראָפּישער, און אויך  
וואָס ער איז אַ קלייניקער, — אַרגומענטירט מיט איר מרים. — דער עיקר,  
אַז דו האָסט אים ליב. אין ליבע ווערט אַלצדינג שיין און אנגענעם, און  
מען באַקומט אזאַ גרויסן פאַרלאַנג צום לעבן, — רעדט די עלטערע שוועסטער  
וועגן ליבע און מיינט ניט נאָר ליוסי'ן, נאָר זיך אויך.

— איך דענק אפילו ניט וועגן אים, — ווערט ליוסי מיטאַמאָל שטאַלץ  
און בלאָזט זיך אָן.

— נו, דענק-זשע וועגן גאָרניט, ליוסי, און שלאָף איין. ס'איז שוין  
שפעט אין דער נאַכט. די גאַנצע וועלט שלאָפט שוין, וועלן מיר אויך

שלפון, — רעדט צו איר די עלטערע שוועסטער אין דעמזעלביקן מאָן, ווי אמאָל, צוריק מיט יאָרן, ווען יענע איז נאָך געווען אַ קליינע.  
צײַט זיך לױסן צו אירע רייד, טוליעט זיך צו דער שוועסטער און מען ווערט ביידע אַנטשלאַפן, ווי אין די אַלטע גוטע צײַטן. אָבער שפּעט אין דער נאַכט האָט זיך לױסן אויפגעכאַפּט מיט גרויס שרעק און אויפגעוועקט די שוועסטער.

— וואָס איז געשען, לױסן? — איז יענע צעטומלט.

— איך בין טראָנגנדיק, מרים, — פּלאַצט לױסן אַרויס אָן שום פאַר-רעדעם.

— וואָס רעדסטו נאַרישקײַטן, — פאַרשטייט אפילו ניט יענע, וואָס זי האָט איר נאָרוואָס געזאָגט.

— יא, איך בין טראָנגנדיק, — צעוויינט זי זיך.

לױסן האָט איר אַלץ דערצײלט, און מרים האָט זי געשלאַגן. איבער די באַסן געשלאַגן און געמאַכט בײַז:

— אָ, דו, דו, — וואָס „דו“ האָט זי אפילו ניט געקאָנט זאָגן.

לױסן האָט זיך געלאָזט שלאָגן. ס'זײַנען איר געווען ליב דער שוועס-טער'ס פעטש. זי האָט בלױז געוויינט און זיך געבעטן:

— ראַטעווע מיך, מרים, ראַטעווע מיך.

מרים האָט זיך דערנאָכדעם געוואונדערט, וואָס זי האָט געשלאַגן די קליינע שוועסטער. זי האָט זיך אויך געוואונדערט, וואָס זי פילט אזא גרויסע באַלידקונג פון דעם. אפשר דערפאַר, וואָס זי האָט נאָך אַלץ געטראַכט וועגן לױס'ן, ווי וועגן אַ קליינער שוועסטער, און האָט בשום אופן זיך ניט געקאָנט פאַרשטעלן זי אַלס אַ פרוי. יא, אַ פרוי ליגט לעבן איר, אַ זינדיקע פרוי און זי איז איר שוועסטער. און זי ווערט פול מיט רחמנות צו דער דאָזיקער זינדיקער שוועסטער. דורכן גאַנצן לעבן זײַנען אָפּגעטאָן געוואָרן צו אירע פאַמיליע אַזוינע גרויסע אומגערעכטיקײַטן. אַ טאטע, וואָס איז געשטאַרבן אין זײַנע יונגע יאָרן, אַ שוועסטער'ל מיט'דערדע, וואָס איז פאַרפאַלן געוואָרן און מען ווייסט ניט וועגן איר געבײן. אַ שווייגנדיקע מאַמע, וואָס האָט קײנמאָל ניט געקאָנט ריידן צו אירע קינדער. זי אַלײן, וואָס איז אַפּ-געשטאַנען מיט אַ מאַן זעקס יאָר, און האָט ניט געוואוסט דעם זינען פון דעם. אַ ברודער מױש — אַ פאַרברעכער. זי האָט דאָך שוין געזען מױש'ס בילד אין די צײַטונגען. מיט די לאַנגע אויערן איז ער געווען אויסגעמאַלן. אין פּאָליצײ־סטײשאַן האָבן איר די רעפּאָרטערס אַראָפּגעכאַפּט, אין פאַר-

בינדרונג מיט א מאַרד. א פאמיליע אזא אף דער איסט־סאיד, און פארוואס?  
און פארווען?

— איך וועל דיך ראטעווען, ליוסי שוועסטערל, — טרייסט זי מרים  
מיט גרויס גוטסקייט, און גלעט דעם דאזיקן זינדיקן קערפער.  
— ווי אזוי? — וויל ליוסי וויסן.

— מיר וועלן זען, — פארזיכערט זי מרים, — מיר וועלן שוין זען.

:: :: ::

דער גרויסער שוידער פון דער אַפּעראציע ליגט נאָך אין ליוסי'ס אויגן.  
גרויסע צעווייטיקטע אויגן. זי ליגט אף איר בעט און וויל ניט אַפּלאָזן איר  
שוועסטער מרים פון זיך.

— אָ, גיי ניט אוועק, בלייב מיט מיר, — בעט זי זיך.

— זיי ניט קיין קינד! — שרייט אף איר אָן די שוועסטער.

אַבער ליוסי האָט מורא מען זאָל פון איר אוועקגיין. זי וועט נאָך שטאַרבן.

— אוי, אוי, מרים, איך וועל שוין דאָס מער ניט טאָן, — קלאַמערט זי

זיך אין דער שוועסטער'ס הענט.

דער מאַמען האָט שוין מרים פאַררעדט די ציין. איר געזאָגט, אז ליוסי  
פילט זיך ניט גוט. ווייזט אויס, א פאַרקילונג. די מידע מאַמע דערשרעקט  
זיך טאַקע, וואָס דאָס קינד איז קראַנק. אַבער גוט כאַטש, וואָס מרים איז  
שוין דאָ אין הויז. זי וועט שוין אַכטונג געבן אף ליוסי'ן. זי האָט שטענדיק  
אַכטונג געגעבן אף איר. זי וועט זיך דערווייל צוועצן. דער געשוואָלענער פיס  
נאָגט איר דעם גאַנצן מאַרד.

— לאָז אים ניט אַרײַן, מענדל'ען, — בעט זיך ליוסי באַ איר שוועסטער,

ווען זי דערהערט זיינע איינדיקע טריט.

— וואָס אַרט דיך, אז ער וועט אַרײַנגיין צו דיר? — שפאַרט זיך

מיט איר די שוועסטער.

— ער וועט זיך נאָך דערוויסן, — האָט ליוסי מורא. — דו קאָנסט אים

נאָך ניט. ער איז זייער אַ קלוגער.

— ער וועט ניט וויסן, ער וועט ניט וויסן, — שמייכלט מרים, וואָס

ליוסי טרייבט אזוי איבער דעם באַרדער'ס קלוגשאַפט.

אַבער ער האָט שוין יאָ געוואוסט, דער מענדל. ער האָט שוין דער-

שמעקט דעם גאַנצן ענין.

פון אַ באַמערקונג דאָ און דאָרט, פון אַן אומפאַרזיכטיק וואָרט, וואָס

האָט זיך אַרויסגעכאַפט באַ ליוסי'ן, פון איר וועלן אים פאַרזיכערן, אז עס

איז בלויז א פארקילונג, און אז ער זאל איר גלויבן, אז ס'איז בלויז א פאר-  
קילונג. ער האט זיך געפילט זייער נידערגעשלאגן פון דעם. ער האט מיט  
אמאל דערפילט א גרויסע מידקייט און איז געזעסן אן איינגעהויקערטער  
לעבן איר בעט און געשוויגן.

— פארוואס רעדסטו צו מיר ניט? — מאַנט ליוסי פון אים רייד.  
— וואָס זאל איך רעדן? — מאַכט ער טרויעריק. — אזוי איז דאָס.  
מיר ווערן געבוירן אין אן אָפּגענאַרמער וועלט.  
— וועגן וואָס רעדסטו? — דערשרעקט זיך ליוסי.  
— אָט וועגן זיך רייד איך, וועגן דיר, — גיט ער זיך אַ מאַך סתם אזוי.  
— וואָס וועגן מיר? — איז זי איצט זייער פילבאַר וועגן זיך.  
— מען האָט אונז אָפּגענאַרט ליוסי, זייער מיאוס אָפּגענאַרט.  
— ווער האָט אונז אָפּגענאַרט? — דערשרעקט זי זיך טאַקע אַה אן  
אמת'ן, טאַמער ווייסט ער שוין.

— יעדער איינער האָט אונז אָפּגענאַרט, — איז אים זייער טרויעריק.  
— איך ווייס ניט, וואָס דו רעדסט? — קאָן זי אים ניט פאַרשטיין.  
— אָט נעם זיך, צום ביישפּיל, — שטעלט ער אָן אַה איר זיינע קורצ-  
זיכטיקע, אומעטיקע אויגן.

— וואָס מיך? — דערשרעקט זי זיך שוין ווידער, טאַמער ווייסט ער.  
— אָט ביזטו געבוירן געוואָרן אין אַמעריקע, אין אַזאַ וואונדערבאַר  
לאַנד. האָסט אפילו ניט גענומען זיך די מי צו פאַרשטיין און צו לערנען, וועגן  
דיין אייגן לאַנד.

— וואָס איז דאָ צו פאַרשטיין? — וואונדערט זי זיך.  
כאַפט זיך אָבער מענדל, ווי נאָריש ער איז. זי איז איצט אַזאַ קראַנקע  
און ער דולט איר אַ קאָפּ. ער דאַרף בעסער זיין גוט צו איר. אָבער ער קאָן  
ניט. ער איז פאַרוואונדעט. ער שמויסט זיך שוין אָן, אז דער דאָזיקער  
פרעמדער מאַן מיטן רייכן אַטאַמאַביל, וואָס פלעגט אָפט קומען נאָך ליוסי'ן  
און דערנאָכדעם זי אַהיים ברענגען אַ שיכור'ע, האָט זי פאַראומרייניקט,  
פאַרשוועכט פאַר אים. ער וויל איצט ליב האָבן. ער וויל איר קאָנען פאַר-  
געבן. זיין גראַדער שכל האָט איר פאַרגעבן, אָבער זיין בלוט פאַרגיט איר  
ניט. ער גייט אַוועק פון איר און לאָזט זי איבער אַ קראַנקע און אַ וויינענדיקע.

## מרימ'ל, א?

אייב בארנעץ איז געקומען א באוואקסענער, ניט קיין געגאלטער, מיט רויטע אויגן.

— מרימ'ל, איך קאן ניט שלאפן און ניט עסן, — האָט ער צו איר א טענה.

— ס'טוט מיר זייער לייד, אייב, — מאַכט זי צו אים מילך, — אָבער מיר קאָנען אָף ווייטער ניט פאַרבלייבן צוזאַמען.

— פאַרוואָס? — הויבט ער ניט אָן צו פאַרשטיין דעם גרויסן אומרעכט, וואָס מען האָט אים געטאָן.

מיר זיינען ניט צוגעפאַסט איינער צום אנדערן, — וויל זי אים געבן צו דערקלערן.

— האָב איך דיר חס וחלילה געטאָן שלעכטס? — בעט ער זיך באַ איר רחמים. — האָב איך דען עפעס פון דיר געקאָרט? האָב איך דיר דען חס וחלילה אפילו געזאָגט אַ הויך וואָרט? — הויבט ער ניט אָן צו פאַרשטיין איר האַנדלונג.

ער איז געווען געוואָלדיק צופרידן מיט זיין פאַרהייראַטן לעבן. האָט ער שוין געמיינט, אַז זי איז אויך צופרידן. אַזאַ פיין נאַשער־שמייכלע פלעגט אַרומשפּרינגען אָף זיינע וואַנצעס, ווען ער פלעגט זיך לאָזן פון זיין אָפּים אַהיים. ס'דערוואָרט אים אין דערהיים דאָס ליכטיקע שקאַפּקעלע זיינע מיט אירע שיינע האָר, מיט אירע ברוינע קוקערס, מיט דעם לאַנגן אונטער־טעניקן האַלז אירן. אין אַ זומער־פאַרנאַכט, נעמט ער זי אַרויס אין זיין אָטאָמאָביל און פירט זי איבער אַלע שיינע וועגן אַרום דער שטאָט. גיט אַ כאַפּ אַלעמאָל אַ קוק אין שפיגעלע, און האָט הנאה צו זען, ווי זי זיצט אַזאַ פאַרגאַפּטע און פאַרוואַנדערטע פון די נאַטור־שיינקייטן. איז אַ ווינטער־פאַרנאַכט, האָבן זיך זיינע וואַנצעס געפרייט, וואָס ער וועט קומען אין דער וואַרעמער, זויערער היים, און זי, אַזאַ ציכטיקע און אַזאַ געמיטלעכע, וועט פאַר אים דעקן דעם טיש און אים דערלאָנגען די וועטשערע. נאָך דער וועטשערע וועט ער זיך זעצן אין הוידע־שטול, און קוקן אָף איר, ווי זי לייענט אַ בוך, אָדער אַ צייטונג. ער אַליין לייענט ניט גאָרניט, ניט קיין ביכער און ניט קיין צייטונגען. דערפאַר אָבער האָט ער ליב צו זען, ווי זי

לייענט די דאזיקע ביכער, און ס'איז שוין פאר אים געווען גענוג. אז ער האט זיך געוואלט שוין לייגן שלאָפן, און זי איז נאך אלץ געווען פארטאן אין די ביכער, האט ער אָנגעהויבן מאַכן צייכנס. זיך געצויגן, געגענעצט לייטיש, געזאָגט: „מרימ'ל, א, מרימ'ל, א.“

און זי איז שוין אויך געגאנגען מיט אים אין בעט אריין. א באַלוינונג פאר אלע זיינע שווערע יאָרן.

ער האט נישט געוואלט איצט אַפטרעטן. ער האט נישט געוואלט אַהיימפאָרן: — וואוהין וועל איך שוין גיין אָן דיר? — האט ער געזאָגט מיט גרויס רחמנות צו זיך אליין. — קום, מרימ'ל, מיט מיר אַהיים. אַט גייט צו ווינטער, וועל איך דיר קויפן א פאַרקאָוט, דעם טייערסטן פאַרקאָוט, וואָס מען קאָן נאָר קויפן. איך וועל נישט זשאַלעווען. ווילסטו פאָרן מיט מיר קיין יוראָפּ? מיטן ערשטן קלאַס וועלן מיר פאָרן, אין די שענסטע האַטעלן וועלן מיר איינשטיין.

מרימ'ען רירט די געפאלנקייט פון אַמירדעם מענטשן. זי האט אַף אים גרויס רחמנות. א מענטש, וואָס האט געהאַט אזא שווערע קינדערהייט, נישט קיין בעסערע קינדערהייט ווי זי, מרים, אליין. (ער האט איר אלץ דערציילט אַף זיין אופן, ווי ער האט „געסאַפערט“ אין דער „אַלד קאָנטרי“). איצטער איז ער טויטלעך פאַרוואַנדערט, ווי אַ חיה, וואָס ווייסט נישט פאַרוואָס, אָבער מען פילט, אז ס'טוט וויי.

— דו זעסט, מרימ'ל, איך ווילן פאר דיר, — נעמט ער טאַקע און וויינט פאר איר.

אַף אַ בענקל אין עס-צימער איז ער שוין פאַרבליבן אַ גאַנצע נאַכט, ווען מרים איז אוועק שלאָפן צו ליוסי'ן אין צימער. פאַרשיידענע געדאַנקען זיינען אים אָנגעקומען. ס'איז אויך צו אים אָנגעקומען אַ געדאַנק וועגן זעלבסטמאָרד. אָבער ער האט זיך נישט געוואלט צוהערן צו דעם געדאַנק. ער האט געטראַכט וועגן אוועקנעמען זי מיט גוואַלד, אזוי אַף די הענט זי אַרויס-טראָגן פון איר צימער אין אַטאָמאָביל אַרײַן, וואָס וואַרט אינגרויסן, און מיט איר אוועקשטייסן אַהיים. שפּעטער האט ער שוין גאָרנישט געפלאַנעוועט. גלאַט אזוי געהאַט אַף זיך רחמנות און געריטשעט אינדערשטיל. פאַרטאָג האט ער זיך פּלוצלונג דערמאָנט אין זיינע ביזנעס, און אַ גרויסע פּאַניק איז אים באַפאַלן. מען וועט נאָך צעשלעפּן זיינע ביזנעס, מען וועט נאָך צעטרענצלען זיין פאַרמעגן, אויב ער וועט זיך אזויאַ אַראָפּלאָזן. ער מוז יאָגן אַהיים.

## דאס הויז פון די איינזאמסטע מענטשן אין ניו יארק

זי איז קראנק, מילדרעד. א הוסט האט זיך אָנגעקלעפט אָן איר און לאָזט זי שוין נישט צורו. אה דער דרייצנטער גאס אין א מעבלירטן צימער וואוינט זי. א שמאל חדר'ל, ווי א קארידאָר. ס'האט טאקע געזאָלט זיין א דורכגאנג, אָבער שפעטער האט מען זיך מיטגעגעבן, אזוי ווי ס'איז געווען א פענצטער אין דעם דורכגאנג, האט מען שוין צוגעבויט נאָך א טיר, אריינגעשטעלט א בעטל מיט א דרעסער, און פארדונגען צו מילדרעד'ן פאר צוויי דאָלאַר מיט פינף-און-זיבעציק סענט א וואָך.

אין דעם הויז, וואָס איז באַשטאנען פון דריי שטאָק, האָבן געוואוינט איינזאמע מענער און איינזאמע פרויען. א גאנצן טאָג איז זעלטן ווער פאַר-בליבן אין הויז, אויסער א פאַר פרויען, צווישן זיי אויך מילדרעד, וואָס האָבן „געאַרבעט" ערשט באַנאכט, נאָענט דערביי אה דער פערצנטער גאס. די איבעריקע איינוואוינער זיינען אלע זיך צעגאנגען איבער דער שטאָק, ווי באַלד נאָך דער פאַרטאָג איז געקומען. אייניקע זיינען אַוועק צו דער אַרבעט, אייניקע — זוכן אַרבעט, און אייניקע זיינען גלאַט אזוי אַוועק צווישן מענטשן, אה די באַפעלקערטע גאסן. ווייל אויב מען האָט גאָרניט וואָס צו טאָן, און מען דאַרף בלייבן אַליין מיט די נאַקעטע ווענט, איז דאָס זייער א גרויסע שטראָף פאַר אן איינזאמען מענטשן.

פאַרנאכט-צו זיינען אלע צוריקגעקומען אין זייער „היים". יעדער איינער אין זיין קליינעם צימער, יעדער איינער צווישן די ווענט מיטן אָפּגעקראַכענעם פאַרנעלטן שפּאַליר. יעדער איינער לעבן זיין בעט, וואָס האָט פאַרנומען דרייפערטל פון צימער.

ס'איז קיינעם פון זיי גאָרניט איינגעפאַלן צו גיין צום שכנ'ס אָדער שכנה'ס טיר, אָנקלאָפּן און זיך אַריינבעטן אינעווייניק, זאָגן, אז איינעם אַליין איז אומעטיק, אינצווישן וועט אפשר זיין פריילעכער. מען האָט זיך באַגענגט אין קאָרידאָר, איבער די טרעפּ. טונקעלע שאַטנס פון מענשן. פרעמדע און ווייטע. אַקוראַט ווי מען וואָלט געווען פון אן אַנדער מין. יעדער איינער מיט זיין אומגליק. אין דער הויז איז יעדער איינער געווען פון די פאַרוואָרלאָזטע, פון די

עלנטסטע מענטשן אין דער ריזיקער שטאָט מיט די צענדליקער טויזנטער היימען.

יעדער איינער אין דעם הויז איז געווען אַ קאנדידאט פאר דער בויערי-נאם, פאר דער דאָזיקער נאם, וואָס געפינט זיך טאקע באלד באַם ראָג. מענטשן מיט די לעצטע מיטלען צום לעבן האָבן געוואוינט אין דעם הויז. מען האָט נאָך ווי עס איז געקראָגן דאָס ביסל רענט, באַצאָלט פאר אַ גאנצער וואָך און ניט געוואָלט טראַכטן וועגן דער צווייטער וואָך.

אַן איירישע לענדליידי האָט אָפּגעדרונגען דאָס הויז פון עמיצן אַנדערש און געפרובירט אַרויסשלאָגן מיטלען צום לעבן פאר זיך און פאר איר זון, דעם קאליקע. אַ קרומער אַף ביידע פיס, אַ מלחמה-דוועטעראַן, אַ העלד פון דער לעצטער קריג, וואָס אַמעריקע האָט אָנגעפירט פאר דער דעמאָקראַטיע. די דאָזיקע איירישע לענדליידי האָט ניט געוואוסט פון קיין רחמנות, ווייל דאָס לעבן האָט צו איר אויך ניט געהאַט קיין רחמנות. אַלע טאָג געוואָשן די טרעפּ. געקראָכן פון שטאָק צו שטאָק, גערייניקט די וואַש-צימערן, גע-פאָכעט מיט דער נשמה אויסצופרעסן דאָס שטיקעלע לעבן פאר איר מיט איר זון, דעם קאליקע. איז אַז עמיצער פון אירע קוואַרטיראַנטן האָט ניט געהאַט קיין רענט פונקט אין טאָג, ווען די נייע וואָך האָט זיך אָנגעהויבן, האָט זי ניט געהאַט קיין רחמנות. די גאָס וועט יעדערן אַריינגעמען. די ליבע דרייצנטע גאָס, מיט דער בויערי אין שכנות.

פונדאָנעט זיינען געקומען אַלע מענער און פרויען, וואָס האָבן באַ-וואוינט דאָס הויז? ווער ווייסט? צי פון ניו יאָרק אַלײן, ווי מילדרעד, אַ שטייגער, צי פון אַנדערע שטעט? מענטשן וואָס האָבן ערגעץ געהאַט אייגענע, אָבער אין אַרעמקייט ווערט מען ניט אָנגערקענט פון די אייגענע, אָדער מען שעמט זיך מיט דער דאָזיקער אַרעמקייט פאר די אייגענע, אָדער זיי האָבן טאָקע גאָר אינגאנצן שוין ניט געהאַט קיין אייגענע. שוין לאַנג זיי פאַרלוירן, און מען פאַרמאָגט גאָרניט, אַ חוץ אויסגעהאַרעוועטע הענט, אַ גוף וואָס ווערט עלטער, האָר וואָס ווערן גרוי, און אַ דערשלאָנגנקייט, וואָס קומט אָן מיט דער עלטער, און אַ מורא, אַז מען וועט פאַרלוירן דאָס שטיקל דאָך איבערן קאַפּ. באַזונדערס ווינטער, אין די גרויסע אומ'ברחמנות'דיקע קעלטן, ווען דער ניו יאָרקער ווינט איז אַ גולן, פרייט און גליווערט אַפילו דאָס געוואַנט אָפּן לייב. דעמאָלט כאַפט מען זיך אַריין אין הויז, אויב די וואָך איז שוין אַ באַצאָלטע, מען צינדט אָן דאָס גאָדאוועלע, מען קריכט אַרונטער אונטערן צודעק און מען וואַרעמט אָן דאָס בעט. מילדרעד איז קראַנק. אַ שטאַרקער הוסט האָט זיך צו איר צוגעקלעפט

און וויל זי שוין נישט אָפּלאָזן, און נישט אזוי דער הוסט, ווי איר געפאלנקייט, אז אפילו מיט איר לייב קאָן זי שוין אויך גארנישט אויפמאַן. אזא ברענעניש אין רוקן. ס'ווערט ערגער און ערגער.

א טאָג איז איינמאָל געווען, אין דעם דאָזיקן איינזאַמסטן הויז. זי קאָן אים גארנישט פארגעסן. מען ליגט זיך אזוי רואיק אין בעט. מען ליגט אין מען ליגט. אף די טרעפּ פאָרעט זיך שוין די איירישע באַלעבאַסטע. מילדרעד קאָן שוין דערקענען, ווען זי פאָרעט זיך. זי קנאקט מיט די טירן, זי שעלט זיך גלאט אזוי אין דער וועלט אַרײַן. פלוצלונג — אַ קוויטש. די איירישע לענדלידי קוויטשעט מיט אזא דערשרעק, אז ס'ווערט אזש פארגליווערט באַ מילדרעד'ן די הויט אַפּן לייב.

די געזונטע איירישע לענדלידי, די פולע, די הויכע, האָט מורא יעדן טאָג פאַר דעם, וואָס זי האָט איצט דערזען אין צימער. פאַר די לעצטע אַכט יאָר, וואָס זי האָלט אויף דאָס הויז, האָט זי שוין עטלעכע מאָל דערזען די דאָזיקע זאך. גייענדיק יעדן אינדערפרי אַרויף צו די צימערן, האָט זי מורא פאַר דעם, וואָס זי קאָן טרעפּן : מ'שליסט אויף דעם צימער, גיבן אַ יאָג די גאַזן. אַפּ בעט, צי אַף דער ערד, ליגט דער פארגליווערטער קערפער פון איינזאַמען מאַן, אָדער פון דער איינזאַמער פרוי, וואָס מען ווייסט נישט דער-נאָך, ווער דער טאטע און די מאמע זיינען געווען, צי האָט מען איבערהויפּט געהאַט אייגענע אַף דער וועלט. גראַדע באַגייט מען זעלבסטמאָרד פונקט אין דעם טאָג, ווען ס'הויבט זיך אָן די נייע וואָך פאַר זיי, ווען מען דאַרף איינצאָלן די רענט. דאַרף שוין די איירישע לענדלידי נישט אַרויסוואַרפן דעם מענטשן, מען טראָגט אים שוין אַרויס אין גאַס.

מילדרעד האָט אַרויפגעכאַפט אַף זיך די קליידער, ווען זי האָט געהערט דעם געשרי, און איז אַראָפּגעלאָפּן אַפּן צווייטן שטאָק, וואו די איירישע באַלעבאַסטע אירע איז געשטאַנען באַ אַן אָפּענער טיר, דורך וועלכער ס'האָט געיאָגט דער גאַז. און אַף דער ערד איז געלעגן אַ מיידל אין ראָזעווע גע-שטרייפּטע פאַדזשאַמעס מיטן פנים צום דיל. מילדרעד האָט זיך אויך צע-קוויטשעט און איז גיך אַרײַנגעלאָפּן אין איר צימער און האָט זיך פאַרשלאָסן מיטן שליסל. זי האָט אַ פאָר מאָל באַגעגנט דאָס מיידל אַף די טרעפּ. אַן עלטערע מיידל מיט אַן אָפּעקראַכענעם פוטערנעם קאָלנער. אפילו זומער האָט זי געטראָגן אַפּן האַלז דעם דאָזיקן אָפּעקראַכענעם פוטערנעם קאָלנער. ס'האָט זיך גערודערט אַפּן צווייטן שטאָק. פּאָליציי איז אָנגעקומען מיט דעמעקטיווס. אַן אַמבולאַנס פון דער גאָדקאָמפּאַניע איז אָנגעפאָרן מיט אַ גרויס געקלינגעריי. שכנים פון בלאָק זיינען זיך צוגיפּעלאָפּן. מען האָט

ארויסגעטראָגן דעם טויטן קערפּער פון הויז און אוועקגעפירט צום שטאָמישן מאָרג, וואוהין מען פירט אוועק אלע פארוואָרלאָזטע זעלבסטמערדער. די זאך איז געשען אינדערפרי. פאַרנאכט, ווען מילדרעד, א צוגעפודרעטע, אן אונטערגעפארבטע און אן אונטערגעשמירטע, האָט זיך געלאָזט אראָפּגיין פון דריטן שטאָק אָפּן צווייטן, האָט זי אזש פאַרמאכט די אויגן פון דער שרעק, ווען זי האָט געדארפט פאַרבלייגן יענע טיר. ס'איז שוין אָבער געווען ליכטיק אין יענעם צימער. א מענטש האָט שוין דאָרטן געוואוינט. אן אנדער איינזאמער האָט זיך שוין אריינגעקליבן.

מילדרעד איז ארויס אָפּ דער גאס, אריין צום איטאַליענער אין לאַנטש-רום און אָפּגעגעסן איר מאָלצייט. דערנאָך זיך געלאָזט אָפּ פערצנטער גאס אין איר גרויסן הוט, מיט די געדיכט־אונטערגעשמירטע ברעמען און אָנגע-הויבן איר פרנסה־שפּאַציר. אַהין און צוריק, אַהין און צוריק...

## אין אזא קאלטער נאכט...

אן אייזקאלטער ווינט האָט זיך פֿלוצלונג געיאָוועט דאָן-טאָן, און אויסגעפֿירן די ביינער פֿון די אָרעם-אַנגעטאַנענע. דער ווינט האָט שוין אויסגעבלאָזן פֿון מילדערד'ן יעדע פּיצעלע וואַרעמקייט. מיט פאַרפֿרוירענע בלויע הענטלעך אין די קעשענעס, מיטן האַלז טיף אין קאַלנער, האָט זי אַרומ געשפּאַצירט אַף פּערצנטער גאַס, און האָט זיך געהאַלטן נאָענט צו דער ריזיקער אויסגעלאָשענער געביידע פֿון דער עלעקטריק און נאָז קאַמפּאַני.

די גלאַטע אָפּגעפּאָלירטע שטיינער פֿון דער דאָזיקער מיליאָנענדיקער געביידע קוקן אויס זומער אויך קיל. אַ קילע פֿרישע גלאַטקייט. איצטער, ווען דער ווינט שמיסט מיט אַזוינע פּראָסטיקע כּוואַליעס, שלאָגן אָפּ די דאָזיקע גלאַטע ווענט מיט אַ שוידערלעכער קעלט.

אין דעם אַריינגאַנג פֿון דער דאָזיקער געביידע שטייט זי און קוקט מיט גרויסע אונטערנעשמירטע אויגן אַף די איינזאַמע מענער, וואָס לויפֿן גע- שטויסענע פֿון ווינט. אָבער קיינער האָט זיך שוין נישט געוואָלט ציען צו דעם דאָזיקן דאַרינקען פאַרבלוטן מיידעלע. געהאַט דערפּאָלג האָבן יענעם אָוונט מערסטנס די פעטע, הויכע און פֿולע פֿרויען, וואָס האָבן געטראָגן וואַרעמקייט אין זייערע גלידער פאַר יעדן איינעם, וואָס קאָן קויפֿן. די „קוניס“ זיינען געווען פֿון אַרימערן קלאַס. עלטע בחורים, וואָס האָבן שוין נישט געוואוסט פֿון ווייבערשער גאָענטקייט חדשים און חדשים. עלטערע בחורים, וואָס וואוינען אַרום דעם געגנט אין די מעבלירטע צימערן אַף דריטער עוועניו, סאַמע אונטערן אייביקידונערנדיקן עלעווייטער-באַן. מערסטנס רוסן, פּאָליאַקן און דייטשן. בחורים מיט אָפּגעבליאַקעוועטע פֿנימ'ער, צעקלאַפּטע און צע- שלאָגענע פֿון דעם שווערן לעבן.

אין דער דאָזיקער קאלטער נאכט איז געווען זייער „ביזי“ אַף דעם בלאַק. אָבער מילדערד'ן האָט קיינער נישט באַגערט, אַז זי זעט אַליין אויס ווי אַ פאַר- פֿרוירן שטיקל אייז, וואַרזשע וועט זי שוין נעמען די וואַרעמקייט צום מאַן? קיינער האָט זי נישט געוואָלט, און די נאכט ווערט שפּעט, און מאָרגן הויבט זיך אַן דער טאָג פֿון אַ נייער וואָך, ווען מען דאַרף צאָלן רענט, און זי פאַר- מאַגט שוין גאָרניט. זי האָט שוין אַפילו פאַר די לעצטע צוויי וואָכן נישט געצאָלט דעם מאַן, וואָס מאַנט-אויף שטייער באַ אַלע פֿרויען, וואָס גייען אום

אף דעם בלאָק. דער מאַן דאַרף זיין דער, וואָס באַשיצט זיי פון פּאַליציי און פון דעמעקטיווס. ער האָט אף איר רחמנות געהאַט, דער מאַן, און ער האָט זי שוין מערער נישט געפרעסט. ער האָט שוין דערקענט, אַז זי איז שוין באַם סוף, אַז זי ווערט צעפאַלן.

מילדערד ווייסט נישט פון וואָס עס האָט זיך גענומען באַ איר די איבלי-דיקייט אַפּן האַרצן און אזא שוואַכקייט אין אַלע איברים. זי האָט שוין אַפילו נישט פאַרמאָגט די ענערגיע צו טאָן צו די מענער דעם געצוואונגענעם שמייכל, וואָס דאַרף אויסקוקן ווי אַ פאַרפירערישער וואונק. גרויסע אויגן באַ איר. צוליב דער געדיכטער שוואַרצער פאַרב אונטער זיי, האָבן אויסגעקוקט אומהיימלעכע און סטראַשענדיקע.

אַ מערדערלעכע קאַלטע נאַכט. עס איז שוין שפּעט. מילדערד חלש'ט נאָכן וואַרעמען בעט. זי וויל שוין נישט טראַכטן, וואָס מאָרגן וועט זיין. אפשר וועט דער מאָרגן שוין קיינמאָל נישט קומען.

זי קאָן נישט אויפּשליסן די טיר פון הויז, אזוי זיינען איר די פינגער פאַר-פרוירן. זי הויבט זיך אף די טרעפּ. אזא וויסטקייט און טונקלקייט אף די טרעפּ, וואָס האָבן שוין נישט אָנגעזען די ליכטיקייט פון טאָג שוין יאָרן און יאָרן. זיי זעען נאָר אַן די שטויביקע ליכט פון אַן איינזאַמען גאָלעמפּל.

מילדערד צינדט אַן דאָס גאַז-אויועלע. ס'פּלאַקערט-אויף מיט בלויע צינגעלעך. ס'איז איר גוט צו קוקן אף די דאָזיקע בלויע צינגעלעך. לעבעדיקע, וואַרימע, שיינע פריינט. זיי צישען, די דאָזיקע בלויע פלעמלעך, און לאַכן צו איר. אַ גרויסע ברבּה אף מילדערד'ן. זי וואַרפט אַראָפּ די קליידער פון זיך און בלייבט אַ קליינע דאַרע מיידעלע אין אַ קויטקין אונטערהעמד. זי זעט איצט אויס, ווי איר מאַמע בעסי. אָבער איר מאַמע בעסי האָט מיט איר דאַרן גוף שוין איבערגעלעבט אַ סך ווינטערס און זומערס. זי דאַרף ערשט לעבן, כדי זיך אויסצוגלייכן מיט דער מאַמע'ס אַלע איבערגעלעבטע זומערס און ווינטערס. זי האָט אָבער נישט קיין כּח צום לעבן. דער הוסט שטיקט זי. דער רוקן ברעכט איר. זי קאָן זיך נישט איינבויען.

זי קריכט אַריין אין בעט און ס'ווערט וואַרימער און וואַרימער. אַ גרויסע פרייד כאַפט זי אַרום פון דער וואַרעמקייט. זי הוסט שוין נישט. עס ברעכט איר שוין נישט דער רוקן. ס'איז איר גוט. פונקט, ווי ווען זי איז געווען אַ קליין מיידעלע און אַריינגעקראָכן צום טאַטן און מאַמען אין וואַרעמען בעט אין אַ קאַלטער ווינטער-נאַכט.

זי וויל נישט טראַכטן וועגן דעם פאַרגאַנגענעם לעבן. ס'קאָן איר נאָך ווערן אומעמיט. איצטער מוז זיין פרייד. די גרויסע פרייד, וואָס זאָל מאַכן

געזונט אלע אירע איברים. זי וועט אזוי אנטשלאפן ווערן, און דער מאַרגן  
 וועט שוין זיין גאָר אַן אנדערער. מאַרגן, מאַרגן, וועט שוין קומען גאָר אַ  
 גרויסער גליק. זי ווייסט דאָס, ווייל זי וויל דאָס אזוי שטארק. אנדערש, וועט  
 זיך גאָך אָפּשטעלן דאָס גאַנצע לעבן. אנדערש, ענדיקט זיך די גרענעץ  
 פון דער וועלט און ס'בלייבט אַן אָפּגרונט.

## דער לעצטער ליגן

דער מאָרגן איז טאָקע געווען דער גרענעץ פון דער וועלט פאר מילדערד'. מיטן רענצעלע אָפּ דער גאָס איז זי געשטאַנען. אָט דאָס אַמאָליקע רענצעלע, מיט וועלכן זי האָט צוריק מיט זעקס יאָר פאַרלאָזט איר מאַמע'ס היים. ס'האָט נאָך געלעבט אָט דאָס רענצעלע און ס'האָט געטראָגן אין זיך איר לעצטן פאַרמעגן: פּוּדע-קעסטעלעך, פאַרב-רערעלעך, און אַ פאַר שטיקלעך שמוציקע אונטערוועש.

ס'איז פאַרנאַכט. דער אייזיקער ווינט איז נאָך ניט אַוועק פון ניו יאָרק. ער האָלט נאָך אָן מיט דערזעלביקער רציחה, וואָס נעכטן. זי איז הונגעריק, מילדערד, און וואָס זי קאָן טאָן איז זאָגן אַ ליגן און עסן. דעם לעצטן ליגן. מאָרגן, וועט זי שוין ניט קאָנען זאָגן דעמעלביקן ליגן.

— אַ גוטן אָונט, טאָני.

— אַ גוטן אָונט, לידי, — ענטפערט טאָני, דער רעסטאָראַטאָר, אַ

פריינטלעכער און אַ העפלעכער.

ער ווייסט, ווער זי איז, אָבער ער רופט זי „לידי“. פאַר דעם דאָזיקן עלטערן איטאַליענער זיינען די דאָזיקע מיידלעך נאָך געהויבענער און חשוב'ער ווי די „אַנשטענדיקע“, רייך-געקליידעטע פרויען. פון יענע, די „אַנשטענדיקע“, האָט ער גאָרניט, אָבער די דאָזיקע גיבן אים צו לייוו. ער האָט זיי ליב, די דאָזיקע מיידלעך. באַזונדערס אין די קאַלטע נעכט, ווען זיי לויפן אַריין אין זיין לאַנטש-רום וואָס אָפּ דריטער עוועניו איבערגעפרוירענע און פאַר-כליאַנעטע, סערווירט ער זיי מיט אַ באַזונדערער פרייד די הייסע קאַווע, וואָס טוט-אויף ממש וואונדער פאַר אים אין די אויגן. פּנימ'ער צערויטלען זיך פון דעם דאָזיקן וואונדערבאַרן געמראַנק, אויגן צעשיינען זיך און זיי שמייכלען צו אים, צו טאָני, מיט דעם פאַרשמירטן פאַרטוך. כלויז פאַר איין נישקעלע, און ער ברענגט אַזאַ גרויסן נוצן דער מענטשהייט.

זי, מילדערד, וויל האַמבורגער סטייט. ער וועט איר געבן אַ האַמבורגער סטייט. ס'איז געבליבן פונעם טאָג גענוג האַמבורגער סטייט. ער וועט ניט זשאַלעווען. ער ליגט איר אָן אַ פולן טעלער. מיט פעטער יודל באַגאָסן, מיט אַ מעסער און אַ גאָפּל, מיט אַ פאַפירענער סאַלפעטקע.

— עס, לידי, ס'איז אויסגעצייכנטער האַמבורגער סטייט, — לאַדט ער

זי איין זייער גאסטפריינמלעך.  
עסט מילדרעד ביסן נאך ביסן און ס'ווערט איר ווידער גוט. מחיה'דיקע  
זאפטן צעלויפן זיך אין מאגן. ס'ווערן איינגעשטילט די ווייטיסן אין רוקן  
און ס'ווערט עפעס גוט.

נעכטן האט זי ניט געוואלט טראכטן פונעם היינט. איצטער וויל זי  
שוין ניט טראכטן וועגן דעם נאכדעם, וועגן דעם וואס וועט שפעטער זיין,  
אז זי וועט פארענדיקן דאס עסן. נאך דעם, וואס זי וועט אפעסן, מעג די  
וועלט אונטערגיין, ארט איר שוין ניט. זי לעקט אויס יעדער פיצעלע, זי  
ווישט אויס דעם טעלער. זי באשטעלט אויך קעיק און קאווע. א גרויסע  
סעודה פראוועט זי היינט. אבער וואס איז די „ליידי" געבליבן אזא אומעטיקע  
נאכדעם, וואס זי האט אפגעגעסן?

— וואס איז, ליידי? — זארגט זיך טאני, וואס זי קוקט אף אים אזוי  
מאדנע.

— איך האב ניט צו באצאלן, — לאכט זי א שולדיקע.  
— ס'איז אַלראַיט, ליידי, וועסט מיר מאַרגן אָפּגעבן, — איז טאָני'ן  
א ביסל ניט גוט, וואס מען האט אים ניט צו באצאלן. — איך האב דיר ניט  
איינמאל געבאָרגט און דו האָסט מיר אָפּגעגעבן, וועסטו איצטער מיר אויך  
אָפּגעבן, — לאָזט ער איר דערווייַל צו וויסן זייער איידל, אז פונדעסטוועגן  
דאָרף מען אָפּגעבן.

— א גוטע נאכט, — נעמט זי דאס רענצעלע.

— א גוטע נאכט, א גוטע נאכט.

## ווארעם גאלד

ס'איז שוין רעכט פינצטער און מילדרעד האָט טאַקע ניט קיין היים. אַף קיין שום גאָס איז ניטאָ קיין ווינקעלע, וואו זי זאָל האָבן אַ רעכט זיך צוצוטוליען. אזוי פיל טויזנטער מענטשן לויפן פאַרביי אַף די טראַטואַרן און זיי האָבן קיין שום שייכות ניט צו איר. מען קען זי ניט, מען ווייסט זי ניט. דער ווינט שמייסט אַף דער פלייצע, פליוכעט מיט קעלט גלייך אין פנים אַריין. זי פאַרמאָגט בלויז איין דאָים אין קעשענע. אַ קליינע זילבערנע מטבעה. זי ווייסט ניט וואוהיין זי גייט, אָבער זי גייט. מיט אַלע זיך איילנדיקע מענטשן איילט זי זיך אויך. האָט אפילו קיין צייט ניט איבערצואוואַרטן דורכלויפנדיקע אַטאָמאָבילן.

זי קומט אַרויף אַף די רייכע גאַסן. פון די אונטערשטע שטאַקן דורך די פענצטער שיינט אַרויס אזא ליבע ליכט. אַ קלאָרע קרישטאָלענע ליכט דורך זויבערע פאַרהאַנגען. דאָרטן, אינעווייניק זיצט מען אין די ווייכע שטולן און מען לייענט ביכער און צייטונגען אין דער גרויסער באַסוועמלעכקייט און וואַרעמקייט. זאָל דער ווינט וואַיען אין דרויסן, זאָל ער שטורעמען — אין די טרוקענע, זויבערע, וואַרעמע היימען וועט ער ניט דערגרייכן.

זי קומט אָן צו די ריזיקע מויערן. אין די העל־באַלויכטענע אַרייַנגאַנגען שטייען גרויסע מענער אין יוניפאָרמס מיט גאָלדענע קנעפּ, וואָס איילן זיך מיט גרויס העפלעכקייט צו די אַטאָמאָבילן וואָס פאַרן צו. זיי עפענען די טירן פון די אַטאָמאָבילן מיט גרויס פאַראַד, און פאַרנויגן זיך פאַר די הערן און דאַמען מיט די וואונדערבאַרע שיינע מאַנטלען און פוטערס.

וואַרעם גאָלד אין די פענצטער. מילדרעד האָט שטענדיק געמיינט, אז גאָלד דאַרף זיין וואַרעם. אַ טרוקענע וואַרעמקייט דאַרף האָבן גאָלד, וואָס מען קאָן זיך באַ דעם אָנוואַרעמען די פאַרפרוירענע ביינער.

אַלע אירע יאָרן האָט צו איר געשיינט דאָס דאָזיקע גאָלד פון די ווייטע פענצטער. פון וויליאַמסבורג בריק אַלס אַ קינד האָט זי דאָס געזען אין די הויכע וואַלן־קראַצער פון מאַנהעטן. פון אַנטאָניאַ'ס סטוריאָ האָט זי דאָס געזען, אין יענע גליקלעכע צייטן, ווען זי האָט נאָך געהאַט אַ מאַן, און דאָס לעבן איז געווען גרינגער. פון דעם דאָך פון איר הויז אַף קלינטאָן סטריט, ווען זי איז נאָך געווען אַ קינד, האָט זי געזען דאָס דאָזיקע גאָלד אין די

ווייטע שויבן. ווי א פרעמדער מזל, ווי אן אומדערגרייכבארער פייער, וואָס מען קאָן דאָס קיינמאָל ניט נעמען אין דער האַנט אַריין. אן אייביקע מעשה פון גאָלד אין ווייטע שויבן.

וואוהיין-זשע זאָל זי טאקע איצט גיין? אז ס'הויבן שוין אָן צו פירן די האָר אָפּן קאָפּ דורכן ברייטן הוט, דער הוט פון איר פראָפעסיע, וואָס וועט שוין קיין פרנסה צו איר ניט ברענגען. ס'פאלט איר איין א גליקלעכער געדאַנק: זי וועט אַריינגיין אין א סאַבוויי, זי וועט זיך זעצן אין א וואַגאָן, און אזוי אַרומפאַרן אַהין און צוריק. די שטרויענע בענקלעך אין וואַגאָן זיינען דאָרטן וואַרעמע, אָנגעהייצטע. זי צעשמיכלט זיך אַזש פון איר געניאָלן געדאַנק.

מילדערע גייט אַריין אין א וואַגאָן. זעצט זיך אַנידער אין א ווינקל. שפאַרט אָן דעם קאָפּ אָן דער וואַנט. ס'איז איר נוט. ווען זי פאַרמאַכט נאָך די אויגן, איז שוין גאָר וואויל. א זיסער שלאָף קושט איר אין די ברעמען. אַזאַ גוטסקייט קומט צו איר, פונקט ווי זי וואָלט ניט געווען קיין היימלאָזע און ס'דערוואַרטעט איר נאָך גרויס פרייד אין לעבן.

די באָן לויפט און לויפט, און לויפט. זי האָט זייער ליב, אַז עס לויפט און לויפט און לויפט, ווייל אַז עס שטעלט זיך אָפּ, וואַכן-אויף די געדאַנקען, און ס'ווערט אומעמיס.

## די לעצמע סטאנציע

צענדליקע וועלטן האָט מילדרעד איבערגעלעבט אין יענעם אָונט, פאָרנ-  
דיק אַהין און צוריק, אַהין און צוריק אין אונטערערדישן באָן. טויזנטער  
מענטשן האָבן געביטן פאר איר זייערע פנימ'ער. זי איז איינגעשלאָפן מיט  
באַקאנטע פנימ'ער און זיך אויפגעכאַפט מיט פרעמדע פנימ'ער. זיינען די  
פרעמדע פנימ'ער איר אויך געוואָרן באַקאנט, און דערנאָכדעם זיך ווידער  
אויפגעכאַפט מיט פרעמדע פנימ'ער.

יונגעלייט און מיידלעך, סטודענטן און סטודענטקעס פון די נאכט-  
קאלעדזשעס, פאָרן אַהיים קיין ברוקלין. מיט די ביכער און די העפטן. גרופעס-  
ווייז זעצן זיי זיך אַף די בענק. שטיפן אַרום און שפּאַסן. ווייזן זיך איינער  
דעם אַנדערן, ווי אַזוי זיי האָבן געלייזט געוויסע פראַבלעמען, וואָס דער  
פראַפעסאָר האָט זיי פאָרגעבן. צייגן זיך די ביכער, בייטן זיך מיט ביכער.  
אַ לעבן אַזא, וואָס מילדרעד האָט קיינמאָל נישט געוואוסט. זיי זיינען אויך  
נישט פון די רייכע, די דאָזיקע שטודירנדיקע יוגנט. פון אַרעמע היימען קומען  
זיי. באַטאָג אַרבעטן זיי, באַנאכט לערנען זיי פול מיט האַפּענונגען צום  
ווייטערן לעבן זייערן, וואָס וועט זיי ברענגען גליק אין זייער אויסגעד-  
שטודירטער פראַפעסיע. זיי זעען ווי ס'זיצט אַ מיידל אין אַ ווינקל מיט אַ  
גרויסן הוט, מיט אונטערגעשמירטע ברעמען. אַ בלאַסע, אַ בלוטלאָזע שמייכלט  
זי פון שלאָף מיט אַרויסגעשטעקטע דאַרע באַקן-ביינער. ווייסן זיי נישט  
פונדאָנען זי קומט, פונדאָנען זי שטאַמט, וואוהין זי פאָרט, און ווי אַזוי  
האָט זי דאָס לעבן געבראַכט זי זאָל אויסקוקן אַזוי וואָרלאָז. זיי טראַכטן  
נישט פון דעם. זיי זיינען פאַרנומען מיט זייערע אייגענע טראַכטונגען, וועגן  
זייער צוקונפט, וועגן אַטדי ביכער, וואָס מען דאַרף פאַרגעדענקען כדי צו  
ווערן קלוג און צו דערגרייכן אַטדי דאָזיקע צוקונפט. יונגע, אַכצן-יאָריקע,  
צוואַנציג-יאָריקע קינדער.

זי איז געפאָרן, מילדרעד, מיט אַלע סטודענטן און סטודענטקעס קיין  
ברוקלין. אין ברוקלין האָט זיך אַרויסגערופן די דאָזיקע פריילעכע שטודירנ-  
דיקע יוגנט. באַ יעדער סטאַנציע זיינען זיי זיך צעלאָפן צו זייערע וואַרעמע  
היימען, וואו עס וואַרט הייסע מילך פאַר זיי מיט אַ לייכטן צווייט. ס'וואַרטן

אף זיי מאמעס שוין אין שלאָף־דעק, וואָס קאָנען זיך ניט לייגן שלאָפן ביז וואַנען זיי וועלן באַזאָרגן זייערע קינדער.

מילדערד האָט שוין ניט געוואוסט, אז אלע וואַנאָנען זיינען שוין ליידק, אז אלע מירן שטייען צעעפנט צו דער קאלטער נאכט אף דער לעצטער איינ־זאמער סטאַנציע אין סוף פון ברוקלין. דער מאַן, וואָס גייט איבער די ליידקע וואַנאָנען צונויפנעמען די צייטונגען, האָט זי אויפגעוועקט:

— די לעצטע סטאַנציע, ליידק, — האָט ער איר געלאָזט וויסן, מורא האַבנדיק, אז זי האָט פארשלאָפן.

„די לעצטע סטאַנציע.“ פאר מילדערד'ן איז ניטאָ קיין לעצטע סטאַנציע און ניט קיין ערשטע סטאַנציע. ניטאָ קיין מיטן און ניטאָ קיין סוף. ס'איז דאָ אַ פרעמדער קאלטער ווינט, וואָס צופט די פארפרוירענע דארע פיסלעך אונטער די דינע זאָקן. ווייטע הייזער לייכטן אין דער פינצטער. אומעטום זיינען דאָ היימען. זי קוקט אַראָפּ צו די רויטע בלוטיקע רעלסן. ס'ציט זי אַראָפּ־אַראָפּ צו דער דאָזיקער בלוטיקייט, פונקט דעמאָלט, ווען עס הויבט אָן צו הודושען און אַ נייער באַן דאָרף באַלד אַנלויפן. זי וויל ניט, מילדערד, קוקן אַראָפּ. זי וויל ניט. ס'וועט איר נאָך זיין גוט.

פאָרט זי צוריק קיין מאַנהעטן מיט אַזוינע איינזאמע מענטשן, וואָס מען ווייסט אפילו ניט וואָס זיי האָבן איצט געמאַן אין ברוקלין. און צוליב וואָס פאָרן זיי צוריק אַזוי שפעט אין דער נאכט קיין מאַנהעטן. אפשר אַ זון, וואָס איז געקומען זען זיינע עלטערן אין ברוקלין, און איצט קערט ער זיך אום צוריק אַהיים צו זיין ווייב און קינדער. אַ מיידל, וואָס איז אפשר געקומען געוואויר ווערן דער שוועסטער, וואָס ליגט אין קימפעט. אַ מיטליאַריקער איד, וואָס וואוינט גאָר אין די בראַנקס, און איז געפאָרן צו אַ מיטינג פון זיין לאַנדסמאַנשאַפט. אַ מאַן מיט אַ גרויס רענצל, וואָס פאָרט צו איינער פון די גרויסע אייזנבאָן־סטאַנציעס אַריינצוזעצן זיך אין אַ באַן, וואָס וועט אים פירן אין אַ ווייטער, ווייטער שטאָט.

:: ::

ווייסט שוין ניט מילדערד, וויפיל מאָל זי איז שוין געפאָרן אַהין און צוריק פון סוף ברוקלין ביזן סאַמע סוף בראַנקס. געדענקט זי שוין ניט וויפיל מאָל זי האָט געביטן די באַנען.

דער ווינט אף דער לאַנגער ברייטער איינזאמער פלאַטפארמע מיט די הונדערטער לעמפלעך איז זיך גאָר מחיה מיט אַט־דער דארער מידעלע. ער רייסט איר דעם דינעם מאַנטל, ער ציט פון איר דעם ברייטן הוט. וואו איז איר רענצעלע? ליידק איז איר האַנט, וואָס האָט געהאַלטן דאָס

רענצעלע. פארגעסן אוואדע דאָס רענצל אין אַ וואַגאַן, ווען זי האָט געביטן די באַן. ס'טוט איר שטאַרק באַנג נאָך דעם לעצטן שטיקל פאַרמעגן, דאָס לעצטע ביסל האָב־און־גוטס אירס. איצט פאַרמאָגט זי שוין גאַרניט, אַ הויז דעם ניסל אין קעשענע. זי קוקט אַראָפּ צו די בלוטיקע רעלסן און דער קאָפּ דרייט זיך איר. ס'הודזשעט געוואָלד אין אירע אויערן. עמיצער לאָזט זי ניט אַראָפּשפּרינגען אַף די רעלסן. מען האַלט זי צו. זי לויפט בעסער אַריין אין אַ הודזשענדיקער באַן און זעצט זיך אַנידער. די טירן פון וואַגאַן שטייען צעעפנט און דער ווינט יאָגט צו די פיס. די שטרויענע בענק זיינען נאָך קאַלט. זאָלן שוין אַריינקומען נאָך מענטשן, וועט זי שוין ניט זיין איינע אַליין, און ס'וועט ווערן אויך וואַרעמער.

::    ::    ::

מילדרעד האָט זיך יענעם אַוונט באַקענט מיט טויזנטער מענטשן פון דער שטאָט ניו יאָרק. עס זיינען אַריין אין וואַגאַן די טעאַטער־באַזוכער אַף טאַימס סקווער, וואָס האָבן זיך אומגעקערט אַהיים פון די שיינע פאָר־שטעלונגען — אַף בראַדוויי. אַ לוסטיקע מענטשהייט פאַרפּוצט אין די טייערסטע זיידנס, וואָלענס און פּוטערוואַרג. יונגע מיידלעך און בחורים, וואָס שמעקן מיט פאַרפּומען, מיט קענדי און מיט שאַקאַלאַד. דערנאָך איז אַריין אַ גאַנצע חתונה אין וואַגאַן. אַ כּלח־מיידל מיט איר חתן, מיט מחותנים, מיט שוועסטערלעך און ברודערלעך. ס'האָט פאַרשמעקט פון זיי מיט לעקעך און בראַנפן. אַן איטאַליעניש כּלח־מיידל, וואָס איז נאָך געווען אָנגעמאַן אין איר גאַרליאַנדע און איר טיולענעם ווייסן חופּה־קלייד מיטן קרענצל בלומען אַף איר קאָפּ. אַן איטאַליענישער חתן מיטן האַרטן קאַפּעליוש און מיטן פאַרשעמטן פנים. די חתן־כלה מיט אַלע מחותנים האָבן אָפּגעפּראַוועט די חתונה ערגעץ אין אַ האָל דאָן־טאָן. איצט פאָרן זיי צו זייער נייער היים קיין ברוקלין. אַף אַ טעקסי האָט שוין, ווייזט אויס, ניט געקלעקט, פאָרן זיי אַלע צוזאַמען מיט דער באַן. זיצן די עלטערע מחותנים אַנטקעגן חתן־כלה מיט פאַרפּלאַמטע פנים און שפּאַסן אָפּן חשבון פון דער יונגער פאָר. אָבער דער כּלח אַרן שוין ניט זייערע שפּאַסיקע רייד. זי איז מיר. שפּאַרט זי זיך אָן אַף איר חתנ'ס אַקסל מיט אַלע רעכט פון אַ ווייב. ער איז שוין איר מאַן פאַר דער גאַנצער וועלט און ער וועט זי שוין ניט פאַרלאָזן ביזן סוף פון איר לעבן. מילדרעד האָט אויך געפירט די גאַכט־אַרבעטער צו זייערע היימען.

סאָבוויי-אַרבעטער, וואָס רייניקן די ליניעס באַנאַכט, וואָס מאַכן צורעכט די רעלסן, וואָס צעפירן קוילן איבער די סטאַנציעס, סאָבוויי-אַרבעטער אין שווערע בלאַטיקע שיד, אין פעלצלעך, מיט באַוואַקסענע פּנימ'ער, מיט שטויב אַף די ברעמען, מיט שווערע אויגן. פינצטערע און געדולדיקע.

זי האָט געפירט די שרייבער, וואָס קערן זיך אום פון די רעדאַקציעס, וואָס האָבן שוין צוגעגרייט אין די רעדאַקציעס דעם סענסאַציאָנעלן שטאַף פאַר דער ניו יאָרקער באַפעלקערונג, וואָס וועט שלינגען די שרייענדיקע נייעס צוזאַמען מיט דער הייסער קאווע צום פרישטיק.

ס'פאַרן אַהיים מידע זעצער מיט בלייענע פּנימ'ער, בעקער מיט פאַר-מעלטע ברעמען. זיי האָבן זיך גוט אויסגעוואָשן די פּנימ'ער, איידער זיי האָבן זיך געלאָזט צו דער סאָבוויי, אָבער אַ ביסל מעל איז דאָך פאַרבליבן ערגעץ צווישן די ברעמען.

ס'פאַרן אַהיים נאַכט-ווייטערס אין לאַקירענע שיד, אין אַלטע מאַנטלען אַף שיינע געפרעסטע פראַקסן און שייך-געפאַסטע הויזן מיט פערפעסטע גלייכע קנייטשן.

ס'פאַרן אַהיים די באַנאַכטיקע צייטונגס-פאַרקויפער, די יונגע אינגלעך מיט אָנגעשריענע העלזער.

עס ווערט ענג אין די וואַגאַנען. ווינציק וואַגאַנען טשעפעט מען אָן אין די שפעטע באַנאַכטיקע באַנען. שטופט מען זיך אָן אין יעדן וואַגאַן, און מיטדרעד'ן איז גוט פון דעם, וואָס מען שטופט זיך אָן. די דאָזיקע אַר-בעטער, וואָס זיצן מיט איר אַף דער באַנק, וואָס שטייען איבער איר און הענגען זיך אָן אין די אויבערשטע רימענס, וואַרעמען זי מיט זייערע אָטעמס. זיי ווייסן אַליין ניט, אַלע מענטשן אין וואַגאַן, וואָס פאַר אַ געוואָלדיקע טובה זיי טוען איר מיט זייערע אָטעמס. מען בלאָזט פון איר אָפּ די קעלט. מען מאַכט איר וואַרעם אין די אויגן, מען אובקעט איר אַריין אין די אויערן.

דערנאָך קומט אָבער אָן דער גרויסער געאיי, די גרויסע פאַניק, דער גרויסער געדראַנג, די גרויסע טרעטעניש, וואָס מען רופט אָן „ראַש אור“, די געאיי-שטונדע.

אַלע אַרבעטער אומעטום, אין ברוקלין, אין בראַנקס, אין האַרלעם, אין מאַנהעטן, אין קווינס און אין לאַנג-איילאַנד, האָבן זיך אויפגעכאַפט אינדער-פרי מיט גרויס דערשרעק. מען לויפט צו די סאָבוויי, צו די עלעווייטערס און צו די טראַמוויען, מיט קעלט, מיט פחד, מיט שלאָף, מיט זויערן טעם אין מויל. מען פאַרכאַפט די לידיקע בענק אין איין אויגנבליק, מען הענגט

זיך אף די רימענס, מען שטופט זיך, מען פרעסט זיך צונויף, מען טרעט זיך אף די פיס.

דעמאלט איז שוין מילדרעד ניט געפאָרן אין די באַנען. זי האָט זיך דערשראָקן פאַרן גרויסן געאייַל. זי איז געשטאַנען ערגעץ אַף אַ פּלאַט-פאַרמע פון אַ סטאַנציע, וואָס זי האָט אַפילו איר נאָמען ניט געוואוסט. גע-שטאַנען פאַרצויגן פון די שיינענדיקע רעלסן, פון דער גרינער ליכט, און דערנאָכדעם פון דער רויטער ליכט. ס'האָט זי געשלעפט אַראָפּ, אַראָפּ צו די אַנסקומענדיקע הודזשענדיקע באַנען.

זאָל זי בלויז אַ מאַך טאָן מיט די הענט, זאָל זי אַ ריס טאָן מיט אירע פיס. אָבער עמיצער שרייט געוואַלד אין אירע אויערן. אַ גאַנצע וועלט שרייט געוואַלד אין אירע אויערן.

## סיוועט מילדרעד'ן נאך זיין גוט אין לעבן

מילדרעד ווייסט שוין ניט, וואו זי איז. זי איז ערגעץ ווייטווייט אין א פרעמדער געגנט פון ניו יארק.

נאך דער דאזיקער מורא'דיקער קאלטער נאכט איז געקומען א טאג מיט א ווארעמער זון. פונקט ווי אין א זומער-טאג האבן געשיינט די גאסן און געפרייט זיך. מילדרעד אבער איז שוין אפגעטיילט פון דער וועלט, אקוראט ווי זי איז ניט קיין סינד צו דער דאזיקער ערד. נאך דער נאכט ארומפארנדיק אין סאבוויי האט זיך שוין איר פריערדיק לעבן אפגערוקט אף גאנצע דורות. אייביקייטן זיינען פארלאפן און זי ווייסט שוין אפילו ניט, וואו זי איז געבוירן געווארן, צי זי געהערט אינגאנצן צו טאטע און מאמע.

מילדרעד איז געזעסן ערגעץ אין א פארק אף א באנק. פון צייט צו צייט געשלאפן. נאך יעדער ביסעלע שלאף האט זיך נאך מערער אפגערוקט די וועלט, און ווען זי האט אויפגעפנט די אויגן, האט זי זיך געוואונדערט איבער דער העלער ליכטיקייט, איבער די הויכע בוימער פארריסן צום בלויען הימל. זי האט זיך געוואונדערט, וואס זי געפינט זיך נאך דא. וואו-זשע דען דארף זי זיך געפינען, אויב ניט דא? זי האט אפילו פארגעסן ווי אזוי זי הייסט. ווי אזוי טאקע איז איר נאמען? און ווי אזוי איז זי בכלל נאך געקומען אף דער וועלט? וואס איז געווען דער זינען פון איר קומען אף דער וועלט? אז זי ווייסט ניט דעם באדייט פון לעבן.

זי זעט, ווי פרויען אין ווייסן פירן זיך ארום מיט שיינע אויסגעפוצטע סינדערלעך. אין חנ'עוודיקע בלויע מאנטעלעך מיט גאלדענע קנעפ. ווער זיינען אמת'די קינדער? וואס פאר א שייכות האט זי צו זיי? פונדאנעם שטאמט זי טאקע אליין? איז זי אויך אמאל געווען א קליין מיידלעך, און א פרוי אין ווייסן האט זי געהאלטן באס הענטל, און זי איז געווען אנגעטאן אין א בלויען מאנטעלע מיט גאלדענע קנעפ? ווער איז זי, אט דאס מיידל, וואס זיצט איצט אף א באנק און הוסט און הוסט.

זי שפאנט און שפאנט און שפאנט, און זי דערגרייכט א גרויסן בריק. דער בריק קוקט שוין אויס צו איר היימיש. אזא בריק האט זי שוין איינמאל געזען. ס'דערמאנט דער דאזיקער פלאץ א פריידיקן געדאנק פון א ווייטער פארגאנגענער וועלט. זי ווייסט ניט ווי אזוי דער בריק הייסט, אבער זי קאן

שווערן, אז ס'איז איר בריק. אַטאָמאָבילן און טראַקס שמיסן מיט אזא אומגעהויערער שנעלקייט. וואוהין לויפן זיי? וואוהין יאָגן זיי? אַקוראַט, ווי זיי וואָלטן געהאַט אזא וויכטיקן ציל. וואוהין יאָגן זיך בכלל אלע מענטשן? זי ווייסט ניט. זי האָט פאַרגעסן די גאַנצע שייכות פון מענטש צום לעבן. זי איז הונגערדיק און ווייסט אפילו ניט, אז זי איז הונגערדיק. עס שווינדלט אין די אויגן, ס'ברענט דער קאָפּ, און די וואַסערן פון טייך ציען זי צו זיך.

היימישע וואַסערן, אלטע באַקאַנטע. שוין לאַנג, לאַנג צוריק איז זי געשטאַנען איבערגעבויגן איבער די דאָזיקע וואַסערן און דעמאָלט האָבן זיי איר אויך געצויגן צו זיך. זיי ווילן זי, די וואַסערן. קיינער וויל זי ניט, אָבער די וואַסערן ווילן זי יאָ.

— קום צו אונז, מיידל, — ריידן זיי צו איר. — קום, מיר וועלן דיך אַרייננעמען אין די טיפענישן און דיך באַהאַלטן פון דער פרעמדער וועלט. באַ אונז אין די טיפענישן געפינט זיך אויך דיין ליבער מאַן אַנטאָניאַ. ער ליגט דאָרטן און ער שמייכלט מיט זיינע גרויסע שוואַרצע פייערדיקע אויגן.

„אַנטאָניאַ“ האָט עמיצער דערמאָנט. ווער האָט דערמאָנט דעם נאָמען „אַנטאָניאַ“? און אַנטאָניאַ איז געווען אַ שיינע מעשה פון אַמאָל. אַ מאַן האָט זי געהאַט, אַ באַרימטן מאַלער, האָט ער געהייסן אַנטאָניאַ. איז אַנטאָניאַ מיט איר געשלאָפּן אין איין בעט, זי געוואַרעמט און זי באַשיצט. דערנאָך איז געקומען אַ מיסטער באַלדן, און ער האָט איר געטאָן שלעכטס.

דערנאָך האָט אַנטאָניאַ אָנגעהויבן צו שיכור'ן, און דערנאָך האָט ער אויפגעהערט צו מאַלן, און דערנאָך איז ער אַריינגעשפרונגען אין וואַסער.

איצט פאַרשטייט זי, מילדרעד, פאַרוואָס די וואַסערן רעדן פון אַנטאָניאַ'ן, און פאַרוואָס זי וויל אויך גיין אַהינצו. וואָס פאַר אַ וואַרעמע וואַסערן, וואָס פאַר אַ גלאַטע וואַסערן. זיי וועלן זי באַהאַלטן טיף, טיף, אין זיך, אויסבאַהאַלטן זי פאַר דער וועלט. זי וואָלט שוין געוואָלט גיין אַהינצו, שרייט עמיצער אין אירע אויערן: געוואַלד, געוואַלד!

די זון פאַרגייט און די נאַכט ווערט ווידער קאַלט. זי האָט אַ ניקל אין קעשענע, האַלט זי נאָך צו באַם לעבן, דער דאָזיקער ניקל.

זי איז גאָר אַף קלינטאָן סטריט, מילדרעד. ווי אזוי איז זי גאָר געקומען אַף קלינטאָן סטריט? איר קלינטאָן סטריט. ס'ווערט איר פריילעך, זי וועט גיין אַהיים. זי האָט דאָך אַ היים. זי האָט דאָך אַ טאַטן, וואָס הייסט שמערץ, און אַ מאַמען בעסי, און מרים, און ליוסי, און מויש. אזא גרויסע משפּחה האָט זי. און אַן אויפשטעל-בעטל האָט זי אויך. וואָס-זשע טוט זי טאַקע

אין דעם קאלטן אינדרויסן, ווען דער ווינט צופט אָן רחמנות ? זי וועט גיין אהיים. אָט איז דאָך דאָס הויז. אָט איז די שמאָלע טיר פון האָל. זי גייט אַרויף די טרעפּ, און דער ליבער היימישער ריח קומט איר גלייך אַנטקעגן. דער ריח פון קעז, פון מייז, און פון פאַרשימלעכער טוכלער לופט. איר ליבער ריח. אין דעם ריח איז זי געבוירן געוואָרן, זיך אויסגעכאַוועט, און געוואָרן אַ גרויס מיידל.

א, זי גייט אהיים. אזוי פיל יאָרן, אז זי איז ניט געווען אינדערהיים. שוין לאַנג געדאַרפט גיין אהיים. זי שפּאַנט אַרויף צום פערטן שטאָק. זי ציט דאָס הענטל פון גלעסל. פונדאָנעט האָט זיך גענומען אַ גלעסל באַ זייער טיר ? זי געדענקט שוין גאַרניט קיין גלעסל. מסתמא צוגעקויפט אַ גלעסל. אָט באַלד וועט איר שוועסטער מרים אַרויסשטעקן דעם קאַפּ, אַנשרייען אַף איר פאַרוואָס זי קומט אזוי שפּעט אהיים, אָבער זי וועט זי שוין אַריינלאָזן. זי קלינגט און קלינגט. זי איז אומגעדולדיק, מילכרעד. עס עפנט זיך די טיר און אַ בייז פנים פון אַ פרוי אין איר שלאָף-ראָקס באַווייזט זיך:

— וועמען דאַרפסטו דאָ ?

— מרים... — שטאַמלט זי. — שמערל דער פּעדלער, — וויל זי מאַכן

בעסער.

מען פאַרהאַקט הינטער איר די טיר און זי וואונדערט זיך. זי האָט נאָר זיך געריכט צו טרעפּן מרימ'ען און דאָ האָט זי געטראָפּן אַ פרעמדע פרוי. אָבער ס'ווערט איר ניט אומעטיק, מילכרעד'ן. זי דערפרייט זיך. ס'איז איר איינגעפאלן אַ גרויסער געדאַנק. אפן דאָך, ווייסט זי, איז דאָ אזא אָרט, אַן אָפּדאָך אזא מיט מאַטראַצן און אַלטע קאָלדרעס, וואוהין זי פלעגט אַלס קינד זיך פאַר'נעב'ענען, אָפּליגן דאָרט גאַנצע טעג און קוקן אַף דער שטאַט. ס'איז דאָרט אַ וואַרעם ווינקל. ווי וואונדערבאַר !

זי קריכט אַרויף אפן דאָך. עס איז נאָך דאָרטן דאָ דער זעלביקער אָפּדאָך. זי רוקט זיך אַריין צווישן אַלטע מאַטראַצן, צווישן צעריסענע קאָלדרעס. זי דעקט זיך גוט איין. און עס ווערט איר וואַרעם. זי שמיכלט צו אַלע שטערן, וואָס קוקן צו איר פון אויבן. ס'וועט איר נאָך זיין גוט אין לעבן. זי פאַר-שלעפערט זיך איין אַליין.

אַ שניי האָט אָנגעהויבן צו פאלן שפּעט אין דער נאַכט. זיך געלייגט אזוי ווייך אַף מילכרעד'ס שלאָפנדיקע אויגן, אַף אירע לאַכנדיקע באַקן-ביינער, אַף אירע קרומע ליפּעלעך. צוגעדעקט דאָס פנים מיט ווייסן, צו-דעקט אַלע מאַטראַצן, אַלע קאָלדרעס. אַ שיינער, ליכטיקער ווייסער דאָך.

## מאיק דער אלמעכטיקער

גרויסע שוועריקייטן האָט מאַיק געדאַרפֿט דורכגײן נאָך ספּאַרקײס טויט. די פּאַליציי האָט אים באַאומרואיקט, פילע גענגס האָבן אזוי גיך ניט געוואָלט אָנערקענען זײַן הערשאַפֿט, אָבער ער איז שוין דורכגעקומען אלע שוועריקייטן. איצטער איז ער דער איינציקער באָס. אַ קליין פּליגלעלע זשוזשעט אים אָבער אין אויער, דאָס איז לױטשי מיט זײַן גענג אין האַרלעם, וואָס וויל בשום אופן ניט צושטײן און קריכט אָפּטמאַל אַרײַן אין זײַן טעריטאָריע. אָבער מיט דער צײט וועט דאָס שוין אויך זיך אויסגלייכן. מאַיק האָט זייער גרויסע פּלענער. ער וויל גאָר פאַראײניקן די גענגס פון אלע באָראָס, אַ צענטראַלע מאַכט באַשאַפֿן, און ניט זײַן אין קריג איינער קעגן אַנדערן און שטערן דעם נאָרמאַלן גאַנג פון „ביזנעס“. אָבער דאָס וועט שוין אויך קומען מיט דער צײט. שוין אַרום צוויי מאָנאַטן, אַז ער געניסט דעם זיסן טעם פון זײַן אַ הערשער, און ס'האָט זיך אים זייער פּאַסמאַקעוועט. די וועלט בוקט זיך, די וועלט פאַרנויגט זיך, און ער האָט זיך שוין אַליין אויך איינגערעדט, אַז ער איז אַ גרויסער מענטש, אַז ער פאַרמאַגט אין זיך עפעס אזאַ שטאַף, וואָס קיין אַנדערע פּשוט'ע מענטשן פאַרמאַגן ניט. ער איז געוואָרן זייער גאווה'דיק און סנאָביש אפילו צו זיינע אייגענע קלינטאָנער גוטע פריינט. ער זידלט זיי, ער שרייט אַף זיי, ער בייזערט זיך, קלאַפּט מיט די פּויסטן אין טיש אַרײַן : — לואי זאָל מיר זײַן !

לואי האָט זיך עפעס אָפּגעטאָן פון זיי. ער וויל ניט קומען. בוטשי איז שוין געווען באַ אים אין הויז אים רופן. בעניטאָ איז געווען, און אפילו מויש אַליין איז געווען.

— פאַרוואָס וויל ער ניט קומען ? — ברויזט איצטער און קאָכט זיך דער מאַיק. ער זידלט זיך און שפייט, ס'אַרט אים ניט, וואו זיינע שפייטן פאלן, צי אַף דעם ווייכן קאָסטבאַרן קאַרפּעט פון דיל, צי אַפֿן מײערן געד שניצטן טיש, צי אַף די באַגילדעטע ווענטלעך פון די בענקלעך. דער גרויסער שפיגל שטייט אים פונקט אַנטקעגן און מאַכט אים נאָך, מאַיק'ן, מיט אלע זיינע קנייטשעלעך. ער קוקט אָבער ניט אין שפיגל איצט. ער קוקט אין שפיגל, ווען ער בלייבט איבער אַליין. קוקט אַף זיך, באַטראַכט זיך זייער גענוי, און וויל וויסן, וואו זײַן אייגענע גרויסקייט ליגט.

— ער זאגט, אז ער איז אָפגעשוואַכט פון דער וואונד, — פאַרענטפערט  
 בוטשי זיין חבר לואי'ן.  
 — עפּל-סאַס! — מאַכט מאַיז צונישט דעם גאַנצן תירוץ. — ער איז  
 געוואָרן געל, ער האָט זיך דערשראָקן אין די הויזן.  
 — זאָלן מיר אים אפשר צורו לאָזן? וואָס דאַרפן מיר אים האָבן? —  
 וויל בענימאָ מאַכן שלום.

— גיט באַ מיין לעבן! — איז מאַיז אַנטשיידן און גלזל'יש.  
 מאַיז קאָן גיט דערלויבן אזא זאך. דערלאָזן עמיצן זיך אָפטיילן פון  
 דער גענג, איז אַקוראַט ווי פאַרראַטן. נאָך ערגער ווי פאַרראַטן. מען קאָן  
 קיינמאָל גיט זיין זיכער, כל זמן יענער, דער אָפגעטיילטער, לעבט, אז ער זאָל  
 גיט אַרויסשפּרינגען מיט אַ מסירה'לע. צופיל ווייסט שוין דער דאָזיקער לואי  
 וועגן זייערע אַלע מעשים.

בענימאָ קוקט אָפּ דעם ברויזנדיקן מאַיז'ן מיט גרויסע ווייסע שמיכלעך-  
 דיקע ציין. ער קוקט אָפּ זיין האַר, אָפּ מאַיז'ן, און קאָן בשום אופן גיט  
 פאַרשטיין, ווי דער פּריערדיקער גוטער, ליבער חבר מאַיז האַלט זיך אזוי  
 באַסיש אַפילו פאַר זיינע אייגענע חברים. ער טראַכט אויך, בענימאָ, אז  
 זיין אייגן לעבן ליגט אויך אין די הענט פון דעם דאָזיקן מאַיז'ן. לואי איז  
 אַ ביישפּיל. מען קאָן זיך שוין גיט אָפטיילן פון אים. מען טאָר שוין גיט.  
 ביזן לעצטן וועט מען שוין מוזן שטיין צוזאַמען. אָנגעהויבן דאָס דאָזיקע  
 לעבן פון געפאַר, וועט מען שוין מוזן גיין ביזן סוף. וואָס דער סוף וועט  
 זיין, וויל ער גיט טראַכטן. דערווייל איז דאָ געלט אַ סך אין די קעשענעס.  
 מען הוּלעט און מען שיכור'ט אין אזוינע פּלעצער, וואָס ער, בענימאָ, האָט  
 אָפּ זיין לעבן גיט גע'חלומ'ט. אָבער וואָלט דער מאַיז געווען אַ ביסל מערער  
 חבר'יש. ס'פאַרדריסט אים, בענימאָ'ן, וואָס יענער כעס'ט זיך אזוי אָפּ זיי,  
 גלייך ווי זיי וואָלטן געווען שולדיק, וואָס לואי וויל זיך גיט יאָווען.

בוטשי קוקט אָפּ זיין חבר פּול מיט חניפה. ער שוויצט אזש פון גרויס  
 חניפה צו מאַיז'ן. מאַיז האָט אים געמאַכט פאַר אַן אונטער-באַס אין דער  
 געגנט אַרום קלינטאָן סטריט. געניסט ער איצט גרויס כבוד און רעספּעקט  
 פון אַלע זיינע אונטערטאָנען. אונטערטאָנען זיינען אַלע, אַפילו די אַרעמע  
 פּעדלערס. זיי בויגן זיך פאַר אים אינדריען. אַ שאַך נאָר, וואָס אַלע רופן  
 אים „בוטשי“. ס'פאַסט גיט צו האָבן אזא נאָמען, ווען מען איז אזוי גרויס  
 געוואָרן אין דער וועלט.

— שוין זאָלט איר אים מיר ברענגען! — גיט מאַיז אַ טראַך אין טיש  
 אַריין. — אַ מויטן, צי אַ לעבעדיקן.

אלע שפרינגען אויף. דער באפעל מוז גלייך אויסגעפירט ווערן. מויש,  
בענימא און בוטשי לאָזן זיך אַרויס.

— סאָ לאָנג, מאַי! — געזעגענען זיי זיך מיט אים.

— סאָ לאָנג — ענטפערט ער אונטער דער נאָז און וויל זיך ניט פאַר-  
גינען צו זיין פריינטלעך צו זיי.

:: :: ::

די פאַרנאכטיקע ווינטערדיקע זון גייט אַריין אין דעם גרויסן האַמעל-  
צימער דורך אַלע דריי ברייטע פענצטער. די וועלט פון די שטאַרקע און פון  
די רייכע קוקט אַריין אין דעם דאָזיקן הויכן ברייטן לופטיקן צימער.  
דעם טייערסטן צימער אין דעם האַמעל האָט מאַי אויסגעקליבן אין  
דער געגנט פון טאַימס-סְקווער און בראַדוויי. זיין קינד־הייט און בחור־שאַפט  
האָט ער פאַרבראַכט אין אַ פייכטן קעלער מיט פינצטערע ווינקלען, וואוהין  
די זון האָט קיינמאָל ניט אַריינגעדרינגען, וואוהין די ליכט איז ניט אָנגעקומען  
אויך באַנאכט, ווען מען האָט אָנגעצונדן דעם גאַז־רער. וואו די לופט האָט  
געשמעקט מיט פאַפ און מיט קליי און מיט פאַרשימלטע ספרים. איצטער  
שיינט צו אים די זון פון די רייכע אין אַלע דריי פענצטער און ער לויכט־אויף,  
מאַי. זיין פנים ווערט מילד, אפילו די בייזע ברעמען זיינען געוואָרן מענטש-  
לעכער. ער האָט גאָרניט געוואוסט, מאַי, אז ער האָט אזוי ליב זון. ניט  
די זון אָף דער גאַס, נאָר אַ זון, וואָס קומט אַריין אין אַ הויז אַריין, וואָס  
מאַכט שיינען יעדער ווינקעלע. זיין פנים איז איצט אויך פול מיט זון. דער  
צימער געפינט זיך אָף גאָר אַ הויכן שטאַק.

מאַי קוקט אַרויס פון פענצטער און איז פאַרגאַפּט : אזא גרויסע וועלט !  
אונטערן פאַרנאכטיקן הימל שוועבט איצט אום אַ גרויסער שטאַלענער פויגל.  
מאַי איז אויך געגליבן צו דעם דאָזיקן שטאַלענעם פויגל, וואָס הויערט אין די  
הויכע הימלען.

## באהאלטסט זיך אויס פון אונז ?

דער מאמע'ס ארעמע אבער ציכטיקע וואוינונג אף קלינטאן סטריט האָט צוריק אריינגענומען לואי'ן מיט גרויס ליבע און היימישקייט. לואי שלאָפט שוין ווידער אין זיין מאמע'ס ווייכן זויבערן בעט. זיין אָפגעשוואַכטער קערפער פאַלט צו דעם דאָזיקן שמעקנדיקן בעט מיט גרויס חשק. דאָס צישען פון דער געניימוזיק פאַרשלעפערט אים. רו און פרידן אַף זיין גאַנצן געמיט.

דער טאָג איז אַבער שווער. די אויערן זיינען וואָך צו די טרעפּ. יעדער שווערער טראָט איבער די טרעפּ מיינט, אַז מען גייט אַף זיין לעבן. אלעמאָל קומען זיי נאָך אים. ער האָט מורא, אַז מען וועט אים טאָן שלעכטס. ער קאָן שוין גוט די מאָראַל זייערע. אַז ס'ווערט אים גאָר שרעקנדיק, ווענדט ער זיינע אויגן צו זיין מאמען. ער קאָן אַבער ניט זען איר פנים. ער קאָן זען בלויז איר רוקן. מיטן רוקן צו דער גאַנצער שטוב זיצט זי אַזוי אָפּ גאַנצענע טעג פאַר דער נירמאַשין, וואָס שטייט פאַרן ליכטיקן פענצטער. אַ רויטלעכער האַלד-און-נאַקן מיט געלע פלעקן, רויטלעכע אָפגעבליאַקעוועט האָר. היינט אינדערפרי איז געווען בוטשי. ער האָט זיך געבייזערט. ער האָט אים געזאָגט, אַז ס'איז ניט ערלעך, אַז לואי דאַרף זיך יאָווען. אַז ערשט איצטער הויבט זיך אָן ס'ריכטיקע לעבן, אַז מאַיס איז שרעקלעך ביזן. לואי קאָן טאַקע זיך אַליין ניט פאַרשטעלן, וואָס פּלוצלונג איז ער אַזוי אָפגעפאַלן פון זיי. אפשר ווייל ער איז אָפגעשוואַכט, און אפשר דערפאַר וואָס ער האָט איר געגעבן אַ שבועה, דער מיט בערן. „מיט בערן“ רופט ער זי נאָך אַלץ. „שירלי“ וואָלט ער זי געדאַרפט רופן. זיי זיינען שוין זייער גאַענט. זיי טרעפּן זיך שוין זייער אָפט. צום איסט-דיווער פאַרגייען זיי. צו די איינזאַמע פאַרלאָזענע אַלטע באַרזשעס, וואָס שטייען דאָרטן שוין יאָרן און יאָרן, דורכ-געמוליעוועט פון די וואַסערן, אָפגעגריזשעט פון די ווערים. זיי פירן אָן די ליבע מיט אַלע קלימפערלעך. מיט קרעכצן און הייסע קושן. קוקן אַף דער בלאַסער ניו יאָרקער לבנה און דערזעען דאָרטן זייער מול, וואָס וועט צו זיי שיינען.

פאַר דעם שיין פון דער בלאַסער לבנה, אין גרויסן פייער פון זיין באַנערן זי, האָט ער געמוזט שווערן צו איר, אַז ער וועט זיך אָפרייסן פון

דער חברה. דער פלאן זאל זיין, אז ער זאל זיך פשוט ניט יאווען. ווען מען וועט קומען נאך אים, זאל ער זיך מעלדן קראנק, און דאס אלץ. אפשר וועלן זיי אים אפלאזן. זיי וועלן פארגעסן אן אים.

זי דארף היינט קומען צו זיי. ס'ערשטע מאל, וואס זי קומט צו זיי אין הויז אריין. די מאמע זיינע איז נאך ניט באקאנט מיט איר. היינט וועט זי איר זען.

די ווינטערדיקע זון זעצט זיך. די מאמע פארעט זיך אין קיך. דאס גרייט זי צו א פייער וועטשערע פאר דער כלה. א בריה א מאמע פארמאגט ער. אלעדינג קומט ארויס בא איר געראטן. זי האט נאך עט אינדערפרי פארפוצט די גאנצע שטוב, אזוי ווי מען דארף פארפוצן צוליב א טייערער כלה. זי האט באהאנגען די בייכיקע ווענט, וואס זיינען גריין געווארן פון אלטקייט, מיט קאלירטע שאלן און מיט שטיקלעך פארביקע געוואנטן, וואס פאלן איר אראפ פון איר נעני. זי האט אנדערנעשטעלט אפן געדעקטן טיש א גרויסן ראזעווען פרוכטאוויק מיט ניס, עפל און באנאנעס. א, זיין מאמע ווייסט שוין, ווי אזוי אויפצונעמען אזא וויכטיקן גאסט.

ס'הערט זיך א קלאפ אין דער טיר. לואי עפנט די טיר. זי שטייט, שוירלי, מיט גרויסע צעשראקענע אויגן, דערשראקן פאר דער פרעמדער אומגעבונג פון הויז. ער פירט זי אריין אין הויז אריין.

די מאמע קומט ארויס פון קיך א פארויכטיקע. זי בלייבט שטיין אפ דער שוועל מיט פארשנדיקע אויגן. שטייט שוירלי א באשיידענע פאר דער דאזיקער פרוי, וואס דארף זיין לואי'ס מאמע. דער גרעסטער וואונטש אירער אין דער דאזיקער גרויסער מינוט איז, אז יענע זאל זי ניט פארשטויסן, אז זי זאל געפינען חן און לייטזעליקייט אין יענער'ס אויגן. איר גרויסער באנער אין דער איצטיקער מינוט איז, אז לואי'ס מאמע זאל צו איר א שמיכל טאן מיט פריינטשאפט, ווייל זי איז אן ארעמע מיידל. זי פארמאגט גארניט אפ דער וועלט, אחוץ דעם, וואס זי האט ליב אטידעם הויכן, שמאלן, שלאנקן בחור.

די מאמע לאזט זיך פון דער שוועל צו דער כלה. מען ווייסט נאך ניט, וואס זי וויל טאן. איר פנים דערציילט גארניט. שטעלט זיך אפ דער גאנצער גאנג פון לעבן צו ווארטן און זען, וואס אזוינס וועט די מאמע זאגן צו דער כלה.

— וואס פאר אן ערלעכע אויגן דו פארמאגסט, טאכטער! — ניט די מאמע א קוש דער כלה.

:: :: ::

נאך וועטשערע זיינען חתן-כלה גענאנגען שפאצירן. מען האט זיך ארויסגעלאזט אף דער גאס. האט זיך געגעבן א צעיאג פאר זיי דער פאר-נאכטיקער טומל פון קלינטאן סטריט. פארנאכטצו פארשטארקט זיך דער טומל נאך מערער אף דער דאזיקער גאס. די פערלער, דורכגעפרוירענע און פארצווייפלטע, וואס זיי האבן ווינציק געלייזט אין פארלויר פון טאג, ווילן איצט אריינכאפן דאס לעצטע ביסל ליוונג איידער מען גייט אהיים. שרייען זיי און רופן צו די ווייבער:

„ווייבער, מציאות, מציאות, איידער מען גייט אהיים. דריי פאר א ניקעלע, פיר פאר א ניקעלע און זאל שוין מיינס איבערגיין.“

די קינדער פון קלינטאן סטריט, וואס האבן שוין אפגעגעסן וועטשערע, באקומען מערער קראפט אין זייערע העלזער. אין אלטע צעריסענע לייבלעך (סוועדערס) מיט די שווארצע קומשמעלעך לויפן זיי אום איבערן בלאק און שרייען און פילדערן. די געפילדערייען הויבן זיך איבער די דעכער. דאָרט ווערט א גרויסע כוואליע פון אלע געשרייען, און זי שפרייט זיך, די כוואליע, צו אנדערע דעכער, צו אנדערע בלאקס. מען פאראייניקט זיך מיט די איבעריקע כוואליעס און ס'ווערט איין ריזיקער שטיק געשריי איבער דער גאנצער שטאָט. שרייט ניו יארק פון אונטער דער טיפעניש ארויס מיט פארדעמפטן ברומען פון די לויפנדיקע אונטערערדישע באַנען. שרייט ניו יארק אַראָפּ פון אלע דעכער מיט אַ בריאָגענדיקן געדונער פון די לויפנדיקע הויך-באַנען. שרייט ניו יארק מיט מילי-מיליאָסן קליינע געשרייעלעך פון יאָגנדיקע אַמאָ-מאַבילן און טראַקס. שרייט ניו יארק מיט געוויין און מיט געלעכטער פון מענטשלעכע לידן און פריידן. מיט דעם רעווען פון שיפן. מיט דעם קלינגען פון טראַמוויען. איין אומגעהויערער גרויסער געשאַל פון דער ריזיקער שטאָט, וואָס קייקלט זיך, וואָס וואַרפט זיך, און צאָפלט זיך, און הויבט זיך, און טרייסלט זיך, און מאַלט גיך, גיך דאָס לעבן פון די זיבן מיליאָן מענטשלעכע לעבנס.

— פיורדו — דערהערט לואי פלוצלונג א באקאנטן פייה, וואס פלעגט אים אזוי דערפרייען אין די פריערדיקע צייטן, ווייל דאס איז געווען דער באקאנטער סינגאל פון זיינע קלינטאנער גוטע פריינט. איצטער אָבער זיינען זיינע בלוטן פארקילט געוואָרן. די גרויסע פרייד האט אָפּגערוגען פון זיין לייב. ער האט זיך א וואסל געטאָן, זיך אויסגעדרייט צו דער ריכטונג פון פייה.

— וואס איז געשען? — דערשרעקט זיך שורליי.

— זיי זיינען געקומען נאך מיר, — גיט ער א סוק אה איר מיט אומגליק אין זיינע אויגן.

— לאַמיר אַנטלויפן ! — כאַפּט זי אים אָן באַ דער האַנט.

לואי קאָן שוין גיט אַנטלויפן. ער לאָזט איבער זיין כלה. ער לאָזט זיך צו זיי. בוטשי און מויש שטייען אַפּן ראָג. דער גרויסער אַטאָמאָביל פאַרט לאַנגזאַם אינמיטן דער גאַס. בעניטאָ זיצט דאָרטן לעבן דער ראָד.

— דו באַהאַלטסט זיך אויס פון אונז ? — פרעגט אים מויש סאַר-קאַסטיש.

— ווער באַהאַלט זיך אויס ? — באַלידיקט זיך כלומרשט לואי. — איך האָב דאָך אייך געזאָגט, אז איך בין קראַנק.

— מיר זעען שוין, ווי דו ביזט קראַנק, — איז אויך בוטשי סאַר-קאַסטיש.

— קום מיט אונז ! — באַפעלט מויש מיט גרויס אויטאָריטעט, אַקוראַט ווי ער וואָלט געווען מאַי אַליין.

— וואוהין ? — ווערט לואי זייער בלאַס, צוליב דעם וואָס בעניטאָ קוקט אה אים מיט אַזוינע גרויסע לאַכנדיקע ציין, וואָס בוטשי איז פאַר-כמורעט, וואָס אין מויש'ס אויגן זיצן צוויי קליינע מערדערס.

— קריך אַריין ! — באַפעלט מויש. — וועסט שוין אַליין זען וואוהין.

## ועקס גוטע ברידער זיינען זיי געווען

זיצט לואי אין אַטאָמאָביל צווישן מויש'ן און בוש'ן. קיין רעוואָלוערן האַלטן זיי ניט צוגעשפּאַרט צו זיין ליב, אָבער ס'איז שוין אַסוראַט ווי זיי וואָלטן יאָ געהאַלטן. רויטע בליצן רייסן-אויף פאַר לואי'ס אויגן. פאַר-שיידענע שטיקלעך קאָלירן האַלטן זיך אין איין דרייען. אין דער נאָז אַריין שפּאַרט דאָס בלוט. ס'קוקט שוין אויס, ווי מען גיט אים אַ „ראַיד“, ווי מען פאַרט מיט אים אין אַזאַ מקום, וואָס מען קומט שוין פון דאָרטן ניט צוריק. ער אַליין מיט זיינע איבעריקע גוטע פריינט האָבן געגעבן מיט צוויי יאָר צוריק אַ „ראַיד“ צו אַ געוויסער פּערזאָן. איז יענער געזעסן, ווי אַן אָפּגעפּליקטער האָן מיט בלוטיקע אויגן און געקוקט פאַרוואַנדערט אַף דער וועלט, וואָס איז פאַרבייגעלאָפּן דער מאַשין פון ביידע זייטן. מיט אַן אויס-געשטרעקטן האַלז, מיט אַן אויפגעהויבענעם קאָפּ איז יענער געזעסן. אפשר איז יענער גאָרניט געזעסן, ווייל לואי אַליין זיצט איצט אויך ניט, זיין אונטערשטער טייל קערפּער רירט אפילו ניט אָן דאָס זיי-סישעלע פון אַטאָמאָביל. ער זיצט ווי אַף דער לופט, לואי. ער וואַנדערט זיך, צי זאָל דאָס טאַקע זיין זיין לעצטע שעה? זיין לעצטע ריזע איבער דער וועלט? זיין לעצטער פאַר איבער אַזוינע רוישנדיקע שפּילעוודיקע גאַסן? דורך אַזוינע לוסטיקע טעאַטערס און מואוויס, וואו מענטשן גייען אַריין און גייען אַרויס אַזוי פריי און אָפּן און קיינער צווינגט זיי ניט.

אַ גרויסער פּראָטעסט קומט אָן אין זיין האַלז. ער וויל זיך צעשרייען אינדערהויך מיט גרויס צאָרן: „וואָס מיינט איר צווינגען אַ מענטשנס לעבן? וואָס מיינט איר צונעמען די פרייהייט פון באַוועגן זיך אַף דער וועלט? וואָס מיינט איר זיך?“

מען שטעלט זיך אָפּ לעבן אַ שיינעם האַמעל אין אַ זייטיקער גאַס ניט ווייט פון בראָדוויי.

— קריך אַרויס, — מאַכט מויש פאַרכמורעט.

ווי געוואָלדיק לואי'ס פיס דערפרייען זיך מיט די שטייגער פון דער גאַס. זיי פאַלן צו, זיינע פיס, צו די דאָזיקע שטייגער מיט אַ באַזונדערן טעם. זיי פרעסן זיך איין אין דעם האַרטן באָדן. זיי לעבן נאָך, זיינע פיס, זיי באַוועגן זיך געזונטע און שטאַרקע.

— וואוהין נעמט איר מיך? — עקשנ'ט זיך לואי איין און וויל ניט גיין.  
— ריר זיך, — מאכט מויש פינצטער.  
— מען וועט דיך ניט אָפּבײַסן, — גיט בענימאָ צו אים אַ פּרײַלעכן וואונק.

פון דעם פּרײַלעכן וואונק איז לואי'ן געוואָרן אַ ביסל לײכטער. טאָקע, וואָס עקשנ'ט ער זיך איין? ער איז שוין געגאַנגען, וועט ער שוין דערגיין ביזן סוף.

מען הויבט זיך אינדערהויך מיט אַ שײנעם ווייסן עלעטווייטאַר. דער עלעווייטאַר-בּהור לאַכט צו דער חברה מיט ווייסע ציין. פון יענעמס לאַכט-דיקע ווייסע ציין ווערט לואי'ן אויך לײכטער. וואָס מערער פּרײַנטלעכע פּנימ'ער זאָלן קוקן אַף אים, ווייל ער האָט מורא, אַז דער סוף וועט שוין ניט זיין קיין גומער.

מען עפנט די טיר פון צימער. מען לאָזט לואי'ן אַריין. ווי אַ געפאַנגענע חיה בלייבט ער שטײן אַף אײן אָרט און פילט די געפאַר פון אַלע זײטן אַרום און אַרום. ער דערזעט נאָך ניט מאַי'ן. מאַיז איז אין צווייטן צימער. אָבער ווען מאַיז באַווייזט זיך, פאַלט אים שוין אָפּ דער דאָזיקער מורא'דיקער געפיל פון שרעק. ס'איז דאָך זיין מאַיז, דער הײמישער מאַיז. צוזאַמען אויפֿ-געהאַדעוועט זיך אַף דער וועלט. פון אײן קוואַל געטרונקען נאַרהאַפּטיקײט.  
— האָט דו יו דו, מאַיז? — מאַכט לואי גומערדיש.

— האָט דו יו דו יורסעלף, — וויל מאַיז ניט אַרויסווייזן קיין פּרײַנט-לעבקיט.

— וואָס איז דער מער מיט דיר? וואָס ביזטו זויער? — מאַכט זיך לואי טאַמעוואַטע.

— וואָס ביזטו ניט געקומען, אַז מען האָט דיך פּריער גערופן? — איז מאַיז כלומרשט רואיז, אָבער זיין אָפּגעביסן שטיקל אויער ווערט רויט מיט דער בײַזער קללה.

— איך האָב ניט געקאָנט קומען, — כּמורעט זיך אויך אָן לואי.  
— דו האָסט זיך אויסבאַהאַלטן פון אונז, — זאָגט מאַיז מיט פאַר-אַכטונג.

— איך האָב זיך ניט אויסבאַהאַלטן, דו קענסט מיך, — הויבט פּלוצלונג אָן לואי צו שרײַען אַף מאַי'ן. — דו ווייסט, אַז איך בין ניט פון די שרעקעוור-דיקע, — מאַכט זיך לואי הפּקר'דיק. — וואָס מײנסטו, דו וועסט שיקן נאָך מיר, ווי נאָך אַ פּרײַזאַנער (געפאַנגענעם), — שרײַט לואי נאָך העכער. —

אזוי צאלט מען אָפּ אַ פריינט, וואָס האָט פאַרגאַסן בלוט פאַר אייך, — איז  
לואי געוואָלדיק אויפגעטראָגן.

— וואָס שרייטו אָפּ מיר? — שרייט אויך מאַיִס. — באַרואַיט זיך, —  
מאַכט שוין מאַיִס ווייך. — מיר האָבן געזען, אַז דו קומסט נישט, האָבן מיר  
געשיקט נאָך דיר.

מאַיִס האָט לואי'ן ליבערשט ווי אַלע איבעריקע חברה. ער איז איידעלער  
ווי די איבעריקע, ער איז מערער מענטשלעך. דאָס וואָס לואי האָט ערשט  
אָפּ אים געשריען, איז אויך גאַרנישט.

— מען שלעפט מיך אין אַטאַמאַביל, אַקוראַט ווי איך וואָלט געווען אַ  
רעט (אַ שטשור), — קאָן לואי נישט מוחל זיין די באַלידיקונג, וואָס מען  
האָט געטאָן צו אים.

— אַלראַיט, אַלראַיט, — וויל שוין מאַיִס פאַרגלעטן.

— אַז איך בין אָפּגעשוואַכט, — פיעסטשעט זיך לואי פאַר מאַיִס'ן, אין  
וועמען ער האָט דערפילט ווידער אַ פריינט.

— אַלראַיט, אַלראַיט, — איז מאַיִס זייער מילד. — ווער האָט דען צו  
דיר עפעס? האָסט זיך נאָר געדאַרפט באַווייזן, און דאָ פלאַנעווע איך דיר  
איבערצוגעבן די טראַנספּאָרטן, — זאָגט ער אַרויס די לעצטע ווערטער מיט  
גרויס באַדימונג.

מאַיִס איז איצט זייער אַ וויכטיקע פערזאָן. וויל ער דאָס לאָזן וויסן  
לואי'ן מיט יעדן וואָרט זיינעם. ער וויל איצט אויסנעמען פאַר זיין חבר  
לואי'ן.

ער איז איצט אַזאַ גרויסער באָס. און ער האָט אזוי פיל געשעפטן אָפּ  
זיין קאָפּ, קלאָגט ער זיך כלומרשט פאַר לואי'ן, און אין דעם קלאָגן זיך  
ליגט אַ גרויסע באַרימערשיקייט. ער דאַרף האָבן אַן אייגענעם מענטשן צו  
די טראַנספּאָרטן מיט ביר, אָפּ וועמען ער זאָל זיך קאָנען פאַרלאָזן. בלויז  
לואי פאַסט זיך צו אַזאַ דזשאַב. און ער פרעגט גאָר, וואָס מען האָט אים  
געבראַכט אַהער. לויט מאַיִס'ן נאָך, דאַרף לואי זיך איצט אויפשטעלן און  
אים דריקן די האַנט פאַר דעם גרויסן כבוד, וואָס ער טיילט אים צו, צו זיין  
דער באָס איבער אַלע טראַקס. אָבער לואי שטעלט זיך נישט אויף. ער איז  
אָנגעכמורעט און מאַיִס טייטשט דאָס אויס מיט דעם, וואָס ער איז טאַקע  
אָפּגעשוואַכט פון דער וואונד. פאַלט אים, מאַיִס'ן טאַקע איין דערביי אַ  
גליקלעכער געדאַנק:

— דו פאַרסט קיין אַטלאַנטיק סיטי. זיי דאָרטן אָפּ אַ וואָך, רו זיך  
דאָרטן אויס און דערנאָך וועסטו זיך שוין נעמען צו דער אַרבעט.

— אז איך וויל נישט פאָרן קיין אטלאַנטיק סיטי? — וואָרפט זיך אָפּ  
לואי.

— וועסט שוין יאָ פאָרן! — ווערט מאַק'ס שטימע באַפעלעריש. —  
און דו, בעניטאָ, — גיט ער שוין גלייך אָפּ אַ צווייטן באַפעל, — מאָרגן  
פאָר פרי זאָלסטו אָפּפירן לואי'ן קיין אטלאַנטיק סיטי, און אין איינוועגס,  
לואי, — גיט ער זיינע ווייטערדיקע קאָמאָנדעס, — זאָלט איר זיך אָפּשטעלן  
לעבן טרענמאָן אין ברעדלי'ס גארדזש. ברעדלי וויל פאַרקויפן דעם גאָ-  
ראַדזש. וועלן מיר אים אָפּקויפן און אים איבערגעבן בעניטאָ'ן, וועט דאָרט  
זיין אַ גוטער אָפּשטעל-פונקט פאַר אונזערע טראַנספּאָרטן. האָסט דאָך ליב  
גארדזשן, בעניטאָ? — גיט מאַק צו יענעם אַ שמיכל.

— איך וועל זאָגן, אז יאָ! — צעשיינט זיך בעניטאָ, וויל אַ גארדזש  
איז דאָך זיין טרוים. אזא גרויסער גארדזש, אפשר דריי בלאַק פאַרנעמט  
ער; ער שטייט סאַמע אין צענטער, וואו פיר וועגן באַגענענען זיך. — אַ,  
איך וועל זאָגן אז יאָ, — איז ער דאַנקבאַר מאַק'ן.

:: :: ::

זעקס גוטע ברידער זיינען זיי געווען, איז איינער פון זיי געשטאָרבן,  
זיינען זיי געבליבן פינף. פינף אָריגינעלע קלינטאָנער און ס'פעלט איצט  
שטאַרק אויס אַט דער קלינטשיקער היימי מיט זיינע היל'עוודיקע וואַנצעלעך.  
מען דערמאָנט אים איצט.

— איך טרינק פאַר האַימי'ן, — הייבט אויך מאַק זיין קעלישעקל מיט  
שנאַפּס.

די קלינטאָנער ווערן אומעטיק, און אַלע הויבן אויף די קעלישעקלעך  
מיט גרויס ערנסט און פרומקייט. זיי האָבן שוין אַ גוטן צד אַה יענער וועלט.  
עפּעס וועט ער שוין פאַר זיי אויפּטאָן אַה יענער וועלט. היימי איז זייער  
מאָרטירער. אַ הייליקער אַזא, וואָס מען דאַרף זיין גוט צו זיין גייסט. איצט,  
ווען זיי האָבן דערגרייכט אַזא גרויסע מדרגה צווישן די רייכסטע און די  
מעכטיקסטע, זיינען זיי אפילו געוואָרן רעליגיעז געשטימט. מאַק היט שוין  
אָפּ זיין טאַטנ'ס יאָרצייט און מויש אויך. מען וויל זיך אָנשפּאַרן אין גאָט.  
מען דאַרף אים איצט האָבן, וויל מען איז רייך און מען האָט דאָס מורא  
צו פאַרלירן.

פינף גוטע ברידער זיינען זיי איצט. אָבער איינער פון זיי וויל זיך  
ארויסדרייען. ער טרינקט, לואי, דעם שנאַפּס און ס'וואָרנט אים אין האַלץ.

די חברים זיינע זיינען איצט צעפלאמט פון דעם בראַנפן און פון דער גרויסער פריינטשאפט. זיי לאָזן אים נישט לעבן. ערשט איצטער דערמאָנט ער זיך אין דער מים בערן. דעמאָלט, ווען ער האָט געמיינט, אז זיין לעבן איז אין א געפאָר, ווען מען האָט אים געהייסן קריכן אין אַטאָמאָביל, האָט זיך די דאָזיקע רויטע מיידל גאָר אָפגעטאָן פון זיין געדאַנק. איצטער דערמאָנט ער זיך אָן איר. זי ווייסט זיכער נישט, וואָס איבערצומראַכטן. זי האָט שוין מסתמא דערציילט זיין מאמען. ער וואָלט איצט געדארפט לויפן צוריק אַהיים. אָבער ס'פאַסט אים נישט אַוועקצוגיין אינמיטן דערינען. גוט כאַטש, וואָס מאַיך הויבט זיך אויף פון טיש. מאַיך נעמט אַרויס פון שאַפּע זיין טיערן בראָד-ווייער אָנצוג. פאַר זיי אַלעמען אין די אויגן טוט ער זיך אָן. ער שעמט זיך נישט מיט זיין נאָעטקייט פאַר זיינע גוטע ברידער. קליינערהייט פלעגן זיי זיך אַלע באָרן אין איסט ריווער אין דעם, וואָס די מאַמע האָט זיי געהאַט. ער בלייבט, מאַיך, איז יוניאָן-סוט מיט די געזונטע, האָריקע, מוסקוליסטע נאָעטע פיס. א באַוואָקסענער, ווי אַ בער.

לואי ווייסט נאָך נישט וואוהין מאַיך גייט אַזאַ אויסגעפּוצטער. אָבער די איבעריקע חברה ווייסן שוין יא. מאַיך, וואָס האָט זיך קיינמאָל נישט אָפגעגעבן מיט דעם „שוואַכערן“ געשלעכט, האָט זיך איצט אָנגעהויבן פריינטלען מיט אַ געוויסער רויט-האַריקער קעטרין, אַ טענצעריין אין אַ קאַבאַרעט. קלייבט ער זיך איצט אַהינצו. מוּיש וועט זיך שוין אויך דאַרפן איבערטאָן אין בראָדווייער אָנצוג. ווייל מוּיש דאַרף אים באַגלייטן. מוּיש וואַכט שוין איבער מאַיך'ן טאָג און נאַכט. זיין לעבנס-היטער איז מוּיש.

מען צעגייט זיך. לואי בויגט זיך אָן צו דער ערד. ער האָט רעזיגנירט. ער וועט שוין מוזן זיין צוגעבונדן. מען קאָן זיך נישט אָפרייסן. זייער גורל איז זיין גורל. פון איין שטיק קלינטאָן סטריט זיינען זיי געמאַכט. ער וועט שוין מוזן זאָגן דער מים בערן, אז זי זאָל זיך גיין פון אים, ער וועט זי נישט אַריינשלעפּן אין זיין אומגליק. מאָרגן מוז ער פאַרן אין אַטלאַנטיק סיטי און דערנאָך מיט די טראַנספּאָרטן אין פייער און אין טויט.

## קום, לאַמיר אַנטלויפן!

היימישע טריט דערהערן זיך. זיי שטייען ביידע אויף פון דער קאַנאַפּע. די מאַמע מיט דער כלה. עס קומט אַרײַן לאַוי מיט אַ פּרעמדן פנים. ניטאָ מער די מילדקייט אין אים צו דער מאַמע און צו זיין ליבער מיידל. זיינע אויגן זיינען האַרטע, בייזע, אָן שום רחמנות, ווייל די וועלט האָט צו אים אויך ניט קיין רחמנות. ער געהערט ניט צו קיין מאַמע און ניט צו קיין שום אַנדערער פרוי. זיין לעבן געהערט צו אַ מין געמיינדע, וואָס האָט אַלע רעכט אַף זיין טריט און שריט. וויי וועט זיין צו זיין לעבן, אויב ער וועט זיך אָפּקערן פון דער דאָזיקער געמיינדע.

אַפן וועג אַהיים האָט לאַוי אָנגענומען דעם פריערדיקן געשטאַלט זיינעם. דעם פּרצוף פון דעם אונטערוועלט-מענטשן, וואָס האָט שוין קיין שום אויס-וועג ניט, נאָר זיין אַף דער וואַך, און לעבן אַזוי לאַנג וויפיל עס לאָזט זיך. אַרויסגעגאַנגען פון דעם הויז, פאַרנאַכט, אַ געטרייער זון און אַ ליבער חתן, איצט איז אַרײַנגעקומען אין דעם הויז אַ פּרעמדער בחור, אַ געגנסטער. ער וויל שוין סײַדווייסי קיינעם ניט האָבן. ער וואָלט שוין גאָר אינגאַנצן ניט געוואָלט איבערשלאָפן אין דעם הויז. ער דאַרף בלוז דאָ נעמען געוויסע זאַכן. — וואָס איז געשען, לייב? — פּרעגט די מאַמע און דערשרעקט זיך פאַר זיין פּרעמדן פנים.

— אָ, גאָרניט, מאַ, — וויל ער אַפילו ניט קוקן אַף איר. — ניין, ס'איז יאָ עפּעס געשען, — לייגט זי איר האַנט אַף זיין אַקסל. — ס'איז גאָרניט געשען, און פּרעג מיך ניט קיין נאָרישע פּראַגן, — צעשרייט ער זיך אַף איר, און וואַרפט אַראָפּ גראָב איר האַנט פון זיין אַקסל. — אָבער זון? — אַרט ניט דער מאַמע וואָס דער זון האָט זי אַזוי גראָב באַליידיקט. ס'גייט איר איצט ניט אָן די באַליידיקונג. זי דאַרף וויסן דעם גורל פון איר זון.

— לאָז מיך צורו און באַדער מיך ניט, האָב איך דיר געזאָגט! — איז זיין קול זייער גראָב און פּרעך.

שוורדלי קאָרטשעט זיך איין פון זיין גראָבקיט. ס'ערשטע מאָל, אַז זי האָט אים געזען אין אַזאַ צושטאַנד. ער איז שוין באַלד ענלעך צו די גאָרילאַ-פּנימ'ער, וואָס האָבן אים פּריער אַוועקגעריסן פון איר, וואָס האָבן אים אַרײַנגע-

געוואָרפֿן אין דער מאַשין. זי האָט דערזען אין אים דעם גענגסטער, און זי האָט אויפגעשוידערט. מיט אַזוינע פאַרשמעלערטע אומהיימלעכע אויגן קוקט ער אַף איר. זי וועט פאַרלאָזן דאָס הויז. זי האָט שוין דאָ מערער ניט וואָס צו טאָן. מען האָט איר אונטערגעוואָרפֿן אַן אַנדער לואי'ן. יענער לואי איז אַ צארטער און אַ מילדער.

די מאַמע קאָן שוין איר זון. אויב ער איז אין אַזאַ צושטאַנד, וועט שוין קיין גוטס ניט אַרויס. ער קאָן נאָך ברעכן בענקלעך. זי וויל אים ניט דער־ברענגען צו נאָך אַן ערגערע גראַבקיט אין דער אָנוועזנהייט פון דעם דאָזיקן ליבן און פרומען מיידל. זי גייט אוועק אַ ברוגז'ע אין צווייטן צימער. — איך וויל דיר מערער ניט זען, — מאַכט ער צו שוירלי'ן גראַב, און וויל אַפילו ניט קוקן אַף איר.

זי שווייגט. זי קאָן אים גאָרניט ניט ענטפערן דערויף, סידן זיך אויפֿ־הויבן און אוועקגיין. אַז ער וויל זי שוין ניט מערער, קאָן זי שוין גאָרניט טאָן דערצו. ער איז צו איר ניט קיין אייגענער ברודער, און ניט קיין איינער פון איר משפּחה. דער איינציקער בונד וואָס קאָן עקזיסטירן צווישן זיי, איז דעמאָלט, ווען ער וויל זי. אַנדערש איז זי אַ פרעמדע מיידל, וואָס איז געקומען אין אַ פרעמד הויז, און מען דאַרף טאַקע באַלד אוועקגיין מיט גרויס חרפּה.

— אַלץ וואָס איך האָב דיר געזאָגט פריער, פאַרגעס, — ניט ער צו איר אַ מאַך מיט דער האַנט, צו ווייזן איר, ווי אַזוי זי דאַרף אים פאַרגעסן.

— יא, איך וועל דיך פאַרגעסן, — ענטפערט זי אַן אָפּגעברייטע.

— מיר זיינען ניט קיין פאָר, — איז ער שוין אַ ביסל אומצופרידן, וואָס זי האָט אַזוי שנעל איינגעשטימט אים צו פאַרגעסן.

— פאַרוואָס? — פילט זי זיך זייער געפאַלן, וואָס זי מוז ברעכן איר שטאַלץ און אים פרעגן „פאַרוואָס“.

— איך געהער ניט צו אַזוינע, ווי דו, — דערפרייט ער זיך אַ ביסל, וואָס זי האָט געפרעגט „פאַרוואָס“.

— ס'שטייט דיר ניט אָן צו געהערן צו אַזוינע, ווי איך? — פרעגט זי אים מיט גרויס ווייטיק.

— דו ביזט צו גוט פאַר מיר, — טוט אים שוין באַנג, וואָס ער פאַר־שאַפט יסורים דער דאָזיקער וואוילער מיידל, וועלכע ער האָט אַזוי ליב.

— דו רעדסט נאָרישקייטן, — דערפרייט זי זיך שוין פון זיינע לעצטע ווערטער.

— איך רעד ניט קיין נאָרישקייטן, — שפאַרט ער זיך אין. — מיין לעבן

איז שוין א פארפאלנס, און איך וויל דיר ניט שלעפן מיט זיך אין דער זעלביקער געפאר.

— דו וועסט ניט פארפאלן ווערן, — נעמט זי אים אָן באַ דער האַנט.

דערפילט ער שוין דאָס קליינע וואַרימע הענטל אין זיין האַנט און ער דערפרייט זיך, וואָס נאָך אַלע בייזע רייד צו איר, נעטרויט זי אים נאָך אַלץ איר קליין וואַרעם הענטל.

— אַ, מיס בערן, — איז ער פאַרצווייפלט.

— רופּ מיך ניט „מיס בערן“, — פראָטעסטירט זי, וואָס ער קאָן זיך נאָך ניט אָפּגעוואוינען פון רופן זי „מיס בערן“.

— אַ, שוירלי, — מאַכט ער דאָס שוין בעסער.

— וואָס האָבן זיי צו דיר געטאָן? — פרעגט זי אים שוין מיט אַלע רעכט פון אַ כלה, נאָכדעם ווי ער האָט זי אַזוי אינטים גערופן „אַ שוירלי“.

— זיי האָבן צו מיר גאָרניט געטאָן, — וויל ער ניט ריידן פון זיין אומגליק.

גיט זי שוין ווייטער און נעמט אַרום זיין האַלז מיט איר וואַרעם הענטל. די פרוי אין איר דערפילט זיך שוין זיכערער, און זי וועט אים שוין יאָ מאַכן צו דערציילן אַלץ, אַלץ, וואָס האָט פאַסירט מיט אים, זינט מען האָט אים אַוועקגעריסן פון איר. פון דעם אַרומנעמען קאָן זיך שוין לואי גאָרניט ווערן. איצטער איז זי די שטאַרקע, און אַז זי גיט אים נאָך אַ קוש, איז ער שוין אינגאנצן איר אונטערטאָן.

— ניין, איך וויל דיך ניט פאַרלירן, — ווערט אים היים און גוט.

— דו וועסט מיך ניט פאַרלירן, — איז זי שוין שטאַרק זיכער מיט איר קראַפט איבער אים און גיט אים אַ צווייטן קוש. — וועסט זיך נאָך אַרויס-דרייען פון זיי.

— אוממעגלעך, — איז ער פאַרצווייפלט.

— ס'וועט יאָ זיין מעגלעך, — ווערט זי געוואַלדיק זיכער באַ זיך.

— ווי אַזוי? — קאָן ער ניט גלויבן, — אַז מאָרגן אינדערפרי קומט מען שוין נאָך מיר.

— לאָמיר אַנטלויפן, — פאַלט איר איין גלייך אָפּן אָרט אַזאָ קלונגער געדאַנק. — יאָ, לאָמיר טאַקע גלייך אַנטלויפן. — זי גיט זיך טאַקע האַסטיק אַ שטעל-אויף פון דער קאַנאַפּע און איז שוין גרייט.

— יאָ, אַנטלויפן, קינדער, — דערהערט זיך פּלוצלונג דער מאַמע'ס שטימע.

— קום מיט מיר, — פאלט איין שוירלי'ן נאָך אַ בעסערער געדאַנק. —  
 קום מיט מיר, איך וועל דיך שוין אוועקפירן ערגעץ.  
 — גיי מיט איר, — צעוויינט זיך די מאמע. — גיי און ראטעווע זיך.  
 — שוין? — ווייסט ער ניט וואָס צו טאָן.  
 — יא, שוין, — ציט אים שוין שוירלי באַ דער האַנט.  
 לואי גייט איר נאָך, אַ הילפלאָזער. ער גלויבט ניט, אַז עפעס וועט  
 אַרויסקומען. אָבער ער איז שוין אין דעם רשות פון אָט די צוויי פרויען.  
 פונקט ווי ער האָט זיך פריער ניט געקאָנט ווערן קעגן דער אַבסאָלוטקייט פון  
 מאַי'ן און זיינע פריינט, אזוי קאָן ער זיך שוין איצט ניט ווערן קעגן דער  
 אַבסאָלוטקייט פון אָט די צוויי פרויען.

## וואָלן זיי מיך נאָר לאָזן צורו

— האָט דו יו דו, שוירלי, — הויבט זיך אויף פון טיש שוירלי'ס הויכער שוואַגער נייטן, און גייט גלייך צו איר. ער נעמט זי אַרום און טוט איר אַ זאָפטיקן קוש אין די ליפן.

געפעלט ניט דער דאָזיקער קוש שוירלי'ס שוועסטער צייטלען, ס'געפעלט אויך ניט לאַי'ן און ער כמורעט זיך אָן.

— וואָס טוטסטו אזוי שפעט באַ אונז? — פרעגט צייטל באַ דער שוועסטער שוירלי'ן, ניט מיט קיין איבעריקער פריינטלעכקייט.

זי, צייטל, וויל ניט האָבן צוראָפּט באַ זיך אין הויז איר אַמעריקאַנער געבוירענע שוועסטער. דער פריילעכער הויכער מאַן אירער שפילט זיך צופיל אַרום מיט דער דאָזיקער קלענערער שוועסטערל אירער.

— איך דאַרף עפעס האָבן, — ענטפערט שוירלי איר שוועסטער צייטלען, און פאַרציט שטייף אירע ליפן.

צוויי שוועסטער: צייטל און שוירלי. די ערשטע געבוירן געוואָרן אין רוסלאַנד; די צווייטע — דאָ אין די בראַנקס. איז שוין ניטאָ קיין שום ענלעכקייט צווישן זיי. ניט אין זייער אינערלעכער געשטאַלט, ניט אין זייער אויסערלעכער פאַרמע. דאָס קול אַפילו איז פאַרשידן. דער גאַנצער קאָליר איז אנדערש. שוירלי האָט זיך אויפגעהאָדעוועט אין די בראַנקס אַף מאַראַנצ'ן זאָפּט, אַף גרייך „איי" מילך און אַף אנדערע נאָרהאַפּטע שטאָפן. צייטל האָט זיך אויפגעהאָדעוועט אין רוסלאַנד, אַף הערינג מיט ציבעלעס, אַף קאַרטאָפליעס און פאַסאָליעס. קומענדיק קיין אַמעריקע, זיך גוט אָנגע-האַדעוועט אין שאַפ און פאַרלויירן איר גאַנצע זאָפּט פון די ביינער. איז זי אַ קראַנקע מיט אַ גרין פנים. אַ וויינענדיקע, אַ קלאַנגנדיקע און פאַרוויינט און פאַרקלאַנגט דעם מאַנ'ס פריילעכקייט. ס'העלפּט אָבער ניט. ס'רירט אים ניט. ער איז צו געזונט און שטאַרק, דער דאָזיקער נייטן פון כערסאַנער גובערניע, ער זאָל זיך אָפּעסן דאָס האַרץ. זי שלאָגט אים אַפילו, דעם מאַן איר, ווען זי איז צופיל פאַרביטערט. לאָזט ער זיך שלאָגן פון איר און לאַכט. וויל אַז זי שלאָגט אים מיט אירע שוואַכע הענטלעך, טוט אים דען וויי? ...

— נו, זעץ זיך, שוירלי, און איר, יונגערמאַן, ווי אזוי הייסט איר, זיצט

אויך, איר קאנט גארניט דערלייגן דערביי, — וויל ניטן ברעכן מיט זיינע שפאסיקע רייד יענעמס שעמעוודיקייט.

— דאָס איז מיין פריינט לואי, — באַקענט זי איר געליבטן און אלע אירע זומער-שפרינקעלעך אַפֿן פנים ווערן רויט.

— לואי הייסט ער? גוט. זיין, לואי. וועסט מאַכן אַ שנעפּסל, לואי?  
— גיט ער אים אַ וואונק מיט די אויגן ווי מאַן צו מאַן.

— ניין, ער טרינקט ניט, — זאָגט שוירלי אַ ליגן. — איך וויל מיט דיר עפעס ריידן, — מאַכט זי אין געהיים.

זי נעמט אַרויס איר הויכן שוואַנער אינדרויסן אַף אַ שפּאַציר. צייטל וויל דאָס שטאַרק ניט ליידן.

— נאָר מען סוד'עט זיך! — קלאָגט זי. — פאַרגעסט ניט צוריק צו קומען, — שרייט זי זיי נאָך.

— וועסט מיר ניט אָנווערן, — באַרואיקט ער זי אַ לוסטיקער. — קום, שוירלי, — נעמט זי ניטן אָן זייער העפלעך באַם אָרעם, ווי אַ גאַלאַנטער קאוואַליער.

לואי בלייבט אין דעם פרעמדן הויז מיט דער אומפריינטלעכער צייטלען.  
— איר וועט אפשר טרינקען אַ קאַפּע קאַפּע, — לאַרט אים איין צייטל זייער זויערלעך.

— ניין, אַ דאַנק, — טרייסלט זיך לואי אָפּ.

ס'טוט אים באַנג, לואי'ן, וואָס ער האָט זיך געלאָזט פירן פון שוירלי'ן אין אַזאַ פרעמדער אומהיימלעכער הויז. די לופט דאָ איז ניט זיינע. קיינמאָל אין זיין לעבן נאָך נישט געווען אין אַזאַ באַלעבאַטיש הויז. ס'איז צו אים איבערהויפּט געווען פרעמד דער אינעווייניק פון הייזער, וואו מענטשן וואוינען מער אָדער ווייניקער רואיק און פירן זיך אַן איינגעזעסן לעבן. אַ חוץ זיין מאַמע'ס הויז, און די אַרעמע היימען פון זיינע גוטע-ברידער, האָט ער בלויז געוואוסט פון שיינקען, טרינק-פלעצער, ביליאַרד-צימערן, „פריילעכע הייזער“ און אַנדערע עפנטלעכע פּלעצער. צוויי שאַפּעס מיט ביכער שטייען אין אַ ווינקל פון צימער. ער וואונדערט זיך, לואי, וועגן אַט די ביכער. ער האָט געמיינט, אַז שאַפּעס מיט ביכער שטייען בלויז אין פּאַבליק סקול, אָדער אין אַ ליברערי. ער האָט זיך קיינמאָל ניט פאַרגעשטעלט, אַז מען זאָל האַלטן אַזוי פיל ביכער אין דער היים.

צייטל איז זייער נייגעריק. זי וויל שטאַרק וויסן זיין שייכות צו איר שוועסטער שוירלי, און וואָס איז זיין פרנסה, און נאָך פיל אַזעלכע זאַכן.

— ווער זייט איר, יונגערמאן? — מרעט זי גלייך צו, אן צערעמאָניעס.  
 — וואָס מיינט איר? — דערשרעקט ער זיך.  
 — איך מײַן, ווי אזוי קומט איר צו מיין שוועסטער שוירלין? —  
 איז זי זייער דירעקט.  
 — אין שפיטאָל זיך באַגעגנט, — ווערט ער רויט און פאַרשעמט זיך,  
 דער הפּקר'דיקער קלינטאָן-סטריט געגנטער.  
 — אזוי, אין שפיטאָל? געהאַט אפשר אַן אָפּעראַציע? — ווערט איר  
 שוין דער דאָזיקער פרעמדער בחור אַ ביסל געענטער, ווייל שפיטאָל און  
 אָפּעראַציעס זיינען איר זייער באַקאנטע זאַכן.  
 — יא, געהאַט אַן אָפּעראַציע, — קאָן ער זיך שוין ניט אויסדרייען  
 פון איר.  
 — טאקע אַן אָפּעראַציע? — דערשרעקט זי זיך. — וואָס פאַר אַן  
 אָפּעראַציע?  
 — אין דער זייט, — מוז ער איר שוין ענטפערן.  
 — אין דער זייט? פון וואָס? — ווייל זי שוין וויסן אַלע איינצלעייטן.  
 און אזוי ווי ער דרייט זיך אַרויס פון אַן ענטפער, דערציילט זי אים פון  
 אירע אָפּעראַציעס. זי אַליין האָט שוין אויך געהאַט אַן אָפּעראַציע, און זייער  
 אַ געפערלעכע אָפּעראַציע.  
 — און ווי מען הייסט מיר אזוי ציילן ביז פופצן, און ווי איך הויב אַן  
 צו ציילן: איינס, צוויי, דריי, פיר און אזוי ווייטער...  
 זי האָט שוין געפירט מיט אים זייער אַן אינטערעסאַנטן געשפּרעך. ווען  
 זי האָט געענדיקט וועגן איר אייגענער אָפּעראַציע, האָט זי גלייך אָנגעהויבן  
 מיט אַן אנדער אָפּעראַציע פון אירער אַ באַקאנטער. אַ שאָד נאָר, וואָס איר  
 מאַן איז אָנגעקומען און צעשטערט אַזאַ עכט-אינטערעסאַנטן שמועס.  
 שוירלי האָט, ווייזט אויס, געוויינט אַף דער גאַס. אירע אויגן זיינען  
 געווען פייכט. איר שוואַנער אָבער איז שוין געווען זייער פריילעך.  
 — פון היינט אַן און ווייטער האָבן מיר שוין אַ באַרדער, — אנאָנסירט  
 ער מיט גרויס פייערלעכקייט.  
 — וואָס מיינסטו אַ באַרדער? — הויבט זי שוין אַן צו פאַרשטיין וועגן  
 וואָס עס האַנדלט זיך, און ס'ווערט איר ניט גוט.  
 — אַט דאָס, וואָס איך מײַן, אַ באַרדער, — צייגט ער אַף לואי'ן. —  
 אפשר אַ שפּעטנער יונגערמאן? ער וועט באַ אונז שלאָפן און עסן, און לעבן  
 אַ גוטן טאָג, ווי גאָט אין אַדעם, — מאכט ער פריילעך און קוסט אַף לואי'ן.  
 — וואו וועלן מיר אים לייגן? — איז זי פאַרצווייפלט.

— אָט אַף דער קאַנאַפּע, ס'איז אַ ווייך פּלאַץ צו שלאָפּן, — גיט ער אַ  
שלאָג מיט דער האַנט אין ווייכן בויך פון דער קאַנאַפּע.  
זי האָט שוין גאָרניט וואָס צו זאָגן, צייטל. זי פאַרלאָזט דעם צימער.  
מיט איר אַוועקגיין דריקט זי אויס איר גענגערשאַפט צו דער אַריינדריןגונג  
פון דעם פרעמדן מענטשן. נייטן איז אָבער פריילעך, ער צעלאַכט זיך הויך  
אַף אַ קול, וואָס זי איז אַזוי אַוועקגעגאַנגען.  
— אָט אַזאַ איז שוין מיין ווייב, — פאַרלויבט ער זי פאַרן גאַסט. —  
אָבער זי וועט בעסער ווערן. אַליין איז זי אַ גוטאַרציקע. און איר, יונגער-  
מאַן, לואי, הויבט זיך אָן צו פילן היימיש. ווי איך פאַרשטיי, וועט איר  
דאַרפן מיט אונז פאַרברענגען ניט קיין איין טאָג.  
— אפּשר, אויב זי איז אַזוי דאַגעגן, וועלן איך אים נעמען אַף אַן  
אַנדער פּלאַץ, — וויל שוירלי ניט ליידן וואָס איר שוועסטער באַנעמט זיך  
אַזוי צו איר געליבטן.  
— זיי גיט ווי דיין שוועסטער און בלאָז זיך ניט אָן, — גיט ער זי  
אַ נעם אַרום דער טאַליע און זעצט זי אַף זיינע קני. — האָסט אפּשר דאַגעגן?  
— פרעגט ער לואי'ן אין אַ שפּאַסיקן טאָן, צי ער האָט דאַגעגן, וואָס ער זעצט  
זי אַף זיינע קני.  
לואי האָט שוין גאָר דאַגעגן, אָבער ער שווייגט. שטאַרק אין כעס זיין  
קאָן ער שוין ניט. ער האָט אים באַצויבערט, דער דאָזיקער נייטן, מיט זיין  
פריינטלעכקייט, פרייזקייט און אָפּנקייט.  
— אַזוי, אַזוי, יונגערמאַן, — האָט נייטן אָנגעהויבן, ווען שוירלי איז  
אַוועק אַהיים. — הייסט דאָס, אַז אייערע הענטלעך זיינען זייער פלינק מיטן  
רעוואָלוער.  
— איך האָב דאָס שטענדיק פיינט געהאַט, — וויל לואי ווייכער מאַכן  
זיינע זינד.  
— אַ פאַר הענטלעך האָסטו גאָר נישקש'דיקע, — גיט ער אַ טאַפּ  
יענעם מוסקולן.  
— יא, ניט קיין שוואַכע, — טוט לואי'ן הנאה, וואָס יענער האָט באַ  
אים אָנגעטאַפּט זיין גבורה.  
— פונדעסטוועגן, יונגערמאַן, בין איך ניט אַזוי שטאַרק באַגייסטערט  
פאַר דיין פּראָפּעסיע, — זאָגט אים נייטן מיט פאַרוואָרף.  
— מען האָט זיך ניט געקאָנט העלפן. מען איז אויפגעוואקסן צוזאַמען.  
חברים, איר ווייסט, — פּראַוואַנט לואי זיך פאַרטיידיקן.  
— מען האָט זיך שוין יא געקאָנט העלפן, יונגערמאַן, — מוסר'ט ער

אים. — מען טאָר ניט נעמען אַ מענטשנ'ס לעבן אָט אזוי אָ, ניט מיר ניט דיר. יעדער איינער וויל לעבן.

— אָבער אזוי איז דאָס שוין געווען, — ווערט לואי פאַרפֿינצטערט.

— און אַרבעטן מסתמא ווילסטו ניט? — פרעגט ער לואי'ן מיט שפּאַט. — אַרבעטן, זאָגסטו, זאָלן אַנדערע, אַ?

— איך האָב קיינמאָל אין מיין לעבן ניט געאַרבעט, — פילט זיך יענער געוואָלדיק שולדיק.

— וועסט שוין איצטער אַרבעטן, — מאַכט צו אים נייטן מיט אַ באַ- פעלנדיקן מאַן, — ס'איז גראַדע ניט אזוי גרינג צו אַרבעטן, אָבער דערפאַר דאַרף מען זיך ניט שעמען.

— זיי וועלן מיך אָבער אויסגעפינען, — פאַרטרויעט אים לואי זיין שרעק.

— מען וועט ניט אויסגעפינען, — איז נייטן אויך אַ ביסל אומהיימלעך.

— דו האָב נאָר געדולד.

— זיי לאָזן אזוי גיך ניט אָפּ, — קאָן זיך לואי ניט באַרואיקן.

— וועסט נעמען אַ טשענס, — גיט אים יענער מוט. — אַ פעינטער וואָלסטו געוואָלט זיין? — פאַלט נייטנ'ען פּלוצלונג איין אַ גליקלעכער געדאַנק.

— איך ווייס ניט, — איז לואי'ן זייער שווער פון דעם פאַרשלאַנג.

— גוט, וועסט שוין זיין אַ פעינטער באַ מיר, — לאָזט שוין נייטן ניט אָפּ דעם דאָזיקן געדאַנק. — אַ הויכער מאַן ביזטו, וועט דיר שוין זיין לייכט צו דערגרייכן מיט דער באַרשט.

— זיי זאָלן מיך נאָר לאָזן צורו, — קאָן לואי ניט פּטור ווערן פון זיין שרעק.

— וועגן דעם דאַרפסטו זיך איצט ניט זאָרגן. כל־זמן דו ביזט אַ אַ זיכערן באַדן, — באַרואיקט אים יענער. — פון היינט אָן און ווייטער גייסטו אַריין אין אַ ניי לעבן. דאָס נייע לעבן איז אויך ניט באַזונדערס זיס. אַ שווער לעבן מיט שונאים אַרום און אַרום. אין דיין נייעם לעבן וועט דיר אויך אויסקומען צו דערלאַנגען, אָבער גאָר פון אַן אַנדער סאָרט דערלאַנגען. האָב זשע מיר אַ גומן און זאָלן זיך דיר חלומ'ען גוטע חלומות.

## ער וועט אנטלויפן, לואי, אה דער נעקסטער סטאנציע

נייטן פירט לואי'ן צו דער ארבעט אין א פינצטערן פארמאגן. אה לואי'ן איז אָנגעפאלן א פחד אזא פון דעם גרויסן אומרו איבער די פינצטערע פאר-טאָניקע גאסן. מען לויפט. קיינער יאָגט ניט נאָך און מען לוי-פֿיט. פון אלע טירן לויפט מען. וואָס פאר א שייכות האָט ער גאָר, לואי, צו די אלע וואָס לויפן איצט? מען האָט אים אַריינגענומען אין קלעם אַרײַן. פריער זיין מאמע און זיין רויטע מיידל, איצטער — אָט דער הויכער, ברייטער יוראָפישער איד, וואָס רעדט אַזוי, אַקוראַט ווי די גאַנצע וועלט וואָלט געווען טויב. ער טראַכט, לואי, אַז מען וואָלט טאַקע ניט געדאַרפט סטאַיען, אַזוי אַוועק פון אַט-דעם פרעמדן מענטשן, וואָס פירט ממש באַ דער האַנט, קומען צו לויפן צו מאַי'ן, פאַלן אים פאַר די פיס און זיך שלאָגן אין האַרצן פון חרטה.

א גאַנצע נאַכט האָט ער ניט געקאָנט שלאָפן. אַן אַרויסגעריסענער פון זיין סביבה איז ער געלעגן אַה דער קאַנאַפע און ניט געקאָנט צושליסן קיין אויג. קלינטאָן סמריט האָט אים גערופן. זיין הפקר'דיק לעבן האָט געקלאַפט צו אים אין די פענצטער פון דעם דאָזיקן בראַנסער פרעמדן הויז און אים גערופן צו דער פריילעכער נאַכט. „קום צו מיר“ — האָט צו אים זיין הפקר'דיק לעבן גערעדט — „וואו ביזטו אַרײַן? אָטאָמאַבילן יאָגן זיך איצטער מיט דער פריילעכער חברה. די נאַכט איז אַ רוישנדיקע און אַ צע-הוליעטע. ס'ניסט זיך וויין און שנאַפּס, מוזיק שפילט און מיידלעך מיט לאַנגע נאַקעטע פיס טאַנצן, און מען ווייסט ניט, ווי די צייט לויפט אַוועק. מענטשן בוקן זיך פאַר דיר און מען האָט מורא פאַר דיר, און מען גיט דיר אָפּ כבוד. די טאַשן זיינען פול מיט געלט. די געזעלשאַפט דינע וועט דיר קיינמאָל ניט פאַרגעבן. מען וועט שפעטן פון דיר אין אלע טרינק-פלעצער. אַ „דאָבל-קראַסער“ ביזטו, אַ פאַררעטער צו דיין שטאַם. אַז מען וועט דיך פאַקן, וועט מען אַריינהאַקן אין דיר אַ פולן בויך מיט בליי. מאַיִס אַליין וועט דאָס טאָן מיט זיינע אייגענע הענט, און קיינער וועט ניט זאָגן, אַז ער האָט מיאוס געהאַנדלט קעגן אַן אייגענעם חבר. אלע וועלן זאָגן, אַז אַזוי האָט ער געדאַרפט טאָן.“

שפעט אין דער נאַכט איז ער דאָך איינגעשלאָפן. דער יונגער קערפער

זיינער האָט געדאַרפט שלאָף און ער איז אַריינגעפאַלן אין אַ גרויסער פאַר-  
געסנהייט. ס'האָט, דאַכט זיך, ניט גענומען לאַנג, די דאָזיקע פאַרגעסנהייט,  
און מען האָט אים שוין געוועקט; דאָס האָט אים נייטן געוועקט.

ער נעמט אים שוין גלייך מיט צו דער אַרבעט. לואי האָט ניט געוואָלט.  
ער האָט געפרובירט זיך אָפּבעטן, אָפּדינגען אַף אַן אַנדער טאָג, אָבער נייטן  
האָט אים אַרויסגעשלאָפּט. איצטער פירט ער אים צום עלעווייטער אין אַזא  
קאַלטן פינצטערן פאַרטאָג.

— ס'איז דיר ניט היימלעך, לואי, — מאַכט יענער מיט אַ געריכטער  
נומער שטימע.

— יא. עפעס ניט געוואוינט, — פאַרענטפערט זיך לואי.

— ס'וועט איבערגיין, — טרייסט ער אים. — ווען מען האָט מיך  
ס'ערשטע מאָל געפירט צו דער אַרבעט, זיינען אַלע גאָסן אַרויפגעפאַלן אַף  
מיינע פלייצעס און מיך געדריקט צו דער ערד. איצטער איז דאָס שוין באַ  
מיר אַ שפּילעכל. הלואי וואָלט נאָר געווען אַזוי פיל אַרבעט. שלעכט איז  
בלויז, לואי, ווען קיין אַרבעט איז ניטאָ, ווען די הענט פילן זיך פאַרשעמט  
וואָס זיי הענגען אַראָפּ ליידיקע. יא, ס'טרעפט אַזא זאך אויך.

לואי שווייגט. ער האָט דערויף גאָרניט וואָס צו זאָגן. ער איז מוחל  
די אַרבעט און איז מוחל די אַרבעטלאָזיקייט. וואָס וויל מען מאַכן פון אים?  
ער איז דאָך אַן אַמעריקאַנער געבוירענער, ניט קיין „גרינער“ דאָרטן.

— די ערשטע צייט וועסטו מאַכן בלויז דריי דאָלאַר אַ טאָג. אָבער אַז  
דו וועסט זיך שוין אויסלערנען די אַרבעט, וועסטו שוין מאַכן נייטן און צען  
דאָלאַר אַ טאָג, — טרייסט אים נייטן.

„דריי דאָלאַר אַ טאָג און דערנאָכדעם נייטן און צען“, און ער, לואי, פון  
אין ריזע מיט די טראַקס האָט אַריינגעכאַפט אַרום הונדערט און אַמאָל צוויי  
הונדערט דאָלאַר אויך. איצט אַז מאַיז איז נאָך דער באָס, און אים וויל  
מען אויך מאַכן פאַר אַ שטיקל באָס, וועט שוין זיין פיל מער. יא, ער וועט  
אַנטלויפן.

דער עלעווייטער יאָגט אַן איבערגעפאַקטער מיט מענטשן פון פאַרשיידענע  
ראָסן און פאַרשיידענע פעלקער. אַלט און יונג מיט שטיקלעך נאַכט אין  
די אויגן, מיט פיצלעך זיסן שלאָף צווישן די ברעמען. אָט דאָס וועט שוין  
אויך זיין לואי'ס גורל. אַלע אינדערפרי אַזוי צווישן דער ענגשאַפט, צווישן  
אָט די אַרעמע מענטשן. יא, אַף דער נעקסטער סטאַנציע וועט ער אַנטלויפן.  
ער וועט זיך אַזוי אַ לאַז טאָן און אַוועק, און אויב נייטן וועט אים וועלן

פארהאלטן, וועט ער אים דערלאנגען א באגראב. ער וועט אים ניט שאנעווען, דעם דאזיקן יוראפישן איד, וואס קאמאנדעוועט מיט זיין לעבן. ער איז ניט אוועק, לואי. סטאנציע נאך סטאנציע איז פארבייגעלאפן דורכן פענצטער פון וואגאן. פון בראנקס קיין הארלעם, פון הארלעם קיין מאנהעטן, פון מאנהעטן קיין ברוקלין, און פון דארטן נאך ווייטער. אין עק ברוקלין האבן זיי ביידע ארויסגעשטיגן. לידיקע פעלדער שפרייטן זיך אין אלע זייטן ארום און ארום, און זיי שפרייזן צווישן די פאר- פרוירענע בלאטעס, צו א גרופע הייזער, וואס מען האלט אין בויען.

:: :: ::

ווען א שטייגער עמיצער פון דער חברה זעט אים איצט, ווי ער שטייט זיך איצט אין די אוועראלס מיטן ווייסן היטעלע און שמירט א וואנט, — ער וואלט זיך שוין געדארפט באגראבן לעבעדיקערהייט אין דער ערד. — אט אזוי, — לערנט אים נייטן, — איינגעטונקען, אויסגעקוועטשט, נאך אמאל איינגעטונקען, אבער לייכט, און שמיר, ברודער-ארבעטער, שמיר אף וואס די וועלט שטייט. לואי צעליאפעט די פארב, ער צעניסט. זיינע אוועראלס זיינען שוין אינגאנצן אויסגעפארבט, דאס פנים איז אים אויך באגאסן. נייטן, אט דער הויכער מיטן פארברענטן פנים, קוקט זיך שוין ניט אום אף אים. ס'איז יענעם זייער פריילעך. ער זינגט זיך נאך אונטער דערצו. — עי דונאי, דונאי, — מאכט ער און פירט מיט דער בארשט אזוי לייכט און גרינג. — עי דונאי, דונאי.

:: :: ::

פארנאכט האָט ער זיך אומגעקערט א דערשלאָגענער, אקוראט ווי די מענטשן אף די גאסן וואָלטן אים גוט אָנגעבראַכן און צעטרייבערט זיינע אלע ביינער. קיין טראָפּן בלוט אין פנים. היפּלאָזע פּאַרצווייפּלטע אויגן. אויב דאָס איז די ברכה פון דער ארבעט, וויל ער ניט די דאָזיקע ברכה. איז שוין גלייכער צו ארבעטן מיטן פיסטאָל. מאָרגן אינדערפרי וועט ער שוין אַנטלויפּן. זאָל ער פריער אָפּעסן און זיך אויסשלאָפּן. ער איז הונגעריק ווי א וואָלף. „עי דונאי, דונאי“, קאָן ער ניט פטור ווערן פון דעם דאָזיקן פאַרשלאָמענעם ניגון.

אָבער נאָך וועטשערע, נאָכדעם ווי שוירלי איז נאָך אים געקומען און  
 אים אַרויסגענומען אַף אַ שפּאַציר, איידער זי פאַרט אָפּ צו דער אַרבעט, איז  
 שוין אַלץ כּראַי געווען. אַ ציטערנדיקן און אַ חשוב'ן האָט זי אים געפירט.  
 ער האָט זיך געלאָזט פירן, ער האָט זיך געלאָזט צערטלען פון איר.  
 — וועסט זען, לואי, מיר וועלן נאָך זיין גליקלעך, — קושט זי אים.  
 ער וועט ערשט זיין גליקלעך? — לואי איז שוין גליקלעך, וואָס ער  
 קאָן זיך אַפרוען, וואָס עס שטראָמט צוריק די ענערגיע נאָך דער פולער  
 וועטשערע — וואָס ער האָט נאָך קיינמאָל נישט געפילט דעם זיסן טעם פון אַפרו,  
 ווי אין איצטיקן מאָמענט, ווען ער זיצט אַף אַ באַנק אין פאַרק מיט זיין  
 פיל־געליבטן מידל. אַלע זיינע איברים זינגען זיך אזוי אין גרויס פרידן  
 און אין וואַרעמקייט.

## מאיכל, מרים און ווערא

מאיכל און זיין מאמע ווערא זיינען אויך ארויף אפן דאך. ס'זיינען אָנגעלאָפֿן אַהין פֿילע פֿרויען און מענער פֿון דעם בלאָס.

אַן אויסגעפֿרויענע מיידעלע איז זיך געלעגן צוגעדעקט מיט צעריסענע קאלדעס. מיט אַן אומשולדיק פנים. דער שניי האָט אָפֿגעוואָשן פֿון איר יעדן סימן פֿון איר שענדלעכער פֿראָפעסיע. אַן אָרעם מיידל איז זיך געלעגן מיט פֿאַרמאַכטע לאַנגע וויעס און געלאַכט מיט אירע אַרויסגעשמעקטע דאַרע באַסן-ביינער און מיט אירע קאַליע ציינדלעך.

אַלע אָפֿן דאָך האָבן שוין געוואוסט, ווער די אומגליקלעכע מיידל איז. מען האָט זי דערקענט: שמערל דעם פֿעדלער'ס מיטלסטע טעכטערל. מען האָט זיך נאָר געוואונדערט, פֿאַרוואָס זי איז גראַדע געקומען אָפֿן דאָך פֿון דעם הויז, וואו איר מאמע וואוינט שוין ניט מער. אפשר האָט זי ניט גע-וואוסט, וואו איר מאמע וואוינט — האָט מען זיך משער געווען. ווייל ווען זי איז אַוועק פֿונדערהיים, האָט זי זיי אַלעמען איבערגעלאָזט אין דעם הויז, ווי אזוי זשע האָט זי געקאָנט וויסן, אַז זיי וואוינען שוין ניט מער דאָ.

— געקומען צו פֿליען צוריק דאָס פייגעלע און געטראָפֿן די נעסט אַ חרובֿ'ע, — האָט אַן עלטערע פֿרוי באַמערקט מיט אַ משל, און זיך ביטער צעוויינט פֿון איר אייגענעם משל.

— אזא דאַרינקע מיידעלע, — האָט געקלאָגט אין דער הויך די דאָזיקע פֿרוי, וואָס וויינט און קלאָגט אַף אַלע לויות פֿון דעם בלאָס.

קיינער פֿון די מענטשן, וואָס זיינען זיך אָנגעלאָפֿן אָפֿן דאָך, האָבן ניט געוואוסט וועגן איר שענדלעכער פֿראָפעסיע. זי איז געלעגן פֿאַר זיי אַלעמען אַן ערלעכע מיידל אין אָרעמע קליידער, אין אַ דינעם מאַנטל מיט אויסגעריבענע שיכלעך. די גרויסע הוט אירע איז איינגעלאָפֿן פֿון פֿראָסט. זי איז אַראָפֿגעפֿאַלן פֿון איר קאָפּ בשעת'ן שלאָף, און זיך געוואָלגערט לעבן איר אַ פֿאַרגראָבענע אין שניי. אירע דינע פינגער זיינען געווען איבער-געבראַכן, געלע פינגערלעך אַן אַ טראָפֿן בלוט.

ווערא וויינט און מאַיכל איז פֿאַרכמורעט. זי לאַכט צו אים, מילדערע, מיט אירע קאַליע ציינדלעך, אַקוראַט ווי זי וואָלט געזאָגט צו מאַיכל'ען: נו, מיין גרויסער רעוואָלוציאָנער, וואָס קאָנסטו שוין איצט זאָגן?

פרעמדע מענער זיינען געקומען נעמען מילדרעד'ן. דער אמבולאנס ווארט אונטן אין גאס. מען וויל זי אפפירן אין מארג. א פרוי איז געלאפן אָנזאָגן בעסי' וועגן איר גרויסן בראך. האָט זי שוין אָבער קיינעם ניט געטראָפן אין הויז. אַלע זיינען דאָרט אַוועק, צו דער אַרבעט. ערשט פאַרנאַכט האָט זיך מילדרעד'ס משפּחה דערוואוסט. זיינען זיי געלאָפן צום מאָרג אַ קוק צו טאָן צום לעצטן מאָל אַף דעם גליד פון זייער משפּחה, וואָס איז פון זיי פאַרלוירן געגאַנגען אָן שום זינען און אָן שום באַרעכטיקונג.

:: :: ::

פאַרנאַכט איז פאַרגעקומען אַ גרויסער מיטינג אַף דעם בלאַק. מאַיכל מיט זיין מאמען האָבן פאַררופן דעם מיטינג. מיט אַן אַנטבאָלונטן קאַפּ, מיט אירע זיידענע ווייסע האָר, וואָס האָבן געפלאָטערט צום ווינט, איז ווערא געשטאַנען אַף דער פלאַטפאָרמע צווישן אַלע פּעדלערס, פּעדלערקעס און אַרבעטער פון דעם בלאַק. זי האָט גערעדט צו די מענטשן פון קלינטאָן סטריט וועגן דער דאָזיקער מילדרעד מיט אַזוי פיל ליבע און ווייטיק, ווי זי וואָלט אַליין געווען די מאמע פון דער דאָזיקער מיידל.

— מיינע ברידער און שוועסטער, — רעדט זי צו די פּעדלער און אַרבעטער מיט פאַרוואַקסענע פּנימ'ער און פאַרפרוירענע ליפּן, צו די פרויען אין די פאַרלאַטעטע מאַנטלען און אָפּגעריבענע קליידער, — מיינע ברידער און שוועסטער, פון דעם הויז האָט מען אַרויסגעטראָגן אַ מיידעלע אַ פאַרפרוירענע צום טויט. אַ סך פון אונז האָבן זי געקענט. שמערל דעם פּעדלער'ס טאָכטער איז זי געווען. איך האָב זי נאָך געקענט, ווען זי איז געווען אַזאַ פּיצל און איך האָב זי געקענט ווען זי איז אונטערגעוואקסן, און איך האָב זי געקענט ווען זי איז געוואָרן אַ גרויסע מיידל...

ווערא האָט דאָ געוואָלט אָנהויבן דערציילן די געשיכטע פון דער אַרימער מיידל און וואָס פאַר אַ מוסר מען קען זיך אָפלערנען פון דעם, אָבער אינמיטן דערינען זיך צעוויינט, דערמאָנענדיק זיך ווי זי האָט זי געזען מיט דעם געלן פנים, מיט די פאַרמאַכטע לאַנגע וויעס. זיך צעוויינט און באַגלייט געוואָרן פון אַ גאַנצן וויינענדיקן בלאַק. מען איז געשטאַנען אין שניי און מען האָט געוויינט מיט פאַרפרוירענע ליפּן. מחמת זי איז געווען שטאַרק פאַרקלעמט, האָט זי שוין ניט געקענט ריידן, ביז מאַיכל האָט איר געזאָגט: — לאָז מיר, מאמע, איך וועל ריידן.

— רייד, זון, — האָט די מאַמע איינגעשטימט זייער גערן.  
אין אידיש האָט מאַיכל זיך צערעדט, וואָס איז גלייך געפֿעלן געוואָרן  
דעם גאַנצן בלאַק.

„חברים און חבר'טעס“, האָט ער אָנגעהויבן, און די ווערטער „חברים  
און חבר'טעס“ זיינען געווען אַ נייעם אין דעם בלאַק. ס'ערשטע מאָל ווען  
די דאָזיקע צוויי ווערטער זיינען אַרויסגעזאָגט געוואָרן פֿאַר אַלעמענס אויערן  
פֿריי און אָפֿן.

— מסתמא פון די קאָמוניסטן, — האָט איינער אַ איד מיט אַ פֿאַר-  
זשאַווערט פֿנים באַמערקט. ער אַרבעט באַ אייזן און דערפֿאַר איז פֿאַר-  
זשאַווערט זיין פֿנים.

— ניט מסתמא פון די קאָמוניסטן, נאָר טאַקע פון זיי, פון די פֿאַר-  
ברענטע קאָמוניסטן, — האָט אַ בייזער קלאָקמאַכער פֿאַרריכט דעם ערשטן.  
— און אז אַ קאָמוניסט, איז וואָס? אַבי ער איז אַ גוטער מענטש, —  
נעמט זיך אָן פֿאַר מאַיכל'ען די פֿרוי, וואָס האָט געוויינט אַף היימי'ס לווּת,  
וואָס האָט געוויינט אינדערפֿרי אָפֿן דאָך און וואָס וויינט אַף אַלע לווּת  
און אַף אַלע פרעמדע אומגליקן, און אַליין איז זי רעכט אָנגעזאַפֿט מיט יסורים  
פון איר אייגן שווערן לעבן, וואָס האָט איר קיינמאָל קיין פֿרייד ניט געבראַכט.  
— און איך קען אים נאָך פון זינט ער איז געווען אזא פֿיצל, — באַרימט  
זיך די פֿעדלערסע פון זון-סערלעך.

— אַן אַמעריקאַנער בחור און זאָל ריידן אזא פיינעם אידיש, —  
וואונדערט זיך אַ איד מיט אַ צווייענדיקער ליפּ, — אַקוראַט ווי אַ יוראָפּישער  
באָי, — איז ער גאָר נתפֿעל.

— ער איז שוין געלעגן אין טורמע פֿאַר די אַרבעטער, — לאָזט זיי  
וויסן די פֿרוי, וואָס ווייסט פון אַלע פֿאַרבאָרגענע זאַכן.

— שאַט, שאַט, לאָזט הערן אַ וואָרט! — געפֿינט זיך תמיד באַ יעדער  
פֿאַרזאַמלונג איינער, וואָס האָט ליב זיך גוט איינצוהערן וואָס דער רעדנער  
זאָגט און האָט פיינט אַז מען רעדט זיך דאָרטן איבער הינטער זיינע פֿלייצעס.  
ס'ערשטע מאָל, אַז מאַיכל רעדט פֿאַר די דאָזיקע מענטשן אַף אַן עפֿנט-  
לעכן פֿלאַץ, צו די ברידער און שוועסטער פון קלינטאָן סטריט, ווי ער האָט  
אַמאָל געשריבן אַ ליד אונטער דעם נאָמען. יענע ליד איז געווען אַבסטראַקט,  
אָנגעהויכט פון זיין טאַטע'ס און מאַמע'ס רעוואָלוציאָנערע געדאַנקען. איצט  
רעדט ער צו זיינע ברידער און שוועסטער פון קלינטאָן סטריט ממשות'דיקע  
רייד. ער וויל, מאַיכל, אַז מען זאָל מער ניט דערלאָזן צו אזא פֿאַל. ער  
דערציילט ניט וואָס מילדערד האָט געטאָן אַף צו פֿאַרדינען איר ברויט, ער

ווייל זי ניט פארשעמען אין איר אייגענעם בלאַק. ער גיט בלויז אָנצוהערן, אז ס'האָט מעגלעך געקענט פאסירן אזא זאך, אז די נויט זאָל טרייבן צו שענדלעכע טאטן. אין דעם בלאַק געפינען זיך פיל מיידלעך, וועמענס סוף קאָן זיין דער זעלבער ווי מילדרעד'ס. גיט נאָר מיידלעך, אויך די אינגלעך. ער דערמאָנט מאַיק'ן, מויש'ן, בוטשי'ן און אַלע איבעריקע.

דער עולם איז טרויעריק. אַ האַפענונגסלאָזער עולם, וואָס איז שוין פאַרטעמפּט און הילפלאָז פון דעם שווערן לעבן. עס שטייען אַ סך טאַטעס און מאַמעס, וואָס גיבן זיך אָפּ אין דעם מאַמענט אַ רעכענונג וועגן זייערע אייגענע קינדער.

— וואָס קינדער? ווער קינדער? ביזע וועלעך, גיט קיין קינדער, — באַמערקט די עלטערע פרוי, וואָס האָט ליב צו רעדן מיט משלים. זי, די דאָזיקע פרוי, האָט שוין זייער אַ ביטערע דערפאַרונג מיט איר מיידל. אַ מיידל, וואָס איז קוים זעכצן יאָר אַלט און ווערט שוין פאַרפאַלן אַף גאַנצענע נעכט מיט אַזוינע הפּקר'דיקע בחורים.

— איר מיינט, אז ער איז גיט גערעכט? — רופט זיך אַן דער אייזן-אַרבעטער מיטן פאַרזשאַווערטן פנים. ער האָט אויך אַ זון, וואָס שניידט זיך אַף דעם זעלבן וועג וואָס מאַיק. אַ בחור'ל פון פערצן יאָר, וואָס זיצט איינ-געשפּאַרט אין דער „רעפּאַראַטאָרי“ פאַר צו'נעב'ענען פון דער לערערין איר ביטל מיט געלט.

— שאַט, לאָזט הערן אַ וואָרט! — איז אין כעס דער איד, וואָס האָט ליב זיך גוט איינצוהאַרכן צו דעם, וואָס דער רעדנער זאָגט.

ער רעדט, מאַיקל, פאַר די אַרעמסטע און פאַרהאַרעוועסטע מענטשן פון ניו יאָרק. פנים'ער קוקן צו אים. אַלערליי אָפּגעקראַכענע פנים'ער, צע-קנייטשטע, צעאַקערטע, צעשלאָגענע. ער וויל זיי דערהויבן, ער וויל זיי דערמונטערן. ער וויל זיי מאַכן גרויס. דערציילט ער זיי אַ משל פון דעם פרינץ, וואָס איז געגאַנגען אין לאַטעס און אין שמאַטעס, און האָט גיט געוואוסט אז ער איז אַ פרינץ. ער האָט געמיינט, אז די אַרעמקייט זיינע איז באַשערט פון גאָט, און אז עס וועט שוין אייביק זיין אזוי. אָבער, אז אַן אַלטער געוועזענער לערער זיינער האָט אים אויסגעזאָגט ווער ער איז, איז ער געוואָרן מומיק און שמאַרק און האָט זיך געלאָזט צו דער קרוין-שמאַט אָפּנעמען זיין מלוכה. דער נמשל זיינען אויך אַלע אַרבעטער און האָרעפּאַש-ניקעס פון קלינטאָן סטריט און פון אַנדערע גאַסן. אַרבעטער בויען דאָס לעבן. אַז זיי וואָלט זיך די וועלט גיט געקאָנט אַ ריר טאָן פון דאַנען אַהער. זיי זיינען די פרינצן פון לעבן, און אַליין גייען זיי אין שמאַטעס און אין

לאטעם. דעריבער דארפן זיי וויסן זייער גרויסן יחוס און זיך ניט אזוי אפלאזן, און ניט מיינען, אז עס וועט שוין אייביק זיין אזוי.

דעם עולם איז געפעלן דער דאזיקער משל. מען האָט געשמיכלט. מען איז געוואָרן דערהויבן.

— אַ גאָלדן מויל, — באַמערקט דער איד מיטן פאַרזשאַווערטן פנים.  
— זעט איר דאָך! — מאַכט דער בייזער קלאָקמאַכער. וואָס „זעט איר דאָך“, האָט קיינער ניט געוואוסט.

מאַיכל קערט זיך נאָכאַמאָל אום מיט זיינע רייד צו די קינדער פון קלינטאָן סטריט. מען דאַרף ניט דערלאָזן. מען דאַרף די קינדער אויפקלערן זייער לעבן. דעריבער איז זיין עצה, אז מען זאָל אויפגעפּענען אין דעם געגנט אַן אַרבעטער־צענטער.

— אַן אַרבעטער וואָס? — פרעגט דער בייזער קלאָקמאַכער.  
— אַן אַרבעטער־צענטער, — דערקלערט מאַיכל, וואָס אזוינס ס'מיינט און וואָס ס'קאָן אויפטאָן.

— הייסט דאָס אַ פאַראיין אזא — פאַרטייטשט אין דער הויך דער בייזער קלאָקמאַכער, וואָס אַן אַרבעטער־צענטער מיינט. — באַלאַנג איר דאָך שוין צו אזא פאַראיין, אָבער ווייכיך וואָס? ס'האָט ניט די ווערט קיין שמעק־טאַבאַקע.

— ניט קיין פאַראיין, — דערקלערט מאַיכל אַ געדולדיקער, — אַן אַרבעטער־הויז אזא, וואו מען זאָל אויפגעפּענען אַ שול פאַר די קינדער, זיי דאָרטן לערנען אידיש.

— און העברייאיש, — כאַפט אונטער אַ פּעדלער, וואָס סימפּאַטיזירט מיטן ציוניזם.

מאַיכל פאַרשווייגט דעם פּעדלער פון העברייאיש. ער וויל זיך איצטער ניט אַריינלאָזן אין אַרגומענטן. דאָס וועט ער שוין טאָן נאָכדעם. ער דער־ציילט זיי וואָס נאָך אזוינס קאָן אויפטאָן אַן אַרבעטער־צענטער פאַר די עלטערן און פאַר די קינדער.

— אַ סעטלמענט־הויז, מיינט ער, — דערפרייט זיך די פּעדלערקע פון זון־קערלעך, וואָס זי האָט ענדלעך געכאַפט, וואָס ער מיינט.

— ניט קיין סעטלמענט־הויז, — הויבט אָן מאַיכל צו דערקלערן דעם אונטערשייד צווישן אַ סעטלמענט־הויז און אַן אַרבעטער־צענטער.

דער עולם אָבער באַצייט זיך סקעפטיש צו זיינע רייד. מען האָט זיי שוין פיל מאָל אָפּגענאַרט מיט אזוינע קלובן און הייזער. פאַרשיידענע פאָר־

ליטישנס פון דעם געגנט האָבן פאר די וואָלן אויך פיל מאָל אויפגעפנט  
צוויגע צענטערס, און דערנאָך זיי אונטערגעפייפט.

איז מאַיסקל אָבער פאַר'עקשנ'ט. ער איז גוואַלדיק אַמביציעז צו צעשלאָגן  
זייער סקעפטישקייט. ווערן זיינע רייד פיייערדיקער, בילדלעכער און פאַר-  
שטענדלעכער. דער עולם ווערט פאַרכאַפט פון זיין יוגנטלעכקייט, פון זיין  
אימפּעט, פון זיינע קלאָרע רייד. מאַיסקל'ס קול ווערט קלינגענדיק און וואַרעם.  
ער לאָזט ניט מבטל צו זיין דעם ענין, ער דערלאָזט ניט צו דער רעזיגנאַציע,  
וואָס יעדער נייער פראַגע-שטעלער רופט אַרויס באַם עולם.

— איך בין עלטער פון דיר, — פאַלט אַריין אין זיינע רייד דער בייזער  
קלאָקמאַכער, — ווייס איך שוין, אז ס'וועט גאָרניט זיין, בלויז רייד און  
רייד, פוסטע רייד.

דער עולם איז איינפאַרשטאַנען מיט דעם קלאָקמאַכער'ס באַמערקונג.  
יא, רייד און רייד, און דאָס לעבן בלייבט אזוי שווער ווי געווען; די קינדער  
זייערע טוען וואָס זיי ווילן און מען איז הילפלאָז. דאָס איינציקע וואָס  
מ'קען טאָן איז קלאָגן און זיפצן און זיך אויסריידן אַ ביסל דאָס האַרץ.  
אדריבא, זאָל מאַיסקל טאַקע ריידן וועגן דעם, וועט אַ ביסל לייכטער ווערן אַפן  
הארץ, אָבער דאָס אַלץ.

מאַיסקל אָבער לאָזט זיי ניט אָפּ. טאַקע דאָ אַפן אָרט וויל ער וויסן  
ווער עס פאַרשרייבט זיך דער ערשטער איז דער איניציאַטיוו-קאָמיטע צו בויען  
דעם אַרבעטער-צענטער אין דעם געגנט.

— ווער איז דער ערשטער? — קוקט מאַיסקל מיט פאַרשנדיקע אויגן  
צו אַלעמענס פנימ'ער.

צעגייט זיך דער עולם. אַ היפשער טייל איז זיך צעגאַנגען. אַ קליינע  
גרופע איז געבליבן שטיין אַרום מאַיסקל'ען. צווישן דער קליינער גרופע זיינען  
די מערסטע פאַרבליבן אַפן פלאַץ בלויז פון נייגעריקייט וועגן, צו זען, צי  
עס וועט זיך טאַקע געפינען עמיצער, וואָס וועט זיך פאַרשרייבן. מאַיסקל  
פאַלט אָבער ניט אַראָפּ באַ זיך. ער ווייסט, אז דער אָנהויב וועט זיין זייער  
שווער. וואָס ער וויל איצט, איז כאַטש אַ קליינעם אָנהויב.

— ווער איז דער ערשטער? — ווערט זיין קול נאָך פאַר'עקשנ'טער.  
— איך, — מאַט אַ איד אַ קאַפּן-מאַכער מיט אַ קרומען האַלז, מיט  
קאַסאַקע אויגן. — איך וועל זיין דער ערשטער. אָט איז מיין יאָג, — באַ-  
ווייזט ער פאַרן גאַנצן עולם זיין בחור'ל, וואָס איז אַ געטרייע קאָפּיע פון  
טאַטן, אויך מיט אַ קרומען האַלז, אויך מיט קאַסאַקע אויגן. — ער גנב'עט

דאך שוין פון די פושקארטס, — פאר'מסר'ט ער דעם זון פארן גאנצן עולם.  
 — קוקט אף אים און זעט אומיסטנע.  
 — פונדעסטוועגן וואלט א טאטע נישט געדארפט אויסזאגן אף זיין אייגן  
 קינד, — מאכט דער ביזער קלאוקמאכער.  
 — גלייכער אין דער יוגנט, אידער שפעטער, ווען ער וועט שוין שיסן  
 מענטשן אף די גאסן, — רופט זיך אן דער איד דער אייזן-ארבעטער מיטן  
 פארזשאווערטן פנים.  
 — ווער נאך? — איז מאיקל דערמוטיקט מיט דעם ערשטן אפרוה. —  
 ווער וויל זיין פון די ערשטע אין קלינטאן סטריט, וואס וויל אויפבויען א  
 שוידוואנט קעגן דעם שווערן לעבן אונזערן?  
 — איך, מאיקל, — דערהערט זיך א וויינענדיקע שטימע.  
 — דאס איז מרים, די שוועסטער פון דער אומגליקלעכער, — לאזט גלייך  
 וויסן די עלטערע אידענע, וואס ווייסט פון אלע פארגאנגענע זאכן.  
 — וויי איז מיר, זי וויינט, — באמערקט די פרוי, וואס וויינט אף אלע  
 אומגליקן, און צעוויינט זיך טאקע גלייך.  
 — זי האט חתונה געהאט פאר א מיליאנער און איז דערנאך אנטלאפן  
 פון אים, — גיט אינפארמאציע די אידענע, וואס ווייסט פון אלע פאר-  
 בארגענע זאכן.  
 — ווער האט איר געהייסן אנטלויפן? — רופט זיך אן דער ביזער  
 קלאוקמאכער.  
 — פון קיין גוטס אנטלויפט מען נישט, וואס ארט אייך, — רופט זיך אפ  
 די פערלערקע פון זון-קערלעך.  
 — שאט, שאט! וואס האט איר זיך צעגראגערט? — קאן נישט ליידן  
 דער איד, וואס האט ליב, אז עס זאל זיין שטיל אף א מיטינג.  
 — האבן מיר שוין צוויי, — זאגט ארויס מאיקל'ס גראבלעכע ליפן דאס  
 ווארט „צוויי" מיט גרויס בא'טעמ'טקייט. — ווער נאך?  
 — איך, מיין זון, — רופט זיך אן ווערא.  
 — דו, מאמע? — ווערט מאיקל רויט פון פארגעניגן.  
 — און איך אויך, — רופט זיך אן די פרוי, וואס וויינט אף אלע אומ-  
 גליקן. זי האט געזען, אז ווערא, אזא טייערע נשמה, שליסט זיך אן, פארוואס-  
 זשע זאל זי זיך נישט אנשליסן?  
 — ווער נאך? — פלאמט שוין מאיקל פון גרויס דערפאלג.  
 — און איך אויך, — רופט זיך אן דער ביזער קלאוקמאכער. — איך  
 האלט נישט פון אזוינע זאכן, אבער פראוון שאדט נישט.

— ווער נאך ? ווער נאך ? האלט מאיכל אין איין פרעגן.  
 מען איז שוין אָבער שטום. קיינער רופט זיך שוין ניט אָן. אזוי פיל  
 יאָרן געוואוינט צו קרעכצן, זיפצן און באַקלאַגן זיך, און איצט אָנהויבן מיט  
 אַמאָל עפעס אַ זאך, וואָס איז זייער ווייט דערווייל. ניין, זייער אַרעמקייט  
 וועט שוין קיינער ניט דערלייזן. מען האָט ניט קיין כח צו געבן אַ ווידער-  
 שטאַנד.

— גוט, — מאַכט מאיכל אַ באַגייסטערטער, — אַף היינט וועט דערווייל  
 זיין גענוג. מיר וועלן שוין ריידן צו אייך אַ צווייטן מאָל, און אַ דריטן  
 מאָל, און אַ פערטן מאָל, ביז מיר אַלע דאָ אַף קלינטאָן סטריט וועלן זיך  
 אויסלערנען צו באַקעמפן אונזערע אַלע אומגליקן.

— בראַוואָ, בראַוואָ, — פאַטשן זיי אַלע. בראַוואָ פאַטשן זיי יאָ, אָבער  
 אַנשליסן זיך וועלן זיי ניט.

מאַמע און זון און מרים גייען אַלע דריי צוזאַמען אַוועק פון מיטינג.  
 ווער אַ האַלט אַרומגענומען די טרויעריקע מרים אַרום דער טאַליע און פירט  
 זי צו איר הויז.

מאיכל גייט הינטער זיי מיט אַ פאַרריסענעם קאָפּ און מיט אַ צעפאַטלטע  
 האָר. אַ סאָלדאַט, וואָס קערט זיך אום פון שלאַכטפּעלד אַ זיגער.

## א גוטע נאכט, ליוסי!

ליוסי האט שוין איצט אזוי פיל פוטערנע מאנטלען. וואָס פאַר אַ מאַנטל זי וויל נאָך, קאָן זי איצט אָנטאָן. ניט זי קאָן אָנטאָן, נאָר זי מוז שוין אָנטאָן. אַלע מאָל מוז זי אָנטאָן אַף זיך אַן אנדער מאַנטל, דאָס גוט אָפּציען אַף איר פּיין־געפאַקטן קערפּער און זיך אַ דריי טאָן פאַרן ברייטן פענצטער אַ פאַר מאָל, זיך אַ קער טאָן אין אַ זייט, זיך אויסדרייען מיט די פליצעס, בלייבן שטיין אין פּראָפּיל, כדי צו באַווייזן די גאַנצע פיינקייט פון דעם פוטערנעם מאַנטל פאַר די פיל פאַרבייגייער, וואָס שטעלן זיך אָפּ פאַר די שוין־פענצטער פאַר־חידוש'טע און נייגעריקע.

נאָך מיידלעך אין דער קראָם טוען אזוי ווי זי, ליוסי. דרייען זיך אינעם ווייניק פאַר די פענצטער אין די שיינע פוטערנע מאַנטלען, כדי אָנצורעגן די פאַרבייגייענדיקע פרויען אינדרויסן זיי זאָלן אַריינקומען און קויפן די דאָזיקע וואונדערבאַרע מאַנטלען.

מיידלעך ברונעטע, רויטע, בלאַנדע און פון אַלערליי שאַטירונגען. די שענסטע מיידלעך פון ניו יאָרק. מען האָט זיי צונויפגענומען, די דאָזיקע שיינהייטן, פון אַלע עקן פון שטאָט. דורך אַ צופאַל זיינען זיי אויסגעוואַקסן מיט אזוינע וואונדערבאַרע קערפערס באַ זייערע אַרעמע עלטערן, פונקט ווי זי, ליוסי, באַ איר טאַטן, שמערל דעם פּעדלער.

ליוסי קומט צו דער אַרבעט אין איר דינעם מאַנטל, אין איר וואָלוועלן מאַנטל, וואָס קוים־קוים וואָס ער האַלט זיך נאָך. אַ פאַראַיאָריקער מאַנטל, וואָס זי האָט געקויפט אַ מציאה ערגעץ אין אַן אַרימער קראָם. זי גייט אַהיים פון דער אַרבעט אויך אין דעם זעלבן מאַנטל. ציטערט פון קעלט נאָך מער ווי אַלעמאָל, ווייל איר קערפּער ווערט צוגעוואוינט צו די טייערע ווייכע גלעטנדיקע מאַנטלען, וואָס אז מען טוט אָן איינעם פון זיי, ווערט חשוב און שטאַלץ דער גאַנצער קערפּער. זיי שמעקן, די דאָזיקע מאַנטלען, מיט עפעס אזא מין רייכקייט. פאַרנאָכט, ווען מען גייט אַהיים און מען מוז אָנטאָן דעם דינעם אַרעמען מאַנטל, פילט מען זיך אזוי פאַרשעמט. אַ חוץ דעם, וואָס מען איז פאַרשעמט, איז טאָקע קאַלט און ס'בלאָזט אַריין און ס'וויילט זיך וויינען פון פאַרדראָם, וואָס מען האָט איבערגעלאָזט אין קראָם אזוי פיל וואונדערבאַרע וואַרעמע מאַנטלען.

ווען ליוסי איז נאך געווען א קליין מידעלע, ווען זיי האבן נאך געוואוינט  
 אה קלינטאן סטריט, איז נאך אין די קאלטע נעכט פלעגט דער טאטע ארויפ-  
 ווארפן אה איר צודעק א שווער פעלצל אזא, איז איר געווען ווארעם אין די  
 פיס פון דעם שווערן פעלצל. פארטאג אבער, ווען דער טאטע האט געדארפט  
 ארויסגיין צו זיין פושקארט, האט ער געמוזט צוריק צונעמען זיין פעלצל און  
 זיך דאס אליין אנטאן אה זיך. פלעגט ווערן מיטאמאל אזוי קאלט און  
 אומהיימלעך אין די אָנגעווארעמטע פיס, פונקט ווי א קאלטער ווינט וואלט  
 אָנגעהויבן צו בלאָזן אונטער דער קלאָדער. דעמזעלביקן געפיל האט זי איצט  
 אויך, ווען זי קערט זיך אום אהיים אין איר דינעם אָרעמען מאַנטל.

:: :: ::

נאך מילדערד'ס טויט, ווען אין הויז האט מען געקלאָגט און ס'איז  
 געווען אזא וויסטער אומעט, איז זי אריין אין באָרדער'ס צימער, זיך געלייגט  
 אפן בעט, געוואלט אוועק פון אומעט, אָבער זי האט שוין ניט געקאנט  
 אוועק. דער אומעט איז איר נאָכגעגאנגען אויך אהין. זי געדענקט איר  
 שוועסטער מילדערד מיט א שרעק אזא, עפעס אזוינע אומהיימלעכע אויגן  
 האט זי געהאט. זי האט שטענדיק מורא געהאט פאר אַט דער שוועסטער,  
 באַזונדערס נאָכדעם, וואָס יענע האט זי איינמאל געשלאָגן אָן רחמנות.  
 ליוסי איז, ווייזט אויס, נאך געווען זייער אַ פיצל, ווען מען האט זי איינמאל  
 איבערגעלאָזט מיט דער דאָזיקער שוועסטער. צי ליוסי איז געווען הונגעריק  
 און האט געוואלט עסן, צי זי האט גלאט אזוי געוואלט זיך צעוויינען? האט  
 זי געוויינט, און מילדערד, וואָס האט זי ניט געקאנט איינשטילן מיט גוטן,  
 איז איבערגעגאנגען צו פעטש. יענע האט איר געפליאָסקעט גלייך אין פנים  
 אריין. וואָס מער ליוסי האט געוויינט, אַלץ מער האט זי יענע געפליאָסקעט.  
 אויך איצט שרעקט זיך ליוסי און וויסט ניט פארוואָס. ליגט מיט  
 אָפּגע אויגן אין דער פינצטער און וויינט. זי איז שוין געוואָרן א גרויסע  
 מויד. זי האט שוין איבערגעלעבט פאר די לעצטע פאַר חדשים פילע יאָרן. זי  
 האט מורא פארן שווערן לעבן. זי וויל ניט דעם מאַן, וואָס מיינט בלוז איר  
 קערפער. זי וויל עמיצן, וואָס האט אַ באַציאונג צו איר. די מענטשלעכע  
 וואַרעמקייט פון מאַן, וואָס דערמונטערט און פארשטאַדקט און מאַכט וויכטיק  
 דאָס אייגענע לעבן.

מענדל קומט זיך אריין ווי שטענדיק. אַן אָפּגעלערנטער, אַן אָפּגע-  
 חקראַמער פון די פיל אינטערעסאַנטע נייע געדאַנקען, וואָס ווערן אַנטפּלעקט

אין דעם ארבעטער-אוניווערזיטעט, וואו אלע יונגע מענטשן דארטן ווערן בא יעדער נייער לעקציע נאכאמאל געבוירן און מען דערזעט די וועלט אין א גרויסער שארפער ליכט.

ער צינדט אן דאס לעמפל, דערזעט ווער ס'ליגט אין זיין בעט און בלייבט שטיל. מיט קורצזיכטיקע אייגעלעך גייט ער צו צום בעט און דערפילט גלייך, אז עפעס איז געשען.

— עמיצער וויינט מאקע? — מאכט ער כלומרשט אין א שפאס.

— מיין שוועסטער מילדרעד, — דערציילט זי אים אלץ וועגן איר שוועס-טער מילדרעד.

ער האָט געוואוסט פון פריער וועגן דער דאָזיקער מילדרעד. ליזסי האָט אים אַמאָל דערמאָנט וועגן דעם. ער שווייגט. ס'איז אים אויך שווער. זי וואָרט אָף זיין וואָרט. ער מוז איר עפעס זאָגן.

— רייד עפעס צו מיר, מענדל, — בעט זי אים.

— וואָס זאָל איך ריידן? — מאכט ער מיט דער טיפער וואַרעמקייט אין זיין שטימע. — ס'איז איצטער זייער קאַלט אינדרויסן. מען איז מיד פון אַרבעט. דאָס האַרץ ווערט צעבראַכן פון דעם, וואָס דו האָסט מיר ערשט דערציילט. דער אומגליק געוועלטיקט דאָ אָף דער איסט-סייד אָף יעדן טריט און שריט. קאַלטע פאַרפרוירענע מענטשן האָבן מיך איצט אָפּגעשטעלט אָף יעדן קאָרנער, איך זאָל זיי געבן אַ נישל אָף אַ קאַפּע קאַפּע. איצט, ווען מיר ביידע געפינען זיך אין צימער, ווערן מענטשן דערפרוירן אָף טויט. מאָרגן אינדערפרי וועלן מיר לייענען אין די צייטונגען: „אַזוי פיל און אַזוי פיל מענטשן זיינען געטויטעט געוואָרן פון דער קעלט.“ ס'איז ניט נאָר מילדרעד, ס'איז איך און דו, און מיר אלע, וואָס ווערן אַרויסגעוואָרפן אָף דער גאַס, נאָכדעם וואָס מיר האָבן אַזויפיל נוצן געבראַכט פאַר דער וועלט מיט אונזערע הענט. מיר קאָנען זיך אויך געפינען אין דעם גולג'ישן קאַלטן אינדרויסן, שפעטער אין אַ צייט, ווען מיר וועלן שוין ניט טויגן און מיר וועלן שוין ניט האָבן פאַרוואָס צו באַצאָלן פאַר אונזער נאַכטלענער...

ביז נאָר שפעט האָט ער גערעדט צו איר. ניט נאָר געמאָלן דעם שוידער פון לעבן, נאָר אויך די פרייד פון לעבן, וואָס קאָן קומען אונטער אַנדערע אומשטענדן. זי האָט אים איצט גוט פאַרשטאַנען. ניט אַזוי פיל דורך איר פאַרשטאַנד, ווי דורך איר ליבע צו אים. ס'איז אויסגעגאַנגען דאָס האַרץ אין איר, אַז דער דאָזיקער אַלץ-ווייטנדיקער מענדל זאָל זי אַרומנעמען, זאָל זי אַ גלעט טאָן. ווען ער טוט צו איר אַזא זאַך, וואָלט שוין געוואָרן זייער גוט אָף דער וועלט. בלויז זיינע רייד זיינען פול מיט וואַרעמקייט צו איר,

אָבער ער אליין רוקט זיך אָפּ פון איר. זי וואָלט שוין אזוי געוואָלט בלייבן מיט אים אין דעם בעט און זיין צוגעטוליעט צו אים, ווייל אַ מענטש, וואָס פאַרשטייט אזוי גוט דאָס לעבן, קאָן שוין אויך זי פירן אין לעבן.

— נו, מען גייט שוין שלאָפן, — זאָגט ער איר כלומרשט אין אַ שפּאַס, און מיינט טאקע אז ליוסי זאָל זיך מטריח זיין און טאקע גיין צו איר צימער. זי שטייט אויף און פילט זיך זייער געפאַלן. ס'איז אַקוראַט ווי מיט די וואַרעמע מאַנטלען אין קראָם. ס'גלעט אזוי דער מאַנטל און ס'וואַרעמט און דערנאָך דאַרף מען אים אויסטאָן דעם קאַלטן דינעם מאַנטל און גיין אַהיים. אַן אַרעמע מיידל.

— אַ גוטע נאַכט, — ווינטשעוועט זי אים אַ ציטערנדיקע.

— אַ גוטע נאַכט, ליוסי, — זאָגט ער איר און ער ציטערט אויך.

## ליוסי פארלירט א חבר'טע

ליוסי איז געקומען געוואויר ווערן צו איר חבר'טע בעטי, די יונגע שטאלצע ווייב פון סימאָר', וואָס איז אַן אַשער אין קעפיטאַל טעאָטער און מאַכט פּערצן דאָלאַר אַ וואָך. סימאָר, איר מאַן, האָט זיך אַפילו נישט אויפֿגעהויבן פון בעט צו באַגריסן זיין ווייב'ס בעסטע חבר'טע.

— אַה, ליוסי, העלאָ, — האָט ער אַ מאַך געמאָן אַ פּוילער און אַן אָפּגעלאָזענער.

ס'איז געווען זייער גוט צו ליגן אויסגעשטרעקט אין בעט אין אזא מיין פאַרדולטקייט, ווי איינער וואָס האָט זייער אַ סך גע'שיכור'ט, און איצט קאָן ער זיך נישט רירן.

בעטי', וואָס האָט געפּענט די טיר פאַר איר חבר'טע, האָט אויך געצויגן צום בעט. אַ צעפּאַטלטע, אַ נאַכלעסיקע, אָבער אַ גליקלעכע, האָט זי אויפֿגענומען איר חבר'טע ליוסי, צו וועמען זי איז געווען צוגעבונדן פון קליינערהייט אָן.

— דו זעסט, ליוסי, דאָס איז אונזער נעסט, — האָט זי אַ ווייז געמאָן מיט דער האַנט אָפּן צימער, וואָס איז געווען באַהאַנגען מיט בילדער־אויס־שניטן פון די זונטיקדיקע צייטונגען.

זי איז געווען שטאַלץ, בעטי, צו באַווייזן איר ליבעס־נעסט פאַר איר גוטער חבר'טע. אַ נעסט אָפּן פינפטן שטאָק אַף עוועניו „איי“, קאַלט און נאַס, מיט אַ קליין גאַדאווינעלע, וואָס האָט בלוז אָנגעוואַרעמט דאָס ווינקל, וואו ס'איז געשטאַנען. ווייטער אָבער איז די וואַרעמקייט נישט געגאַנגען. ווייטער האָט מען שוין געדאַרפט נוצן די אייגענע וואַרעמקייט. איז זיי טאַקע געווען וואַרעם ביידן, בעטי'ן מיט איר מאַן סימאָר', איידער ליוסי איז געקומען. זיי זיינען געלעגן ביידע אין בעט, מידע און פּוילע, און הנאה גע־האַט פון דעם גרויסן בונד, וואָס הייסט מאַן און ווייב, ווען אַ פרעמדער בחור קומט זיך צונױף מיט אַ פרעמדער מיידל; מען ווערט נאָענט און אייגן, און מען ווייסט גאַרנישט ווי אזוי צו באַדאַנקען די נאַטור, וואָס זי האָט באַשאַפּן אַן „ער“ און „זי“, וואָס צוזאַמען פּלאַמט אויף דאָס לעבן אזא וואַרעמס, פול מיט פאַרלאַנגען און גרויסע האָפּענונגען.

נאָכדעם ווי בעטי האָט איר געוויזן יעדער פּיצעלע פון איר פאַרמעגן,

דעם טיש, די צוויי בענקלעך, די מעלער, לעפל און נאָפל, דאָס קליינע אויוועלע, וואָס שטייט אין אַ פינצטער צימערל, גרויס ווי אַ געניץ, וועלכעס בעטי רופט אָן איר קיך, — האָט זי שוין גארניט געהאַט וואָס צו זאָגן צו איר חבר'טע ליזסי. געוויינלעך, אז די דאָזיקע צוויי גוטע פריינט טרעפן זיך אָן צוזאַמען, האָבן זיי שוין פיל וועגן וואָס צו שמועסן. איצט האָט בעטי שוין גארניט וואָס צו זאָגן ליזסי'ן. עס ציט זי צו סימאָר'ן. זי שעמט זיך אַפילו, אָבער דאָך לייגט זי זיך מיט אים.

—עקסקיז מי, — זאָגט זי צו איר חבר'טע ליזסי און ציט זיך אויס לעבן איר ליבן מאַן און פאַרגלאַצט די אויגן פון גרויס תענוג, ווען ער נעמט זי אַרום.

ערשט אַ מאָנאַט, אז זיי האָבן חתונה געהאַט, און דער גרויסער גענוס פון זיין צוזאַמען ווערט אַלץ שטאַרקער, און זיי קאָנען זיך נאָך ניט אָפרייסן איינער פון אַנדערן. ס'גייט זיי ניט אָן קיין געסט, קיין טאַטע און מאַמע, אבי זיי האָבן זיך איינער דעם אַנדערן.

ליזסי וואונדערט זיך, ווי אזוי איר חבר'טע קאָן ליב האָבן אזא פאַרשוין ווי סימאָר'ן. אַ מענטש, וואָס האָט אזא אידיאָטישן אויסדרוק אָף די וואָג צעלעך, וואָס קאָן ניט אויסריידן קיין גאַנצן זאַץ, אַ חוץ אַ פאַר גאַסן-ווערטלעך, וואָס ער האָט אויפגעכאַפט אין וואָדעוויץ. בעטי איז איר דער-ווידער איצטער. איצטער, נאָכדעם ווי זי האָט זיך שוין אָנגעהערט פיל רייד פון מאַיקל'ען, וואָס קומט שוין אזוי אָפט צו זיי אין הויז, די פאַר-נונפטיקע רייד פון דעם מענדל'ען. עס איז מעגלעך, ווען זי זאָל איצטער דאַרפן זיך אויסקלייבן אַ חבר'טע, וואָלט זי אזא מיידל ווי בעטי אָפגעשטויסן. ס'וואָלט איר געווען לאַנגווייליק. אָבער צו בעטי'ן איז זי צוגעבונדן דורך יאָרן און יאָרן פריינטשאַפט. די גראַבע צעשוואומענע בעטי, באַ וועלכער ס'איז ניט אַוועקגעגאַנגען קיין איין מאָנאַט נאָך דער חתונה און זי ווערט שוין באַלד ענלעך צו איר גראַבער צעשוואומענער מאַמען. זי איז איצט געקומען, ליזסי, צו כאַפן אַ לאַנגן שמועס מיט איר חבר'טע, ווי אין די אַמאָליקע יאָרן. אָבער אז בעטי האָט זי אַפילו ניט אינזגען. זי שמועסט איצט מיט איר ליבן מאַן.

— דו וועסט היינט ניט גיין צו דער אַרבעט. דו פאַרבלייבסט מיט מיר, — לייגט זי צו איר באַק צו זיין באַק.

— אַ, יע? — ענטפערט ער איר אַ גליקלעכער, וואָס זי וויל אים איינ-ריידן אזא זאַך.

— דו וועסט זאגן, אז דו ביזט געווען קראנק, — וויל זי אים אויסלערנען  
א תירוץ.

— אָ, יע? — מאַכט ער ווידער.

— ס'איז אַלראַיט, מען וועט דיר גאָרניט טאָן דערפאַר.

— אָ, יע? — ענטפערט ער צום דריטן מאָל.

שווייגן זיי ביידע. מען קושט זיך. מען האָט שוין פאַרגעסן, אז אַ  
דריטער מענטש איז דאָ אין הויז. מען קושט זיך לאַנג, מיט גרויס טעם.

— איך וועל היינט קומען אַהיים זייער שפּעט, — לאָזט ער איר וויסן  
נאָך אַ וויילע.

— אָ, יע? — ענטפערט זי אים פריילעך, ווייל זי ווייסט, אז ער שפּאַסט.

— איך גיי היינט אויס מיט אַן אַנדער מיידל, — זאָגט ער איר גלאַט  
אזוי, כדי זי צו מאַכן אייפערזיכטיק.

— אָ, יע? — מאַכט זי צו אים אַרויסרופנדיק.

— זי איז אַ „סוועל קיד“, — וויל ער דוקא איר מאַכן גלויבן, אז ער  
גייט טאַקע היינט אַרויס.

אָט דאָס איז געווען דער אינטערעסאַנטער שמועס, וואָס דאָס פאַר-  
ליבטע פּאַרל האָט געפירט צווישן זיך אין ליוסי'ס אַנוועזנהייט. ליוסי איז  
געווען אַ ביסל אייפערזיכטיק אַפּ סימאָר'ן. ער האָט באַ איר צוגענומען  
אַ חבר'טע, וואָס פלעגט ניט וועלן אָפּטרעטן פון איר.

— איך וועל מאַרגן צוריק גיין אַפּ מיין אַלטן דזשאַב, — לאָזט אים  
וויסן בעטלי. און מען ווייסט ניט, צי זי מיינט דאָס ערנסט, אָדער כדי צו  
רייצן זיך מיט אים.

— אָ, יע? — מאַכט ער ביז.

— ס'איז מיר אומעטיק צו זיצן ליידיק, — פעסטשעט זי זיך פאַר  
איר מאַן. — ס'וועט דיר גאָר ניט העלפן, איך וועל גיין צוריק צו דער אַרבעט.

— אָ, יע? — מאַכט ער באַפעלעריש. דאָס הייסט, אז ער האָט געזאָגט  
ניין, איז ניין.

— דער באָס גלייכט מיך, — צעלאַכט זי זיך, — כאַ, כאַ, כאַ. אַ יונגער  
באָס און אַ שיינער אויך, כאַ, כאַ, כאַ.

— אַ יונגער באָס און אַ שיינער אויך, כאַ, כאַ, כאַ.

זאָגט ער שוין איצט ניט „אָ, יע?“, נאָר ער בלייבט שטיל און פאַר-  
כמורעט. ער איז שוין אייפערזיכטיק. עס דאַכט זיך אים אויס, אז עפעס אמת  
איז דאָ אין אירע רייד.

ווען סימאָר איז שפּעטער אַוועק צו דער אַרבעט, האָט בעטלי געמאַכט

חוזק פון איר מאן, וואָס ווערט גלייך אייפערזיכטיק ווי אַ האָן, ווען זי דער-  
מאָנט אים אַן אַנדער מאַן.

— דו מיינסט, אז ס'איז אמת, וואָס דער באָס וויל מיך צו דער אַרבעט ?  
— לאַכט זי צו איר חבר'טע זייער כיטרע. — ס'הויבט זיך ניט אָן.

מיט דעם וויל זי זיך באַרימען פאַר ליוסי'ן, ווי זי איז אָנגעלייגט און  
חשוב באַ איר סימאָר'ן, אז ער לאָזט איר אפילו ניט גיין אַרבעטן. „ס'שטייט  
אים ניט אָן, אז זיינס אַ ווייב זאָל גיין אַרבעטן. קיינמאָל ניט ווי לאַנג ער  
לעבט“, — ניט זי איבער אַ שטאַלצע וואָרט-באַ-וואָרט וואָס סימאָר האָט  
געזאָגט.

— קלעקט אייך דען אַף צום לעבן ? — וואונדערט זיך ליוסי.

— ער גייט קריג אַ „רעזי“, — ענטפערט זי מיט גרויס גדלות.

ליוסי'ן ווערט פרעמד די חבר'טע בעטי מיט יעדער מינוט. זי רוקט זיך  
אַפּ פון איר ווייטער און ווייטער. באַזונדערס נאָכדעם, ווי בעטי האָט זי  
אויך איינגעלאָרן אין בעט אַרײַן, און געשושקעט זיך מיט איר. געהירושעט  
אַלעמאָל און געפּייערט. דאָס האָט זי דערציילט צו דער חבר'טע אינטימע  
זאכן וועגן זייער צונויפלעבן זיך אַלס מאַן און ווייב. אַלע איינצלעהייטן  
האָט זי דערציילט, איבערגעטריבן אויך אין פילע פאַלן. פון דער גאַנצער  
געשיכטע האָט זיך געדאַרפט באַקומען דאָס בילד, ווי נאַריש די מענער זיינען,  
ווי קלוג, פאַרשטייט זיך, זיינען די פרויען, און ווי זיי האָבן זיי ליב, אָט די  
נאַרישע מענער, אָט די קלוגע פרויען.

— דו שווייגסט עפעס, ווי אַ פרעמדע, — האָט בעטי געפאַקט איר

חבר'טע ליוסי מיט אַזאַ מין פרעמדן קוק צו איר.

— ס'איז גאָרניט, — פאַרענטפערט זיך ליוסי.

בעטי האָט, ווייזט אויס, דערפילט אז זי רעדט איצט ניט צו איר היימישער  
ליוסי, נאָר ווי צו אַ פרעמדער מיידל. איז זי געוואָרן שטיל. אַ קאַלטע וואַנט  
האָט זיך אויפגעשטעלט צווישן ביידע חבר'טעס. מען האָט געשוויגן ביידע  
און אין שווייגן האָט אָנגעהויבן אוועקצורייסן און אַפּרוקן זיך אַלץ ווייטער  
און ווייטער זייער גאַנצע געמיינשאַפטלעכקייט. מענדל וואָלט געזאָגט, טראַכט  
ליוסי, „נאָך אַ מיידל פון דער איסט-סאַיד מיט די השגות פון אַ נאַרישער  
הון, וואָס זעט בלויז דאָס ביסל פראַסע פאַר די אויגן, און דעם שטאַלצן האָן,  
וואָס דראָלט זיך אָן און נעמט זיך איבער מיט דעם, וואָס ער איז אַ האָן.“  
ליוסי וואָלט איצט געוואָלט רעדן צו איר חבר'טע וועגן דעם, וואָס זי האָט  
לעצטנס אָנגעהויבן צו פאַרשטיין און באַנעמען, — ווייטט זי ניט ווי אַזוי  
צו רעדן איצט. זי איז אומגליקלעך, ליוסי, וואָס זי פאַרלירט אַ חבר'טע.

פונקט ווי מען שניידט אויס פון קערפער א גליד. זי וועט שוין בעסער גיין,  
ליוס, פונדאנען.

— גור-באי, בעטי.

— גור-באי, — שטרעקט אויס אירע גראַבע ליפן די חבר'טע בעטי.  
מען צעקושט זיך ביידע. אָבער דאָס איז שוין געווען צום לעצטן מאל.  
זיי האָבן זיך מער שוין ביידע ניט געזען. ליוס'ס לעבן איז אוועקגעגאנגען  
גאָר אין אַן אנדער ריכטונג. בעטי'ס לעבן איז אוועק, ווי דאָס לעבן פון פיל  
אזוי אַרעמע פאָרלעך אַף דער איסט-סאיד, וואָס האָבן חתונה זייער שנעל,  
לעבן אין אַ זיסן טשאַד דאָס ערשטע יאָר, און דערנאָך שפּייט מען זיך  
אין פנים, דערנאָך באַליידיקט מען זיך מיט די מיאוס'טע ווערטער. דערנאָך  
שלאָגט מען זיך און מען ממית'ט זיך, און מען ווייסט אַליין ניט פונדאנען  
ס'שטאַמט אזא שלעכטקייט איינע צום אנדערן. פון וואָנען עס נעמט זיך די  
געמיינקייט, וואָס איינער ווייזט אַרויס צום צווייטן.

## מאיק האט שטענדיק געוואונען

מויש איז דאָס ערשטע מאָל ביז אַ מאַיִק'ן, זיין האָר. ער קלאַפט אין דער טיר, ס'איז געוואָלדיק וויכטיק. און יענער וויל אים ניט אַריינלאָזן. — עפֿן, ס'איז זייער וויכטיק, — שרייט מויש אַריין אין דער פֿאַר- שלאָסענער טיר מיט גרויס פֿאַרצווייפלונג.

ס'הערט זיך דאָס אויפֿשליסן פֿון דער טיר. מאַיק אין קאַלירטע טערקישע פֿאַרזשאַמעס, מיט צעטומלטע ברעמען, לאָזט אים אַריין. מויש וואָלט זיך צעלאַכט, ווען דער ענין מיט וועלכן ער איז געקומען וואָלט ניט געווען קיין געוואָלדיק ערנסטער. דער גרויסער פֿירער זיינער, דער פֿאַרהאַרטעוועטער, דער הפֿקד'דיקער מאַיק מיט אַן אָפֿגעריסענעם אויער און אין אַזוינע פֿאַרזשאַמעס. פֿעט געוואָרן איז דער דאָזיקער מאַיק. אַ היפש בייכל האָט זיך אָנגעהויבן אַנטוויקלען. דער גרויסער פֿירער איז אַראָפֿגעפֿאַלן באַ מויש'ן אין דעמדאָזיקן הילד. אין דעם צווייטן צימער, ווייסט מויש, נעפינט זיך די דאָזיקע קעטריין, וועלכע ער האָסט. זי האָט אים ווייך געמאַכט, זיין טיגערל, דעם בראַוון מאַיק. דאָס וואָס ער טראָגט אַזוינע נאַרישע פֿאַרזשאַמעס, איז אויך אַוואַדע איר אידיע. ניט אַזוי האָט מויש פֿאַרשטאַנען מאַיק'ס באַציאָנונג צו פֿרויען. ביז, אָפֿלאַכעריש. און דאָ גאָר אַ ראָמאַנטישער מאַיק, פֿונקט ווי אַ געוויינלעכער צעקראָכענער יאָלד.

— וואָס ווילסטו? — האָט מאַיק געוואָלדיק קיין צייט ניט. אַה דער שוועל פֿון צווייטן צימער באַווייזט זיך די הויכע שלאָנקע קעטריין. אירע שיינע בלויע אויגן זיינען אָפֿלאַכעריש. אירע קורצ־געשוירענע בלאָנדע האָר זיינען חנ'עוודיק צעפֿאַטלט. זי קוקט מיט שפּאַט צו די דאָזיקע צוויי מענער, וואָס שטייען איינער קעגן אַנדערן, ווי קריגערישע האָנען. — היים איר זיך אָפֿטראָגן, — ווערט מויש באַפֿעלעריש צום פֿירער. — פֿאַרשליס הינטער זיך די טיר, — ווענדט זיך צו איר מאַיק, זייער העפלעך.

— גראַדע איצט, האָט זיך דיר פֿאַרגלִוסט אָנצוהויבן מיט דעם קליידל? — מאַכט אים מויש פֿאַרוואָרף. — מען פֿרעגט דיך ניט! דערציילט וואָס דו האָסט צו דערציילן, — ווערן מאַיק'ס ברעמען אָנגעכמורעט.

— לומשי, — זאגט אים מויש מער ניט ווי דאָס איינציקע וואָרט און מאַיט פאַרשטייט שוין גלייך אין וואָס עס האַנדלט זיך.

— ווידער לומשי? — צינדט זיך געוואָלדיק אָן דאָס פּיצל אויער באַ מאַיט'ן.

— ער איז שוין אויך אַריינגעדונגען אין דעלענסי סטריט, — איז מויש געוואָלדיק אַנטריסטעט.

— גוט! — ווערן מאַיט'ס ברעמען שוואַרץ מיט דער דאָזיקער פינצ' טערער קללח, וואָס מיינט אַן אָנזאָג אַף מאָרד.

— בלין איז שוין אויך אַריבערגעלאָפֿן צו אים, — גיט איבער מויש נאָך אַ בעסער שטיקל נייעס.

— גוט! — ווערן נאָך בייזער זיינע ברעמען.

— ווי אזוי וועסטו דאָס מאַכן? — הויבט ניט אָן מויש צו פאַרשטיין, ווייל ער ווייסט אז דער דאָזיקער לומשי האָט אימפּאַרטירט מענטשן פון פילע אַנדערע שטעט אין לאַנד. די הפּסר'דיקסטע מענטשן, חברה־לייטלעך אזוינע, הויכע און צעלאָזענע. ער, מויש, האָט שוין געהאַט דאָס פאַרגעניגן צו זען אַ פּאַר פון זיי. עכטע אַמעריקאנער נאָרילאָס, זיבן־פּוסיקע, מיט די אמת'ע מאָרדעס.

— איך וועל דיר שוין מאָרגן זאָגן, ווי אזוי איך וועל דאָס מאַכן. איצטער גיי, — וויל אים מאַיט אַרויסטרייבן.

— מען האָט מיר איבערגעגעבן, אז מען האָט געזען לומשי'ן אַרויסגיין פון בענעדיקט וויינבערג'ס אָפּיס, — זאגט אים מויש דאָס לעצטע שטיקל נייעס.

— פון בענעדיקט וויינבערג'ס אָפּיס? — פרעגט גלייך איבער מאַיט אין גרויס אַלאָרם.

— יאָ, — פאַרשטייט מויש יענעמס אַלאָרם. — ניט דאָס ערשטע מאָל, אז מען האָט אים געזען דאָרט.

— אויב אזוי, קום! — נעמט זיך מאַיט גלייך אַנטאָן.

מויש שיינט־אויף ווען ער דערזעט זיין חבר ווידער אַ קרינס־פּייאקס.

די בלאַנדע שיינדייט, וואָס איז פאַרבליבן אין צווייטן צימער, ליגט אים שוין ניט אינזינען, מאַיט'ן. ער איז איצט וואָך מיט אַלע זיינע אברים און מיט די צונויפגעצויגענע ברעמען, וואָס מאָרגן איצט טויט צום שונא. מויש האָט שוין ווידער צוטרוי צו זיין פירער. מען וועט שוין ווידעראַמאָל געווינען.

מאַיט האָט שטענדיק געוואונען, ווען ער האָט נאָר געוואָלט.

## קום אריין, מאיך דער טיגער !

די חברה בא דזשאָן אין טרינק-קעלער, וואָס ליגן איבער דאָרטן פונקט ווי אין אַ קלוב, האָבן גלייך פארשטאנען, ווען מאיך דער טיגער איז אָנגע-קומען, אזוי שפעט אין דער נאכט, אז ס'קומט עפעס. צו קיינעם זיך ניט גרינסדיק, איז מאיך אריין אין צווייטן צימער, און מויש האָט אריינגערופן איינס נאָך איינס די געקליבנסטע חברה. אזוינע חברה-לייטלעך, וואָס לאָזן זיך אַרויס אַף אַ דזשאַב מיט פארשמעלעטרטע אויגן, וואָס ווילן גאָרניט זען קיין שום זאך, אויסער די אָנגעמערקטע קרבנות.

ניט קיין אנדערן ווי לומטש'ן אליין וויל פון זיי מאיך. בלינ'ען אויך, אָבער לומטש קומט דער ערשטער אַף דעם צעטל. מאיך ווייסט שוין ווי אזוי צו רעדן צו דער דאָזיקער חברה קוילער. פונקט ווי אַ געניטער קריגס-פירער רעדט ער צו זיינע סאָלדאטן, וועמען ער דאַרף שיקן אין פייער. דער קריגס-פירער פלאַמט אויף זייערע הערצער, אז די מלחמה איז גאָר אין די אינ-טערעסן פון די סאָלדאטן, אז ער שיקט זיי צו טאָן זייער אַ גרויסן טאַט, וואָס די געשיכטע פון אַלע דורות וועט בענטשן זייערע נעמען. מאיך פלאַמט אויך אויף זייערע בלוטן, מיט דעם, וואָס ער רייצט זיי אָן אַף לומטש'ן. לומטש וויל פארפלעקן דעם כבוד פון זייער גענג. ער רוקט זיך דאָרטן וואו מען דאַרף ניט. ער מיינט, אז די חברה באַ מאיך'ן זיינען שיפע-זיבעלעך, און מען קאָן זיי אזוי לייכט אַפראַמען ; אז גאַנץ ניו יאָרק קוקט איצט אַף זיי און וואַרט זיי זאָלן פארטיידיקן די ערע פון זייער גענג.

די חברה לאָזט זיך מיט צעקאָכטע בלוטן. די נאכט איז נאָך גרויס. לאַנג לעבן זאָל די נאכט, אין דער פינצטער פון דער נאכט וועט איצט געשען זייער אַ גרויסע זאך. ווען די ליכטיקייט פון טאָג וועט אָנקומען, וועט שוין די גאַנצע שטאָט וויסן, אז מאיך'ס בראַווע חברה לאָזן זיך ניט שפּיען אין דער קאַשע. די פרעסע וועט שוין דערציילן פאַר אַלע בירגער פון דער שטאָט וועגן זייער טאַט. די פרעסע איז כמעט אין זייער דינסט. מיט לומטש'ס טויט, וואָס די פרעסע וועט באַריכטן, וועט מען אָנשרעקן אנדערע, אז זיי זאָלן זיך ניט רוקן דאָרטן, וואו ס'איז פאַר זיי צו הייס. זיי האָבן זייער ליב צו לייענען די פרעסע, די דאָזיקע חברה-לייטלעך מיט די פאַרכמורעטע אויגן. פונקט ווי אַקטיאָרן, נאָכדעם ווי זיי נעמען אָנטייל אין אַן ערשטער פאַר-

שטעלונג, און זיי זוכן די באריכטן פון דער קריטיק פון זייער נייער פאָר-  
שטעלונג, אזוי זוכן זיי תמיד נאָך אזא דזשאב די באריכטן וועגן דעם וואָס  
זיי האָבן געמאַכט אז ס'זאָל געשען. זיי לייענען איבער די נייעס נאָכאָמאַל  
און נאָכאָמאַל און פילן זיך שטאַלץ, וואָס דאָס איז דאָס ווערק פון זייערע  
אייגענע הענט. די אַקטיאָרן מוזן זוכן די באריכטן ערגעץ אין די מיטלסטע  
בלעטער פון דער צייטונג, אָפּטמאַל פאַרוואָרפן, פאַרשטעקט אין אַ ווינקל,  
אַבער אין זייער פאַל, יאָוועט זיך די נייעס מיט אַן אומגעהויער גרויסן „קאַפּ“  
אַף דער ערשטער זייט פון דער צייטונג.

מאָס האָט זיי צעטיילט אין דריי גרופּן. מויש'ן מיט דער סאַמע וויכ-  
טיקסטער גרופּע. אַ שאַד וואָס בענימאָ און בוטשי זיינען איצט ניטאָ דערביי.  
איז אָבער בענימאָ שוין איצט דער באַלעבאָס פון אַ גרויסן גאַראַדזש לעבן  
טרענמאַן, און היט אָפּ זייער געוויסנהאַפּט דעם גאַנצן בירטערפּויס. בוטש  
איז ניטאָ, מען קאָן אים אזוי שפעט אין דער נאַכט ניט דערגרייכן. ער האָט  
שוין געקלונגען צו אים אין וואוינונג, איז ער ניטאָ.

די חברה זיינען אוועק אַף זייער וויכטיקער מיסיע. מאָס איז געבליבן  
אַליין. ער וועט זיך שוין ניט רירן פון אָרט. וועט שוין אזוי אָפּן פּלאַץ  
איבערוואַרטן די צייט, ביז מען וועט קומען אים אָנזאָגן די פריילעכע בשורה.  
אַז ער וועט שוין פאַרטיק ווערן מיט לוטשי'ן, וועט ער קומען צו בענעדיקט  
וויינבערג'ן און כאַפּן מיט אים אַ „פריינטלעכן“ שמועס. ער וועט שוין אים  
זאָגן, וואָס ער, מאָס, דענקט וועגן אַט דעם קליינעם אידל מיט די זיסניקע  
אייגעלעך.

ער שפּאַרט אָן דעם קאַפּ אָפּן טיש. ס'ווערט אים זייער וואַרעם אין  
די אויגן. ער איז איינגעשלאָפּן. וואָס פאַר אַ גוואַלדיקער גוטער שלאָף דאָס  
איז געווען פאַר מאָס'ן. דער לעצטער שלאָף זיינער. ער איז געוואָרן צוריק  
אַ קינד. אַלע זעקס צוזאַמען האָבן זיי זיך אוועקגעלאָזט אין סענמאַרל פאַרק.  
היימי אויך. צופּוס זיינען זיי גענאָנגען, ווייל זיי זיינען אַרעמע קינדער פון  
קלינטאָן סטריט און האָבן ניט געהאַט קיין ניקלס צו באַצאָלן פאַר טראַנס-  
פּאָרטאַציע. אַפילו ווען זיי וואָלטן יאָ געווען האָבן ניקלס, וואָלטן זיי דאָס  
אויך ניט אוועקגעגעבן. ס'זיינען פאַראַן בילכערע זאַכן, וואָס צו טאָן מיט  
די דאָזיקע ניקלס.

אַ, אזא ליכטיקער פרייגנדיקעס טאָג! ס'איז דער יום-טוב פסח. דער  
יום-טוב פסח, וואָס איז פאַרבליבן אין טעם, ניט צוליב די מצות און די  
קניידלעך, נאָר צוליב דעם, וואָס מען איז פריי פון סוף, וואָס אַלע גאַסן  
זיינען אזוינע וואַרעמע. ס'איז גאָרניט ניטאָ קיין גרעסערע פרייד פאַר אַן

אָרעם אינגל פון קלינטאָן סטריט, ווי וואָרעמע ליכטיקע פרייע גאָסן.  
 אַ חברה פון זעקס גוטע פריינט, פּרעכע, ווילדע, הפּסר'דיקע, לאָזן זיך  
 איבער די גאָסן פון זייער ניו יאָרק. די קינדער דאַרפן שוין נישט לייענען קיין  
 מעשה-ביכלעך. ס'איז דאָ גענוג וואָס צו לייענען איבער די גאָסן פון ניו  
 יאָרק. ס'איז דאָ וואָס צו לייענען אין די גרויסע שוויפענצטער, וואו עס  
 זיינען אויסגעשטעלט די פילע וואונדערבארע זאַכן, וואָס אינגלעך האָבן אזוי  
 ליב: פּוט-באָלס, שפיצעכעקע געלע פּוט-באָלס. צוויי רייכע אינגלעך אין  
 שוויפענצטער מיט גרינע מענטעלעך מיט גאָלדענע קנעפ ווילן וואָרפן איינער  
 דעם אנדערן דעם פּוט-באָל.

זיי לאָכן, די זעקס קלינטאָנער קינדער, פון די צוויי רייכע טויטע  
 אינגלעך, וואָס ווילן זיך וואָרפן דעם פּוט-באָל און זיי קענען נישט.  
 ראָלעריסקעיטס אין די צענדליקער שיינען מיט זילבער. קיינער פון די  
 זעקס האָט נאָך נישט געהאַט קיין ראָלעריסקעיטס, סיידן היימי. אָבער בלויז  
 פון אַ לינקן פּוס. ער האָט ערגעץ צוגע'גנב'עט דעם ראָלעריסקעיט און אַלע  
 חברה האָבן געפרובירט פאָרן אָפּ אים.

צענדליקער בעיז-באָלס ליגן אין גרויסע הויפּנס אין דעם דאָזיקן שווי-  
 פענצטער. האַרטע בעיז-באָלס און ווייכע בעיז-באָלס פון דעם פיינסטן שטאַף.  
 אָפּגעפּאָלירטע בעיז-באָל שטעקנס שטייען אין אַ ווינקל און קוקן אָפּ די  
 זעקס חברה-לייט. זיי לאָכן, די זעקס. אַט דאָס טאָקע, וואָס זיי האָבן ליב,  
 אזוינע פיינע שטעקנס. ס'איז אַ גרויסער שטאַלץ באַ אַ ניו יאָרקער אינגל  
 צו האַלטן אַן אמת'ן עכטן בעיז-באָל שטעקן און פאָכן מיט אים אין דער  
 לופט. ס'איז אַ גרויסע חשיבות אזא זאך.

עס זיינען אויך אויסגעשטעלט אין דעם שוויפענצטער בעיז-באָל היטלען  
 און בעיז-באָל קאָסטיומען. אַז מען טוט אָן אָפּ זיך אזא קאָסטיום און אזא  
 היטל און מען האַלט אזא שטעקן, ווער איז שוין צו דיר גלייך!  
 זיי לאָזן זיך אין סענטראַל פאַרק. אזא גרינע און פרייע וועלט. מאַיִק  
 נעמט אַרום היימי'ן און פ'ווערט אים אזוי גוט פון דעם. ער האָט אזוי ליב  
 דעם קליינגעוואויקסיקן חבר זיינעם מיט דער אַסטמאַ. אַ, ווי גוט עס איז  
 איצט מאַיִק'ן. קיינמאָל נישט געוואוסט פון קיין ספּאַרק'ן, פון קיין לומשי'ן.

— מאַיִק, מאַיִק, — וועקט אים דזשאָו, דער אימאַליענער.  
 — וואָס איז, דזשאָו? — הויבט מאַיִק אויף אַ שטערן, וואָס איז פול  
 מיט קנייטשן, אַ באַק, וואָס איז אויך פול מיט קנייטשן, זיך אָנגעקוועטשט  
 זיין ליב אין האַרטן טיש.

— טעלעפאָן, — לאָזט אים וויסן דזשאָו.  
 — העלאָ, מויש, — איז מאַיִק אומגעדולדיק.

— נימא לומשי, — איז מויש אומגליקלעך דארטן אין טעלעפאן. — מיר האבן געזוכט אין יעדן פלאץ, וואו ער דארף זיך אויפהאלטן, אבער נימא. מאַי קאכט זיך און שיפעט פון כעס. ער איז ניט אויסגעשלאָפן. ער איז צעדרייט. ער וויל גארניט וויסן. זאָלן זיי ניט אויפגעבן. זאָלן זיי אים ווייטער זוכן. זאָל מען דאָס ניט אָפלייגן. ער וועט שיקן בוטש'ן און בע-נימא'ן צו זיי. ס'מוז זיין אויס לומשי.

מאָי האָט אויפגעהאנגען דאָס טרייבל פון טעלעפאן. ער דרייט זיך אַרום איבערן צימער, ווי אַ געפאנגענער טיגער. עס מוז זיין אויס לומשי. ער איז געפאלן אַף אַ פלאץ. ער וועט אליין צופאַרן צו בענימא'ן קיין טרענטאָן. רעקרוטירן פון דארטן אַ פאַר חברה. ער האָט געוואָרפן אַן אויג אַף אַ פאַר יונגען, וואָס אַרבעטן דארטן מיט בענימא'ן.

— פונדעסטוועגן, באָס, וואָלט איך דיר ניט געראַטן, זאָלסט זיך לאָזן איינער אליין, — שליסט אויף דזשאָו פאַר מאַי'ן די אייווערנע טיר.  
— נאָרישקייטן, — איז מאַי אומגעדולדיק און ניט אַ טאַפּ אין קעשענע דאָס שטיקל געווער.

— אַ גוטן טאָג, באָס, — ווינטשט אים זייער פרום דזשאָו דער איטאַליענער. אַקוראַט ווי ער וואָלט געפילט, אַז דאָס זעט ער שוין מאַי'ן צום לעצטן מאָל.

דזשאָו איז שוין דערפאַרן אין אַזוינע זאַכן. עטלעכע באָסעס אַזוינע האָבן זיך געביטן פאַר זיינע אויגן. בלויז אים, דזשאָו'ן, דעם קאַליקע, לאָזט מען צורו. קאָן ער שוין אָפשאַצן אַזוינע סיטואַציעס זייער גוט. טוט אים באַנג. מען לעבט זיך קוים איין מיט איינעם, שווימט שוין אַרויף באַלד אַ צווייטער.

אַנהויב פּרילינג. פון דער האַלב־טונקלקייט לויפן שוין די מענטשן פון דאָן־טאָן צו די באַנען און טראַמוויען. אַ גרויסער אומרו אַף די גאַסן. מאַי פאַרשטייט ניט דעם דאָזיקן אומרו. פאַר אים זיינען זיי פון אַן אַנדער מין, די באַשעפּעניש, וואָס לויפן אין דעם בלאַסן פאַרטאָג צו דער אַרבעט. ער, מאַי, איז קיינמאָל אַזוי ניט געלאָפן צו דער אַרבעט. בלויז די שוואַכערע אין לעבן ווייסן דעם טעם פון יאָגן זיך מיט אַזאַ אימפעט אין די טונקעלע פאַרטאָגן. ער, מאַי, איז פון די שטאַרקערע. געבוירן געוואָרן צו גרויסע זאַכן. זאָל ער נאָר אָפראַמען לומשי'ן, וועט ער שוין זיין דער איינציקער הערשער.

דער אַטאָמאָביל זיינער, וואָס שטייט שטענדיק גרייט און וואַרט צו זיין דינסט אומעטום וואוהין ער גייט, וואַרט איצט אויך אַף אים. אינעווייניק

ווארט שוין אף אים אפנים דער שאַפער זיינער : א הויכער איירישער, פון זיינע אמאליקע ביר-בוטלעגער. א שטארקער, פלינקער חבר-המאן, אף וועמעס איבערגעגעבנקייט מען קאן זיך שטענדיק פארלאָזן. ער איז אָבער, ווייזט אויס, איצט אַנטשלאָפן געוואָרן, דער שאַפער. ער שפּרינגט ניט אַרויס פון פּלאַץ, און עפנט ניט די טיר פאַר זיין הערשער און כאָס, ווי ער טוט דאָס געוויינלעך. מאַיז איז ביזן פאַר אַזאַ נאַכלעסיקייט. ער גיט אַ גיי צו מיט כּעס צום אַטאָמאָביל. ער וויל אָנקלאָפּן אין פענצטערל. אָבער גלייך ווי אַ בלייז וואָלט דאָס אַ יאָג געטאָן אין זיין מוח און ער גיט זיך אַ כאַפּ גלייך צום געווער.

— ניט אזוי געאיילט ! — דערפילט ער פון ביידע זייטן פלייצעס קאַלטע שטיקלעך צוגעפרעסט צו זיין לייב.

עס גיט זיך אַן עפן די טיר פון אינעווייניק און צוויי פּיסקעס פון גרויסע רעוואָלווערן שטייען אים אַנטקעגן.

— קום אַריין, מאַיז דער טיגער ! — לאַדט מען אים פון אינעווייניק.

## מאָיק פאָרט צו זיין אייגענער לויז

מאָיק דער טיגער איז געפאנגען. די גאנצע קראפט האָט אויסגערוּנען פון אַלע זיינע איברים. עס האָט אים געגעבן אַ שלאָג אין דער גאָז דאָס גאנצע בלוט. ער האָט זיך שוין נישט געקאָנט דערמאָנען, ווי אַזוי ער איז אַרײַן אין דער מאַשין. ער האָט זיך דערזען אַן איינגעפּרעסער צווישן צוויי אומגעלומפערטע הויכע יונגען. אַ שטילינקער זיצט זיך איצט מאָיק צווישן זיי. אויס פירער, אויס געוועלטיקער. אַ געבעכדיקער יונגערמאן, וואָס ציטערט פאַר זיין לײב.

מען פאָרט דאָך מיט דער מאַשין דורך קלינטאָן סטריט און דאָרטן איז שוין ליכטיג. די ערשטע שטראָלן פון דער זון זיינען ערשט אָנגעקומען אַהינצן, ווען מ'האָט דורכגעפירט דעם געפאנגענעם זון פון דער דאָזיקער גאס, וואו ער האָט צום ערשטן מאל דערזען דאָס לעבן, וואו ער האָט זיך אויפגעכאָועט, וואו ער האָט אַריינגעזאָפּט פינצטערניש און טוכלעקייט פון קעלער, וואו ער האָט אַריינגעאַטעמט דעם שטויב פון די שטיינער, וואו עס האָבן זיך אויסגעבילדעט אין אים די קאַליע בלוטן פון אַ גאס פון אַרעמקייט און נויט.

די פּעדלער קומען שוין צו זייערע פּושקארטס.

— מיסעם ברענער, מיסעם ברענער! — וויל ער אויסשרייען.

זי קען אים, די מיסעם ברענער. נישט איינמאל גע'גענב'עט באַגאָנעם פון איר פּושקארט. זאָל זי אים ראַטעווען. ער איז דאָך פון איר גאס. ווי מען יאָגט זיך אַזוי מיט אים. אָט איז די שול אנשי-צדק. אין דער שול האָט זיין טאַטע געדאַוונט צו גאָט זייער פרום, אַז זיין מעכעלע זאָל אויס-וואַקסן אַ כשר'ער און ערלעכער איד. אין דער שול האָט ער צום ערשטן מאל זיך באַקאנט מיט דעם זיסן טעם פון פאַרברעכן.

אָט איז דאָס הויז, וואו שמערל דער פּעדלער האָט געוואוינט, מויש'ס טאַטע. וואו איז מויש? נישטאָ מויש, זיין איבערגעגעבענער חבר. אַליין צווישן ביזע וועלך.

אָט איז שוין וויליאַמסבורגער בריק. ווי מען יאָגט זיך מיט אים איבער דעם דאָזיקן בריק! דער בריק פון זיינע קינדערשע פריידן. די זון האָט זיך שוין רעכט צעשיינט איבערן איסטריווער. אַ שיה גייט זיך אַזוי פריי אינ-

מיטן טייך און לאָזט טונקל־ברוינעם רויך. די ריזן־מויערן פון מאַנהעטן שטייען זיך מעכטיקע אַנטקעגן דעם איסט־דיווער. מאַי־ס'ס נוי יאָרס. זיין ליבע שטאַט, די גרויסע, די ריזיקע, די אויסגעשפּרייטע שטאַט.

די גאַסן אין וויליאַמסבורג לויפן פאַרבליי אזוי געשווינד. דאָס גאַנצע לעבן מאַי־ס'ס לויפט אויך אזוי פאַרבליי ניד און געשווינד אין קליינע שטיקלעך און פּיצלעך. זאָל כאַטש דער אַטאָמאָביל אייביק אזוי יאָגן, וויל כל זמן ער יאָגט, דער אַטאָמאָביל, לעבט ער נאָך. שטעלט זיך אָפּ דער אַטאָמאָביל, אזוי שטעלט זיך גלייך אָפּ זיין לעבן.

„מורד אַני לפּניך“ — הויבט ער פּלוצלונג אָן צו זאָגן אין זיך. „מורד אַני לפּניך“ — פּונדאָנעט קען ער די דאָזיקע תּפילה? ווען ער איז נאָך געווען אַ קינד, האָט אים זיין טאַטע אויסגעלערנט די דאָזיקע תּפילה. אים גוט, ווייזט אים, אַריינגעהאַקט די דאָזיקע ווערטער אין קאָפּ אַריין. „מורד אַני לפּניך, מלך חַי וְקַיִם“ — זאָגט ער ביזן סוף און מען איז שוין אָפּגעפאַרן אזוי אַ גרויס שטיק פון זיין לעבן.

רויטע סיגנאַלן אומעטום. ווייט־ווייט אַרויף, איבער דער גרויסער לענג פון דער גאַס ווערן רויט די טראַפּיק־ליכט. מען לאָזט אים ניט קוקן אין פענצטער, ווען דער אַטאָמאָביל שטעלט זיך אָפּ. זיי שווייגן, די שטומע של־חים פון טויט. מאַי־ס וויל זיך צעוויינען פאַר די דאָזיקע חברה־לייט. ער וועט זיי קושן די פיס. זאָלן זיי אים אָפּלאָזן, זאָל ער לעבן דאָס לעבן פון אַ פּייגלינג, פון אַ וואָרעם, פון אַ קרעציקן הונט, אָבער ער וויל לעבן. אַ, די גאַסן האָבן זיך אָפּ. גיטאָ מער קיין מענטשלעכע גאַסן. לידיקע פעלדער. דאָאון־דאָרטן ווייטע שטיבלעך. אַ גרויסער ברייטער הימל אַנט־פּלעקט זיך.

— פירט מיך צוריק! — הויבט ער אָן צו רעווען.

זיי פאַרשטאַפּן אים ס'מויל. ער בייסט זיי די הענט.

— דערלאָנג אים שוין, — רופט זיך אָן איינער, וואָס זיצט אַנטקעגן.

מאַי־ס דערהערט דאָס וואָרט „דערלאָנגען“, בלייבט ער שטיל. ווי אַ שעפעלע. ער פאַרהאַלט דעם אַטעם. ער וועט שוין מער ניט רעווען. אפשר וועלן זיי רחמנות האָבן אָפּ אים. און עפעס קומט דאָך יאָ אָן אַ האָפּענונג: ס'קומען אָן צוריק די גאַסן. מען איז איבערגעפאַרן די לידיקע לאַטס און מען איז אַריינגעפאַרן אין אַ נייער געגנט, וואָס איז ערשט אויפגעבויט גע־וואָרן: שיינע ברייטע גאַסן. באַ יעדן הויז — אַ גערטנדל. קינדערלעך גייען מיט די ביכער אין סוף. געלאָסענע קינדערלעך אָנגעטאָן אין קאַלירטע סוועטערלעך. אפשר וועלן די קינדערלעך אים העלפן. אפשר וועלן זיי מאַכן

א גרויס געוואלד איבער אלע גאסן, און מען וועט זיך אַנלויפן און מען וועט אַפּשטעלן דעם אַטאָמאָביל פון טויט.

וויפיל יאָרן פאַרט ער שוין אזוי צום טויט איבער די דאָזיקע גאסן? אַן אייביקייט פאַרט ער אזוי. זיין גאַנץ לעבן איז ער אזוי געפאַרן צום טויט. אָבער אַט ענדיקן זיך שוין ווידער די גאסן. דאָס מאָל איז שוין דער טויט זייער נאָענט. ער גרייט זיך מיט אלע זיינע חושים אַרײַנצובאַפן שטיק-לעך לעבן, שטיקלעך הימל, שטיקלעך פּעלד, שטיקלעך געזעענע זאַכן. ער גרייט זיך אַרױסצושפּרינגען. ער גרייט זיך צו דערלאָנגען מיטן קאַפּ און מיט די פיס. זאָל זי זיך ניט אַפּשטעלן, די מאַשין, זאָל זי זיך ניט.

זי שטעלט זיך אָפּ, די מאַשין. אין אַ טויבער וועלט איז מען אַרײַנגעפאַרן. אַ וויסטיקייט, אַ פאַרדאַרבונג אָפּ מיילן און מיילן אַרום. דעם אָפּפאַל פון ניו יאָרק פירט מען אַהין. בערגלעך שמוץ רויכערן זיך צום הימל. טויב די וועלט פאַר אלע געשרייען.

ער קאָן ניט אַראָפּקריכן פון דער מאַשין. די פיס זייען אים אָפּגע-שטאַרבן. מען שטופט אים אַרױס. ער פאַלט אָפּ די קני.

— ניטע! — שרייט ער. — טוט דאָס ניט! איך בין ניט שולדיק. . .

## עקסטרא! עקסטרא!

זעקס חברים זיינען זיי געווען. זיינען שוין צוויי ניטאָ אָף דער וועלט. איינער האָט זיך אָפּגעריסן פון זיי און מען ווייסט שוין ניט וועגן אים, זיינען זיי איצט געבליבן דריי: בוטשי, מויש און בעניטאָ. זיי ווייסן נאָך ניט אַלע דריי פון מאַי'ס גורל.

צווישן די רויכערנדיקע מיסט-בערגלעך איז ער געבליבן ליגן א דורכ-געלעכערטער פון קוילן. מיטן פנים אַרויף צום הימל איז ער געלעגן, דאָס קינד פון קלינטאָן סטריט. א שווער לעבן דורכגעמאַכט. שטענדיק געבענקט נאָך דער זון, וואָס האָט קיינמאָל ניט אַריינגעשיינט אין פינצטערן קעלער. אויסגענאַנגען מאַי און ניט פאַרשטאַנען, אַז אַפילו ווען ער איז געווען דער באָס פון אַלע גענוס, איז ער בלויז געווען א ווערקצייג אין די הענט פון בענעדיקט וויינבערג'ן און זיין גלייכן. איז אויפגעשטאַנען אַן אַנדערער, א שטאַרקערער, אַ קלוגערער, אַ פיאיאקערער און איינפלוסרייכערער, האָט מען שוין ניט געדאַרפט האָבן מאַי'ן.

:: :: ::

בוטשי איז אויפגעשטאַנען יענעם פרימאָרגן פון שלאָף זייער אַ לויט-טיקער. ער וואוינט אין אַזאַ הויז, וואָס איז געגליבן צו אַ האָמעל. אַ צוואַנציק-שטאַקיקע געביידע האָט מען אויפגעשטעלט אָף דער צווייטער עוועניו, מיט פאַרטערס, מיט עלעוויטאָרס, מיט זויכע קאַרפּעטס, מיט טעלע-פאָנען. דאָרטן וואוינט ער. סאַמע אַפן העכסטן שטאַק איז זיין דירה. ער האָט ליב צו זען די גאַנצע שטאָט אין זיינע פענצטער.

בוטשי דאַרף היינט טרעפן זיין מיידל. אַ ברוקלינער מיידל, אַ גער-פאַסטע, אַ פולע. טיילי הייסט זי. ער האָט זיך באַקאַנט מיט איר אָף אַ טאַנץ, איז ער גלייך „געפאַלן פאַר איר“. ער האָט שוין געטאַנצט מיט איר דעם גאַנצן אָונט און ער האָט זיך גאָרניט געקאַנט אָפּרייסן פון איר.

בוטשי שטעלט זיך אונטערן קאַלטן שפּריץ און זינגט זיך אונטער אַ לידל. „בלויע הימלען“ הייסט דאָס לידל. די גאַנצע שטאָט זינגט איצטער דאָס לידל. בוטשי'ן געפּעלט דאָס לידל. ער האָט אויך ליב בלויע הימלען.

ס'וועט אים נאך זיין גוט, דעם בוטשי'ן. ער וועט אפשר חתונה האָבן פאר דער טייל'ן. ער טראכט אפילו ניט וועגן זיין פראפעסיע, וואָס שמעלט אים אין געפאר יעדע רגע. ער מיינט, אז ס'איז שוין ניטאָ קיין געפאר. ס'איז שוין פונקט ווי אַ ביזנעס, אַן איינגעשמעלטע זאך, אַ פארשטענדלעכע. ער מאַנט צונויף פון אלע ספיקאציעס אין דער געגנט אַרום האַוסטאָן סטריט דאָס שוידנעלט. אַ טייל פון דעם געלט גייט פאר דער חברה, וואָס העלפן אים מאַנען, אַ היפשער טייל גייט פארן באַס, פאר מאַסי'ן, און אים, בוטשי'ן, בלייבט אויך איבער גענוג. ער דארף שוין ניט פאַרן מיט די ביר-טראַקס, ווי אמאָל, ווען מען האָט געקאָנט דערוואַרטן פייער יעדע מינוט. אַבי מאַק איז דער קאָפּ, אַבי מאַק איז דער באַס, איז אַלצדינג רואיק און זיכער.

די וועלט גיט אָפּ כבוד בוטשי'ן. אין אלע פלעצער, וואו מען ווייטט ווער ער איז, שטייט מען פאר אים אַ די שפּיץ-פינגער. ער האָט ליב כבוד, בוטשי. ער הויבט שוין אָן צו טראַכטן, אז ס'קומט אים. פארוואָס זאָל אים ניט קומען? אז ער איז אַ „זעלבסטגעמאַכטער“, פון אַן אַרעם אינגל אַ קלינטאָן סטריט דערוואָרבן זיך די גרויסע שטופע פון אַ צווייטן צום באַס אַליין, צו מאַסי'ן.

בוטשי ווייטט נאך גאַרנישט וועגן מאַסי'ן. אַן אויסגעפוצטער, אַן אָפּ-געגאַלטער, אַן אויסגעוואַשענער, גייט ער איצטער אַ קלינטאָן סטריט. ער דארף זען זיין מאַמען. ער איז געוואָרן אַ געטרייער זון, בוטשי. גיט נאָר אַ געטרייער זון, נאָר אויך אַ געטרייער ברודער. ער האָט אין ברוקלין אַ שוועסטער, גיט ער איר אויך פון צייט צו צייט אַ היפשע סומע געלט.

אין קלינטאָן סטריט בוקן זיך אלע פעדלערס פאר אים.

— אַ גוט מאַרגן דיר, בוטשי, — מאַכן זיי מיט דרך ארץ.

— אַ גוט מאַרגן, אַ גוט מאַרגן, — ענטפערט בוטשי גוטמוטיק.

ס'טוט אים באַנג, וואָס זיין נאָמען איז „בוטשי“. ער וואָלט געוואָלט האָבן אַן אנדער נאָמען, וואָס זאָל קלינגען באַלעבאָטישער.

דער טאַטע זיינער, דער חלוש, וויל זיך צו אים נישט גריסן, וויל אים אפילו גיט באַמערקן.

— ווייבער, צוויי פאַר אַ ניקל, קויפט, קויפט, ווייבער, — שרייט ער

מיט זיין קראַנקן האַלז און וויל אפילו זיך גיט אומקוקן אַ דיין רייכן, אויסגעפוצטן זון.

— וואָס מאַכסטו, פאָ? — פרעגט יענער פריינטלעך.

— גיט דיין עסק, — דרייט דער פאָ אפילו גיט אים דעם קאָפּ צו אים.

— וואָס ביזטו אזוי? — וויל בוטשי נישט לייַדן.  
 — וואָס באַדערסטו מיך? — ווערט דער טאַטע אויפגערעגט. — וואָס  
 קומסט צו מיר אינגאַנצן צוגיין? ווער דאַרף דיר אינגאַנצן האָבן?  
 בוטשי'ן ווערט פאַרשטערט די פרייד פון טאָג. אַלע האָבן אים שוין  
 אָנערקענט, בלויז זיין אייגענער טאַטע וויל אים נישט אָנערקענען. דער טאַטע,  
 וואָס פלעגט אים קאַטעווען קליינערהייט, וואָס האָט קיינמאָל נישט אויסגערעדט  
 צו אים קיין פריינלעך וואָרט. בלויז איינמאָל איז ער געווען צו אים גוט.  
 ווען בוטשי, אַלס אַ יונגער אינגל, איז געוואָרן קראַנק און איז געלעגן אין  
 פיבער, געדענקט ער, ווי גוט און מילד זיין טאַטע איז געווען צו אים.  
 אַ פאָר ראָלע־סקעיטס האָט ער אים צוגעזאָגט קויפן.  
 — מירצשעם, וועסט געזונט ווערן, בוינעם, קויף אים דיר אַ פאָר  
 ראָלע־סקעיטס.

אזוי האָט אים זיין טאַטע צוגעזאָגט זייער ערנסט, אָבער ער האָט אים  
 שוין קיינמאָל נישט געקויפט די ראָלע־סקעיטס. פאַרגעסן אין זיין צוזאָג און  
 איז געוואָרן צוריק ביז אַף אים.  
 בוטשי גייט אַרויף צו זיין מאַמען. ער קאָן שוין נישט פאַרליידן די  
 פינצטערניש אין האַל. ער קאָן שוין נישט פאַרליידן דעם טובלען ריח פון  
 הויז. שוין אַרום דרייסיק יאָר, אַז זיי וואוינען אין דעם הויז. אַלע ווענט  
 זיינען טראַגעדיק געוואָרן און באַקומען גראַבע בייכער. אַ גרינע סטעליע,  
 פאַרשטימטע ביישטידלעך. ער וועט טאַקע איצט איבערריידן מיט דער  
 מאַמען, זיי זאָלן זיך איבערקלייבן אין אַ שענערער וואוינונג.  
 — בוינימל, בוינימל, — לויפט אים די מאַמע אַנטקעגן מיט די גע-  
 שוואַלענע פיס.

— מאַמע, וואָס מאַכסטו?  
 — וואָס זאָל מען מאַכן, זון? די פיס נאָיען מיר.  
 — וואָס גייסטו נישט צו קיין דאָקטאָר? — זאָרגט ער זיך.  
 — געווען אין שפּיטאָל, מיר געגעבן אַזא זאַלב, אָבער ווייסיך וואָס!  
 — וואָס גייסטו נישט צו קיין פּריוואַטן דאָקטאָר? נאָ דיר געלט און  
 זע זיך מיט אַ גרויסן דאָקטאָר, — נישט ער איר אַ היפש בינטל גרינע  
 פאַפּירלעך.

— אַ דאַנק, בוינעמל. גאָט זאָל דיר געבן געזונט און פּרנסה און ער  
 זאָל דיר קיינמאָל נישט פאַרלאָזן.  
 אָבער זי וועט נישט גיין אויסגעבן דאָס געלט אַף אַ דאָקטאָר. זי וויל  
 זיך אפּילו נישט איבערקלייבן אין קיין בעסערער דירה. אזוי פיל יאָרן גע-

וואוינט אין דעם הויז, און דאָ וועט זי פֿלוצלונג גיין וואוינען ערגעץ אין דער פרעמד.

— וואָס־זשע דען טוסטו מיט דעם געלט? — וויל בוטשי וויסן א רעכענונג.

— איך לייג מיר צונויף דאָס געלט, זון, אף א רעגנדיקן טאָג, טאָמער וועט זיך חלילה עפעס מאַכן, ס'זאָל זיך ניט מאַכן.

„ניט געוואוינט צו לעבן ווי מענטשן“, — קריטיקירט בוטשי אין געדאַנק זיין מאַמען.

— עקסטראַ! עקסטראַ! — צעשרייען זיך פֿלוצלונג די צייטונגס־פאַרקויפער אף דער גאַס, — „מאַיך דער טיגער געפונען א דערשאַסענער אף טויט. עקסטראַ! עקסטראַ!“

## בוטשיס לעצטע שעהין

— באהאלט מיד, בריינע, — איז בוטשי געקומען צולויפן צו זיין שוועסטער פון ברוקלין שווארץ ווי די ערד.  
— וואָס איז געשען? — פאלט איין דאָס הארץ באַ דער געטרייער שוועסטער.  
— מען זוכט מיד, בריינע, מען וויל מיד טויטן, — קאָן ער קוים כאַפן דעם אָטעם.  
— ווער, בוינעם? — וויל זי וויסן.  
— פרעג מיד ניט, באהאלט מיד.  
זי פירט אים אַריין אין אַ פינצטערן צימער. אַ צימער מיט אַ פענצטער צו אַ בלינדער וואַנט.  
— יא, בוינעמל, איך וועל דיר שוין אויסבאהאלטן, — איז זי נאָך מערער דערשראָקן, ווי דער ברודער.  
— נא, בריינע, אָט איז געלט, — גיט ער איר אַוועק אַ פולע זשמעניע מיט גרינע פאַפירלעך, וואָס האָבן שוין באַ אים קיין שום ווערט ניט.  
טוט זי אַ זיפץ, די שוועסטער, און נעמט צו דאָס ביסל געלט. זי ווייסט פון וואָס פאַר אַ קוואַל דאָס געלט שטאַמט, דערפאַר זיפצט זי טאַקע, אָבער זי נעמט דאָס צו און פאַרבאהאלט דאָס ערגעץ אין אַ זיכער פּלאַץ.  
אפשר זוכט מען אים נאָר אינגאַנצן ניט אַרום. אפשר האָט מען גע- דאַרפט בלויז מאַי'ן און אים וויל מען אינגאַנצן ניט האָבן. אפשר זאָל ער קומען צו לױטשױן, פאַלן פאַר אים אַף די קני, אים קושן די פיס, און אים בעטן ער זאָל אים לאָזן לעבן.  
דאָס מיידעלע איז אַהיים געקומען פון סקול. די מאַמע האָט איר דער- ציילט, אַז דער אָנקל איז זייער קראַנק, אַז ער ליגט אין צווייטן צימער און מען זאָל אים לאָזן צורו. איז טאַקע דערפאַר, וואָס מען דאַרף אים לאָזן צורו, האָט זי אים שוין ניט געלאָזט צורו. זיך אַריינגע'גנב'עט צו אים אין צימער, פריער מיט מורא, מיט שרעק און מיט נייגעריקייט, און דערנאָך איז זי שוין געוואָרן זייער היימיש מיטן אָנקל. אַן אַכט-יאָריקע פלימעניצע מיט בלויע אייגעלעך.  
זי האָט ניט געוואוסט מיט וואָס איר אָנקל באַשעפטיקט זיך. אַן אָנקל

איז בכלל א געוואלדיקע נויטווענדיקע זאך. אן אַנקל איז א דערוואקסענער, א גרויסער מאן, וואָס ברענגט מתנות צו א פלימעניצע שטענדיק, ווען ער קומט צוניין. אן אַנקל שפילט זיך אויך מיט א פלימעניצע, לאַכט צו איר און באַנעמט זיך צו איר מיט גרויס פריינטשאַפט. איצטער אָבער איז דער אַנקל בוטשי א טרויעריקער און אן אומעטיקער.

— וואָס איז דיר, אַנקל? דער קאַפּ טוט דיר וויי? — טאַפט זי אים דעם שטערן, ווי א קליין מאמעלע.

בוטשי צעשמייכלט זיך. די גוטסקייט פון דעם קינד צו אים האָט אים גאָר דערפרייט. ער ווייסט אָבער ניט, ווי אזוי צו ריידן צו קינדער. קיינמאָל ניט געהאַט צו טאָן מיט זיי.

— איך וועל דיר קויפן א מתנה, — איז דאָס איינציקע, מיט וואָס ער קאָן איר באַצאָלן פאַר איר גוטסקייט.

— וואָס וועסטו מיר קויפן? — וויל זי טרעפן.

— אן אַטאָמאַביל, — זאָגט ער און מיינט, אז דאָס וועט באַ איר זיין געוואלדיק אַנגעלייגט.

— אן אַטאָמאַביל? — איז זי אַנטוישט.

— וואָס-זשע דען זאָל איך דיר קויפן? — זעט ער שוין, ווי זי איז ניט צופרידן.

— א פאונטעין פען, אן אמת'ע פאונטעין פען זאָלסטו מיר קויפן.

זי האָט א שוואַכקייט צו פאונטעין פענס, דאָס דאָזיקע מיידעלע. מחמת די לערערין פאַרמאָגט א שיינע פאונטעין פען, אַף א שנירעלע, וועלכע זי טוט אָן אפן האַלז. זי וועט איר פאונטעין־פען, וואָס מען וועט איר קויפן, אויך טראָגן אפן האַלז מיט א שנירעלע. זי האָט זייער ליב צו שרייבן. די בעסמע האַנטשריפט אין סקול פאַרמאָגט זי. ווען זי וואָלט נאָך געהאַט אן אמת'ע פאונטעין־פען, וואָלט זי נאָך בעסער געשריבן.

— איך וועל דיר שוין קויפן א שיינע פאונטעין־פען, — איז בוטשי'ן פרעמד איר פאַרלאַנג. ער האָט קיינמאָל ניט געוואָלט קיין פאונטעין־פענס. ער איז געווען גערן, אז ער האָט וואָס ווינציקער געהאַלטן די פען אין דער האַנט.

זי רעדט צו אים, זיין קליינע פלימעניצע, פלאַפּט מיט איר קלינגענדיק קול'כל. זי דערציילט אים פאַרשיידענע מעשיות וועגן דער סקול, וועגן דער לערערין, וועגן א געוויסן שלעכטן אינגל, וואָס הייסט יודישין, וואָס שפּריצט אַף איר וואַסער, און וואָס ווען דער אַנקל אירער פאַטשט אים אָן, וואָלט אויך ניט געווען קיין קרומע זאך.

בוטש'ן איז זייער אנגענעם די קליינע פלימעניצע זיינע, וואָס פלאַפלט צו אים אזוי זאָרגלאָז, פאַר וועמען דאָס לעבן איז אזוי זיכער, בלויז אַ יודושין, וואָס שפּריצט אָפּ איר וואַסער, באַאומרואיקט איר. ער וועט אים שוין רעכט אָנפאַטשן, אַטידעם שלעכטן אינגל יודושין.

::    ::    ::

אַבער אז די נאכט איז געקומען, מען האָט זיך אַלע געלייגט שלאָפן און ס'איז געוואָרן אזוי שטיל אין דער וואוינונג פון זיין שוועסטער, האָט בוטשי שוין ניט געקאָנט איבערמאַגן די שרעק. דורכן פענצטער האָט מען געהאַלטן אין איין קריכן. דאָס צימער איז פול געוואָרן מיט פרעמדע יונגען מיט גרויסע רעוואָלווערן אָנגעשטעלט אָפּ אים. ניט נאָר זיינען זיי געקראָכן דורכן פענצטער, נאָר אויך פון דער סטעליע, פון אונטערן בעט אַרויס, פון אַלע ווענט האָבן זיי זיך אָפּגעטיילט. ער האָט געוואָלט זיך צעשרייען, האָט אים דאָס קול זיינס ניט געדינט, דער אַטעם איז קורצער געוואָרן. די שטימע איז אויסגערונען. זי איז ערגעץ אַנטלאָפן, זיין שטימע, פון גרויס שרעק. דאָך איז ער אַ ביסל געשלאָפן. עס האָט זיך אָפּגעטיילט פון זיין גרויסן ווילן צו לעבן אזא גוטער באַרואיקנדיקער געדאַנק, וואָס האָט אים איינגערעדט, אז ער דאַרף ניט מורא האָבן, אז דאָ באַ דער שוועסטער איז ער אַ זיכערער, אז ס'איז נאָר אינגאנצן ניט מעגלעך, אז מען וועט אים טויטן, ווייל ווי קאָן מען אים טויטן? אז ער וויל נאָר אזוי שטארק לעבן. ס'האָט אים איינגעשטילט, איינגעשלעפערט, און אין דעם דאָזיקן קורצן שלאָף האָט ער דערזען אַ גרויסע פריידיקע וועלט: אַ וועלט, וואו מען שפּאַנט איבער די גאַסן אָן שום מורא, אָן שום שרעק, וואו יעדער איינער גריסט זיך צו דיר. יעדער איינער איז אַ גוטער פריינט. יעדער איינער וויל בוטש'ן בלויז גוטס טאָן. ער וויל זיי אַלעמען אויך בלויז גוטס טאָן. אַפילו זיין טאַטע איז געוואָרן גוט צו אים. ער זידלט אים ניט, ער שעלט אים ניט. ער גייט מיט אים שפּאַצירן, דער טאַטע, איבער וויליאַמסבורג בריק און זאָגט צו אים: — זעסט, מיין זון בונעם, דאָס איז דער טיך, וואָס פאַלט אַריין אין ים אַריין. אַלע טייכן פאַלן אַריין אין ים אַריין, — דערקלערט ער אים. — זעסטו אָט די הויכע הייזער? די רייכסטע מענטשן פון אַמעריקע האָבן זיי אויפגעבויט. וועסט מירצעשעם אויך זיין רייך, מיין זון בוינעם, ווייל דו ביזט געבוירן געוואָרן אין דעם דאָזיקן גליקלעכן לאַנד, אין אַמעריקע. אז דו וועסט רייך ווערן, מיין זון בוינעם, זע זשע בלי שום תירוץ אויפצובויען אזא הויכן מויער.

דערנאך האָט ער זיך געזען אַלס דער געזעצלעך-פאַרהייראַטער מאַן פון דער געפאַקטער טייל'ן. ער פירט זי איבערן פאַרק געאַרעמט, און אַלע מענטשן שמייכלען צו אים. פון דעם וואָס ער האָלט איר ווייכע וואַרעמע האַנט, ווערט אים אויך וואַרעם און אַזאַ מין גרויסע פרייד אויסגעמישט מיט אַ זיסער שמעכעניש. זי הויבט זיך אין אים, די פרייד, און ווערט פולער און פולער. ער קאָן אַזש נישט אָטעמען. דאָס גאַנצע לייב ווערט אָנגעלאָדן און קרעפטיק טאַקע מיט דער דאָזיקער פרייד געמישט מיט אָט דעם זיסן פּוין. ער האָלט זי שוין נישט בלויז באַם אַרעם, זיין טייל'ן, ער האָלט זי אַרומגענומען אַרום גאַנצן קערפער. ער קאָן שוין נישט אויסהאַלטן דעם דאָזיקן גרויסן עקסטאַז. ער מוז אַ געשריי טאָן פון גרויס גענוס און וואוילזיין. ער גיט זיך אַ צעטרייסל, ער גיט זיך אַ צעשליידער און ס'באַגעגנט אים אַ טיפּע שוידערלעכע פינצטערניש מיט טויזנטער אויגן. זיין לייב איז נאָם, זיין אָטעם — שווער. אָנשטאַט דאָס בענקל מיט זיינע קליידער, שטייט אַ מאַן מיט אַ פיסטאָל. די פינצטערניש קנאַלט מיט פייער. ער הויבט אָן צו רעווען. — שוועסטער בריינע, שוועסטער בריינע !

:: :: ::

פאַרטאָג איז בוטשי אַוועק פון שוועסטער'ס הויז. ער האָט געבלאָדנזשעט איבער די ווייטסטע און פאַרוואַרפענע גאַסן אין ברוקלין. ער האָט אין אַ שמאַל געסל דערזען אַ צעטל אַף אַ טיר : „רום טו לעט". איז אים איינער געפאַלן אַ גליקלעכער געדאַנק, ער וועט דאָ דינגען דעם צימער און אַהערצו וועט מען שוין זיכער נישט טרעפן.

די אַלטע פרוי האָט זיך איבערגעשראַקן פאַר דעמדאָזיקן הויכן מאַן מיטן באַוואַקסענעם פנים, מיט די קאַלאַמוטנע אויגן, מיט די איינגעפאַלענע באַקן. זי האָט אים נישט געוואָלט האָבן פאַר אַ באַרדער, אָבער אַז ער האָט איר געשטופט אין דער האַנט אַריין דאָס געלט, צוויי מאָל אַזוי פיל, וויפיל זי האָט אים אָנגעבאַטן, האָט זי שוין נישט געקאָנט ביישטיין דעם נסיון. ווי נאָר בוטשי איז אַריין אין דעם פרעמדן צימער, האָט אים גלייך געכאַפט דער מאַגן. ער האָט, דאַכט זיך, גאָרניש געגעסן, און ס'האָט אים געטריבן. ער איז אַזוי אָפּגעשוואַכט געוואָרן פון דעם, אַז ער האָט זיך נישט געקאָנט האַלטן אַף די פיס.

די אַלטע פרוי אין צווייטן צימער האָט געהערט, ווי ער איז אַלעמאָל געלאָפן אין וואַש-צימער, און זי האָט געטראַכט, אַז עפעס אַן אָנשיקעניש

האָט צו איר געטראָפֿן. דאָס אַליין, וואָס ער האָט באַצאָלט צוויי מאָל אזוי פיל וויפיל זי האָט פארלאָנגט, האָט זי נאָך מער געשראָקן. זי האָט שוין מורא געהאַט אַרויסצוגיין פון הויז, כל זמן דער פרעמדער געפינט זיך אינעווייניק. זי וועט שוין וואַרטן ביז איר זון וועט זיך אומסערן פון דער אַרבעט, וועט מען זיך שוין זען אָן עצה האַלטן.

שפעט אין טאָג האָט דער פרעמדער מאַדנער פאַרשוין אויפֿגעהערט צו לויפֿן אין וואַש-צימער. ס'איז דאָרטן געוואָרן שטיל באַ אים אין צימער און די אַלטע פֿרוי האָט זיך מחיה געווען, וואָס ס'איז שוין געוואָרן שטיל. זי האָט שוין געטראַכט, אַז זי קאָן שוין איצט צולויפֿן אין גראַסערי אָף אַ פּאַר מינוט איינקויפֿן אָף וועטשערע.

זי איז פאַרזיכטיק אַרויס פון הויז, אוועק אין גראַסערי. אָבער אַפילו ווען זי איז שוין געווען אין גראַסערי, האָט זי אויך ניט אָפֿגעקערט איר פנים פונעם הויז, וואו זי וואוינט. געהאַלטן אין איין קוקן צו יענעם פענצטער, וואו דעם באַרדער'ס צימער געפינט זיך. איז דאָרטן געווען שטיל און רואי. שכנות זיינען געקומען איינקויפֿן און מען האָט זיך צערעדט וועגן פאַרשיידענע זאַכן. אזוי האָט געדויערט אַ היפשע וויילע און זי האָט זיך אומגעקערט אַהיים. בלויז אַריינקומענדיק אין הויז, האָט זי שוין גלייך פאַרשטאַנען, אַז עפעס איז דאָ ניט גלאַט מיט איר באַרדער. ס'האָט זי אָנגעהויבן צו שטיקן און צו בייסן אין האַלז. ס'האָט זיך איר אָנגעהויבן צו דרייען דער קאָפּ. זי איז צו צום פענצטער און אָנגעהויבן צו שרייען אין דרויסן אַרויס: געוואָלד! געוואָלד!

:: :: ::

דערנאָך זיינען שוין אַרויס די צייטונגען מיט גרויסע „קעפּ“: „בוטשי דער אָקסן-האַלז געפונען געוואָרן אין אַ ברוקלינער הויז טויט פון גאָז.“ „באַנאַנגען זעלבסטמאָרד צוליב שרעק, אַז ער וועט האָבן דעמעלעבן סוף, וואָס מאַיט דער טיגער האָט געהאַט.“

## ער שרייט געוואלד ...

פיר וועגן באגעגענען זיך לעבן גארדזש. איינער פון זיי איז דער גרויסער וועג, וואָס קאָן אוועקפירן ווייט-ווייט, אזש ביז קיין לאַס אַנדזשעלעס. די איבעריקע וועגן זיינען אָפּצווייגן, וואָס פירן אין די נאָענטע שטעטלעך פון דזשורזי סטייט.

אכט חברה-לייט האָבן זיי געאַרבעט אַרום גארדזש, זיינען זעקס פון זיי גלייך זיך צעלאָפּן, געבליבן איז בלויז בעניטאָ מיט אַ יונגן אינגל, וועמען ער האָט געדונגען פון אַ שכני'שער פאַרם אלס אַ העלפער. האָט דאָס אינגל פון גאַרניט ניט געוואוסט. אַ דינער און אַ הויכער פּוילישער בחור. אַ פאַר-גאָפּטער אַזא און אַ פאַר'חידוש'טער.

אָנהויב פּרילינג. זוניקע גאָלדענע טעג. די לופט איז געווירציק. אַלע פּעלדער אַרום גארדזש גייען שוין אויף מיט אַ יונגער בליאונג.

אַטאָמאָבילן פון אַלע עקן לאַנד האַלטן אין איין דורכשמייסן. זיי שניידן דורך די לופט מיט אַ שאַרפער און דינער געסווישטשעריי.

אפשר וואָלט בעניטאָ געדאַרפט אַנטלויפן און איבערלאָזן דאָס גאַנצע האָב-און-נוטס הפקר צו פרעמדע מענטשן. אָבער אין גארדזש און אינ-דרויסן שטייען אזוי פיל מאַשינען, וואָס דאַרפן אים, בעניטאָ'ן. זיי דאַרפן אים ער זאָל זיי גוט אויסקלאָפּן, אויסגלעטן, אויסשניידן די קאַליע ערטער, אַריינשטעלן געזונטע איברים.

ער וועט שוין בלייבן אַפן אָרט. ער קריכט אַרונטער אונטער אַ מאַשין. ער קלאָפט אויס מיטן האַמער די מאַשינעריע און ער ברומט זיך אונטער אַ ניגונ'דל, וואָס ער האָט ניט געוואוסט זיין באַרייט. דאָס ניגונ'דל האָט ער איבערגענומען פון זיין טאַטן. ווען יענער איז געווען אומעטיק, פלעגט ער זיך אונטערזינגען: „פאַריקאָסאַ באַנדאַלינאַ, זיג, זיג, זיג“. אפשר האָט בעניטאָ ניט ריכטיק איבערגענומען אָט דאָס לידעלע. אפשר האָט ער צעדרייט די ווערטער. אָבער ס'האָט געהאַלפּן, ווי אַ שפּרוך אַזא, ווען בעניטאָ האָט געקלאָפט מיטן האַמער און זיך אונטערגעזונגען: „פאַריקאָסאַ באַנדאַלינאַ, זיג, זיג, זיג“.

:: :: ::

באנאכט האָט בעניטאָ נישט געקאָנט שלאָפֿן. ער האָט זיך אַרומגעדרײַט אַרום דעם גאראַדזש, געקוקט צו די קילע שטערן אין הויכן הימל, געקוקט צו די טויזנטער פֿייערלעך, וואָס האָבן זיך געמיניעט אין די פענצטער פֿון די צעוואָרפענע פֿאַרמס אַרום-און-אַרום. ער האָט זיך צוגעהערט צום צישען פֿון די יאָגנדיקע אַטאָמאָבילן אַף אַלע פֿיר וועגן און געבענקט נאָך גוטע מענטשן, נאָך אַזוינע מענטשן, וואָס וועלן אים נישט טאָן קיין שלעכטס, נאָך אַזאַ מענטשן ווי, אַ שטייגער, זיין טאטע, וואָס וועט קיינמאָל נישט וועלן וויי טאָן אים, בעניטאָ'ן.

אַזאַ גרויסער גאראַדזש פינצטערט זיך צווישן דער נאַכט. וואָס האַלט אים דאָ צו, דער דאָזיקער גרויסער גאראַדזש? ער פֿאַרמאָגט איצט, בעניטאָ, אַ סך מזומן אין קעשענע. לאָז ער אוועקגיין איצט-אָ אין דער פינצטערניש פֿון דער נאַכט אין אַ ווייטער פרעמדער שטאָט. פֿאַרוואָס-זשע נישט ער טאָקע נישט אוועק? ער קאָן נישט. ס'איז זיין גאראַדזש. ער איז דער באַלעבאָס איבער אַזוי פֿיל קערפֿערס-מאַשינען, וואָס וואַרטן אַף אים, דעם באַשאַפֿער, ער זאָל אין זיי אַרייַנבלאָזן אַטעמס. זיי זאָלן ווערן לעבעדיק. זיי זאָלן אָנהויבן רוישן, זיי זאָלן אָנהויבן לויפֿן, לויפֿן.

אַ, צוויי מענטשן קומען אָן פֿונדערווייטנס גלייך אַף אים. צוויי היימישע פֿנימ'ער. ס'איז מאַיק און בוטשי. זיי האַלטן די הענט איינער אַף דעם אנדערנס אַקסלען און אַזוי גייען זיי אַף אים. ער וועט זיי לויפֿן אַנטקעגן און וועט זיך גוט אויסוויינען פֿאַר זיינע ליבע חברים...

ער שלאָפֿט, ווייזט אויס, שטייענדיק, בעניטאָ. אינמיטן פֿעלד שטייט ער נישט ווייט פֿון גאראַדזש און הוידעט זיך אין דער פינצטערניש. ווייזט זיך אַזוי און ווייט ערגעץ אַרום שושקען זיך אַלע וועגן וועגן אים, בעניטאָ'ן, וואָס איז פֿאַר'משפֿט צום טויט.

אַ מאַשין מיט גרויסע ליכטיקע פֿראָזשעקטאָרס האָט זיך אָפֿגעשטעלט לעבן גאראַדזש. מענטשן זיינען אַראָפֿגעקראָכן פֿון דאָרטן און געקלאָפֿט אין טיר פֿון גאראַדזש, אין פענצטער פֿון זיין צימער, וואָס איז געווען צוגעבויט צום גאראַדזש. בעניטאָ איז געשטאַנען פֿונדערווייטנס און מורא געהאַט צוגיין נאָענט. זיי האָבן געקלאָפֿט און געקלאָפֿט און זיך אוועקגעפֿאַרן.

שטיל איז די נאַכט. מיט אַ פֿאַרהאַלטענעם אַטעם הערט זי זיך צו, זיי בעניטאָ לידט; קוקט זיך איין, ווי בעניטאָ שטייט אַזוי אינמיטן פֿעלד און שלאָפֿט זיך אַזוי שטייענדיקערהייט.

:: :: ::

צוויי טעג זיינען אזוי פארביי און בענימאָ לעבט נאָך אלץ, אפשר וועט ער שוין אזוי לעבן. ער וועט זיך מאַכן טאַמעוואַטע צו דער געפאַר, און אזוי טאַמעוואַטערהייט פאַרבלייבן באַ דעם גאַראַדזש און אים אָנפירן אָף ווייטער מיט אַ קלוגער דערפאַרענער האַנט. אפשר וועט ער אזוי אַרום פאַרגעסן ווערן פון דער אונטערוועלט. בענימאָ וועט ווערן אַן אָנגעזעענע, וויכטיקע פּערזאָן אין דעם געגנט. וועט ווערן באַרימט אלס דער בעסטער אַטאָמאַביל־מעכאַניקער אָף מייַלן און מייַלן אַרום.

ער מאַכט זיך טאַמעוואַטע, בענימאָ. ליגט זיך צעלייגט אונטער אַ מאַשין מיטן פנים אַרויף, דרייט און קלאַפּט. זיינע אויערן לאָזן ניט אָפּ דעם גערויש פון יעדן דורכפאַרנדיקן אַטאָמאַביל. זיינע אויערן ווייסן שוין וואָס פאַר אַ מאַשין פאַרט מיט גוטע כּונות און וואָס פאַר אַ מאַשין טראַגט זיך מיט בייזע געדאַנקען. ער פאַרשטייט די שפּראַך פון יאָגנדיקע רעדער. ער פאַרשטייט דעם גאַנג פון די וועגן.

אזא שיינער יונגער פּרילינג־מאַג קומט אַרויס פון וואַלד און צעלייגט זיך אָף דעם גרויסן ברייטן וועג, וואָס ציט זיך ווייט־ווייט איבערן לאַנד און פאַרפירט אַזש ביז קיין לאָס אַנדזשעלעס. „פאַריקאַסאַ, באַנדאַלינאַ, זיג, זיג, זיג“, קלאַפּט בענימאָ מיטן העמערל. ס'ווערט גוט אָפן האַרצן, ס'ווערט פאַרגעסן די געפאַר אין דעם ריטמישן קלאַפּן פון העמערל.

אָבער פּלוצלונג ווערט פאַרפרוירן די האַנט. דאָס העמערל גיט דעם לעצטן קלאַפּ און ס'ווערט שטיל. זיינע אויערן האָבן פאַרגומען אַ פאַר־דעכטיקן גערויש פון אַ געוויסער מאַשין, וואָס קומט אָן געענטער און געענטער. ער רוקט זיך אַרויס פון אונטער דעם אַטאָמאַביל. ער שמייכלט צו זיין פּוילישן אַרויסהעלפּער מיט גרויסע ווייסע ציין. ער לאָזט זיך אַריין אין גאַראַדזש. ער קלייבט אַריין אין אַ גרויסער מאַשין, וואָס שטייט פאַררוקט צווישן די צענדליקער מאַשינען. דער פּוילישער בחור זעט, וואָס דער באַלע־באָם זיינער טוט, און ער דערשרעקט זיך שטאַרק. ס'וויילט זיך אים אַליין אויך אַריינקריכן ערגעץ אין אַ מאַשין און ליגן דאָרטן אזוי פאַרשטעקט. דריי הויכע יונגען מיט מערדערישע פנים'ער פרעגן זיך באַם פּוילישן בחור אָף בענימאָ'ן. פון דערשרעק בלייבט באַ יענעם דאָס מויל אָפן און ער קאָן דאָס ניט פאַרמאַכן.

— וואו איז בענימאָ? אַ טאיער האָט געפלאַצט אין אונזער אַטאָמאַביל, — מאַכט איינער צו אים כלומרשט כיטרע.  
די איבעריקע צוויי לאָזן זיך איבערן גאַראַדזש. שנעל און פלינק כאַפּן זיי אַרום יעדער פיצעלע אינעווייניק. מען לויפט צום אָפּיס, מען רייסט אויף

די טיר. מען נישטערט און מען זוכט. מען קוקט אריין דורך די פענצטער פון די אַטאָמאָבילן, וואָס שטייען אויסגעשטעלט איינער לעבן אנדערן אינעם ווייניק אין גאר אַדזש. איינער גיט אַ וואונק צו די איבעריקע מיט קלוגשאפט אין זיינע אויגן. ער איז אַ קלוגער, יענער וואָס האָט דער ערשטער דערזען דורך אַ פענצטערל די איינגעקארטשעטע פיגור פון בעניטאָן אינעווייניק אין אַ פארשטופטן אַטאָמאָביל.

ס'גיבן זיך אַ צעקנאל דריי גרויסע רעוואָלווערן, ס'גיבן אַ הילף אָפּ אלע ווענט. ס'יאָגט אַוועק דער פרעמדער אַטאָמאָביל מיט די דריי מערדער-יונגען. ער שרייט געוואָלד, דער פּוילישער אַרויסהעלפער, אין ליכטיקן אינדרויסן צו אלע פארביי-אָנגנדיקע מאַשינען...

## דארטן האבן זיי אים מאַקע געפאקט

מױש דארף זיך באהאַלטן און ער ווײַסט נישט וואו. וועגן אָפּפאַרן פון ניו יאָרק טראַכט ער אַפילו נישט. פאַר מױש'ן איז אויסער ניו יאָרק נישטאָ שוין מער קיין וועלט. ער איז אָפּטמאַל געווען אויך אין פּילאָדעלפּיע און אין אַנדערע שטעטלעך אַרום, אָבער ס'איז אויסגעקומען ווי אין אַ חלום. די ריכטיקע ממשות'דיקע וועלט הויבט זיך אָן פאַר אים בלויז אין ניו יאָרק. זיין ניו יאָרק איז נישט די וועסט-סאַיד, נישט בראַנקס און נישט ברוקלין, אָדער אַן אַנדער טייל פון דער גרויסער ריווקער שטאָט; זיין ניו יאָרק איז דאָרטן, וואו קלינטאָן סטריט געפינט זיך: דער איסט-ריווער, וויליאַמסבורגער בריק, דזשאָן'ס ספּיק-איזי און די נאָענטע גאַסן אַרום.

ער גייט אַרום אָן אַ היטל, מױש. ער האָט ערגעץ פאַרלוירן זיין היטל, בלאַנקעט ער אַרום מיט אַ הוילן קאַפּ, מיט צעטומלטע לאַנגע אויערן, מיט אַ פאַרוואַקסענעם פּרישמשעוואַטן פנים און קאָן זיך קיין אָרט נישט געפינען. באַנאכט האָט ער זיך באהאַלטן אין אַ פאַרלאָזענער באַרושע אָפּן איסט ריווער. געלעגן דאָרטן אַן איינגעקארטשעטער און זיך געלאָזט ווײַן פון די וואַסערן אין דער פּיכטער פינצטערער וועלט מיט די מיליאָנען פייערלעך אַרום און אַרום.

ניו יאָרק האָט געהאַלטן אין איין רעדן צו אים מיט מילי-מיליאָסן רייד און ער האָט קיין איין וואָרט נישט פאַרשטאַנען. ער האָט קיינמאַל גאָרנישט פאַרשטאַנען. אזוי איז ער שוין געבוירן געוואָרן אַ נישט-פאַרשטייענדיקער אין זיין קלינטאָן סטריט. געזען טראַמוויען, עלעווייטאָרס, סאָבוויען, מויערן וואָס גרייכן צום הימל, מאַשינען, עלעקטריק, ראַדיאָ, ריידעוודיקע מואווי-בילדער, און האָט גאָרנישט פאַרשטאַנען פון וואַנעט עס נעמט זיך. געמיינט, אַז ס'איז שוין שטענדיק געווען אזוי פון זינט די וועלט שמיט. פאַר אים, איידער ער איז געבוירן געוואָרן, איז נאָך נישט געווען קיין וועלט. די וועלט האָט זיך אָנגעהויבן צוזאַמען מיט אים. מיט אים איז אויך געוואָרן מאַי, היימי, בוטשי, לאוי, בעניטאָ. מיט מאַי'ס טויט איז אַה דער וועלט געשען אַ שוידערלעכע קאַטאַסטראָפּע, און ער ווײַסט שוין נישט ווי אזוי די וועלט וועט איצט אָנגיין.

געבוירן געוואָרן איז ער אין דער גרויסער ברומעניש פון ניו יאָרק,

אין דער איילעניש און יאָגעניש פון צענדליקער טויזנטער מענטשן. אלע טעג און אלע נעכט — זיינען גאלע ברומעניש און גאלע געיעג און געלויפערין. ער האָט קיינמאל אַף זיין לעבן נישט געזונגען קיין לידער. ער האָט אָפט געהערט, ווי די מאַמע זיינע ברומט אַ ניגונ'דל, ווי זיין שוועסטער מרים זינגט אַ לידל, האָט דאָס אים אָנגערירט, אָבער אליין האָט ער נישט פאַרשטאַנען, ווי אזוי מען טוט דאָס. טאָראַראַבום-טי-איי איז געווען דאָס איינציקע געזאַנג, וואָס ער האָט געקאָנט אויסזינגען.

פרויען האָט ער נישט ליב געהאַט. ער האָט נישט פאַרשטאַנען ווי אזוי מען האָט זיי ליב. אז ער איז געגאַנגען מיט דער חברה צו פרויען, האָט ער פאַרשטאַנען, אז ס'איז בלויז חוזק צו מאַכן פון זיי. דער גאַנצער פּראָצעס פון זיין מיט אַ פרוי איז באַ אים געווען הוילער חוזק, „פאָן" אַזעלכער.

ליב געהאַט האָט ער בלויז זיין חבר מאַי'סן. מילד איז ער אויך געווען צו זיין שוועסטער מרימ'ען, וואָס פלעגט צו אים ריידן מיט אַ גוט קול, וואָס האָט געזאָרגט וועגן אים, ווען ער איז געווען קראַנק, וואָס פלעגט פאַר אים דערוואַרעמען די וועטשערע, אז ער האָט פאַרשפּעטיקט.

כליאָפּ, כליאָפּ גיסן זיך די וואַסערן צו די ווענט פון דער באַרזשע. מויש שטייגט אַרויף מיט איר, לאַזט זיך גלייך אַראָפּ, און זיין ניו יאָרק רעדט צו אים מיט מילי-מיליאָסן רייד.

הרטישעט ער, מויש. ער וויינט. ער וויל, מען זאָל האָבן רחמנות אַף אים. קיינער אָבער אין דער דאָזיקער פרעמדער פינצטערניש האָט נישט רחמנות אַף אים.

::    ::    ::

ס'איז געוואָרן ליכטיק. דער טאָג האָט אים געצויגן צו זיין בלאָק. עס האָט זיך אים פאַרגלויבט אַריינאָטעמען דעם ריח פון זיין היים, דעם ריח פון באַנאַנעס, צוגעפּוילטע עפּל, פאַרלעגערטע באָרן, געבראַטענע סוויט-פּאָטיטאָס, דאָס האַוועניש און קאָכעניש. ס'האָט אים אַזש פאַרכאַפט דאָס אָטעם פון גרויס גלויבטעניש ווען ער איז אָנגעקומען אַף דער גאַס, וואו ער איז געבוירן געוואָרן.

דאָרטן האָבן זיי אים טאַקע געפאַסט. נישט ווייט פון דעם הויז, וואו ער האָט אַמאָל געוואוינט, איז ער געפאלן מיטן פנים צו די היימישע שטיינער פון קלינאָן סטריט.

## לואי און שוירלי

לואי האָט זיך ניט געקאָנט טרייסטן. באַ דער אַרבעט שטייענדיק מיט דער באַרשט און שמירנדיק אַ וואַנט, זיינען אים פון צייט צו צייט די אויגן אָנגעגאָסן געוואָרן מיט טרערן. ער האָט זיך געוואָלט צעכליפּען און זיך גוט אויסוויינען נאָך זיינע אומגעקומענע חברים, מיט וועלכע ער האָט געלעבט אַלע זיינע יאָרן.

לואי דער פּענימער און זיין ווייב שוירלי וואוינען אין צוויי צימערן. איז וואַרעם דאָרטן און זיכער. זייער בעט, וואָס שטייט אַ הויכס, אַ ציכטיקס, און אַ ווייס, איז דער קוואַל פון וואוילזיין. פון דאָרטן שפּרייט זיך די וואַרעמקייט און די זיכערקייט צו יעדער שטיקל מעבל, צו יעדער שטיקל בלי, אפילו צו די פאָרהענגלעך דערגרייכט עס.

ס'איז שוין געווען שפעט אין דער נאכט, ווען דער ווייטיק נאָך זיינע חברים און נאָך זיינע פריערדיקע יאָרן איז אָנגעקומען אַ שאַרפּער און אַ קלאָרער און לואי האָט זיך צעכליפּעט. שוירלי האָט זיך אויפגעכאַפּט מיט גרויס דערשרעק. ס'ערשטע מאָל, וואָס זי הערט אים וויינען. זי האָט שוין אָבער גלייך פאַרשטאַנען. אַ הייסע, אַ צעוואַרעמטע פון שלאָף, האָט זי אים אַרומגענומען און ס'האָט לואי'ן דער אַטעם פאַרכאַפּט. ער האָט שוין ניט געקאָנט וויינען נאָך זיינע חברים, ווייל די גאַנצע וועלט איז אין דער מינוט געוואָרן זייער גרויס און ברייט. ס'זיינען ניט געווען קיין הייזער, ניט קיין ווענט, ניט קיין זאכן, ניט קיין בעט, ס'איז געווען אַ גרויסע פרייד, וואָס האָט זיך געשפּרייט און געצויגן און אָנגעפילט דאָס גאַנצע לעבן.

## בעסי

אָפּגעוואַשן אַלע טרערן. אַ ברודער מיט אַ שוועסטער האָט פאַרלוירן דאָס דאָזיקע הויז, געבליבן זיינען בלויז צוויי קינדער : מרים און ליובי, און אַ מאַמע, וואָס „פאַרט שוין פון יאָרד“. די מאַמע, וואָס פאַרט שוין פונעם יאָרד, האָט זיך פאַרטאַיעט און זיך איינגעהערט שטיקלעהייט צו אירע טעג, וואָס פירן זי צום סוף. . . . .

## ליוסי

איר אייגענער אומגליק, דער טויט פון איר שוועסטער און פון איר ברודער, האָט ליוסי'ן אָנגעשראָקן ביז גאָר. זי איז געוואָרן אזא שטילינסקע און געהאָרכזאָמע. ניט געוואָלט אָפטרעטן פון מענדל'ען, זיך געטוילעט צו אים, צו דעם איינציקן, וואָס גיט איר אַן אָנהאַלט. אזוי לאַנג שטיל און געהאָרכזאָם געווען, ביז זי האָט אים אַריינגעפאַקט. ער איז געוואָרן אירער. און אז ער איז געוואָרן אירער, האָט זיך אויפגעוועקט די אַמאָליקע ליוסי, די אָפלאַכערקע, די אָפּשפּעטערקע. זי האָט אויך אָנגעהויבן אָפּצולאָכן און אָפּצושפּעטן פון מענדל'ען, פון זיין קליינעם וואָקס, פון זיינע בריילן, פון זיין קורצזיכטיקייט. אין איר אָפּלאַכן און אָפּשפּעטן איז געווען אַ סך ליבשאַפט און שטאַלץ. אַ שטאַלץ, וואָס דער דאָזיקער קלוגער, היימישער פאַרשוינדל איז אירער; אַ ליבשאַפט, וואָס ער טראָגט אַריין אזוי פיל פריילעכקייט אין איר לעבן, וואָס ער פירט זי אַריין אין אַ פאַרשטענדלעכער וועלט, וואָס ער וועקט אין איר אויף אַלע כחות צו זיין אַקטיוו און ווירקנדיק צווישן די מענטשן פון איר גלייכן.

## דער סוף און דער אָנהויב

שמיכלען זיי ביידע אָפּ דעם וויליאַמסבורג בריק. אַ גרויסער בלויער פּרילינג שפּרייט זיך אונטערן הימל אָפּ אַלע דעכער פון ניו יאָרק.

שטיקלעך גאָלד בליצן אַרויס פון מרימ'ס קופּער־רויטע האָר. אירע אויגן, אויסגעקושטע פון דער ליכטיקייט, קוקן אָפּ מאַיכל'ען מיט גרויס וואונדער, אַקוראַט ווי זי וואָלט אים איצט דערזען צום ערשטן מאל. זי זיצט אָפּ אַ באַנק און ער שטייט מיט פאַרריסענע אויגן צו די הויכע ריזן־מויערן אָפּן ברענ.

— פאַרוואָס זעצסטו זיך ניט לעבן מיר, מאַיכל?

ער וויל שטיין, ער וויל קוקן אָפּ ניו יאָרק, אָפּ זיין שיינעם, פּראַכטפולן ניו יאָרק.

— שטעל זיך אויך אויף, מרים, און קוק ווי עס שפּרייט זיך די גרויסע, גרויסע שטאָט.

יא, זי זעט, מרים, ווי עס שפּרייט זיך די וואונדערלעכע שטאָט, ווי דער פּרילינג ציט גאָלד פון די מיליאָנען פענצטערלעך אין די הויכע ריזיקע הייזער, ווי עס גיסט זיך זון אָפּ אַלע דעכער.

— וואָס שוויינסטו איצט, מאַיכל? און פאַרוואָס ביזטו אזא פאַר־טראַכטער?

— עס טראַכט זיך וועגן אונז, די אַמעריקאַנער־געבוירענע אינגלעך און מיידלעך, וואָס זיינען אויפגעגאָנגען אָפּ די שטיינער פון דער איסט־סייד אין די צענדליקער טויזנטער. עס טראַכט זיך וועגן אַלע אַרבעטער־מענטשן, וואָס האָבן זיך אַהער געצויגן פון אַלע לענדער און האָבן אויפגעבויט אונזער מעכטיקע און שיינע אַמעריקע.

מאַיכל האָט זי אַרומגענומען באַ דער טאַליע און מרים האָט זיך אָפּגעטאָן פון דער ערד. מאַיכל טראָגט זי אַוועק. זי הערט בלויו דאָס געזאַנג פון זיין יונגער שטימע, וואָס דערציילט איר, אַז אויב זייערע לעבנס וועלן ניט פאַר־

לױרן גיין אין די יארן פון די גרויסע קלאסן־שלאכטן, וועלן זיי נאך זען א  
נייע איסט־סאיד.

אינמיטן דער איסט־סאיד וועט מען אויסלייגן איין גרויסן וואלד מיט  
טייכלעך, מיט וועלדעלעך, מיט גערטנער, מיט בלומען־פעלדער, מיט מוזייען,  
מיט פאלאצן פון רו און שפיל. קינדערלעך אין די צענדליקער טויזנטער וועלן  
ארומלויפן אין די גרינע גערטנער. מאמעס פריידיקע און לויכטנדיקע, טאטעס  
שמיכלענדיקע און זארגלאזע וועלן זיצן נאך דער ארבעט אין גרויסער רו  
אף די בענק. איבער אלע אלייען, א יוגנט, וואס וועט פארהילכן אלע בוימער.

---

(סוף)

# פארטייטשער

## פון די ענגלישע ווערטער

- כאווער-פאווער — גלאַסאר — 1  
א דזשי — א יעזוס.  
אייו-קרים — פארפרוירנס, געמאכט פון  
דער פעמסקויט פון מילך און באזיסט.  
"א קעפטעין, מאי קעפטעין" — א קאפ-  
טאן, מיון קאפיטאן.  
אוועראלס — ארבעטס-קליידער.  
אינפארמעישאן-דעסק — אינפארמאציע-  
מיש.  
איסט-סאיד — מזרח-זייט פון דער  
שטאט ניו יארק, וואו די מערסטע  
ארעמע אימיגראנטן וואוינען.  
איסט-ריווער — א טיך, צווישן ניו  
יארק און ברוקלין.  
"אייס" — דער העכסטער צייכן פאר גוט  
לערנען זיך.  
אלראיט — אלץ ווי עס באדארף צו זיין.  
אלד-באיי — אלטער גוטער-פריינט.  
אסעמבלי — שטאט-ראט.  
אפערייטאר — א שטעפער. דער וואָס  
אָפּערירט מיט אַ מאַשין.  
אלד-קאָנטרי — דאָס אַלטע לאַנד, מיינענ-  
דיק אייראָפּע.  
אמבולאנס — דער אַטאָמאָביל פון גיכער-  
הילף.  
אפּיס — קאנצעלאַריע.  
אפּיל — ווענדונג.  
אשער — אַ מאָן אין אַ מענטער, וואָס  
צייגט אַן דעם פּלאַץ צו די צושויער.  
א-קעי — זייער גוט.  
באָט — אָבער.  
באמבינג — קינד אין אימאליעניש.  
בארער — דולעניש.  
בארבער — שערער.
- באווערי סעיווינגס בענק — א בארימטע  
באנק אין ניו יארק.  
באיי, באי — זיי, זיי — מיינענדיק זייט  
געזונט, אָדער אַ גוטן מאָג.  
באיי — אינגל.  
באל — פילקע, גומענער אָנגעבלאָזענער  
קויקל.  
באנדלעך — בינדלעך, פעקלעך מיט אַר-  
בעט.  
באָרר אָו עריקיישאַן — בילדונגס-  
ראַט.  
בוטלעגער — דער וואָס האַנדלט אומגע-  
זעצלעך מיט אַלקאהאָל-געטראַנקען.  
ביגל-ברעט — די ברעט, אָפּ וועלכער מען  
פרעסט.  
בויערי — אַ גאָס אין ניו יארק, וואו עס  
דרייען זיך אַרום די אַרעמסטע, דער  
אָפּפאַל פון דער מענטשהייט.  
באָס — באַלעבאָס.  
בלאק — קוואַרטאַל.  
בעיז-באל — אַ באַליבטע קאָלעקטיווע  
שפּיל אין אַמעריקע פון שלאָגן די  
פילקע.  
באָראָס — דיסטריקטן. ניו יארק ווערט  
צעטיילט אָפּ פינף באָראָס: מאַנהעטן,  
ברוקלין, בראַנקס, קווינס און רימש-  
מאָנד (סטעטן איילאנד).  
ביזנעס — געשעפט, מסחר.  
בייז — פאַרגומען, באַשעפטיקט, געפאַקט,  
ס'טוט זיך, מ'טוט אַ סך מסחר, זייער  
לעבעדיק.  
בראָנקס-ריווער — דער טיך, וואָס גע-  
פינט זיך אין דער בראַנקס.  
באָרדער — אַ קוואַרטיראַנט, אַ קאָמערניק.  
בעלווי-האַמפּטאָל — איינער פון די  
גרעסטע שטאָמישע שפּיטאַלן.

גפז — א כעמישער ברען-שמאץ, וואָס ווערט באַנוצט אין די חיימען אַלס חיצונג-און באַלייכטונג-מיטל.  
 באַלף-זאַקן — אַזוינע זאַקן, וואָס די רייכע באַנוצן ספעציעל ווען זיי שפּילן די פעלד-שפּיל באַלף.  
 באַרילאָ — דער נאָמען פון אַ געוויסן מין מאַלפעס. באַרילאָ-פנים — אַ ברו-מאַל פנים.  
 בוד-באָי — זייט געזונט, אַ באַגריסונג ווען מען גייט אָפּ.  
 בוד-איווינג — אַ גוטן אָונט.  
 בוד-טאָים — אַ גוטע צייט, מיינענדיק, אַז מען פאַרברענגט זייער גוט.  
 בענג — אַ באַנדע.  
 בענכטער — באַנדיט.  
 בעסאָפערט — געליטן.  
 גראַסערי — אַ שפּייז-קראַם.  
 גרענד-סענטראַל — איינער פון די הויפט-וואַקזאַלן אין ניו יאָרק.  
 גאַראַדזש — דאָרט וואו מען מאַכט צו-רעכט אַטאָמאָבילן.  
 גרעיר — גראַד.  
 גרעיר „איי" — דער בעסטער גראַד.  
 דאָבל-קראַסער — אַ דאָפּלטער מסור, פאַר-רעטער.  
 דאָים — אַ מטבעה פון צען סענט.  
 דאָן-טאָן — די אונטערשטע טייל פון שמאַט.  
 דזשאָב — אַן אַרבעט, אַ שטעלע.  
 דזשויאַר — יונגער.  
 דזשעניטאָר — אויפזעער איבער אַ הויז (דוואַרניק).  
 דזשיגס — מאַנץ-פיגורן.  
 דעטעקטיוו — געהויבן-געגנט פון דער פאָליציי.  
 דעטס-ראַיט — יא, ריכטיק.  
 דיער-סער — טייערער האַר.  
 דרעסער — אַ קאָמאָדע מיט אַ שפּיגל.  
 דרעס — אַ קלייד.

האַי-סקול — מיטל-שול.  
 האָל — קאָרדאָר, אַ זאַל.  
 האַמבורגער-סטעיַק — געהאַקט פלייש, אַזאַ קאָמלעט, זייער אַ פאַפּולער גע-ריכט אין די ביליקע רעסטאָראַנען.  
 האַלד-אָפּ — רויבעריי.  
 האַרסאָן — אַ גרויסער, ברייטער טיך.  
 האַרלעם-ריווער — אַ טיך אין אַ געגנט פון ניו יאָרק, וואָס הייסט האַרלעם.  
 האַר-דו-יו-דו — וואָס מאַכט איר?  
 האַר-דו-יו-דו-רסעלף — וואָס מאַכט איר אַליוו?  
 האַט-דאָג — אַ פראַנקפורטער, אַזוינע קישקעלעך, פון די פאַפּולערסטע מאַכלים אין אַמעריקע.  
 וואוּלוואַרטס פינף און צען סענט סטאָר — קראַמען, צעשפּרייט איבער גאַנץ אַמעריקע, וואָס געהערן צום מיליאָנער וואוּלוואַרט.  
 ווילאָ — אַ הויז אַרומגערינגלט מיט נאָטור-שיינקייטן.  
 וועיטער — קעלנער.  
 מאָוסט — אַ טייערלעכע באַגריסונג.  
 מאַימס-סקווער — אַ געגנט אין ניו יאָרק פון די רייכסטע מעאַטערן, קאָפּאַרעטן און האַמעלן.  
 טייפּרייטערין — מיידל וואָס אַרבעט אָפּ אַ שרייב-מאַשין.  
 טייער — דער אָנגעבלאָזענער גומענער רינג פון אַן אַטאָמאָביל-ראַד.  
 טענעמענט-הויז — אַ הויז פון עטלעכע שמאַק, וואו עס וואוינען אַ סך שכנים.  
 טעקסי — אַן אַטאָמאָביל, וואָס מען דינגט אָפּ צו פאָרן.  
 טראַבל — אַ צרה.  
 טראַק — אַ לאַסט-אַטאָמאָביל.  
 טרייד — אַ פראַפעסיע.  
 טרעפיק — דורכפאָר.  
 טשענס — אַ געלעגנהייט.  
 טשעק — אַ געלט-אָנווייזונג אָפּ אַ באַנק.

סאָט — דרום.  
 סוויטש-לייט — אַ חאַנט-לעמפעלע, און  
 עלעקטרישעס.  
 סוויט-פאַטייטש — אַזאָ בולבע, וואָס  
 וואַקסט אין אַמעריקע און איז זייער  
 זיס.  
 סוויט-האַרט — זיס-האַרץ (געליבטער).  
 סוויט-קאַרן — פאַפּשויעס, קוקוואַזע.  
 סוועל-קיד — אַ ווילער יאַט.  
 סטאַר — קראָם.  
 סטוריאַ — אַטלעיע, דער אַרבעט-צימער  
 פון מאַלער.  
 סטייטש — סטאַנציע.  
 סטיק דעם אָפּ, יו בעסטאַרד! — הענט  
 אין דער הויך, ממור!  
 סטעיַק — אַ געבראַטן שטיק פלייש.  
 סטריט — גאַס.  
 סטרעטשער — אַ טראַג-בעמל.  
 סענט — די קלענסטע ממשכה, זעלבע ווי  
 פעני.  
 סטופ — אַריינגאַנג. זיצן אָפּן סטופ  
 מיינט, ווען די שכנים צעזעצן זיך אָפּ  
 די טרעפּ פון אַריינגאַנג.  
 סטייט — שטאַט.  
 סיט-ראָון — אַנידערגעזעצט זאָל ווערן!  
 סאַשעל דירעקטאָר — אַ פאַרוויילונגס-  
 דירעקטאָר.  
 סעטלמענט-הויז — אַ געזעלשאַפּטלעכער  
 צענטער, וואָס איז אויפגעשטעלט גע-  
 וואָרן דורך פילאַנטראָפּן אין אַן אַרע-  
 מער געגנט.  
 סטרייק — שטרייק.  
 סטרייק-פּלאַקאַט — אַ שטרייק-שילד.  
 ספענגעלס — אַזוינע קרעלן.  
 ספיק-איזי — אַ וויין-שענקל.  
 סענדוויטש — צוויי שטיקלעך ברויט און  
 עטוואָס שפּייז אינמיטן.  
 ספּל סאָס — עפל-קאָמפּאָט. אין דעם  
 ספּל איז דאָס אַ גאַסן-אויסדרוק.

יוניאָן-סקווער — אַ געגנט אין ניו יאָרק  
 מיט אַ פאַרקל, דאָרטן ווערן אָפּגע-  
 האַלטן אַרבעטער-דעמאָנסטראַציעס.  
 יוניאָן-סוט — מענערשע וועש, העמד  
 און גאַטקעס געמאַכט פון איין שטיק.  
 יוקעליי — זייער אַ פאַפּולער שפּיל-  
 אינסטרומענט, ווי אַ באַלאַיאַקע.  
 יענקי — אַן עכטער אַמעריקאַנער פון די  
 מזרח-שטאַטן.  
 יעס סער — יא, מיין האַר.  
 לאַנטש-רום — אַ שפּייז-צימער, אַ קליין  
 רעסטאָראַנדל.  
 לאַיער — אַדוואָקאַט.  
 לאַנג-איילאַנד — אַ געגנט אין ניו יאָרק  
 באַם ברעג פון ים.  
 לענדלאָרד — אייגנטימער פון הויז.  
 ליפּסטיק — ליפּן-פאַרב.  
 ליירי — דאַמע.  
 לייברערי — ביבליאָטעק.  
 מאַ — מאַמע.  
 מאַב — אַ המון.  
 מאַסטאַר — זענענט, גאָרמשיצע.  
 מאָרג — מוילן-הויז פאַר אַרעמע.  
 מואווי — קינעמאַטאָגראַף.  
 מיטינג — פאַרזאַמלונג.  
 מיסטער — הער.  
 מיס — פרוילין.  
 מיסעס — מאַדאַם.  
 מאַנקי-ביזנעס — מאַלפּישע שטיק.  
 נירס — באַרעמהערציקע שוועסטער.  
 ניקל — ממשכה פון פינף סענט.  
 ניקערס — קורצע הויזן.  
 סאַבוויי — אַ באָן, וואָס לויפט אונטער-  
 ערד.  
 סאַ-לאַנג — צום ווידערזען.  
 סאַפער — וועטשערע.  
 סאַלאַמי — דאַרע קישקע.

פערלער — א הענדלער, וואָס פאַרקויפט  
זיינע סחורות אָפּ אַ וועגעלע, אָדער  
ער טראָגט זיי אַרום מיט זיך אין אַ  
פּעקל.  
פּעני — די קלענסטע מאַכע אין אַמע-  
ריקע (זע סענט).  
פּעניטער — אַ פאַרבער.  
פּראָהיבישאַן — פאַרבאָט, מיינענדיק דאָס  
געזעץ, וואָס האָט פאַרבאָטן צו האַנד-  
לען מיט אַלקאהאָלישע געטראַנקען.  
פּרעצעלס — בויגל.

קאָנסאַמפּשאַניק — אַ משאַכאַטעמשיניק, אַ  
קראַנקער אָפּ די לונגען.  
קאַלעדזש — אוניווערזיטעט.  
קאַפּן-מאַכער — היטל-מאַכער.  
קאַרגער — ראָג.  
קאַסינאָ — אַ מאַנץ-זאַל.  
קאַמפּאַני-הייזער — הייזלעך, וואָס ווערן  
אויסגעבויט פון די פאַבריקאַנטן אַרום  
די פאַבריקן, און פאַרדינגען זיי צו  
די אַרבעטער.  
קאַסטימער — קונה.  
קאַרפּעטס — טעפּיכער.  
קוּני-איילאַנד — אַ געגנט אין ברוקלין,  
וואָס ליגט באַס ים. (זייער אַ פּאָפּולער  
באַד-פּלאַץ).  
קוואַדער — אַ פערטל דאָלאַר.  
קלאָק-מאַכער — מאַנטל-מאַכער.  
קענטעלאַפּס — קליינע דיניעס.  
קעיק — לעקעד.  
קעגרי — צוקערקעס.  
קעגרי-סטאָר — אַ קראָם פון צוקערקעס.

ראַלער-סקעיטס — שיך אָפּ רעדלעך.  
ראַש-אָר — געאיייל-שמונדע.  
ראַטבעריס — מאַלינעס. אַ גאַסן אויס-  
דרוק, וואָס מיינט, אַז מען גלויבט נישט,  
וואָס יענער הערציולט דיר.

עלעוועיטער — אַ באַן וואָס לויפט אָפּ אַ  
בריק אויפגעשטעלט אינמיטן דער גאַס.  
עלעוועיטער — אַ הייבער. אין די הויכע  
הייזער פון פילע שטאָק, ווערן מענטשן  
אַרויפגעהויבן דורך דעם עלעוועיטער.  
עקסירענט — אמגליקס-פאַל.  
עקסקיוז מי — אַנטשולדיקט.

פאַרמער — ערד-אַרבעטער.  
פאַן — חוּק.  
פאַרמאַן — אויפזעצער איבער אַרבעטער  
אין אַ פאַבריק.  
פאַרנטעין-פּען — אַ פּען מיט אַן אויגע-  
נעם טינט-קוואַל.  
פאַר-קאָט — אַ פומער-מאַנטל.  
פּוירנישד רום — אַ מעבלירטער צימער.  
פּוירנישד רום טו לעט — אַ מעבלירטן  
צימער צו פאַרדינגען (אַפּצולאָזן).  
פּוט-באָל — פּוט-באָל.

פאַ — פאַרקירצונג פון פאַפּאַ.  
פאַרזאַממעס — נאַכט-קליידער.  
פאַרטי — אַ שמחה'לע.  
פאַרטער — אַ טרעגער, אָדער אַ שווייצאַר.  
פאַבליק-סקול — פאַלקס-שול.  
פאַליטישען — אַ פאַליטיקער (אין דעם  
זינען מיינט דאָס, אַ מענטש, וואָס  
שפּילט אין פאַרדאַרבענער פאַליטיק).  
פּליז — ביטע.  
פּושיקאַרט — דעם פּעדלערס וועגעלע.  
פּלאַמבער — דער וואָס מאַכט די וואַסער-  
לויטונג.  
פּלאַמבינג — וואַסער-לויטונג.  
פּלענטי — איבערגענוג.  
פּיקעט-לאַין — שורות סטריקער, וואָס  
גייען אום פאַר די פאַבריקן מיט  
סטריק-שילדן.

רעפארמאטאָרי — אַן אויסבעסערונגס- אַנשטאַלט.	רום — אַ צימער.
רעקאָרד — גראַמאָפאָן-פלאַסטינקע.	רום טו לעט — אַ צימער צו פאַרדינגען.
שאַפ — אַרבעטס-פלאַץ.	רעיוז — אַ הוספּת.
שאַקס — אויסדרוק פון איבערראַשונג.	רענט — דירע-געלט.
שי סעיד דאָיד, יו סי — זי האָט געזאָגט געשמאַרבן, דו זעסט?	רעדזשיסטער — אַ קאַסע אַזאַ, וואָס רע- גיסטרירט די אייננאַמע.
שעריף — אַרדענונג-הימער.	רעדס — רויטע, מיינענדיק באַלשע- וויקעס.

